

Y. Sano

मानसरोवर

(प्रथम भाग)

लेखक

श्री प्रेमचन्दजी

प्रकाशक

सरस्वती-प्रेस, बनारस कैट

और

हिन्दी-ग्रन्थ-रत्नाकर-कार्यालय,

हीराबाग, गिरगाँव, बम्बई ।

東京外国語大学
図書館蔵書

604902

平成 18 年度

寄贈
満
生
體

豊

氏

प्रथम

संस्करण

सन्

१९३६

मूल्य

२॥)

मुद्रक
श्री गुरुराम विश्वकर्मा 'साहित्यरत्न'
सरस्वती-प्रेस, बनारस कैट ।

अनुक्रम

१. अलग्गोम्मा ...	...	...	१
२. ईदगाह ...	...	...	२७
३. माँ ...	...	...	४६
४. बेटोंवाली विधवा ...	...	...	६८
५. शान्ति ...	...	...	६३
६. नशा ...	...	...	११२
७. स्वामिनी ...	...	...	१२३
८. ठाकुर का कुआँ ...	...	...	१४४
९. बड़े भाई साहब ...	...	...	१४६
१०. घरजमाई ...	...	...	१६१
११. पूस की रात ...	...	...	१७६
१२. माँकी ...	...	...	१८४
१३. गुल्ली-डण्डा ...	...	...	१६३
१४. ज्योति ...	...	...	२०४
१५. दिल की रानी ...	...	...	२१८
१६. धिक्कार ...	...	...	२४३
१७. कायर ...	...	...	२६५
१८. शिकार ...	...	...	२७६
१९. सुभागी ...	...	...	२६६
२०. अनुभव ...	...	...	३०८
२१. लांछन ...	...	...	३१७
२२. आखिरी हीला ...	...	...	३३३
२३. तावान ...	...	...	३४२
२४. घासवाली ...	...	...	३५१
२५. गिला ...	...	...	३६७
२६. रसिक सम्पादक ...	...	...	३८४
२७. मनोवृत्ति ...	...	...	३९३

मानसरोवर

प्राक्कथन

एक आलोचक ने लिखा है कि इतिहास में सब कुछ यथार्थ होते हुए भी यह असत्य है, और कथा-साहित्य में सब कुछ काल्पनिक होते हुए भी वह सत्य है, इस कथन का आशय इसके सिवा और क्या हो सकता है कि इतिहास आदि से अन्त तक हत्या, संग्राम और धोखा का ही प्रदर्शन है, जो असुन्दर है ; इसलिए असत्य है। लोभ की क्रूर-से-क्रूर, अहंकार की नीच-से-नीच, ईर्ष्या की अधम-से-अधम घटनाएँ आपको वहाँ मिलेंगी और आप सोचने लगेंगे, मनुष्य इतना अमानुषीय है ! थोड़े से स्वार्थ के लिए भाई भाई की हत्या कर डालता है ; बेटा बाप की हत्या कर डालता है और राजा असंख्य प्रजाओं की हत्या कर डालता है। उसे पढ़कर मन में ग्लानि होती है, आनन्द नहीं, और जो वस्तु आनन्द नहीं प्रदान कर सकती, वह सुन्दर नहीं हो सकती ; और जो सुन्दर नहीं हो सकती, वह सत्य भी नहीं हो सकती। जहाँ आनन्द है, वहीं सत्य है। साहित्य काल्पनिक वस्तु है ; पर उसका प्रधान गुण है आनन्द प्रदान करना, और इसलिए वह सत्य है। मनुष्य ने जगत् में जो कुछ सत्य और सुन्दर पाया है और पा रहा है, उसी को साहित्य कहते हैं, और गल्प भी साहित्य का एक भाग है।

मनुष्य-जाति के लिए मनुष्य ही सबसे विकट पहेली है। वह खुद अपनी समझ में नहीं आता। किसी-न-किसी रूप में वह अपनी ही आलोचना किया करता है, अपने ही मनोरहस्य खोला करता है। मानव-संस्कृति का विकास ही इसीलिए हुआ है कि मनुष्य अपने को समझे। आध्यात्म और दर्शन की भाँति साहित्य भी इसी सत्य की खोज में लगा हुआ है, अन्तर इतना ही है कि वह इस उद्योग में रस का मिश्रण करके उसे आनन्द-प्रद बना देता है; इसीलिए आध्यात्म और दर्शन केवल ज्ञानियों के लिए है, साहित्य मनुष्य-मात्र के लिए।

जैसा हम ऊपर कह चुके हैं, गल्प या आख्यायिका साहित्य का एक प्रधान अंग है। आज से नहीं, आदि काल से ही। हाँ, आजकल की आख्यायिका और प्राचीन काल की आख्यायिका में समय की गति और रुचि के परिवर्तन में बहुत कुछ अन्तर हो गया है। प्राचीन आख्यायिका कुतूहल-प्रधान होती थी या आध्यात्म-विषयक। उपनिषद् और महाभारत में आध्यात्मिक रहस्यों को समझाने के लिए आख्यायिकाओं का आश्रय लिया गया है। जातक भी आख्यायिका के सिवा और क्या हैं। बाइबिल में भी दृष्टान्तों और आख्यायिकाओं के द्वारा ही धर्म के तत्व समझाये गये हैं। सत्य इस रूप में आकर साकार हो जाता है और तभी जनता उसे समझती है और उसका व्यवहार करती है। वर्तमान आख्यायिका मनोवैज्ञानिक विश्लेषण और जीवन के यथार्थ, स्वाभाविक चित्रण को अपना ध्येय समझती है। उसमें कल्पना की मात्रा कम, अनुभूतियों की मात्रा अधिक होती है; बल्कि अनुभूतियाँ ही रचनाशील भावना से अनुरजित होकर कहानी बन जाती हैं; मगर यह समझना भूल होगी कि कहानी जीवन का यथार्थ चित्र है। यथार्थ जीवन का चित्र तो मनुष्य स्वयं हो सकता है; मगर कहानी के पात्रों के सुख-दुःख से हम जितना प्रभावित होते हैं, उतना यथार्थ जीवन से नहीं होते,

जब तक वह निजत्व की परिधि में न आ जाय। कहानियों में पात्रों से हमें एक ही दो मिनट के परिचय में निजत्व हो जाता है, और हम उनके साथ हँसने और रोने लगते हैं। उनका हर्ष और विषाद हमारा अपना हर्ष और विषाद हो जाता है; बल्कि कहानी पढ़कर वह लोग भी रोते या हँसते देखे जाते हैं, जिनपर साधारणतः सुख-दुःख का कोई असर नहीं पड़ता। जिनकी आँखें श्मशान में या कब्रिस्तान में भी सजल नहीं होतीं, वह लोग भी उपन्यास के मर्मस्पर्शी स्थलों पर पहुँच कर रोने लगते हैं। शायद इसका यह कारण भी हो कि स्थूल प्राणी सूक्ष्म मन के उतने समीप नहीं पहुँच सकते, जितने कि कथा के सूक्ष्म चरित्र के। कथा के चरित्रों और मन के बीच में जड़ता का वह पर्दा नहीं होता, जो एक मनुष्य के हृदय को दूसरे मनुष्य के हृदय से दूर रखता है। और अगर हम यथार्थ को हूबहू खींचकर रख दें, तो उसमें कला कहाँ है। कला केवल यथार्थ की नकल का नाम नहीं है। कला दीखती तो यथार्थ है; पर यथार्थ होती नहीं। उसकी खूबी यही है कि वह यथार्थ न होते हुए भी यथार्थ मालूम हो। उसका माप-दंड भी जीवन के माप-दंड से अलग है। जीवन में बहुधा हमारा अन्त उस समय हो जाता है, जब यह वांछनीय नहीं होता। जीवन किसी का दायी नहीं है। उसके सुख-दुःख, हानि-लाभ, जीवन-मरण में कोई क्रम, कोई सन्बन्ध नहीं ज्ञात होता। कम-से-कम मनुष्य के लिए वह अज्ञेय है; लेकिन कथा-साहित्य मनुष्य का रचा हुआ जगत् है और परिमित होने के कारण सम्पूर्णतः हमारे सामने आ जाता है, और जहाँ वह हमारी मानवी न्याय-बुद्धि या अनुभूति का अतिक्रमण करता हुआ पाया जाता है, हम उसे दण्ड देने के लिए तैयार हो जाते हैं। कथा में अगर किसी को सुख प्राप्त होता है, तो इसका कारण बताना होगा, दुःख भी मिलता है, तो उसका कारण बताना होगा। यहाँ कोई चरित्र मर नहीं सकता, जब तक मानव-न्याय-बुद्धि उसकी मौत न माँगे। स्रष्टा को

जनता की अदालत में अपने हर एक कृति के लिए जवाब देना पड़ेगा । कला का रहस्य भ्रांति है ; पर वह भ्रांति जिस पर यथार्थ का आवरण पड़ा हो ।

हमें यह स्वीकार कर लेने में संकोच न होना चाहिए कि उपन्यासों ही की तरह आख्यायिका की कला भी हमने पच्छिम से ली है । कम-से-कम इसका आज का विकसित रूप तो पच्छिम का है ही । अनेक कारणों से जीवन की अन्य धाराओं की तरह ही साहित्य में भी हमारी प्रगति रुक गई और हमने प्राचीन से जौ-भर इधर-उधर हटना भी निषिद्ध समझ लिया । साहित्य के लिए प्राचीनों ने जो मर्यादाएँ बाँध दी थीं, उनका उल्लंघन करना वर्जित था ; अतएव काव्य, नाटक, कथा, किसी में भी हम आगे कदम न बढ़ा सके । कोई वस्तु बहुत सुन्दर होने पर भी अरुचिकर हो जाती है, जब तक उसमें कुछ नवीनता न लाई जाय । एक ही तरह के नाटक, एक ही तरह के काव्य पढ़ते-पढ़ते आदमी ऊब जाता है, और वह कोई नई चीज़ चाहता है, चाहे वह उतनी सुन्दर और उत्कृष्ट न हो । हमारे यहाँ या तो यह इच्छा उठी ही नहीं, या हमने उसे इतना कुचला कि वह जड़ीभूत हो गई । पश्चिम प्रगति करता रहा, उसे नवीनता की भूख थी, मर्यादाओं की बेड़ियों से चिढ़ । जीवन के हर एक विभाग में उसकी इस अस्थिरता की, असंतोष की, बेड़ियों से मुक्त हो जाने की छाप लगी हुई है । साहित्य में भी उसने क्रांति मचा दी । शेक्सपियर के नाटक अनुपम हैं ; पर आज उन नाटकों का जनता के जीवन से कोई संबंध नहीं । आज के नाटक का उद्देश्य कुछ और है, आदर्श कुछ और है, विषय कुछ और है, शैली कुछ और है । कथा-साहित्य में भी विकास हुआ और उसके विषय में चाहे उतना बड़ा परिवर्तन न हुआ हो ; पर शैली तो बिल्कुल ही बदल गई । अलिफ़लैला उस वक्त का आदर्श था, उसमें बहुरूपता थी, वैचित्र्य था, कुतूहल था, रोमांस था ; पर उसमें जीवन

की समस्याएँ न थीं, मनोविज्ञान के रहस्य न थे, अनुभूतियों की इतनी प्रचुरता न थी, जीवन अपने सत्य रूप में इतना स्पष्ट न था । उसका रूपान्तर हुआ और उपन्यास का उदय हुआ, जो कथा और ड्रामा के बीच की वस्तु है । पुराने दृष्टान्त भी रूपांतरित होकर गल्प बन गये ।

मगर सौ बरस पहले यूरोप भी इस कला से अनभिज्ञ था । बड़े-बड़े उच्चकोटि के दार्शनिक तथा ऐतिहासिक या सामाजिक उपन्यास लिखे जाते थे ; लेकिन छोटी कहानियों की ओर किसी का ध्यान न जाता था । हाँ, परियों और भूतों की कहानियाँ लिखी जाती थीं ; किन्तु इन्हीं एक शताब्दी के अन्दर, या उससे भी कम समझिए, छोटी कहानियों ने साहित्य के और सभी अंगों पर विजय प्राप्त कर लिया है, और यह कहना ग़लत न होगा कि जैसे किसी ज़माने में कवित्त ही साहित्यिक अभिव्यक्ति का व्यापक रूप था, वैसे ही आज कहानी है । और उसे यह गौरव प्राप्त हुआ है यूरोप के कितने ही महान् कलाकारों की प्रतिभा से, जिनमें बालज़क, मोपासां, चेख़ाफ़, टालस्टाय, मैक्सिम गोर्की आदि मुख्य हैं । हिन्दी में तो पच्चीस-तीस साल पहले तक गल्प का जन्म न हुआ था । आज तो कोई ऐसी पत्रिका नहीं, जिसमें दो-चार कहानियाँ न हों, यहाँ तक कि कई पत्रिकाओं में केवल कहानियाँ ही दी जाती हैं ।

कहानियों के इस प्राबल्य का मुख्य कारण आजकल का जीवन-संग्राम और समयभाव है । अब वह ज़माना नहीं रहा, कि हम 'बोस्ताने-ख़याल' लेकर बैठ जायँ और सारे दिन उसी की कुंजों में विचरते रहें । अब तो हम संग्राम में इतने तन्मय हो गये हैं कि हमें मनोरंजन के लिए समय ही नहीं मिलता ; अगर कुछ मनोरंजन स्वास्थ्य के लिए अनिवार्य न होता, और हम विस्तृत हुए बिना नित्य अट्टारह घण्टे काम कर सकते, तो शायद हम मनोरंजन का नाम भी न लेते ; लेकिन प्रकृति ने हमें विवश कर दिया है ; इसलिए हम चाहते हैं कि थोड़े-

से-थोड़े समय में अधिक-से-अधिक मनोरंजन हो जाय ; इसीलिए सिनेमा-गृहों की संख्या दिन-दिन बढ़ती जाती है। जिस उपन्यास के पढ़ने में महीनों लगते, उसका आनन्द हम दो घण्टों में उठा लेते हैं। कहानी के लिए पन्द्रह-बीस मिनट ही काफी हैं ; अतएव हम कहानी ऐसी चाहते हैं कि वह थोड़े-से-थोड़े शब्दों में कही जाय, उसमें एक वाक्य, एक शब्द भी अनावश्यक न आने पावें, उसका पहला ही वाक्य मन को आकर्षित कर ले और अन्त तक उसे सुग्ध किये रहे, उसमें कुछ चटपटापन हो, कुछ ताज़गी हो, कुछ विकास हो, और इसके साथ ही कुछ तत्त्व भी हो। तत्त्व-हीन कहानी से चाहे मनोरंजन भले हो जाय, मानसिक तृप्ति नहीं होती। यह सच है कि हम कहानियों में उपदेश नहीं चाहते ; लेकिन विचारों को उत्तेजित करने के लिए, मन के सुन्दर भावों को जागृत करने के लिए, कुछ-न-कुछ अवश्य चाहते हैं। वही कहानी सफल होती है, जिसमें इन दोनों में से एक अवश्य उपलब्ध हो।

सबसे उत्तम कहानी वह होती है, जिसका आधार किसी मनो-वैज्ञानिक सत्य पर हो। साधु पिता का अपने कुव्यसनी पुत्र की दशा से दुखी होना मनोवैज्ञानिक सत्य है। इस आवेग में पिता के मनावेशों को चित्रित करना और तदनुकूल उसके व्यवहारों को प्रदर्शित करना, कहानी को आकर्षक बना सकता है। बुरा आदमी भी बिलकुल बुरा नहीं होता, उसमें कहीं-न-कहीं देवता अवश्य छिपा होता है, यह मनो-वैज्ञानिक सत्य है। उस देवता को खोलकर दिखा देना सफल आख्यायिका का काम है। विपत्ति-पर-विपत्ति पढ़ने से मनुष्य कितना दिलेर हो जाता है, यहाँ तक कि वह बड़े-से-बड़े संकट का सामना करने के लिए ताल ठोक कर तैयार हो जाता है। उसकी सारी दुर्वासना भाग जाती है। उसके हृदय के किसी गुप्त स्थान में छिपे हुए जौहर निकल आते हैं और हमें चकित कर देते हैं। यह मनोवैज्ञानिक सत्य है।

एक ही घटना या दुर्घटना भिन्न-भिन्न प्रकृति के मनुष्यों को भिन्न-भिन्न रूप से प्रभावित करती है। हम कहानी में इसको सफलता के साथ दिखा सकें, तो कहानी अवश्य आकर्षक होगी। किसी समस्या का समावेश कहानी को आकर्षक बनाने का सबसे उत्तम साधन है। जीवन में ऐसी समस्याएँ नित्य ही उपस्थित होती रहती हैं और उनसे पैदा होनेवाला द्वन्द्व आख्यायिका को चमका देता है। सत्यवादी पिता को मालूम होता है कि उसके पुत्र ने हत्या की है। वह उसे न्याय की वेदी पर बलिदान कर दे, या अपने जीवन-सिद्धान्तों की हत्या कर डाले ! कितना भीषण द्वन्द्व है ! पश्चात्ताप ऐसे द्वन्द्वों का अखंड स्रोत है। एक भाई ने अपने दूसरे भाई की सम्पत्ति छल-कपट से अपहरण कर ली है, उसे भिक्षा माँगते देखकर क्या छली भाई को जरा भी पश्चात्ताप न होगा ! अगर ऐसा न हो, तो वह मनुष्य नहीं है।

उपन्यासों की भाँति कहानियाँ भी कुछ घटना-प्रधान होती हैं, कुछ चरित्र-प्रधान। चरित्र-प्रधान कहानी का पद ऊँचा समझा जाता है; मगर कहानी में बहुत विस्तृत विश्लेषण की गुञ्जायश नहीं होती। यहाँ हमारा उद्देश्य संपूर्ण मनुष्य को चित्रित करना नहीं, वरन् उसके चरित्र का एक अंग दिखाना है। यह परमावश्यक है कि हमारी कहानी से जो परिणाम या तत्त्व निकले, वह सर्वमान्य हो, और उसमें कुछ वारीकी हो। यह एक साधारण नियम है, कि हमें उसी बात में आनन्द आता है, जिससे हमारा कुछ संबंध हो। जुवा खेलनेवालों को जो उन्माद और उल्लास होता है, वह दर्शक को कदापि नहीं हो सकता। जब हमारे चरित्र इतने सजीव और आकर्षक होते हैं, कि पाठक अपने को उसके स्थान पर समझ लेता है, तभी उसे कहानी में आनन्द प्राप्त होता है। अगर लेखक ने अपने पात्रों के प्रति पाठक में यह सहानुभूति नहीं उत्पन्न कर दी, तो वह अपने उद्देश्य में असफल है।

हमने इस संग्रह में वे ही कहानियाँ ली हैं, जो पिछले पाँच-छः बरसों

में लिखी गई हैं, और अभी तक मेरे किसी दूसरे संग्रह में नहीं ली गई हैं। उनकी संख्या पचास से कुछ ऊपर है और हमने पाठकों के सुभीते के लिए उन्हें दो भागों में कर दिया है। पहले भाग में सत्ताईस कहानियाँ रखी गई हैं।

पाठकों से यह कहने की ज़रूरत नहीं है कि इन थोड़े ही दिनों में हिन्दी-गल्प-कला ने कितनी प्रौढ़ता प्राप्त कर ली है। पहले हमारे सामने केवल बँगला-कहानियों का नमूना था। अब हम संसार के सभी प्रमुख गल्प-लेखकों की रचनाएँ पढ़ते हैं, उनपर विचार और बहस करते हैं, उनके गुण-दोष निकालते हैं, और उनसे प्रभावित हुए बिना नहीं रह सकते। अब हिन्दी-गल्प-लेखकों में विषय और दृष्टिकोण और शैली का अलग-अलग विकास होने लगा है, कहानी जीवन से बहुत निकट आई गई है। उसकी ज़मीन अब उतनी लम्बी-चौड़ी नहीं है। उसमें कई रसों, कई चरित्रों और कई घटनाओं के लिए स्थान नहीं रहा। वह अब केवल एक प्रसंग का, आत्मा की एक झलक का, सजीव स्पर्शी चित्रण है। इस एकतथ्यता ने उसमें प्रभाव, आकस्मिकता और तीव्रता भर दी है। अब उसमें व्याख्या का अंश कम, संवेदना का अंश अधिक रहता है। उसकी शैली भी अब प्रवाहमयी हो गई है। लेखक को जो कुछ कहना है, वह कम-से-कम शब्दों में कह डालना चाहता है। वह अपने चरित्रों के मनोभावों की व्याख्या करने नहीं बैठता, केवल उसकी तरफ इशारा कर देता है। कभी-कभी तो संभाषणों में एक-दो शब्दों से ही काम निकाल लेता है। ऐसे कितने ही अवसर होते हैं, जब पात्र के मुँह से एक शब्द सुनकर हम उसके मनोभावों का पूरा अनुमान कर लेते हैं। पूरे वाक्य की ज़रूरत ही नहीं रहती। अब हम कहानी का मूल्य उसके घटना-विन्यास से नहीं लगाते। हम चाहते हैं, पात्रों की मनोगति स्वयं घटनाओं की सृष्टि करे। घटनाओं का स्वतंत्र कोई महत्व ही नहीं रहा। उनका महत्व केवल पात्रों के मनोभावों को व्यक्त करने की दृष्टि से ही

है। उसी तरह जैसे शालिग्राम स्वतंत्र-रूप से केवल पत्थर का एक गोल टुकड़ा है; लेकिन उपासक की श्रद्धा से प्रतिष्ठित होकर देवता बन जाता है। खुलासा यह कि गल्प का आधार अब घटना नहीं, मनो-विज्ञान की अनुभूति है। आज लेखक केवल कोई रोचक दृश्य देखकर कहानी लिखने नहीं बैठ जाता। उसका उद्देश्य स्थूल सौन्दर्य नहीं है। वह तो कोई ऐसी प्रेरणा चाहता है, जिसमें सौन्दर्य की झलक हो, और इसके द्वारा वह पाठक की सुन्दर भावनाओं को स्पर्श कर सके।

— प्रेमचन्द

अलग्गोभा

भोला महतों ने पहली स्त्री के मर जाने के बाद दूसरी सगाई की, तो उसके लड़के रघू के लिए बुरे दिन आ गए। रघू की उम्र उस समय केवल १० वर्ष की थी। चैन से गाँव में गुल्लि-डंडा खेलता फिरता था। माँ के आते ही चक्की में जुतना पड़ा। पन्ना रूपवती स्त्री थी और रूप और गर्व में चोलीदामन का नाता है। वह अपने हाथों से कोई मोटा काम न करती। गोबर रघू निकालता, बैलों को मानी रघू देता। रघू ही जूटे बरतन माँजता। भोला की आँखें कुछ ऐसी फिरीं कि उसे अब रघू में सब बुराइयाँ-ही-बुराइयाँ नज़र आतीं। पन्ना की बातों को वह प्राचीन मर्यादानुसार आँखें बन्द करके मान लेता था। रघू की शिकायतों की ज़रा भी परवाह न करता। नतीजा यह हुआ कि रघू ने शिकायत करना ही छोड़ दिया। किसके सामने रोए ? बाप ही नहीं, सारा गाँव उसका दुश्मन था। बड़ा ज़िद्दी लड़का है, पन्ना को तो कुछ समझता ही नहीं ; बिचारी उसका दुलार करती है, खिलाती-पिलाती है। यह उसी का फल है। दूसरी औरत होती, तो

निवाह न होता। वह तो कहो पन्ना इतनी सीधी-साधी है कि निवाह होता जाता है। सबल की शिकायतें सब सुनते हैं, निबल की फरियाद भी कोई नहीं सुनता। रघू का हृदय माँ काँ और से दिन-दिन फटता जाता था। यहाँ तक कि आठ साल गुज़र गये और एक दिन भाला के नाम भी मृत्यु का संदेश आ पहुँचा।

पन्ना के चार लड़के थे—तीन बेटे और एक बेटी। इतना बड़ा खर्च और कमाने वाला कोई नहीं। रघू अब क्यों बात पूछने लगा। यह मानी हुई बात थी। अपनी स्त्री लाएगा और अलग रहेगा। स्त्री आकर और भी आग लगाएगी। पन्ना को चारों ओर अँधेरा ही दिखाई देता था; पर कुछ भी हो, वह रघू की आसरेत बनकर घर में न रहेगी। जिस घर में उसने राज किया, उसमें अब लौंडी न बनेगी। जिस लौंडे को अपना गुलाम समझा, उसका मुँह न ताकेगी। वह सुन्दर थी, अवस्था अभी कुछ ऐसी ज़्यादा न थी। जवानी अपनी पूरी बहार पर थी। क्या वह कोई दूसरा घर नहीं कर सकती? यही न होगा लोग हँसेंगे। बला से! उसकी बिरादरी में क्या ऐसा होता नहीं। ब्राह्मण-ठाकुर थोड़े ही थी कि नाक कट जायगी। यह तो उन्हीं ऊँची जातों में होता है कि घर में चाहे जो कुछ करो, बाहर परदा ढका रहे। वह तो संसार को दिखाकर दूसरा घर कर सकती है। फिर वह रघू को दबैल बनकर क्यों रहे।

भोला को मरे एक महीना गुज़र चुका था। संध्या हो गई थी। पन्ना इसी चिंता में पड़ी हुई थी कि सहसा उसे खयाल आया, लड़के घर में नहीं हैं। यह बेलों के झौटने की बेला है, कहीं कोई लड़का उनके नीचे न आ जाय। अब द्वार पर कौन है, जो उनकी देख-भाल करेगा। रघू को तो मेरे लड़के फूटी आँखों नहीं भाते। कभी हँसकर नहीं बोलता। घर से बाहर निकली, तो देखा रघू सामने भोंपड़े में बैठा ऊख की गँडेरियाँ बना रहा है, तीनों लड़के उसे घेरे खड़े हैं और छोटी

लड़की उसकी गर्दन में हाथ डाले। उसकी पीठ पर सवार होने की चेष्टा कर रही है। पन्ना को अपनी आँखों पर विश्वास न आया। आज तो यह नई बात है! शायद दुनिया को दिखाता है कि मैं अपने भाइयों को कितना चाहता हूँ और मन में छुरी रक्खी हुई है। घात मिले तो जान ही ले ले। काला साँप है, काल साँप। कठोर स्वर में बोली—तुम सब-के-सब वहाँ क्या करते हो? घर में आओ, साँभ की बेला है, गोरू आते होंगे।

रघू ने विनीत नेत्रों से देखकर कहा—मैं तो हूँ ही काकी, डर किस बात का है।

बड़ा लड़का केदार बोला—काकी, रघू दादा ने आज हमारे लिए दो गाड़ियाँ बना दी हैं। यह देख, एक पर हम और खुन्नू बैठेंगे, दूसरी पर लछमन और भुनियाँ। दादा दोनों गाड़ियाँ खींचेंगे।

यह कहकर वह एक कोने से दो छोटी-छोटी गाड़ियाँ निकाल लाया, चार-चार पहिए लगे थे, बैठने के लिए तख्ते और रोक के लिए दोनों तरफ बाजू थे।

पन्ना ने आश्चर्य से पूछा—ये गाड़ियाँ किसने बनाईं?

केदार ने चिड़कर कहा—रघू दादा ने बनाई हैं, और किसने। भगत के घर से बसूला और रुखानी माँग लाए और चट-पट बना दीं। खूब दौड़ती हैं काकी। बैठ खुन्नू, मैं खींचूँ।

खुन्नू गाड़ी में बैठ गया। केदार खींचने लगा। चर-चर का शोर हुआ, मानो गाड़ी भी इस खेल में लड़कों के साथ शरीक है।

लछमन ने दूसरी गाड़ी में बैठ कर कहा—दादा खींचो।

रघू ने भुनिया को भी गाड़ी में बैठा दिया और गाड़ी खींचता हुआ दौड़ा। तीनों लड़के तालियाँ बजाने लगे। पन्ना चकित नेत्रों से यह दृश्य देख रही थी और सोच रही थी कि यह वही रघू है या और।

थोड़ी देर के बाद दोनों गाड़ियाँ लौटीं; लड़के घर में जाकर इस

यान-यात्रा के अनुभव बयान करने लगे। कितने खुश थे सब, मानों हवाई जहाज़ पर बैठ आये हों।

खुन्नू ने कहा—काकी सच, पेड़ दौड़ रहे थे।

लछ्मन—और बछियाँ कैसी भागीं, सब-की-सब दौड़ीं।

केदार—काकी, रघू दादा दोनों गाड़ियाँ एक साथ खींच ले जाते हैं।

सुनियाँ सबसे छोटी थी। उसकी व्यञ्जनाशक्ति उछल-कूद और नेत्रों तक परिमित थी—तालियाँ बजा-बजाकर नाच रही थी।

खुन्नू—अब हमारे घर गाय भी आ जायगी काकी। रघू दादा ने गिरधारी से कहा है कि हमें एक गाय ला दो। गिरधारी बोला—कल लाऊँगा।

केदार—तीन सेर दूध देती है काकी। खूब दूध पीएँगे।

इतने में रघू भी अन्दर आ गया। पन्ना ने अबहेला की दृष्टि से देखकर पूछा—क्यों रघू, तुमने गिरधारी से कोई गाय माँगी है?

रघू ने क्षमा-प्रार्थना के भाव से कहा—हाँ, माँगी तो है, कल लावेगा।

पन्ना—रुपये किसके घर से आवेंगे? यह भी सोचा है?

रघू—सब सोच लिया है काकी। मेरी यह मोहर नहीं है। इसके पच्चीस रुपये मिल रहे हैं, पाँच रुपए बछिया के मुजरा दे दूँगा। बस गाय अपनी हो जायगी।

पन्ना सन्नाटे में आ गई। अब उसका अविश्वासी मन भी रघू के प्रेम और सज्जनता को अस्वीकार न कर सका। बोली—मोहर को क्यों बेंच देते हो। गाय की अभी कौन जल्दी है। हाथ में पैसे हो जायँ, तो ले लेना। सूना-सूना गला अच्छा न लगेगा। इतने दिनों गाय नहीं रही, तो क्या लड़के नहीं जिए।

रघू दार्शनिक भाव से खेला—बच्चों के खाने-पीने के यही दिन हैं

काकी। इस उम्र में न खाया, तो फिर क्या खायेंगे। मुहर पहनना मुझे अच्छा भी नहीं मालूम होता, लोग समझते होंगे कि बाप तो मर गया, इसे मुहर पहनने की सूझी है।

भोला महतो गाय की चिंता ही में चल बसे, न रुपये आये और न गाय मिली, मजबूर थे। रघू ने वह समस्या कितनी सुगमता से हल कर दी। आज जीवन में पहली बार, पन्ना को रघू पर विश्वास आया, बोली—जब गहना ही बेचना है, तो अपनी मुहर क्यों बेचोगे। मेरी हसली ले लेना।

रघू—नहीं काकी! वह तुम्हारे गले में बहुत अच्छी लगती है। मदों को क्या, मुहर पहने या न पहने।

पन्ना—चल, मैं बूढ़ी हुई। मुझे अब हसली पहन कर क्या करना है। तू अभी लड़का है, तेरा सूना गला अच्छा न लगेगा।

रघू मुस्किराकर बोला—तुम अभी से कैसे बूढ़ी हो गई? गाँव में कौन तुम्हारे बराबर है?

रघू की सरल आलोचना ने पन्ना को लज्जित कर दिया। उसके रुखे-मुरझाए मुख पर प्रसन्नता की लाली दौड़ गई।

(२)

पाँच साल गुजर गए। रघू का-सा मेहनती, ईमानदार, बात का धनी, दूसरा किसान गाँव में न था। पन्ना की इच्छा के बिना कोई काम न करता। उसकी उम्र अब २३ साल की हो गई थी। पन्ना बार-बार कहती, भइया बहू को विदा करा लाओ। कब तक नैहर में पड़ी रहेगी। सब लोग मुझी को बदनाम करते हैं कि यही बहू को नहीं आने देती; मगर रघू टाल देता था। कहता कि अभी जल्दी क्या है। उसे अपनी स्त्री के रङ्ग-दङ्ग का कुछ परिचय दूसरों से मिल चुका था। ऐसी औरत को घर में लाकर वह अपनी शान्ति में बाधा नहीं डालना चाहता था।

आखिर एक दिन पन्ना ने ज़िद करके कहा—तो तुम न लाओगे ?
'कह दिया कि अभी कोई जल्दी नहीं है ।'

'तुम्हारे लिए जल्दी न होगी, मेरे लिए तो जल्दी है । मैं आज आदमी भेजती हूँ ।'

'पछताओगी काकी, उसका मिजाज अच्छा नहीं है ।'

'तुम्हारी बला से । जब मैं उससे बोलूँगी ही नहीं, तो क्या हवा से लड़ेगी । रोटियाँ तो बना लेगी । मुझसे भीतर-बाहर का सारा काम नहीं होता, मैं आज बुलाए लेती हूँ ।'

'बुलाना चाहती हो, बुला लो ; मगर फिर वह न कहना कि यह मेहरिया को ठीक नहीं करता, उसका गुलाम हो गया ।'

'न कहूँगी, जाकर दो साड़ियाँ और मिठाई ले आ ।'

तीसरे दिन मुलिया मैके से आ गई । दरवाजे पर नगाड़े बजे । गहनाइयों की मधुर ध्वनि आकाश में गूँजने लगी । सुँह-दिखावे की रस्म अदा हुई । वह इस मरुभूमि में निर्मल जल-धारा थी । गेहुँआँ रङ्ग था, बड़ी-बड़ी नोकीली पलकें, कपोलों पर हल्की सुखी, आँखों में प्रवल आकर्षण, रग्वू उसे देखते ही मंत्र-मुग्ध हो गया ।

प्रातःकाल पानी का घड़ा लेकर चलती, तब उसका गेहुँआँ रङ्ग प्रभात की सुनहरी किरणों से कुन्दन हो जाता, मानों उषा अपनी सारी सुगन्ध, सारा विकास और सारा उन्माद लिए मुस्किराती चली जाती हो ।

(३)

मुलिया मैके से ही जली-भुनी आई थी, मेरा शौहर छाती फाड़कर काम करे, और पन्ना रानी बनी बैठी रहें, उसके लड़के रईस-ज़ादे बने धूमें । मुलिया से यह वरदाश्त न होगा । वह किसी गुलामी न करेगी । अपने लड़के तो अपने होते ही नहीं, भाई किसके होते हैं । जब तक पर नहीं निकले हैं, रग्वू को घेरे हुए हैं । ज्योंही ज़रा सयाने हुए, पर भाड़कर निकल जायेंगे, बात भी न पूछेंगे ।

एक दिन उसने रग्वू से कहा—तुम्हें इस तरह गुलामी करनी हो, तो करो, मुझसे न होगा ।

रग्वू—तो फिर क्या करूँ, तू ही बता ? लड़के तो अभी घर का काम करने लायक भी नहीं हैं ।

मुलिया—लड़के रावत के हैं, कुछ तुम्हारे नहीं हैं । यही पन्ना हैं, जो तुम्हें दाने-दाने को तरसाती थीं, सब सुन चुकी हूँ । मैं लौंडी बनकर न रहूँगी । रुपये-पैसे का मुझे कुछ हिसाब नहीं मिलता । न जाने तुम क्या लाते हो ? और वह क्या करती हैं ? तुम समझते हो रुपये घर ही में तो हैं ; मगर देख लेना, तुम्हें जो एक फूटी कौड़ी भी मिले ।

रग्वू—रुपए-पैसे तेरे हाथ में देने लगूँ, तो दुनिया क्या कहेगी, यह तो सोच ।

मुलिया—दुनिया जो चाहे कहे । दुनिया के हाथों बिकी नहीं हूँ । देख लेना भाड़ लीपकर हाथ काला ही रहेगा । फिर तुम अपने भाइयों के लिए मरो, मैं क्यों मरूँ ।

रग्वू ने कुछ जवाब न दिया । उसे जिस बात का भय था, वह इतनी जल्द सिर पर आ पड़ी । अब अगर उसने बहुत तत्थोथंभो किया, तो साल-छः महीने और काम चलेगा । बस, आगे यह डोंगा चलता नज़र नहीं आता । बकरे की माँ कब तक खैर मनाएगी ।

एक दिन पन्ना ने महुए का सुखावन डाला । बरसात शुरू हो गई थी । बखार में अनाज गीला हो रहा था । मुलिया से बोली—बहू ज़रा देखती रहना, मैं तालाब से नहा आऊँ ।

मुलिया ने ला परवाही से कहा—मुझे नींद आ रही है, तुम बैठकर देखो । एक दिन न न्हाओगी तो क्या होगा ।

पन्ना ने साड़ी उठाकर रख दी, नहाने न गई । मुलिया का वार खाली गया ।

कई दिन के बाद एक शाम को पन्ना धान रोपकर लौटी, तो

अंधेरा हो गया था। दिन-भर की भूखी थी। आशा थी, बहू ने रोटी बना रखी होगी; मगर देखा तो यहाँ चूल्हा ठंडा पड़ा हुआ था, और बच्चे मारे भूख के तड़प रहे थे। मुलिया से आहिस्ते से पूछा—आज अभी चूल्हा नहीं जला?

केदार ने कहा—आज तो दोपहर को भी चूल्हा नहीं जला काकी। भाभी ने कुछ बनाया ही नहीं?

पन्ना—तो तुम लोगों ने खाया क्या?

केदार—कुछ नहीं, रात की रोटियाँ थीं, खुन्नू और लछमन ने खाईं। मैंने सत्तू खा लिया।

पन्ना—और बहू?

केदार—वह तो पड़ी सो रही हैं, कुछ नहीं खाया।

पन्ना ने उसी वक्त चूल्हा जलाया और खाना बनाने बैठ गई। आँटा गूँधती थी और रोती थी। क्या नसीब है, दिन-भर खेत में जली, घर आई तो चूल्हे के सामने जलना पड़ा।

केदार का चौदहवाँ साल था। भाभी के रङ्ग-ढङ्ग देखकर सारी स्थिति समझ रहा था। बोला—काकी, भाभी अब तुम्हारे साथ रहना नहीं चाहती।

पन्ना ने चौंककर पूछा—क्या, कुछ कहती थी।

केदार—कहती कुछ नहीं थी; मगर है उसके मन में यही बात। फिर तुम क्यों नहीं उसे छोड़ देती? जैसे चाहे रहे, हमारा भी भगवान् है।

पन्ना ने दाँतों से जीभ दबाकर कहा—चुप, मेरे सामने ऐसी बात भूलकर भी न कहना। रघू तुम्हारा भाई नहीं, तुम्हारा बाप है। मुलिया से कभी बोलोगे, तो समझ लेना ज़हर खा लूँगी।

(४)

दसहरे का त्योहार आया। इस गाँव से कोस-भर पर एक पुरवे में मेला लगता था। गाँव के सब लड़के मेला देखने चले। पन्ना भी

लड़कों के साथ चलने को तैयार हुई; मगर कैसे कहाँ से आवें? कुझी तो मुलिया के पास थी।

रघू ने आकर मुलिया से कहा—लड़के मेले जा रहे हैं, सबों को दो-दो आने कैसे दे दे।

मुलिया ने त्योरियाँ चढ़ाकर कहा—पैसे घर में नहीं हैं।

रघू—अभी तो तेलहन बिका था, क्या इतनी जल्दी रुपये उठ गये?

मुलिया—हाँ, उठ गये।

रघू—कहाँ उठ गए? ज़रा सुनूँ, आज त्योहार के दिन लड़के मेला देखने न जायेंगे?

मुलिया—अपनी काकी से कहो, कैसे निकालें, गाड़कर क्या करेंगी।

खूँटी पर कुझी लटक रही थी। रघू ने कुझी उतारी और चाहा कि सन्दूक खोले कि मुलिया ने उसका हाथ पकड़ लिया और बोली—कुझी मुझे दे दो, नहीं तो ठीक न होगा। खाने-पहरने को भी चाहिए, काग़ज़-किताब को भी चाहिए, उस पर मेला देखने को भी चाहिए। हमारी कमाई इसलिए नहीं है कि दूसरे खायें और मूछों पर ताव दें।

पन्ना ने रघू से कहा—भइया, कैसे क्या होंगे। लड़के मेला देखने न जायेंगे।

रघू ने झिड़ककर कहा—मेला देखने क्यों न जायेंगे? सारा गाँव जा रहा है। हमारे ही लड़के न जायेंगे।

यह कहकर रघू ने अपना हाथ छुड़ा लिया और कैसे निकालकर लड़कों को दे दिये; मगर कुझी जब मुलिया को देने लगा, तब उसने उसे आँगन में फेंक दिया और मुँह लपेटकर लेट गई। लड़के मेला देखने न गये।

इसके बाद दो दिन गुज़र गये। मुलिया ने कुछ नहीं खाया, और पन्ना भी भूखी रही। रघू कभी इसे मनाता, कभी उसे; पर न यह

उठती न वह। आखिर रघू ने हैरान होकर मुलिया से पूछा—कुछ मुँह से तो कह। तू चाहती क्या है ?

मुलिया ने धरती को सम्बोधित करके कहा—मैं कुछ नहीं चाहती, मुझे मेरे घर पहुँचा दो।

रघू—अच्छा उठ, बना-खा। पहुँचा दूँगा।

मुलिया ने रघू की ओर आँखें उठाईं। रघू उसकी सूरत देखकर डर गया। वह माधुर्य, वह मोहकता, वह लावण्य शायब हो गया था। दाँत निकल आए थे, आँखें फट गई थीं और नथुने फड़क रहे थे। आँगारे की-सी लाल आँखों से देखकर बोली—अच्छा तो काकी ने यह सलाह दी है, यह मंत्र पढ़ाया है। तो यहाँ ऐसी कच्ची नहीं हूँ। तुम दोनों की छाती पर मूँग दलूँगी। हो किस फेर में।

रघू—अच्छा तो मूँग ही दल लेना। कुछ खा-पी लेगी, तभी तो मूँग दल सकेगी।

मुलिया—अब तो तभी मुँह में पानी डालूँगी, जब घर अलग हो जायगा। बहुत भेल चुकी, अब नहीं भेला जाता।

रघू सन्नाटे में आ गया, एक भिनट तक तो उसके मुँह से आवाज़ ही न निकली। अलग होने को उसने स्वप्न में भी कल्पना न की थी। उसने गाँव में दो-चार परिवारों को अलग होते देखा था। वह खुद जानता था, रोटी के साथ लोगों के हृदय भी अलग हो जाते हैं। अपने हमेशा के लिए ग़ैर हो जाते हैं। फिर उनमें वही नाता रह जाता है, जो गाँव के और आदमियों में। रघू ने मन में ठान लिया था कि इस विपत्ति को घर में न आने दूँगा; मगर होनहार के सामने उसकी एक न चली। आह! मेरे मुँह में कालिख लगेगा। दुनिया यही कहेगा कि बाप के मर जाने पर दस साल भी एक में निवाह न हो सका। और फिर कि उसे अलग हो जाऊँ। जिनको गोद में खिजाया, जिनको बच्चों की तरह पाला, जिनके लिए तरह-तरह के कष्ट भेले, उन्हीं से

अलग हो जाऊँ। अपने प्यारों को घर से निकाल बाहर करूँ। उसका गला फँस गया। काँपते हुए स्वर में बोला—तू क्या चाहती है कि मैं अपने भाइयों से अलग हो जाऊँ? भला सोच तो कहीं मुँह दिखाने लायक रहूँगा।

मुलिया—तो मेरा इन लोगों के साथ निवाह न होगा।

रघू—तो तू अलग हो जा। मुझे अपने साथ क्यों घसीटती है।

मुलिया—तो मुझे क्या तुम्हारे घर में मिठाई मिलती है, मेरे लिए क्या संसार में जगह नहीं है।

रघू—तेरी जैसी मर्जी, जहाँ चाहे रह। मैं अपने घरवालों से अलग नहीं हो सकता। जिस दिन इस घर में दो चूल्हे जलेंगे, उस दिन मेरे कलेजे के दो टुकड़े हो जायेंगे। मैं यह चोट नहीं सह सकता। तुझे जो तकलीफ हो, वह मैं दूर कर सकता हूँ। माल-असबाब की मालकिन तू है ही, अनाज-पानी तेरे ही हाथ है, अब रह क्या गया है? अगर कुछ काम-धन्धा करना नहीं चाहती, मत कर। भगवान् ने मुझे समाई दी होती, तो मैं तुझे तिनका तक उठाने न देता। तेरे यह सुकुमार हाथ-पाँव मेहनत-मजदूरी करने के लिये बनाये ही नहीं गये हैं; मगर क्या करूँ अपना कुछ बसही नहीं है। फिर भी तेरा जी कोई काम करने को न चाहे, मत कर; मगर मुझसे अलग होने को न कह, तेरे पैरों पड़ता हूँ।

मुलिया ने सिर से अंचल खसकाया और ज़रा समीप आकर बोली—मैं काम करने से नहीं डरती, न बैठे-बैठे खाना चाहती हूँ; मगर मुझसे किसी की धौंस नहीं सही जाती। तुम्हारी ही काकी घर का काम-काज करती हैं, तो अपने लिए करती हैं, अपने बाल-बच्चों के लिए करती हैं। मुझ पर कुछ एहसान नहीं करती। फिर मुझ पर धौंस क्यों जमाती हैं? उन्हें अपने बच्चे प्यारे होंगे, मुझे तो तुम्हारा आसरा है। मैं अपनी आँखों से यह नहीं देख सकती कि सारा घर तो चैन करे, ज़रा-ज़रा से बच्चे तो दूध पीएँ, और जिसके बल-बूते पर गृहस्थी थमी हुई है, वह

मट्टे को तरसे। कोई उसका पूछनेवाला न हो। ज़रा अपना मुँह तो देखो, कैसी सूरत निकल आई है। औरों के तो चार बरस में अपने पट्टे तैयार हो जायेंगे। तुम तो दस साल में खाट पर पड़ जाओगे। बैठ जाओ, खड़े क्यों हो? क्या मारकर भागोगे? मैं तुम्हें ज़बरदस्ती न बाँध लूँगी, या मालकिन का हुक्म नहीं है? सच कहूँ तुम बड़े कठ-कलेजी हो। मैं जानती, ऐसे निर्मोहिण से पाला पड़ेगा, तो इस घर में भूल से न आती। आती भी तो मन न लगाती; मगर अब तो मन तुमसे लग गया। घर भी जाऊँ, तो मन यहाँ ही रहेगा। और, तुम जो हो, मेरी बात नहीं पूछते।

मुलिया की ये रसीली बातें रघू पर कोई असर न डाल सकी। वह उसी रुखाई से बोला—मुलिया, मुझसे यह न होगा। अलग होने का ध्यान करते ही मेरा मन न जाने कैसा हो जाता है। यह चोट मुझसे न सही जायगी।

मुलिया ने परिहास करके कहा—तो चूड़ियाँ पहनकर अन्दर बैठो ना। लाओ मैं मूँछें लगा लूँ। मैं तो समझती थी कि तुममें भी कुछ कस-बल है। अब देखती हूँ, तो निरे मिट्टी के लोंदे हो।

पन्ना दालान में खड़ी दोनों की बातचीत सुन रही थी। अब उससे न रहा गया। सामने आकर रघू से बोली—जब वह अलग होने पर तुली हुई है, फिर तुम क्यों उसे ज़बरदस्ती मिलाए रखना चाहते हो। तुम उसे लेकर रहो, हमारे भगवान् मालिक हैं। जब महतों मर गये थे, और कहीं पत्नी की भी छाँह न थी, जब उस वक्त भगवान् ने निवाह दिया, तो अब क्या डर। अब तो भगवान् की दया से तीनों लड़के सयाने हो गये हैं। अब कोई चिंता नहीं।

रघू ने आँसू भरी आँखों से पन्ना को देखकर कहा—काकी, तू भी पागल हो गई है क्या? जानती नहीं, दो रोटियाँ होते ही दो मन हो जाते हैं।

पन्ना—जब वह मानती ही नहीं, तब तुम क्या करोगे? भगवान्

की यही मरज़ी होगी, तो कोई क्या करेगा। परालवध में जितने दिन एक साथ रहना लिखा था, उतने दिन रहे, अब उसकी यही मरज़ी है, तो यही सही। तुमने मेरे बाल-बच्चों के लिए जो कुछ किया, वह मैं भूल नहीं सकती। तुमने इनके सिर हाथ न रक्खा होता, तो आज इनकी न जाने क्या गति होती, न जाने किसके द्वार पर ठोकें खाते होते, न जाने कहाँ-कहाँ भीख माँगते फिरते। तुम्हारा जस मरते दम तक गाऊँगी; अगर मेरी खाल तुम्हारे जूते बनाने के काम आए, तो खुशी से दे दूँ। चाहे तुमसे अलग हो जाऊँ; पर जिस घड़ी तुम पुकारोगे, कुत्ते की तरह दौड़ी आऊँगी। यह भूलकर भी न सोचना कि तुमसे अलग होकर मैं तुम्हारा बुरा चेहूँगी। जिस दिन तुम्हारा अनभल मेरे मन में आयेगा, उसी दिन विष खाकर मर जाऊँगी। भगवान् करे, तुम दूधों नहाव, फूलों फलो। मरते दम तक यही असीस मेरे रोएँ-रोएँ से निकलती रहेगी। और, अगर लड़के भी अपने बाप के हैं, तो मरते दम तक तुम्हारा पोस मानेंगे।

यह कहकर पन्ना रोती हुई वहाँ से चली गई। रघू वहीं मूर्ति की तरह खड़ा रहा। आसमान की ओर टकटकी लगी थी, और आँखों से आँसू बह रहे थे।

(५)

पन्ना की बातें सुनकर मुलिया समझ गई कि अब अपने पौवारह हैं। चटपट उठी, घर में भाड़ लगाया, चूल्हा जलाया और कुएँ से पानी लाने चली। उसकी टेक पूरी हो गई थी।

गाँव में स्त्रियों के दो दल होते हैं—एक बहुओं का, दूसरा सासों का। बहुएँ सलाह और सहानुभूति के लिए अपने दल में जाती हैं, सासें अपने दल में। दोनों की पंचायतें अलग होती हैं। मुलिया को कुएँ पर दो-तीन बहुएँ मिल गईं। एक ने पूछा—आज तो तुम्हारी बुढ़िया बहुत रो-धो रही थी।

मुलिया ने विजय के गर्व से कहा—इतने दिनों से घर की मालकिन बनी हुई हैं, राजपाट छोड़ते किसे अच्छा लगता है। वहन, मैं उनका बुरा नहीं चाहती; लेकिन एक आदमी की कमाई में कहाँ तक बरकत होगी। मेरे भी तो यही खाने-पीने, पहनने-ओढ़ने के दिन हैं। अभी उनके पीछे मरो, फिर बाल-बच्चे हो जायें, उनके पीछे मरो। सारी जिन्दगी रोते ही कट जाय।

एक बहू—बुढ़ियाँ यही चाहती हैं कि यह सब जन्म-भर लौंडी बनी रहें। मोटा-भोटा खायँ और पड़ी रहें।

दूसरी बहू—किस भरोसे पर कोई मरे। अपने लड़के तो बात नहीं पूछते, पराए लड़कों का क्या भरोसा? कल इनके हाथ-पैर हो जायँगे, फिर कौन पूछता है। अपनी-अपनी मेहरियों का मुँह देखेंगे। पहले ही से फटकार देना अच्छा है। फिर तो कोई कलक न होगा।

मुलिया पानी लेकर गई, खाना बनाया और रगधू से बोली—जाओ न्हा आओ, रोटी तैयार है।

रगधू ने मानो सुना ही नहीं। सिर पर हाथ रखकर द्वार की तरफ ताकता रहा।

मुलिया—क्या कहती हूँ, कुछ सुनाई देता है? रोटी तैयार है जाओ न्हा आओ।

रगधू—सुन तो रहा हूँ, क्या बहरा हूँ। रोटी तैयार है, तो जाकर खा ले। मुझे भूख नहीं है।

मुलिया ने फिर कुछ नहीं कहा। जाकर चूल्हा बुझा दिया, रोटियाँ उठाकर छींके पर रख दीं और मुँह ढाँक कर लेट रही।

जरा देर में पन्ना आकर बोली—खाना तो तैयार है, न्हा-धोकर खा लो। बहू भी तो भूखी होगी।

रगधू ने भुँकलाकर कहा—काकी, तू घर में रहने देगी कि मुँह में कालिख लगाकर कहीं निकल जाऊँ? खाना तो खाना ही है, आज

न खाऊँगा, कल खाऊँगा; लेकिन अभी मुझसे न खाया जायगा। केदार क्या अभी मदर्स से नहीं आया?

पन्ना—अभी तो नहीं आया, आता ही होगा।

पन्ना समझ गई कि जब तक वह खाना बनाकर लड़कों को न खिलाएगी और खुद न खायगी, रगधू न खायगा। इतना ही नहीं, उसे रगधू से लड़ाई करनी पड़ेगी, उसे जलीकटी सुनानी पड़ेगी, उसे वह दिखाना पड़ेगा कि मैं ही उससे अलग होना चाहती हूँ, नहीं तो वह इसी चिता में धुल-धुलकर प्राण दे देगा। यह सोचकर उसने अलग चूल्हा जलाया और खाना बनाने लगी। इतने में केदार और खुन्नू मदर्स से आ गए। पन्ना ने कहा—आओ बेटा, खा लो, रोटी तैयार है।

केदार ने पूछा—भइया को भी बुला लूँ ना?

पन्ना—तुम आकर खा लो। उनकी रोटी बहू ने अलग बनाई है।

खुन्नू—जाकर भइया से पूछ न आऊँ?

पन्ना—जब उनका जी चाहेगा, खायँगे। तू बैठकर खा, तुझे इन बातों से क्या मतलब। जिसका जी चाहेगा खायगा, जिसका जी न चाहेगा न खायगा। जब वह और उसकी बीबी अलग रहने पर तुले हैं, तो कौन मनाए?

केदार—तो क्यों अम्माजी, क्या हम अलग घर में रहेंगे?

पन्ना—उनका जी चाहे एक घर में रहें, जी चाहे आँगन में दीवाल डाल लें।

खुन्नू ने दरवाजे पर आकर झाँका, सामने फूस की भोपड़ी थी, वहीं खाट पर पड़ा रगधू नारियल पी रहा था।

खुन्नू—भइया तो अभी नारियल लिए बैठे हैं।

पन्ना—जब जी चाहेगा खायँगे।

केदार—भइया ने भाभी को डाँटा नहीं?

मुलिया अपनी कोठरी में पड़ी सुन रही थी। बाहर आकर बोली—
भइया ने तो नहीं डाँटा, अब तुम आकर डाँटो।

केदार के चेहरे का रंग उड़ गया। फिर ज़वान न खोली। तीनों
लड़कों ने खाना खाया, और बाहर निकले। लू चलने लगी थी। आम
के बाग़ में गाँव के लड़के-लड़कियाँ हवा से गिरे हुए आम चुन रहे थे।
केदार ने कहा—आज हम भी आम चुनने चलें, खूब आम गिर रहे हैं।

खुन्नू—दादा जो बैठे हैं।

लछमन—मैं न जाऊँगा, दादा धुड़केंगे।

केदार—वह तो अब अलग हो गए।

लछमन—तो अब हमको कोई मारेगा, तब भी दादा न बोलेंगे।

केदार—वाह, तब क्यों न बोलेंगे।

रघू ने तीनों लड़कों को दरवाजे पर खड़े देखा; पर कुछ बोला
नहीं! पहले तो वह घर के बाहर निकलते ही उन्हें डाँट बैठता था; पर
आज वह मूर्ति के समान निश्चल बैठा रहा। अब लड़कों को कुछ साहस
हुआ। कुछ दूर और आगे बढ़े। रघू अब भी न बोला, कैसे बोले।
वह सोच रहा था, काकी ने लड़कों को खिला-पिला दिया, मुझसे पूछा
तक नहीं। क्या उसकी आँखों पर भी परदा पड़ गया है; अगर मैंने
लड़कों को पुकारा और वह न आए तो? मैं उनको मार-पीट तो न सकूँगा।
लू में सब-के-सब मारे-मारे फिरेंगे। कहीं बीमार न पड़ जायँ। उसका
दिल मसोस-मसोस कर रह जाता था; लेकिन मुँह से कुछ कह न
सकता था। लड़कों ने देखा कि यह बिलकुल नहीं बोलते, तो निर्भय
होकर चल पड़े।

सहसा मुलिया ने आकर कहा—अब तो उठोगे कि अब भी नहीं?
जिनके नाम पर फाँका कर रहे हो, उन्होंने मजे से लड़कों को खिलाया
और आप खाया, अब आराम से सो रही हैं। 'मोरे पिया बात न पूछें मोर
सहागिन नाँव।' एक बार भी तो मुँह से न फूटा कि चलो भइया खा लो।

रघू को इस समय मर्मन्तिक पीड़ा हो रही थी। मुलिया के इन
कठोर शब्दों ने घाव पर नमक छिड़क दिया। दुःखित नेत्रों से देखकर
बोला—तेरी जो मज़ी थी, वही तो हुआ। अब जा ढोल बजा।

मुलिया—नहीं, तुम्हारे लिए थाली परोसे बैठी हैं।

रघू—मुझे चिढ़ा मत। तेरे पीछे मैं भी बदनाम हो रहा हूँ। जब
तू किसी की होकर रहना नहीं चाहती, तो दूसरे को क्या गरज़ है, जो
मेरी खुशामद करे। जाकर काकी से पूछ, लड़के आम चुनने गए हैं,
उन्हें पकड़ लाऊँ?

मुलिया अँगूठा दिखाकर बोली—यह जाता है। तुम्हें सौ बार
गरज हो जाकर पूछो।

इतने में पन्ना भी भीतर से निकल आई। रघू ने पूछा—लड़के
बगीचे में चले गए काकी, लू चल रही है।

पन्ना—अब उनका कौन पुछत्तर है। बगीचे में जायँ, पेड़ पर चढ़ें,
पानी में डूबें। मैं अकेली क्या-क्या करूँ।

रघू—जाकर पकड़ लाऊँ?

पन्ना—जब तुम्हें अपने मन से नहीं जाना है, तो फिर मैं जाने को
क्यों कहूँ? तुम्हें रोकना होता, तो रोक न देते। तुम्हारे सामने से ही
तो गए होंगे?

पन्ना की बात पूरी भी न हुई थी कि रघू ने नारियल कोने में रख
दिया और बाग़ की तरफ चला।

(६)

रघू लड़कों को लेकर बाग़ से लौटा, तो देखा मुलिया अभी तक
झोंपड़े में खड़ी है। बोला—तू जाकर खा क्यों नहीं लेती। मुझे तो
इस बेला भूख नहीं है।

मुलिया ऐंठकर बोली—हाँ, भूख क्यों लगेगी। भाइयों ने खाया,
वह तुम्हारे पेट में पहुँच ही गया होगा।

रघू ने दाँत पीसकर कहा—मुझे जला मत मुलिया, नहीं अच्छा न होगा। खाना कहीं भागा नहीं जाता। एक बेला न खाऊँगा, तो मर न जाऊँगा। क्या तू समझती है, घर में आज कोई छोटी बात हो गई है? तूने घर में चूल्हा नहीं जलाया, मेरे कलेजे में आग लगाई है। मुझे घमंड था कि और चाहे कुछ हो जाय, मेरे घर फूट का रोग न आने पावेगा; पर तूने मेरा घमंड चूर कर दिया। परालवध की बात है।

मुलिया तिनक कर बोली—सारा मोह-छोह तुम्हीं को है कि और भी किसी को है? मैं तो किसी को तुम्हारी तरह विसरते नहीं देखती।

रघू ने टंडी साँस खींचकर कहा—मुलिया, घाव पर नोन न छिड़क। तेरे ही कारन मेरी पीठ में धूल लग रही है। मुझे इस गृहस्थी का मोह न होगा, तो किसे होगा? मैंने ही तो इसे मर-मर जोड़ा है। जिनको गोद में खेलाया, वही अब मेरे पट्टीदार होंगे। जिन बच्चों को मैं डाँटता था, उन्हें आज कड़ी आँखों से भी नहीं देख सकता। मैं उनके भले के लिए भी कोई बात करूँ, तो दुनिया यही कहेगी कि यह अपने भाइयों को लूटे लेता है। जा मुझे छोड़ दे, अभी मुझसे कुछ न खाया जायगा।

मुलिया—मैं कसम रखा दूँगी, नहीं चुपके से चले चलो।

रघू—देख, अब भी कुछ नहीं बिगड़ा है। अपनी हठ छोड़ दे।

मुलिया—हमारा ही लहू पिए, जो खाने न उठे।

रघू ने कानों पर हाथ रखकर कहा—यह तूने क्या किया मुलिया? मैं तो उठ ही रहा था। चल खा लूँ। नहाने-धोने कौन जाय; लेकिन इतना कहे देता हूँ कि चाहे चार की जगह छः रोटियाँ खा जाऊँ, चाहे तू मुझे घी के मटके ही में डुबा दे; पर यह दाग मेरे दिल से न मिटेगा।

मुलिया—दाग-साग सब मिट जायगा। पहले सब को ऐसा ही लगता है। देखते नहीं हो, उधर कैसी चैन की बंसी बज रही है। वह तो मना ही रही थी कि किसी तरह यह सब अलग हो जायँ। अब वह

पहले की-सी चाँदी तो नहीं है कि जो कुछ घर में आवे, सब गायब! अब क्यों हमारे साथ रहने लगीं!

रघू ने आहत स्वर में कहा—इसी का तो मुझे गम है। काकी से मुझे ऐसी आसा न थी।

रघू खाने बैठा, तो कौर विष के घूँट-सा लगता था। जान पड़ता था, रोटियाँ भूखी की हैं। दाल पानी-सी लगती थी। पानी भी कंठ के नीचे न उतरता था। दूध की तरफ़ देखा तक नहीं। दो-चार ग्रास खाकर उठ आया, जैसे किसी प्रियजन के आद का भोजन हो।

रात का भोजन भी उसने इसी तरह किया। भोजन क्या किया, कसम पूरी की। रात-भर उसका चित्त उद्विग्न रहा। एक अज्ञात शंका उसके मन पर छाई हुई थी, जैसे भोला महतो द्वार पर बैठा रो रहा हो। वह कई बार चौंककर उठा। ऐसा जान पड़ा, भोला उसकी ओर तिरस्कार की आँखों से देख रहा है।

वह दोनों जून भोजन करता था; पर जैसे शत्रु के घर। भोला की शोक-मग्न मूर्ति उसकी आँखों से न उतरती थी। रात को उसे नींद न आती। वह गाँव में निकलता, तो इस तरह मुँह चुराए, सिर झुकाए, मानो गो-हत्या की हो।

(७)

पाँच साल गुज़र गए। रघू अब दो लड़कों का बाप था। आँगन में दीवार खिंच गई थी, खेतों में मेड़ें डाल दी गई थीं, और बैल-बधिए बाँट लिए गये थे। केदार की उम्र अब सोलह साल की हो गई थी। उसने पढ़ना छोड़ दिया था और खेती का काम करता था। खूब गाय चराता था। केवल लछमन अब तक मदरसे जाता था। पन्ना और मुलिया दोनों एक दूसरे की सूरत से जलती थीं। मुलिया के दोनों लड़के बहुधा पन्ना ही के पास रहते। वही उन्हें उबटन मलती, वही काजल लगाती, वही गोद में लिए फिरती; मगर मुलिया के मुँह से कभी अनुग्रह का

एक शब्द भी न निकलता। न पन्ना ही इसकी इच्छुक थी। वह जो कुछ करती निर्व्याज भाव से करती थी। उसके दो-दो लड़के अब कमाऊ हो गए थे। लड़की खाना पका लेती थी। वह खुद ऊपर का काम-काज कर लेती। इसके विरुद्ध रघू अपने घर का अकेला था, वह भी दुर्बल, अशक्त और जवानी में बूढ़ा। अभी आयु तीस वर्ष से अधिक न थी; लेकिन बाल खिचड़ी हो गए थे, कमर भी झुक चली थी। खाँसी ने जीर्ण कर रक्खा था। देखकर दया आती थी। और, खेती पसीने की वस्तु है। खेतों की जैसी सेवा होनी चाहिए, वह उससे न हो पाती। फिर अच्छी फसल कहाँ से आती! कुछ ऋणी भी हो गया था। यह चिन्ता और भी मारे डालती थी। चाहिए तो यह था कि अब उसे कुछ आराम मिलता। इतने दिनों के निरंतर परिश्रम के बाद सिर का बोझ कुछ हलका होता; लेकिन मुलिया की स्वार्थपरता और अदूर-दर्शिता ने लहराती हुई खेती उजाड़ दी; अगर सब एक साथ रहते, तो वह अब तक पेंशन पा जाता, मजे से द्वार पर बैठा हुआ नारियल पीता। भाई काम करता, वह सलाह देता। महतो बना फिरता। कहीं किसी के ऋगड़े चुकाता, कहीं साधु-संतों की सेवा करता; पर वह अब-सर हाथ से निकल गया। अब तो चिन्ता-भार दिन-दिन बढ़ता जाता था।

आखिर उसे धीमा-धीमा ज्वर रहने लगा। हृदय-शूल, चिन्ता, कड़े परिश्रम और अभाव का यही पुरस्कार है। पहले कुछ परवा न की। समझा आप-ही-आप अच्छा हो जायगा; मगर कमजोरी बढ़ने लगी, तो दवा की फ़िक्र हुई। जिसने जो बता दिया, खा लिया। डाक्टरों और वैद्यों के पास जाने की सामर्थ्य कहाँ और सामर्थ्य भी होती, तो रुपए खर्च कर देने के सिवा और नतीजा ही क्या था। जीर्ण ज्वर की औषधि आराम है और पुष्टिकारक भोजन। न वह वसंतमालती का सेवन कर सकता था और न आराम से बैठकर बलवर्धक भोजन कर सकता था। कमजोरी बढ़ती ही गई।

पन्ना को अवसर मिलता, तो वह आकर उसे तसल्ली देती; लेकिन उसके लड़के अब रघू से बात भी न करते थे। दवा-दारू तो क्या करते, उसका और मज़ाक उड़ाते। भैया समझे थे कि हम लोगों से अलग होकर सोने की ईंट रख लेंगे। भाभी भी समझती थीं, सोने से लद जाऊँगी। अब देखें कौन पूछता है। सिसक-सिसककर न मरें, तो कह देना। बहुत 'हाय! हाय!' भी अच्छी नहीं होती। आदमी उतना काम करे, जितना हो सके। यह नहीं कि रुपये के लिए जान ही दे दे।

पन्ना कहती—रघू बेचारे का कौन दोष है।

केदार कहता—चल, मैं खूब समझता हूँ। भैया की जगह में होता, तो डंडे से बात करता। मजाल थी कि औरत यों ज़िद करती। यह सब भैया की चाल थी। सब सधी-बदी बात थी।

आखिर एक दिन रघू का टिमटिमाता हुआ जीवन-दीपक बुझ गया। मौत ने सारी चिन्ताओं का अंत कर दिया।

अंत समय उसने केदार को बुलाया था; पर केदार को ऊख में पानी देना था। डरा, कहीं दवा के लिए न भेज दें। बहाना बता दिया।

(८)

मुलिया का जीवन अंधकारमय हो गया। जिस भूमि पर उसने अपने मंसूखों की दीवार खड़ी की थी, वह नीचे से खिसक गई थी। जिस खूँटे के बल पर वह उछल रही थी, वह उखड़ गया था। गाँव वालों ने कहना शुरू किया, ईश्वर ने कैसा तत्काल दंड दिया। बेचारी मारे लाज के अपने दोनों बच्चों को लिए रोया करती। गाँव में किसी को मुँह दिखाने का साहस न होता। प्रत्येक प्राणी उससे यह कहता हुआ मा-लूम होता था—'मारे घमंड के धरती पर पाँव न रखती थी, आखिर सज़ा मिल गई कि नहीं।' अब इस घर में कैसे निबाह होगा? वह किसके सहारे रहेगी? किसके बल पर खेती होगी। बेचारा रघू वीमार था, दुर्बल था; पर जब तक जीता रहा, अपना काम करता रहा। मारे

कनजोरी के कभी-कभी सिर पकड़कर बैठ जाता और ज़रा दम लेकर फिर हाथ चलाने लगता था । सारी खेती तहस-नहस हो रही थी, उसे कौन सँभालेगा ? अनाज की डाँठें खलिहान में पड़ी थीं, ऊख अलग सूख रही थी । वह अकेली क्या-क्या करेगी ? फिर सिंचाई अकेले आदमी का तो काम नहीं । तीन-तीन मजूरों को कहाँ से लाए ? गाँव में मजूर थे ही कितने । आदमियों के लिए खींचातानी हो रही थी । क्या करे, क्या न करे !

इस तरह तेरह दिन बीत गए । क्रिया-कर्म से छुट्टी मिली । दूसरे ही दिन सबेरे मुलिया ने दोनों बालकों को गोद में उठाया और अनाज माँड़ने चली । खलिहान में पहुँचकर उसने एक को तो पेड़ के नीचे घास के नर्म बिस्तर पर सुला दिया और दूसरे को वहीं बैठाकर अनाज माँड़ने लगी । बालों को हाँकती थी और रोती थी । क्या इसीलिए भगवान् ने उसको जन्म दिया था ? देखते-देखते क्या-से-क्या हो गया ? इन्हीं दिनों पिछले साल भी अनाज माँड़ा गया था । वह रगड़ के लिए लोटे में शरबत और मटर की धुँधुनी लेकर आई थी । आज कोई उसके आगे है, न पीछे ! लेकिन किसी की लौंडी तो नहीं हूँ ! उसे अलग होने का अब भी पछतावा न था ।

एकाएक छोटे बच्चे का रोना सुनकर उसने उधर ताका, तो बड़ा लड़का उसे चुमकारकर कह रहा था—बैया तुप रहो, तुप रहो । धीरे-धीरे उसके मुँह पर हाथ फेरता था और चुप करने के लिए विकल था । जब बच्चा किसी तरह न चुप हुआ, तो वह खुद उसके पास लेट गया और उसे छाती से लगाकर प्यार करने लगा ; मगर जब यह प्रयत्न भी सफल न हुआ, तो वह रोने लगा ।

उसी समय पन्ना दौड़ी आई और छोटे बालक को गोद में उठाकर प्यार करती हुई बोली—लड़कों को मुझे क्यों न दे आई बहू ? हाय ! हाय ! बेचारा धरती पर पड़ा लोट रहा है । जब मैं मर जाऊँ, तो जो

चाहे करना, अभी तो जीती हूँ । अलग हो जाने से बच्चे तो नहीं अलग हो गए ।

मुलिया ने कहा—तुम्हें भी तो छुट्टी नहीं थी अम्माँ, क्या करती ।

पन्ना—तो तुम्हें यहाँ आने की ऐसी क्या जल्दी थी । डाँठ माँड़ न जाती, तीन-तीन लड़के तो हैं, और किस दिन काम आवेंगे । केदार तो कल ही माँड़ने को कह रहा था ; पर मैंने कहा—पहले ऊख में पानी दे लो, फिर अनाज माँड़ना । मँड़ाई तो दस दिन बाद भी हो सकती है, ऊख की सिंचाई न हुई तो सूख जायगी । कल से ऊख में पानी चढ़ा हुआ है, परसों तक खेत पुर जायगा । तब मँड़ाई हो जायगी । तुम्हें विश्वास न आवेगा, जब से भैया मरे हैं केदार को बड़ी चिंता हो गई है । दिन में सौ-सौ बार पूछता है, भाभी बहुत रोती तो नहीं हैं ? देख, लड़के भूखे तो नहीं हैं । कोई लड़का रोता है, तो दौड़ा आता है, देख अम्माँ क्या हुआ, बच्चा क्यों रोता है ? कल रोकर बोला—अम्माँ, मैं जानता कि भैया इतनी जल्दी चले जायँगे, तो उनकी कुछ सेवा कर लेता । कहाँ जगाए-जगाए उठता था, अब देखती हो पहर रात से उठकर काम में लग जाता है । खूब कल ज़रा-मा बोला—पहले हम अपनी ऊख में पानी दे लेंगे, तब भैया की ऊख में देंगे । इस पर केदार ने ऐसा डाँटा कि खूबू के मुँह से फिर बात न निकली । बोला—कैसी तुम्हारी और कैसी हमारी ऊख ! भैया ने जिला न लिया होता, तो आज या तो मर गये होते या कहीं भीख माँगते होते । आज तुम बड़े ऊखवाले बने हो ! यह उन्हीं का पुन-परताप है कि आज भले आदमी बने बैठे हो । परसों रोटी खाने को बुलाने गई, तो मँडिया में बैठा रो रहा था । पूछा—क्यों रोता है ? तो बोला—अम्माँ, भैया इसी 'अलगयोभा' के दुःख से मर गए, नहीं अभी उनकी उमिर ही क्या थी । यह उस वखत न सूझा, नहीं उनसे क्यों बिगाड़ करते ।

यह कहकर पन्ना ने मुलिया की ओर संकेत-पूर्ण दृष्टि से देखकर

कहा—तुम्हें वह अलग न रहने देगा बहू, कहता है भैया हमारे लिए मर गए, तो हम भी उनके बाल-बच्चों के लिए मर जायेंगे।

मुलिया की आँखों से आँसू जारी थे। पन्ना की बातों में आज सच्ची वेदना, सच्ची सात्वना, सच्ची सद्चिन्ता भरी हुई थी। मुलिया का मन कभी उसकी ओर इतना आकर्षित न हुआ था। जिनसे उसे व्यंग्य और प्रतिकार का भय था, वे इतने दयालु, इतने शुभेच्छु हो गये थे!

आज पहली बार उसे अपनी स्वार्थपरता पर लज्जा आई। पहली बार आत्मा ने अलगयोभे पर उसे धिक्कारा!

(६)

इस घटना को हुए पाँच साल गुज़र गए। पन्ना अब बूढ़ी हो गई है। केदार घर का मालिक है। मुलिया घर की मालकिन है। खुन्नू और लछमन के विवाह हो चुके हैं; मगर केदार अभी तक काँरा है। कहता है—मैं विवाह न करूँगा। कई जगहों से बातचीत हुई, कई सगाइयाँ आईं; पर उसने हामी न भरी। पन्ना ने कपे लगाए, जाल फैलाए; पर वह न फँसा। कहता—औरतों से कौन सुख। मेहरिया घर में आई और आदमी का मिज़ाज बदला। फिर जो कुछ है, वह मेहरिया है। माँ-बाप, भाई-बंद, सब पराए हैं। जब भैया-जैसे आदमी का मिज़ाज बदल गया, तो फिर दूसरों की क्या गिनती। दो लड़के भगवान् के दिए हैं, और क्या चाहिए। बिना ब्याह किए दो बेटे मिल गए, इससे बढ़कर और क्या होगा। जिसे अपना समझो, वह अपना है, जिसे ग़ैर समझो, वह ग़ैर है।

एक दिन पन्ना ने कहा—तेरा वंश कैसे चलेगा?

केदार—मेरा वंश तो चल रहा है। दोनों लड़कों को अपना ही समझता हूँ।

पन्ना—समझने ही पर है, तो तू मुलिया को भी अपनी मेहरिया समझता होगा।

केदार ने झेंपते हुए कहा—तुम तो गाली देती हो अम्माँ।

पन्ना—गाली कैसी, तेरी भाभी ही तो है।

केदार—मेरे-जैसे लठ्ठ-गँवार को वह क्यों पूछने लगी!

पन्ना—तू करने को कह, तो मैं उससे पूछूँ?

केदार—नहीं मेरी अम्माँ, कहीं रोने-गाने न लगे।

पन्ना—तेरा मन हो, तो मैं बातों-बातों में उसके मन की थाह लूँ?

केदार—मैं नहीं जानता, जो चाहे कर।

पन्ना केदार के मन की बात समझ गई। लड़के का दिल मुलिया पर आया हुआ है; पर संकोच और भय के मारे कुछ नहीं कहता।

उसी दिन उसने मुलिया से कहा—क्या करूँ बहू, मन की लालसा मन में ही रही जाती है। केदार का घर भी बस जाता, तो मैं निश्चित हो जाती।

मुलिया—वह तो करने ही नहीं कहते।

पन्ना—कहता है—ऐसी औरत मिले, जो घर में मेल से रहे, तो कर लूँ।

मुलिया—ऐसी औरत कहाँ मिलेगी? कहीं दूँ दो।

पन्ना—मैंने तो दूँ दूँ लिया है।

मुलिया—सच! किस गाँव की है?

पन्ना—अभी न बताऊँगी, सुदा यह जानती हूँ कि उससे केदार की सगाई हो जाय, तो घर बन जाय और केदार की ज़िंदगी भी सुफल हो जाय। न जाने लड़की मानेगी कि नहीं।

मुलिया—मानेगी क्यों नहीं अम्माँ, ऐसा सुन्दर, कमाऊ, सुशील वर और कहाँ मिला जाता है। उस जनम का कोई साधु-महात्मा है, नहीं तो लड़ाई-झगड़े के डर से कौन बिन ब्याहा रहता है। कहाँ रहती है, मैं जाकर उसे मना लाऊँ।

पन्ना—तू चाहे, तो उसे मना ले। तेरे ही ऊपर है।

मुलिया—मैं आज ही चली जाऊँगी अम्माँ । उसके पैरों पड़कर
भना लाऊँगी ।

पन्ना—बता दूँ ? वह तू ही है ।

मुलिया लजाकर बोली—तुम तो अम्माँ जी, गाली देती हो ।

पन्ना—गाली कैसी, देवर ही तो है ।

मुलिया—मुझ-जैसी बुढ़िया को वह क्यों पूछेंगे ।

पन्ना—वह तुम्ही पर दाँत लगाए बैठा है । तेरे सिवा कोई और
उसे भाती ही नहीं । डर के मारे कहता नहीं ; पर उसके मन की बात
मैं जानती हूँ ।

वैधव्य के शोक से सुरभाया हुआ मुलिया का पीत वदन कमल की
भाँति अरुण हो उठा । दस वर्षों में जो कुछ खोया था, वह इसी एक
क्षण में मानो व्याज के साथ मिल गया । वही लावण्य, वही विकास,
वही आकर्षण, वही लोच !

ईदगाह

रमजान के पूरे तीस रोज़ों के बाद आज ईद आई है । कितना
मनोहर, कितना सुहावना प्रभात है । वृक्षों पर कुछ अजीब हरियाली
है, खेतों में कुछ अजीब रौनक है, आसमान पर कुछ अजीब लालिमा
है । आज का सूर्य देखो, कितना प्यारा, कितना शीतल है, मानों संसार
को ईद की बधाई दे रहा है । गाँव में कितनी हलचल है । ईदगाह
जाने की तैयारियाँ हो रही हैं । किसी के कुरते में बटन नहीं है । पड़ोस
के घर से सुई-तागा लेने दौड़ा जा रहा है । किसी के जूते कड़े हो
गए हैं, उनमें तेल डालने के लिए तेली के घर भागा जाता है । जल्दी-
जल्दी बैलों को सानी-पानी दे दें । ईदगाह से लौटते-लौटते दोपहर हो
जाएगा । तीन कोस का पैदल रास्ता, फिर सैकड़ों आदमियों से
मिलना-मैटना । दोपहर के पहले लौटना असम्भव है । लड़के सबसे
ज्यादा प्रसन्न हैं । किसी ने एक रोज़ा रखा है, वह भी दोपहर तक,
किसी ने वह भी नहीं ; लेकिन ईदगाह जाने की खुशी उनके हिस्से
की चीज़ है । रोज़े बड़े-बूढ़ों के लिए होंगे । इनके लिए तो ईद

है। रोज़ ईद का नाम रटते थे। आज वह आ गई। अब जल्दी पड़ी है कि लोग ईदगाह क्यों नहीं चलते। इन्हें गृहस्थी की चिन्ताओं से क्या प्रयोजन ! सेवैयों के लिए दूध और शक्कर घर में है या नहीं, इनकी बला से, ये तो सेवैयाँ खाँयेंगे। वह क्या जानें अब्बाजान क्यों बदहवास चौधरी कायमअली के घर दौड़े जा रहे हैं। उन्हें क्या खबर कि चौधरी आज आँखें बदल लें, तो यह सारी ईद मुहर्रम हो जाय। उनकी अपनी जेबों में तो कुबेर का धन भरा हुआ है। बार-बार जेब से अपना खज़ाना निकाल कर गिनते हैं और खुश होकर फिर रख लेते हैं। मह-मूद गिनता है, एक, दो, दस, बारह ! उसके पास बारह पैसे हैं। मोह-सिन के पास, एक, दो, तीन, आठ, नौ, पन्द्रह पैसे हैं। इन्हीं अन-गिनती पैसों में अनगिनती चीज़ें लाएँगे—खिलौने, मिठाइयाँ, विगुल, गेंद और जाने क्या-क्या। और सबसे ज़्यादा प्रसन्न है हामिद, वह चार-पाँच साल का शरीब-सुरत, दुबला-पतला लड़का, जिसका बाप गत वर्ष हैजे की भेंट हो गया और माँ न जाने क्यों पीली होती-होती एक दिन मर गई। किसी को पता न चला क्या बीमारी है। कहती भी तो कौन सुनने वाला था। दिल पर जो कुछ वीतती थी, वह दिल में ही सहती थी और जब न सहा गया तो संसार से विदा हो गई। अब हामिद अपनी बूढ़ी दादी अमीना की गोद में सोता है और उतना ही प्रसन्न है। उसके अब्बाजान रुपए कमाने गए हैं। बहुत-सी थैलियाँ लेकर आएँगे। अम्मीजान अल्लाह मियाँ के घर से उसके लिए बड़ी अच्छी-अच्छी चीज़ें लाने गई हैं ; इसलिए हामिद प्रसन्न है। आशा तो बड़ी चीज़ है, और फिर बच्चों की आशा ! उनकी कल्पना तो राई का पर्वत बना लेती है। हामिद के पाँव में जूते नहीं हैं, सिर पर एक पुरानी-धुरानी टोपी है, जिसका गोटा काला पड़ गया है, फिर भी वह प्रसन्न है। जब उसके अब्बाजान थैलियाँ और अम्मीजान नियामतें लेकर आएँगी, तो वह दिल के अरमान निकाल लेगा। तब देखेगा

महमूद और मोहसिन और नूरे और सम्मी कहाँ से उतने पैसे निकालेंगे। अभागिनी अमीना अपनी कोठरी में बैठी रो रही है। आज ईद का दिन और उसके घर में दाना नहीं ! आज आबिद होता तो क्या इसी तरह ईद आती और चली जाती ! इस अन्धकार और निराशा में वह झूबी जा रही है। किसने बुलाया था इस निगोड़ी ईद को। इस घर में उसका काम नहीं है ; लेकिन हामिद ! उसे किसी के मरने-जीने से क्या मतलब ? उसके अन्दर प्रकाश है, बाहर आशा। विपत्ति अपना सारा दल-बल लेकर आए, हामिद की आनन्द-भरी चितवन उसका विध्वंस कर देगी।

हामिद भीतर जाकर दादी से कहता है—तुम डरना नहीं अम्माँ, मैं सब से पहले आऊँगा। बिलकुल न डरना।

अमीना का दिल कचोट रहा है। गाँव के बच्चे अपने-अपने बाप के साथ जा रहे हैं। हामिद का बाप अमीना के सिवा और कौन है। उसे कैसे अकेले मेले जाने दे। उस भीड़-भाड़ में बच्चा कहीं खो जाय तो क्या हो। नहीं, अमीना उसे यों न जाने देगी। नन्हीं-सी जान ! तीन कोस चलेगा कैसे ! पैर में छाले पड़ जायेंगे। जूते भी तो नहीं हैं। वह थोड़ी-थोड़ी दूर पर उसे गोद ले लेगी ; लेकिन यहाँ सेवैयाँ कौन पकाएगा ? पैसे होते तो लौटते-लौटते सब सामग्री जमा करके चटपट बना लेती। यहाँ तो घण्टों चीज़ें जमा करते लगेंगे। माँगे ही का तो भरोसा ठहरा। उस दिन फ़हीमन के कपड़े सिए थे। आठ आने पैसे मिले थे। उस अठन्नी को ईमान की तरह बचाती चली आती थी इसी ईद के लिए ; लेकिन कल ग्वालन सिर पर सवार हो गई तो क्या करती। हामिद के लिए कुछ नहीं है, तो दो पैसे का रोज़ दूध तो चाहिए ही। अब कुल दो आने पैसे बच रहे हैं। तीन पैसे हामिद की जेब में, पाँच अमीना के बटवे में। यही तो विसात है और ईद का त्यौहार, अल्लाह ही बेड़ा पार लगावे। धोवन और नाइन और मेह-

तरानी और चूड़िहारन सभी तो आएँगी। सभी को सेवैयाँ चाहिए और थोड़ा किसी की आँखों नहीं लगता। किस-किस से मुँह चुराएँगी। और मुँह क्यों चुराए ? साल-भर का त्यौहार है। ज़िन्दगी खैरियत से रहे, उनकी तकदीर भी तो उसी के साथ है। बच्चे को खुदा सलामत रखे, ये दिन भी कट जायँगे।

गाँव से मेला चला। और बच्चों के साथ हामिद भी जा रहा था। कभी सब-के-सब दौड़कर आगे निकल जाते। फिर किसी पेड़ के नीचे खड़े होकर साथ वालों का इन्तज़ार करते। यह लोग क्यों इतना धीरे-धीरे चल रहे हैं। हामिद के पैरों में तो जैसे पर लग गए हैं। वह कभी थक सकता है ! शहर का दामन आ गया। सड़क के दोनों ओर अमीरों के बगीचे हैं। पक्की चारदीवारी बनी हुई है। पेड़ों में आम और लीचियाँ लगी हुई हैं। कभी-कभी कोई लड़का कड़कड़ी उठा कर आम पर निशाना लगाता है। माली अन्दर से गाली देता हुआ निकलता है। लड़के वहाँ से एक फ़र्लाङ्ग पर हैं। खूब हँस रहे हैं। माली को कैसा उल्लू बनाया है।

बड़ी-बड़ी इमारतें आने लगीं। यह अदालत है, यह कॉलेज है, यह क्लबघर है। इतने बड़े कॉलेज में कितने लड़के पढ़ते होंगे ! सब लड़के नहीं हैं जी ! बड़े-बड़े आदमी हैं, सच। उनकी बड़ी-बड़ी मूँछें हैं। इतने बड़े हो गए, अभी तक पढ़ते जाते हैं। न जाने कब तक पढ़ेंगे और क्या करेंगे इतना पढ़ कर। हामिद के मदरसे में दो-तीन बड़े-बड़े लड़के हैं, बिलकुल तीन कौड़ी के, रोज़ मार खाते हैं, काम से जी चुराने वाले। इस जगह भी उसी तरह के लोग होंगे और क्या। क्लबघर में जादू होता है। सुना है, यहाँ मुरदों की खोपड़ियाँ दौड़ती हैं। और बड़े-बड़े तमाशे होते हैं ; पर किसी को अन्दर नहीं जाने देते। और यहाँ शाम को साहब लोग खेलते हैं। बड़े-बड़े आदमी खेलते हैं, मूँछों डाढ़ी वाले। और मेमें भी खेलती हैं, सच। हमारी अम्माँ को

को वह दे दो, क्या नाम है, बैट, तो उसे पकड़ ही न सकें। घुमाते ही लुढ़क जायँ।

महमूद ने कहा—हमारी अम्मीजान का तो हाथ काँपने लगे, अल्ला कसम।

मोहसिन बोला—चलो, मनो आटा पीस डालती हैं। ज़रा-सा बैट पकड़ लेंगी, तो हाथ काँपने लगेंगे। सैकड़ों घड़े पानी रोज़ निकालती हैं। पाँच घड़े तो तेरी भैंस पी जाती है। किसी मेम को एक घड़ा पानी भरना पड़े तो आँखों तले अँबेरा आ जाय।

महमूद—लेकिन दौड़ती तो नहीं, उछल-कूद तो नहीं सकतीं।

मोहसिन—हाँ, उछल-कूद नहीं सकतीं ; लेकिन उस दिन मेरी गाय खुल गई थी और चौधरी के खेत में जा पड़ी थी, तो अम्माँ इतना तेज दौड़ी कि मैं उन्हें न पा सका, सच।

आगे चले। हलवाईयों की दूकानें शुरू हुईं। आज खूब सजी हुई थीं। इतनी मिठाइयाँ कौन खाता है। देखो न, एक-एक दूकान पर मनो होंगी। सुना है, रात को जिन्नात आकर खरीद ले जाते हैं। अब्बा कहते थे कि आधी रात को एक आदमी हर दूकान पर जाता है और जितना माल बचा होता है, वह सब तुलवा लेता है और सचमुच के रुपए देता है, बिलकुल ऐसे ही रुपए।

हामिद को यक्रीन न आया—ऐसे रुपए जिन्नात को कहाँ से मिल जायँगे ?

मोहसिन ने कहा—जिन्नात को रुपयों की कमी। जिस खज़ाने में चाहें चले जायँ। लोहे के दरवाजे तक उन्हें नहीं रोक सकते जनाव्र, आप हैं किस फेर में। हीरे-जवाहरात तक उनके पास रहते हैं। जिससे खुश हो गए, उसे टोकरों जवाहरात दे दिए। अभी यहाँ बैठे हैं, पाँच मिनिट में कही कलकत्ता पहुँच जायँ।

हामिद ने फिर पूछा—जिन्नात बहुत बड़े-बड़े होते होंगे ?

मोहसिन—एक-एक आसमान के बराबर होता है जी। ज़मीन पर खड़ा हो जाय तो उसका सिर आसमान से जा लगे; मगर चाहें तो एक लोटे में घुस जायँ।

हामिद—लोग उन्हें कैसे खुश करते होंगे। कोई मुझे वह मन्तर बता दे, तो एक जिन्न को खुश कर लूँ।

मोहसिन—अब यह तो मैं नहीं जानता; लेकिन चौधरी साहब के काबू में बहुत से जिन्नात हैं। कोई चीज चोरी जाय, चौधरी साहब उसका पता लगा देंगे और चोर का नाम भी बता देंगे। जुमेराती का बछ्वा उस दिन खो गया था। तीन दिन हैरान हुए, कहीं न मिला। तब रुक मार कर चौधरी के पास गए। चौधरी ने तुरन्त बता दिया मवेशीखाने में है और वहीं मिला। जिन्नात आकर उन्हें सारे जहान की खबरें दे जाते हैं।

अब सब की समझ में आ गया कि चौधरी के पास क्यों इतना धन है, और क्यों उनका इतना सम्मान है।

आगे चले। यह पुलिस लाइन है। यहीं सब कानिसटिबल कवायद करते हैं। रैटन! फाय फो! रात को बेचारे घूम-घूम कर पहरा देते हैं, नहीं चोरियाँ हो जायँ।

मोहसिन ने प्रतिवाद किया—यह कानिसटिबल पहरा देते हैं! तभी तुम बहुत जानते हो। अजी हज़रत यही चोरी कराते हैं। शहर के जितने चोर-डाकू हैं, सब इनसे मिले रहते हैं। रात को ये लोग चोरों से तो कहते हैं चोरी करो और आप दूसरे मुहल्ले में जाकर 'जागते रहो! जागते रहो!' पुकारते हैं। जभी इन लोगों के पास इतने रुपये आते हैं। मेरे माँमू एक थाने में कानिसटिबल हैं। बीस रुपये महीना पाते हैं; लेकिन पचास रुपये घर भेजते हैं। अल्ला कसम। मैंने एक बार पूछा था कि माँमू, आप इतने रुपये कहाँ से लाते हैं। हँस कर कहने लगे—बेटा, अल्लाह देता है। फिर आप ही बोले—हम लोग चाहें तो

एक दिन में लाखों मार लाएँ। हम तो इतना ही लेते हैं, जिसमें अपनी बदनामी न हो और नौकरी न चली जाय।

हामिद ने पूछा—यह लोग चोरी करवाते हैं, तो कोई इन्हें पकड़ता नहीं?

मोहसिन उसकी नादानी पर दया दिखाकर बोला—अरे पागल, इन्हें कौन पकड़ेगा। पकड़ने वाले तो यह लोग खुद हैं; लेकिन अल्लाह इन्हें सजा भी खूब देता है। हराम का माल हराम में जाता है। थोड़े दिन हुए माँमू के घर में आग लग गई। सारी लेई-पूँजी जल गई। एक बरतन तक न बचा। कई दिन पेड़ के नीचे सोए, अल्ला कसम, पेड़ के नीचे। फिर न जाने कहाँ से एक सौ कर्ज़ा लाए तो बरतन भाँड़े आए।

हामिद—एक सौ तो पचास से ज़्यादा होते हैं?

'कहाँ पचास, कहाँ एक सौ। पचास एक थैली भर होता है। सौ तो दो थैलियों में भी न आवें।'।

अब बस्ती घनी होने लगी थी। ईदगाह जाने वालों की टोलियाँ नज़र आने लगीं। एक-से-एक भड़कीले वस्त्र पहने हुए। कोई इक्के-ताँगे पर सवार, कोई मोटर पर, सभी इत्र में बसे, सभी के दिलों में उमङ्ग। ग्रामीणों का यह छोटा-सा दल, अपनी विपन्नता से बेखबर, सन्तोष और धैर्य में मगन चला जा रहा था। बच्चों के लिए नगर की सभी चीज़ें अनोखी थीं। जिस चीज़ की ओर ताकते, ताकते ही रह जाते। और पीछे से बार-बार हार्न की आवाज़ होने पर भी न चेतते। हामिद तो मोटर के नीचे जाते-जाते बचा।

सहसा ईदगाह नज़र आया। ऊपर इमली के घने वृक्षों का साया है। नीचे पक्का फ़र्श है, जिस पर जाजिम बिछा हुआ है। और रोज़ेदारों की पंक्तियाँ एक के पीछे एक न जाने कहाँ तक चली गई हैं, पके जगत के नीचे तक, जहाँ जाज़िम भी नहीं है। नए आने वाले आकर

पीछे की कतार में खड़े हो जाते हैं। आगे जगह नहीं है। यहाँ कोई धन और पद नहीं देखता। इस्लाम की निगाह में सब बराबर हैं। इन ग्रामीणों ने भी वजू किया और पिछली पंक्ति में खड़े हो गए। कितना सुन्दर सञ्चालन है, कितनी सुन्दर व्यवस्था ! लाखों सिर एक साथ सिजदे में झुक जाते हैं, फिर सब-के-सब एक साथ खड़े हो जाते हैं, एक साथ झुकते हैं और एक साथ घुटनों के बल बैठ जाते हैं। कई बार यही क्रिया होती है, जैसे बिजली की लाखों बत्तियाँ एक साथ प्रदीप्त हों और एक साथ बुझ जायँ, और यही क्रम चलता रहे। कितना अपूर्व दृश्य था, जिसकी सामूहिक क्रियाएँ, विस्तार और अनन्तता हृदय को श्रद्धा, गर्व और आत्मानन्द से भर देती थी, मानों भ्रातृत्व का एक सूत्र इन समस्त आत्माओं को एक लड़ी में पिरोये हुए हैं।

(२)

नमाज़ खत्म हो गई है। लोग आपस में गले मिल रहे हैं। तब मिठाई और खिलौनों की दूकानों पर धावा होता है। ग्रामीणों का यह दल इस विषय में बालकों से कम उन्साही नहीं है। यह देखो हिंडोला है। एक पैसा देकर चढ़ जाओ। कभी आसमान पर जाते हुए मालूम होंगे, कभी ज़मीन पर गिरते हुए। यह चर्खी है, लकड़ी के हाथी, घोड़े, ऊँट छड़ों से लटके हुए हैं। एक पैसा देकर बैठ जाओ और पच्चीस चक्करों का मज़ा लो। महमूद और मोहसिन और नूरे और सम्मी इन घोड़ों और ऊँटों पर बैठते हैं। हामिद दूर खड़ा है। तीन ही पैसे तो उसके पास हैं। अपने कोष का एक तिहाई ज़रा-सा चक्कर खाने के लिए नहीं दे सकता।

सब चर्खियों से उतरते हैं। अब खिलौने लेंगे। इधर दूकानों की कतार लगी हुई है। तरह-तरह के खिलौने हैं—सिपाही और गुजरिया, और राजा और वकील, और भिश्ती और धोबिन और साधू। वाह ! कितने सुन्दर खिलौने हैं ! अब बोला ही चाहते हैं। महमूद सिपाही लेता

है, खाकी वर्दी और लाल पगड़ी वाला, कन्वे पर बन्दूक रखे हुए, मालूम होता है अभी कवायद किए चला आ रहा है। मोहसिन को भिश्ती पसन्द आया। कमर झुकी हुई है, ऊपर मशक रखे हुए है, मशक का मुँह एक हाथ से पकड़े हुए है। कितना प्रसन्न है। शायद कोई गीत गा रहा है। बस, मशक से पानी उड़ेलना ही चाहता है। नूरे को वकील से प्रेम है। कैसी विद्वत्ता है उनके मुख पर, काला चुगा, नीचे सफ़ेद अचकन, अचकन के सामने की जेब में घड़ी की सुनहरी ज़ंजीर, एक हाथ में कानून का पोथा लिए हुए। मालूम होता है, अभी किसी अदालत से जिरह या बहस किए चले आ रहे हैं। यह सब दो-दो पैसे के खिलौने हैं ? हामिद के पास कुल तीन पैसे हैं। इतने मँहगे खिलौने वह कैसे ले ? खिलौना कहीं हाथ से छूट पड़े, तो चूर-चूर हो जाय। ज़रा पानी पड़े तो सारा रङ्ग धुल जाय। ऐसे खिलौने लेकर वह क्या करेगा, किस काम के !

मोहसिन कहता है—मेरा भिश्ती रोज़ पानी दे जायगा, साँझ सबेरे। महमूद—और मेरा सिपाही घर का पहरा देगा। कोई चोर आएगा, तो फौरन् बन्दूक फ़ैर कर देगा।

नूरे—और मेरा वकील खूब मुकदमा लड़ेगा।

सम्मी—और मेरी धोबिन रोज़ कपड़े धोएगी।

हामिद खिलौनों की निन्दा करता है—मिट्टी ही के तो हैं, गिरें तो चकनाचूर हो जायँ ; लेकिन ललचाई हुई आँखों से खिलौनों को देख रहा है और चाहता है कि ज़रा देर के लिए उन्हें हाथ में ले सकता। उसके हाथ अनायास ही लपकते हैं ; लेकिन लड़के इतने त्यागी नहीं होते, विशेषकर जब अभी नया शौक़ है। हामिद ललचता रह जाता है।

खिलौनों के बाद मिठाइयाँ आती हैं। किसी ने रेउड़ियाँ ली हैं, किसी ने गुलाब जामुन, किसी ने सोहन हलवा। मज़े से खा रहे हैं। हामिद उनकी बिरादरी से पृथक् है। अभाग के पास तीन पैसे हैं। क्यों

नहीं कुछ लेकर खाता ? ललचाई आँखों से सबकी ओर देखता है ।
मोहसिन कहता है—हामिद यह रेउड़ी ले जा, कितनी खुशबू-
दार हैं !

हामिद को सन्देह हुआ, यह केवल क्रूर विनोद है, मोहसिन इतना उदार नहीं है ; लेकिन यह जानकर भी वह उसके पास जाता है । मोहसिन दोने से एक रेउड़ी निकाल कर हामिद की ओर बढ़ाता है । हामिद हाथ फैलाता है । मोहसिन रेउड़ी अपने मुँह में रख लेता है । महमूद, नूरे और सम्मी खूब तालियाँ बजा-बजा कर हँसते हैं । हामिद खिसिया जाता है ।

मोहसिन—अच्छा अबकी जरूर देंगे हामिद, अल्ला कसम ले जाव ।

हामिद—रक्खे रहो । क्या मेरे पास पैसे नहीं हैं ।

सम्मी—तीन ही पैसे तो हैं । तीन पैसे में क्या-क्या लोगे ?

महमूद—हमसे गुलाब जामुन ले जाव हामिद । मोहसिन बद-
माश है ।

हामिद—मिठाई कौन बड़ी नेमत है । किताब में इसकी कितनी
बुराईयाँ लिखी हैं ।

मोहसिन—लेकिन दिल में कह रहे होंगे कि मिले तो खा लें । अपने
पैसे क्यों नहीं निकालते ?

महमूद—हम समझते हैं, इसकी चालाकी । जब हमारे सारे पैसे
खर्च हो जाएँगे, तो हमें ललचा-ललचा कर खायगा ।

मिठाइयों के बाद कुछ दूकानें लोहे की चीज़ों की हैं । कुछ गिल्ट
और नकली गहनों की । लड़कों के लिए यहाँ कोई आकर्षण न था ।
वह सब आगे बढ़ जाते हैं । हामिद लोहे की दूकान पर रुक जाता है ।
कई चिमटे रक्खे हुए थे । उसे खयाल आया, दादी के पास चिमटा
नहीं है । तब से रोटियाँ उतारती हैं, तो हाथ जल जाता है ; अगर वह
चिमटा ले जाकर दादी को दे दे, तो वह कितनी प्रसन्न होंगी ! फिर

उनकी उँगलियाँ कभी न जलेंगी । घर में एक काम की चीज़ हो
जायगी । खिलौनों से क्या फायदा । व्यर्थ में पैसे खराब होते हैं । ज़रा
देर ही तो खुशी होती है । फिर तो खिलौनों को कोई आँख उठा कर नहीं
देखता । या तो घर पहुँचते-पहुँचते टूट-फूट बराबर हो जायँगे, या छोटे
बच्चे जो मेले नहीं आए हैं, ज़िद करके ले लेंगे और तोड़ डालेंगे ।
चिमटा कितने काम की चीज़ है । रोटियाँ तब से उतार लो, चूल्हे में
सेंक लो । कोई आग माँगने आवे तो चटपट चूल्हे से आग निकाल कर
उसे दे दो । अम्माँ बेचारी को कहाँ फुरसत है कि बाज़ार आएँ, और
इतने पैसे ही कहाँ मिलते हैं । रोज़ हाथ जला लेती हैं । हामिद के
साथी आगे बढ़ गए हैं । सबील पर सब-के-सब शर्बत पी रहे हैं । देखो
सब कितने लालची हैं । इतनी मिठाइयाँ लीं, मुझे किसी ने एक
भी न दी । उस पर कहते हैं, मेरे साथ खेलो । मेरा यह काम करो ।
अब अगर किसी ने कोई काम करने को कहा तो पूछूँगा । खायँ
मिठाइयाँ, आप मुँह सड़ेगा, फोड़े-फुन्सियाँ निकलेंगी, आप ही ज़बान
चटोरी हो जायगी । तब घर से पैसे चुराएँगे और मार खायँगे ।
किताब में झूठी बातें थोड़े ही लिखी हैं । मेरी ज़बान क्यों खराब
होगी । अम्माँ चिमटा देखते ही दौड़ कर मेरे हाथ से ले लेंगी और
कहेंगी—मेरा बच्चा अम्माँ के लिए चिमटा लाया है ! हज़ारों दुआएँ
देंगी । फिर पड़ोस की औरतों को दिखाएँगी । सारे गाँव में चरचा होने
लगेगी, हामिद चिमटा लाया है । कितना अच्छा लड़का है । इन
लोगों के खिलौनों पर कौन इन्हें दुआएँ देगा । बड़ों की दुआएँ सीधे
अल्लाह के दरबार में पहुँचती हैं, और तुरन्त सुनी जाती हैं । मेरे पास
पैसे नहीं हैं । तभी तो मोहसिन और महमूद यों मिज़ाज दिखाते हैं ।
मैं भी इनसे मिज़ाज दिखाऊँगा । खेलें खिलौने और खायँ मिठाइयाँ ।
मैं नहीं खेलता खिलौने, किसी का मिज़ाज क्यों सँहूँ । मैं ग़रीब सही,
किसी से कुछ माँगने तो नहीं जाता । आखिर अब्बाजान कभी-न-कभी

आएँगे। अम्माँ भी आएँगी ही। फिर इन लोगों से पूछूँगा कितने खिलौने लोगे। एक-एक को टोकरीयों खिलौने दूँ और दिखा दूँ कि दोस्तों के साथ इस तरह सलूक किया जाता है। यह नहीं कि एक पैसे की रेउड़ियाँ लीं तो चिढ़ा-चिढ़ाकर खाने लगे। सब-के-सब खूब हँसेंगे कि हामिद ने चिमटा लिया है। हँसें। मेरी बला से। उसने दूकानदार से पूछा—यह चिमटा कितने का है ?

दूकानदार ने उसकी ओर देखा और कोई आदमी साथ न देख कर कहा—वह तुम्हारे काम का नहीं है जी।

‘बिकाऊ है कि नहीं ?’

‘बिकाऊ क्यों नहीं है। और यहाँ क्यों लाद लाए हैं ?’

‘तो बताते क्यों नहीं, कै पैसे का है ?’

‘छै पैसे लगेंगे।’

हामिद का दिल बैठ गया।

‘ठीक-ठीक बताओ ?’

‘ठीक-ठीक पाँच पैसे लगेंगे, लेना हो लो, नहीं चलते बनो।’

हामिद ने कलेजा मज़बूत करके कहा—तीन पैसे लोगे ?

यह कहता हुआ वह आगे बढ़ गया कि दूकानदार की घुड़कियाँ न सुने।

लेकिन दूकानदार ने घुड़कियाँ नहीं दीं। बुलाकर चिमटा दे दिया। हामिद ने उसे इस तरह कन्धे पर रक्खा, मानों बन्दूक है और शान से अकड़ता हुआ सड़ियों के पास आया। ज़रा सुनें, सब-के-सब क्या-क्या आलोचनाएँ करते हैं।

मोहसिन ने हँस कर कहा—यह चिमटा क्यों लाया पगले ! इसे क्या करेगा ?

हामिद ने चिमटे को ज़मीन पर पटक कर कहा—ज़रा अपना भिस्ती ज़मीन पर गिरा दो। सारी पसलियाँ चूर-चूर हो जायँ बचा की।

महमूद बोला—तो यह चिमटा कोई खिलौना है ?

हामिद—खिलौना क्यों नहीं है। अभी कन्धे पर रक्खा, बन्दूक हो गई। हाथ में ले लिया, फ़कीरों का चिमटा हो गया। चाहूँ तो इससे मजीरे का काम ले सकता हूँ। एक चिमटा जमा दूँ तो तुम लोगों के सारे खिलौनों की जान निकल जाय। तुम्हारे खिलौने कितना ही जोर लगावें, मेरे चिमटे का बाल भी बाँका नहीं कर सकते। मेरा बहादुर शेर है—चिमटा।

सम्मी ने खँजरी ली थी। प्रभावित होकर बोला—मेरी खँजरी से बदलोगे ? दो आने की है।

हामिद ने खँजरी की ओर उपेक्षा से देखा—मेरा चिमटा चाहे तो तुम्हारी खँजरी का पेट फाड़ डाले। बस एक चमड़े की झिल्ली लगा दी, ढब-ढब बोलने लगी। ज़रा-सा पानी लग जाय तो खतम हो जाय। मेरा बहादुर चिमटा आग में, पानी में, आँधी में, तूफ़ान में, बराबर डटा खड़ा रहेगा।

चिमटे ने सभी को मोहित कर लिया ; लेकिन अब पैसे किसके पास धरे हैं। फिर मेले से दूर निकल आए हैं, नौ कब के बज गए, धूप तेज़ हो रही है। घर पहुँचने की जल्दी हो रही है। बाप से ज़िद भी करें, तो चिमटा नहीं मिल सकता। हामिद है बड़ा चालाक। इसी-लिए बदमाश ने अपने पैसे बचा रखे थे।

अब बालकों के दो दल हो गए हैं। मोहसिन, महमूद, सम्मी और नूरे एक तरफ़ हैं, हामिद अकेला दूसरी तरफ़। शास्त्रार्थ हो रहा है। सम्मी तो विधर्मी हो गया। दूसरे पक्ष से जा मिला ; लेकिन मोहसिन, महमूद और नूरे भी, हामिद से एक-एक, दो-दो साल बड़े होने पर भी हामिद के आघातों से आतङ्कित हो उठे हैं। उसके पास न्याय का बल है और नीति की शक्ति। एक ओर मिट्टी है, दूसरी ओर लोहा, जो इस वक्त अपने को फ़ौलाद कह रहा है। वह अजेय है, घातक है।

अगर कोई शेर आ जाय, तो मियाँ भिश्ती के छक्के छूट जायँ, मियाँ सिपाही मिश्री की बन्दूक छोड़ कर भागें, वकील साहब की नानी मर जाय, चुगो में मुँह छिपा कर ज़मीन पर लेट जायँ। मगर यह चिमटा, यह बहादुर, यह रस्तमे हिन्द लपक कर शेर की गरदन पर सवार हो जायगा और उसकी आँखें निकाल लेगा।

मोहसिन ने एड़ी-चोटी का ज़ोर लगा कर कहा—अच्छा पानी तो नहीं भर सकता।

हामिद ने चिमटे को सीधा खड़ा करके कहा—भिश्ती को एक डाँट बताएगा, तो दौड़ा हुआ पानी लाकर उसके द्वार पर छिड़कने लगेगा।

मोहसिन परास्त हो गया; पर महमूद ने कुमक पहुँचाई—अगर बचा पकड़ जायँ तो अदालत में बँधे-बँधे फिरेंगे। तब तो वकील साहब ही के पैरों पड़ेंगे।

हामिद इस प्रबल तर्क का जवाब न दे सका। उसने पूछा—हमें पकड़ने कौन आएगा?

नूरे ने अकड़ कर कहा—यह सिपाही बन्दूक वाला।

हामिद ने मुँह चिढ़ा कर कहा—यह बेचारे हम बहादुर रस्तमे हिन्द को पकड़ेंगे! अच्छा लाओ अभी ज़रा कुश्ती हो जाय। इसकी सूरत देख कर दूर से भागेंगे। पकड़ेंगे क्या बेचारे!

मोहसिन को एक नई चोट सुरू गई—तुम्हारे चिमटे का मुँह रोज़ आग में जलेगा।

उसने समझा था कि हामिद लाजवाब हो जायगा; लेकिन यह बात न हुई। हामिद ने तुरन्त जवाब दिया—आग में बहादुर ही कूदते हैं जनाब, तुम्हारे यह वकील, सिपाही और भिश्ती लैंडियों की तरह घर में घुस जायँगे। आग में कूदना वह काम है, जो यह रस्तमे हिन्द ही कर सकता है।

महमूद ने एक ज़ोर लगाया—वकील साहब कुरसी मेज पर बैठेंगे, तुम्हारा चिमटा तो बाबरची खाने में ज़मीन पर पड़ा रहेगा।

इस तर्क ने सम्मी और नूरे को भी सजीव कर दिया। कितने ठिकाने की बात कही है पढ़े ने। चिमटा बाबरची खाने में पड़े रहने के सिवा और क्या कर सकता है।

हामिद को कोई फड़कता हुआ जवाब न सूझा तो उसने धाँधली शुरू की—मेरा चिमटा बाबरचीखाने में नहीं रहेगा। वकील साहब कुरसी पर बैठेंगे, तो जाकर उन्हें जमीन पर पटक देगा और उनका कानून उनके पेट में डाल देगा।

बात कुछ बनी नहीं। खासी गाली-गलौज थी; लेकिन कानून को पेट में डालने वाली बात छा गई। ऐसी छा गई कि तीनों सूरमा मुँह ताकते रह गए, मानों कोई धेलचा कँकौआ किसी गरुडे वाले कँकौए को काट गया हो। कानून मुँह से बाहर निकलने वाली चीज़ है। उसको पेट के अन्दर डाल दिया जावे, बेतुकी-सी बात होने पर भी कुछ नयापन रखती है। हामिद ने मैदान मार लिया। उसका चिमटा रस्तमे हिन्द है। अब इसमें मोहसिन, महमूद, नूरे, सम्मी, किसी को भी आपत्ति नहीं हो सकती।

विजेता को हारने वालों से जो सत्कार मिलना स्वाभाविक है, वह हामिद को भी मिला। औरों ने तीन-तीन, चार-चार आने पैसों खर्च किए; पर कोई काम की चीज़ न ले सके। हामिद ने तीन पैसों में रङ्ग जमा लिया। सच ही तो है, खिलौनों का क्या भरोसा? टूट-फूट जायँगे। हामिद का चिमटा तो बना रहेगा बरसों!

सन्धि की शर्तें तय होने लगीं। मोहसिन ने कहा—ज़रा अपना चिमटा दो, हम भी देखें। तुम हमारा भिश्ती लेकर देखो।

महमूद और नूरे ने भी अपने-अपने खिलौने पेश किए।

हामिद को इन शर्तों के मानने में कोई आपत्ति न थी। चिमटा

बारी-बारी से सबके हाथ में गया ! और उनके खिलौने बारी-बारी से हामिद के हाथ में आए । कितने खूबसूरत खिलौने हैं ।

हामिद ने हारने वालों के आँसू पोंछे—मैं तुम्हें चिढ़ा रहा था, सच । यह लोहे का चिमटा भला इन खिलौनों की क्या बराबरी करेगा, मालूम होता है, अब बोले, अब बोले ।

लेकिन मोहसिन की पार्टी को इस दिलासे से सन्तोष नहीं होता । चिमटे का सिक्का खूब बैठ गया है । चिपका हुआ टिकट अब पानी से नहीं छूट रहा है ।

मोहसिन—लेकिन इन खिलौनों के लिए कोई हमें दुआ तो न देगा ।

महमूद—दुआ की लिए फिरते हो । उलटे मार न पड़े । अम्माँ ज़रूर कहेंगी कि मेले में यही मिट्टी के खिलौने तुम्हें मिले ।

हामिद को स्वीकार करना पड़ा कि खिलौनों को देख कर किसी की माँ इतनी खुश न होंगी, जितनी दादी चिमटे को देखकर होंगी । तीन पैसों ही में तो उसे सब कुछ करना था, और उन पैसों के इस उपयोग पर पछतावे की बिल्कुल ज़रूरत न थी । फिर अब तो चिमटा रुस्तमे हिन्द है और सभी खिलौनों का बादशाह ।

रास्ते में महमूद को भूख लगी । उसके बाप ने केले खाने को दिये । महमूद ने केवल हामिद को सांझी बनाया । उसके अन्य मित्र मुँह ताकते रह गए । यह उस चिमटे का प्रसाद था ।

(३)

ग्यारह बजे सारे गाँव में हलचल मच गई । मेले वाले आ गए । मोहसिन की छोटी बहन ने दौड़कर भिस्ती उसके हाथ से छीन लिया और मारे खुशी के जो उछली, तो मियाँ भिस्ती नीचे आ रहे और सुरलोक सिधारे । इस पर भाई-बहन में मार पीट हुई । दोनों खूब रोए । उनकी अम्माँ यह शोर सुन कर बिगड़ी और दोनों को ऊपर से दो-दो चाँटे और लगाए ।

मियाँ नूरे के वकील का अन्त उनकी प्रतिष्ठानुकूल इससे ज़्यादा गौरवमय हुआ । वकील ज़मीन पर या ताक़ पर तो नहीं बैठ सकता उसकी मर्यादा का विचार तो करना ही होगा । दीवार में दो खूँटियाँ गाड़ी गई । उन पर लकड़ी का एक पटरा रक्खा गया । पटरे पर कागज़ का क़ालीन बिछाया गया । वकील साहब राजा भोज की भाँति इस सिंहासन पर विराजे । नूरे ने उन्हें पङ्खा झलना शुरू किया । अदालतों में खसकी टट्टियाँ और बिजली के पंखे रहते हैं । क्या यहाँ मामूली पङ्खा भी न हो ! क़ानून की गर्मी दिमाग़ पर चढ़ जायगी कि नहीं । बाँस का पङ्खा आया और नूरे हवा करने लगे । मालूम नहीं पङ्खे की हवा से, या पङ्खे की चोट से वकील साहब स्वर्ग-लोक से मर्त्यलोक में आ रहे और उनका माटी का चोला माटी में मिल गया ! फिर बड़े जोर-शोर से मातम हुआ और वकील साहब की अस्थि धूर पर डाल दी गई ।

अब रहा महमूद का सिपाही । उसे चट-पट गाँव का पहरा देने का चार्ज मिल गया ; लेकिन पुलिस का सिपाही कोई साधारण व्यक्ति तो नहीं, जो अपने पैरों चले । वह पालकी पर चलेगा । एक टोकरी आई, उसमें कुछ लाल रङ्ग के फटे-पुराने चिथड़े बिछाए गए, जिसमें सिपाही साहब आराम से लेटें । नूरे ने यह टोकरी उठाई और अपने द्वार का चक्कर लगाने लगे । उनके दोनों छोटे भाई सिपाही की तरफ़ से 'छोने वाले, जागते लहो' पुकारते चलते हैं । मगर रात तो अँधेरी होने ही चाहिए । महमूद को ठोकर लग जाती है । टोकरी उसके हाथ से छूट कर गिर पड़ती है और मियाँ सिपाही अपनी बन्दूक लिए ज़मीन पर आ जाते हैं और उनकी एक टाँग में विकार आ जाता है । महमूद को आज ज्ञात हुआ कि वह अच्छा डॉक्टर है । उसको ऐसा मरहम मिल गया है, जिससे वह टूटी टाँग को आनन-फ़ानन जोड़ सकता है । केवल गूलर का दूध चाहिए । गूलर का दूध आता है । टाँग जोड़ दी

जाती है ; लेकिन सिपाही को ज्योंही खड़ा किया जाता है, टाँग जवाब दे देती है। शल्य क्रिया असफल हुई, तब उसकी दूसरी टाँग भी तोड़ दी जाती है। अब कम-से-कम एक जगह आराम से बैठ तो सकता है। एक टाँग से तो न चल सकता था, न बैठ सकता था। अब वह सिपाही संन्यासी हो गया है। अपनी जगह पर बैठा-बैठा पहरा देता है। कभी-कभी देवता भी बन जाता है। उसके सिर का झालरदार साफ़ा खुरच दिया गया है। अब उसका जितना रूपान्तर चाहो कर सकते हो। कभी-कभी तो उससे बाट का काम भी लिया जाता है।

अब मियाँ हामिद का हाल सुनिए। अमीना उसकी आवाज़ सुनते ही दौड़ी और उसे गोद में उठा कर प्यार करने लगी। सहसा उसके हाथ में चिमटा देख कर वह चौंकी।

‘यह चिमटा कहाँ था ?’

‘मैंने मोल लिया है।’

‘कैसे ?’

‘तीन पैसे दिए।’

अमीना ने छाती पीट ली। यह कैसा बेसमझ लड़का है कि दोपहर हुआ, कुछ खाया न पिया। लाया क्या यह चिमटा। सारे मेले में तुम्हें और कोई चीज़ न मिली, जो यह लोहे का चिमटा उठा लाया ?

हामिद ने अपराधी भाव से कहा—तुम्हारी उँगलियाँ तब से जल जाती थीं ; इसलिए मैंने इसे ले लिया।

बुढ़िया का क्रोध तुरन्त स्नेह में बदल गया, और स्नेह भी वह नहीं, जो प्रगल्भ होता है और अपनी सारी कसक शब्दों में बिखेर देता है। यह मूक स्नेह था, खूब ठोस, रस और स्वाद से भरा हुआ। बच्चे में कितना त्याग और कितना सद्भाव और कितना विवेक है। दूसरों को खिलौने लेते और मिठाई खाते देख कर इसका मन कितना

ललचाया होगा। इतना ज़ब्त इससे हुआ कैसे ? वहाँ भी इसे अपनी बुढ़िया दादी की याद बनी रही। अमीना का मन गद्गद् हो गया।

और अब एक बड़ी विचित्र बात हुई। हामिद के इस चिमटे से भी विचित्र। बच्चा हामिद ने बूढ़े हामिद का पार्ट खेला था। बुढ़िया अमीना बालिका अमीना बन गई। वह रोने लगी। दामन फैला कर हामिद को दुआएँ देती जाती थी और आँसू की बड़ी-बड़ी बूँदें गिराती जाती थी। हामिद इसका रहस्य क्या समझता !!

माँ

आज बंदी छूटकर घर आ रहा है। करुणा ने एक दिन पहले ही घर लीप-पोत रक्खा था। इन तीन वर्षों में उसने कठिन तपस्या करके जो दस-पाँच रुपए जमा कर रखे थे, वह सब पति के सत्कार और स्वागत की तैयारियों में खर्च कर दिए। पति के लिए धोतियों का नया जोड़ा लाई थी, नए कुरते बनवाए थे, बच्चे के लिये नए कोट और टोपी की आयोजना की थी। बार-बार बच्चे को गले लगाती, और प्रसन्न होती। अगर इस बच्चे ने सूर्य की भाँति उदय होकर उसके अँधेरे जीवन को प्रदीप्त न कर दिया होता, तो कदाचित् ठोकरों ने उसके जीवन का अन्त कर दिया होता। पति के कारावास-दंड के तीन ही महीने बाद इस बालक का जन्म हुआ। उसी का मुँह देख-देखकर करुणा ने यह तीन साल काट दिए थे। वह सोचती—जब मैं बालक को उनके सामने ले जाऊँगी, तो वह कितने प्रसन्न होंगे ! उसे देखकर पहले तो चकित हो जायँगे, फिर गोद में उठा लेंगे, और कहेंगे—

करुणा, तुमने यह रत्न देकर मुझे निहाल कर दिया। क़ैद के सारे कष्ट बालक की तोतली बातों में भूल जायँगे, उसकी एक सरल, पवित्र, मोहक दृष्टि हृदय की सारी व्यथाओं को धो डालेगी। इस कल्पना का आनन्द लेकर वह फूली न समाती थी। वह सोच रही थी—आदित्य के साथ बहुत से आदमी होंगे। जिस समय वह द्वार पर पहुँचेंगे, 'जय-जयकार' की ध्वनि से आकाश गूँज उठेगा। वह कितना स्वर्गीय दृश्य होगा। उन आदमियों के बैठने के लिए करुणा ने एक फटा-सा टाट बिछा दिया था, कुछ पान बना लिए थे और बार-बार आशामय नेत्रों से द्वार की ओर ताकती थी। पति की वह सुदृढ़, उदार, तेज-पूर्ण मुद्रा बार-बार आँखों में फिर जाती थी, उनकी वे बातें बार-बार याद आती थीं, जो चलते समय उनके मुख से निकली थीं, उनका वह धैर्य, वह आत्मबल, जो पुलिस के प्रहारों के सामने भी अटल रहा था, वह मुस-किराहट जो उस समय भी उनके अधरों पर खेल रही थी, वह आत्मा-भिमान जो उस समय भी उनके मुख से टपक रहा था, क्या करुणा के हृदय से कभी विस्मृत हो सकता था ? उसका स्मरण आते ही करुणा के निस्तेज मुख पर आत्मगौरव की लालिमा छा गई। यही वह अवलंब था, जिसने इन तीन वर्षों की घोर यातनाओं में भी उसके हृदय को आश्वासन दिया था। कितनी ही रातें फ़ाक्रों से गुज़रीं, बहुधा घर में दीपक जलने की नौबत भी न आती थी ; पर दीनता के आँसू कभी उसकी आँखों से न गिरे। आज उन सारी विपत्तियों का अंत हो जायगा। पति के प्रगाढ़ आलिंगन में वह सब कुछ हँसकर भेल लेगी। वह अनंत निधि पाकर फिर उसे कोई अभिलाषा न रहेगी।

गगन-पथ का चिरगामी पथिक लपका हुआ विश्राम की ओर चला जाता था, जहाँ संध्या ने सुनहरा फ़र्श सजाया था और उज्ज्वल पुष्पों की सेज बिछा रखी थी। उसी समय करुणा को एक आदमी लाठी टेकता आता दिखाई दिया, मानो किसी जीर्ण मनुष्य की वेदना-ध्वनि

हो। पग-पग पर रुककर खाँसने लगता था। उसका सिर झुका हुआ था, करुणा उसका चेहरा न देख सकती थी; लेकिन चाल-ढाल से कोई बूढ़ा आदमी मालूम होता था; पर एक क्षण में जब वह समीप आ गया, तो करुणा उसे पहचान गई। वह उसका प्यारा पति ही था; किन्तु शोक! उसकी सूरत कितनी बदल गई थी। वह जवानी, वह तेज, वह चपलता, वह सुगठन सब प्रस्थान कर चुका था। केवल हड्डियों का एक ढाँचा रह गया था। न कोई संगी, न साथी, न यार, न दोस्त! करुणा उसे पहचानते ही बाहर निकल आई; पर आर्लिगन की कामना हृदय में दबकर रह गई। सारे मंसूबे धूल में मिल गए। सारा मनोह्लास आँसुओं के प्रवाह में बह गया, विलीन हो गया!

आदित्य ने घर में क्रदम रखते ही मुसकिराकर करुणा को देखा; पर उस मुसक्यान में वेदना का एक संसार भरा हुआ था। करुणा ऐसी शिथिल हो गई, मानो हृदय का स्पंदन रुक गया हो। वह फटी हुई आँखों से स्वामी की ओर टकटकी बाँधे खड़ी थी, मानो उसे अपनी आँखों पर अब भी विश्वास न आता हो। स्वागत या दुःख का एक शब्द भी उसके मुँह से न निकला। बालक भी उसकी गोद में बैठा हुआ सहमी हुई आँखों से इस कंकाल को देख रहा था और माता की गोद से चिमटा जाता था।

आखिर उसने कातर स्वर में कहा—यह तुम्हारी क्या दशा है? बिलकुल पहचाने नहीं जाते।

आदित्य ने उसकी चिंता को शान्ति करने के लिए मुसकिराने की चेष्टा करके कहा—कुछ नहीं, ज़रा दुबला हो गया हूँ। तुम्हारे हाथों का भोजन पाकर फिर स्वस्थ हो जाऊँगा।

करुणा—छी! सूखकर काँटा हो गए। क्या वहाँ भर पेट भोजन भी नहीं मिलता! तुम तो कहते थे, राजनैतिक आदर्शियों के साथ बड़ा अच्छा व्यवहार किया जाता है; और वह तुम्हारे साथी क्या हो गए,

जो तुम्हें आठों पहर घेरे रहते थे और तुम्हारे पसीने की जगह खून बहाने को तैयार रहते थे?

आदित्य की तयोरियों पर बल पड़ गए। बोले—यह बड़ा ही कटु अनुभव है करुणा। मुझे न मालूम था कि मेरे कैंद होते ही लोग मेरी ओर से यों आँखें फेर लेंगे, कोई बात भी न पूछेगा। राष्ट्र के नाम पर मिटनेवालों का यही पुरस्कार है, यह मुझे न मालूम था। जनता अपने सेवकों को बहुत जल्द भूल जाती है, यह तो मैं जानता था; लेकिन अपने सहयोगी और सहायक इतने बेवफ़ा होते हैं, इसका मुझे यह पहला ही अनुभव हुआ; लेकिन मुझे किसी से शिकायत नहीं। सेवा स्वयं अपना पुरस्कार है। मेरी भूल थी कि मैं इसके लिए यश और नाम चाहता था।

करुणा—तो क्या वहाँ भोजन भी न मिलता था?

आदित्य—यह न पूछो करुणा, बड़ी करुण कथा है। बस, यही गनीमत समझो कि जीता लौट आया। तुम्हारे दर्शन बदे थे, नहीं कष्ट तो ऐसे-ऐसे उठाए कि अब तक मुझे प्रस्थान कर जाना चाहिए था। मैं ज़रा लेटूँगा। खड़ा नहीं रहा जाता। दिन-भर में इतनी दूर आया हूँ।

करुणा—चलकर कुछ खा लो, तो आराम से लेटो। (बालक को गोद में उठाकर) बाबूजी हैं बेटा, तुम्हारे बाबूजी। इनकी गोद में जाओ, तुम्हें प्यार करेंगे।

आदित्य ने आँसू-भरी आँखों से बालक को देखा, और उनका एक-एक रोम उनका तिरस्कार करने लगा। अपनी जीर्ण दशा पर उन्हें कभी इतना दुःख न हुआ था। ईश्वर की असीम दया से यदि उनकी दशा सँभल जाती, तो वह फिर कभी राष्ट्रीय आंदोलनों के समीप न जाते। इस फूल-से बच्चे को यों संसार में लाकर दरिद्रता और दीनता की आग में भोंकने का उन्हें क्या अधिकार था! वह अब लक्ष्मी की उपासना करेंगे, और अपना लुप्त जीवन बच्चे के लालन-पालन के लिये

अर्पित कर देंगे। उन्हें उस समय ऐसा ज्ञात हुआ कि बालक उन्हें उपेक्षा की दृष्टि से देख रहा है, मानो कह रहा है 'मेरे साथ अपना कौन-सा कर्तव्य पालन किया?' उनकी सारी कामना, सारा प्यार बालक को हृदय से लगा लेने के लिए अधीर हो उठा; पर हाथ न फैल सके। हाथों में शक्ति ही न थी।

करुणा बालक को लिए हुए उठी, और थाली में कुछ भोजन निकाल कर लाई। आदित्य ने क्षुधा-पूर्ण नेत्रों से थाली की ओर देखा, मानो आज बहुत दिनों के बाद कोई खाने की चीज़ सामने आई है। जानता था कि कई दिनों के उपवास के बाद और आरोग्य की इस गई-गुज़री दशा में उसे ज़बान को काबू में रखना चाहिए; पर सब्र न कर सका, थाली पर टूट पड़ा और देखते-देखते थाली साफ़ कर दी। करुणा सशंक हो गई। उसने दोबारा किसी चीज़ के लिए न पूछा। थाल उठाकर चली गई; पर उसका दिल कह रहा था—इतना तो यह कमी न खाते थे।

करुणा बच्चे को कुछ खिला रही थी कि एकाएक कानों में आवाज़ आई—करुणा!

करुणा ने आकर पूछा—क्या तुमने मुझे पुकारा है?

आदित्य का चेहरा पीला पड़ गया था, और साँस ज़ोर-ज़ोर से चल रही थी। हाथों के सहारे वहीं टाट पर लेट गए थे। करुणा उनकी यह हालत देखकर घबड़ा गई। बोली—जाकर किसी बैद को बुला लाऊँ?

आदित्य ने हाथ के इशारे से उसे मना करके कहा—व्यर्थ है करुणा! अब तुमसे छिपाना व्यर्थ है, मुझे सिल हो गया है। कई बार मरते-मरते बच गया हूँ। तुम लोगों के दर्शन बदे थे। इसीलिए प्राण न निकलते थे। देखो प्रिये, रोओ मत।

करुणा ने सिसकियों को दबाते हुए कहा—मैं बैदजी को लेकर अभी आती हूँ।

आदित्य ने फिर सिर हिलाया—नहीं करुणा, केवल मेरे पास बैठी रहो। अब किसी से कोई आशा नहीं है। डाक्टरों ने जवाब दे दिया है। मुझे तो यही आश्चर्य है कि यहाँ पहुँच कैसे गया। न जाने कौन-सी दैवी शक्ति मुझे वहाँ से खींच लाई। कदाचित् वह इस बुझते हुए दीपक की अन्तिम झलक थी। आह! मैंने तुम्हारे साथ बड़ा अन्याय किया। इसका मुझे हमेशा दुख रहेगा। मैं तुम्हें कोई आराम न दे सका। तुम्हारे लिये कुछ न कर सका। केवल सोहाग का दाग लगाकर और एक बालक के पालन का भार छोड़कर चला जा रहा हूँ। आह!

करुणा ने हृदय को दृढ़ करके कहा—तुम्हें कहीं दर्द तो नहीं हो रहा है? आग बना लाऊँ। कुछ बताते क्यों नहीं?

आदित्य ने करवट बदल कर कहा—कुछ करने की ज़रूरत नहीं प्रिये? कहीं दर्द नहीं। बस, ऐसा मालूम हो रहा है कि दिल बैठा जाता है, जैसे पानी में डूबा जाता हूँ। जीवन की लीला समाप्त हो रही है। दीपक को बुझते हुए देख रहा हूँ। कह नहीं सकता, कब आवाज़ बंद हो जाय। जो कुछ कहना है, वह कह डालना चाहता हूँ। क्यों वह लालसा ले जाऊँ? मेरे एक प्रश्न का जवाब दोगी, पूछूँ?

करुणा के मन की सारी दुर्बलता, सारा शोक, सारी वेदना मानो लुप्त हो गई, और उनकी जगह उस आत्मबल का उदय हुआ, जो मृत्यु पर हँसता है, और विपत्ति के साँपों से खेलता है। रत्न-जटित, मखमली म्यान में जैसे तेज़ तलवार छिपी रहती है, जल के कोमल प्रवाह में जैसे असीम शक्ति छिपी रहती है, वैसे ही रमणी का कोमल हृदय साहस और धैर्य को अपनी गोद में छिपाये रहता है। क्रोध जैसे तलवार को बाहर खींच लेता है, विज्ञान जैसे जल-शक्ति का उद्घाटन कर लेता है, वैसे ही प्रेम रमणी के साहस और धैर्य को प्रदीप्त कर देता है।

करुणा ने पति के सिर पर हाथ रखते हुए कहा—पूछते क्यों नहीं प्यारे!

आदित्य ने करुणा के हाथों के कोमल स्पर्श का अनुभव करते हुए कहा—तुम्हारे विचार में मेरा जीवन कैसा था ? बधाई के योग्य ? देखो, तुमने मुझसे कभी परदा नहीं रक्खा। इस समय भी स्पष्ट ही कहना। तुम्हारे विचार में मुझे अपने जीवन पर हँसना चाहिए या रोना चाहिए !

करुणा ने उल्लास के साथ कहा—यह प्रश्न क्यों करते हो प्रिय-तम ? क्या मैंने तुम्हारी उपेक्षा कभी की है ? तुम्हारा जीवन देवताओं का-सा जीवन था, निस्स्वार्थ, निर्लिप्त और आदर्श। विघ्न-बाधाओं से तंग आकर मैंने तुम्हें कितनी ही बार संसार की ओर खींचने की चेष्टा की है ; पर उस समय भी मैं मन में जानती थी कि मैं तुम्हें ऊँचे आसन से गिरा रही हूँ। अगर तुम माया-मोह में फँसे होते, तो कदाचित् मेरे मन को अधिक संतोष होता ; लेकिन मेरी आत्मा को वह गर्व और उल्लास न होता, जो इस समय हो रहा है। मैं अगर किसी को बड़े-से-बड़ा आशीर्वाद दे सकती हूँ, तो वह यही होगा कि उसका जीवन तुम्हारा जैसा हो।

यह कहते-कहते करुणा का आभाहीन मुखमण्डल ज्योतिर्मय हो गया, मानों उसकी आत्मा दिव्य हो गई हो। आदित्य ने सगर्व नेत्रों से करुणा को देखकर कहा—बस, अब मुझे संतोष हो गया करुणा, इस बच्चे की ओर से मुझे अब कोई शंका नहीं है। मैं उसे इससे अधिक कुशल हाथों में नहीं छोड़ सकता। मुझे विश्वास है कि जीवन का यह ऊँचा और पवित्र आदर्श सदैव तुम्हारे सामने रहेगा। अब मैं मरने को तैयार हूँ।

(२)

सात वर्ष बीत गए !

बालक प्रकाश अब दस साल का रूपवान्, बलिष्ठ, प्रसन्नमुख कुमार था, बला का तेज़, साहसी और मनस्वी। भय तो उसे छू भी

नहीं गया था। करुणा का संतत हृदय उसे देखकर शीतल हो जाता। संसार करुणा को अभागिनी और दीन समझे। वह कभी भाग्य का रोना नहीं रोती। उसने उन आभूषणों को बेच डाला, जो पति के जीवन में उसे प्राणों से भी प्रिय थे, और उस धन से कुछ गाएँ और भैसों मोल ले लीं। वह कृषक की बेटी थी, और गो-पालन उसके लिए कोई नया व्यवसाय न था। इसी को उसने अपनी जीविका का साधन बनाया। विशुद्ध दूध कहाँ मयस्सर होता है ? सब दूध हाथों-हाथ विक्रि जाता। करुणा को पहर रात से पहर रात तक काम में लगा रहना पड़ता ; पर वह प्रसन्न थी। उसके मुख पर निराशा या दीनता की छाया नहीं, संकल्प और साहस का तेज है। उसके एक-एक अङ्ग से आत्म गौरव की ज्योति-सी निकल रही है ; आँखों में एक दिव्य प्रकाश है, गंभीर, अथाह और असीम। सारी वेदनाएँ—वैधव्य का शोक और विधि का निर्दय प्रहार—सब उस प्रकाश की गहराई में विलीन हो गया है। प्रकाश पर वह जान देती है। उसका आनन्द, उसकी अभिलाषा, उसका संसार, उसका स्वर्ग, सब प्रकाश पर न्योछावर है ; पर यह मजाल नहीं कि प्रकाश कोई शरारत करे, और करुणा आँखें बंद कर ले। नहीं, वह उसके चरित्र की बड़ी कठोरता से देखभाल करती है। वह प्रकाश की माँ ही नहीं, माँ-बाप दोनों है। उसके पुत्र-स्नेह में माता की ममता के साथ पिता की कठोरता भी मिली हुई है। पति के अंतिम शब्द अभी तक उसके कानों में गूँज रहे हैं। वह आत्मोत्साह जो उनके चेहरे पर झलकने लगा था, वह गर्वमय लाली जो उनकी आँखों में छा गई थी, अभी तक उसकी आँखों में फिर रही है। निरंतर पति-चिंतन ने आदित्य को उसकी आँखों में प्रत्यक्ष कर दिया है। वह सदैव उनकी उपस्थिति का अनुभव किया करती है। उसे ऐसा जान पड़ता है कि आदित्य की आत्मा सदैव उसकी रक्षा करती रहती है। उसकी यही हार्दिक अभिलाषा है कि प्रकाश जवान होकर पिता का पदगामी हो।

संध्या हो गई थी। एक भिखारिन द्वार पर आकर भीख माँगने लगी। करुणा उस समय गउआँ को सानी दे रही थी। प्रकाश बाहर खेल रहा था। बालक ही तो! शरारत सूझी। घर में गया, और कटोरे में थोड़ा-सा भूसा लेकर बाहर निकला। भिखारिन ने अपनी भोली फैला दी। प्रकाश ने भूसा उसकी भोली में डाल दिया, और ज़ोर-ज़ोर से तालियाँ बजाता हुआ भागा।

भिखारिन ने अग्निमय नेत्रों से देखकर कहा—वाह रे लाड़ले! मुझसे हँसी करने चला है। यही माँ-बाप ने सिखाया है! तब तो खूब कुल का नाम जगाओगे!

करुणा उसकी बोली सुनकर बाहर निकल आई, और पूछा—क्या है माता? किसे कह रही हो?

भिखारिन ने प्रकाश की तरफ़ इशारा करके कहा—वह तुम्हारा लड़का है न। देखो, कटोरे में भूसा भरकर मेरी भोली में डाल गया है। चुटकी-भर आटा था, वह भी मिट्टी में मिल गया। कोई इस तरह दुखियों को सताता है? सब के दिन एक-से नहीं रहते। आदमी को घमंड न करना चाहिए।

करुणा ने कठोर स्वर में पुकारा—प्रकाश!

प्रकाश लज्जित न हुआ। अभिमान से सिर उठाए हुए आया, और बोला—यह क्यों हमारे घर भीख माँगने आई है। कुछ काम क्यों नहीं करती?

करुणा ने उसे समझाने की चेष्टा करके कहा—शर्म तो नहीं आती, उलटे और आँखें दिखाते हो!

प्रकाश—शर्म क्यों आए। यह क्यों रोज़ भीख माँगने आती है? हमारे यहाँ क्या कोई चीज़ मुफ्त आती है!

करुणा—तुम्हें कुछ न देना था तो सीधे से कह देते जाओ। तुमने यह शरारत क्यों की?

प्रकाश—उसकी आदत कैसे छूटती?

करुणा ने विगड़कर कहा—तुम अब पिटोगे, मेरे हाथों।

प्रकाश—पिटूँगा क्यों, आप ज़बरदस्ती पीटेंगी? दूसरे मुत्कों में अगर कोई भीख माँगे, तो कैद कर दिया जाय। यह नहीं कि उलटे भिखमंगों को और शह दिया जाय।

करुणा—जो अपंग है, वह कैसे काम करे?

प्रकाश—तो जाकर झूब मरे, ज़िन्दा क्यों रहती है!

करुणा निरुत्तर हो गई। बुढ़िया को तो उसने आटा-दाल देकर बिदा किया; किन्तु प्रकाश का कुतर्क उसके हृदय में फोड़े के समान टीसता रहा। इसने यह दुष्टता, यह धृष्टता, यह अविनय कहाँ सीखा। रात को भी उसे बार-बार यही खयाल सताता रहा।

आधी रात के समीप एकाएक प्रकाश की नींद टूटी, तो देखा, लालटेन जल रहा है, और करुणा बैठी रो रही है। उठ बैठा और बोला—अम्माँ, अभी तुम सोई नहीं?

करुणा ने मुँह फेर कर कहा—नींद नहीं आई। तुम कैसे जाग गए? प्यास तो नहीं लगी है?

प्रकाश—नहीं अम्माँ, न जाने क्यों आँख खुल गई—मुझसे आज बड़ा अपराध हुआ अम्माँ—

करुणा ने उसके मुख की ओर स्नेह के नेत्रों से देखा।

प्रकाश—मैंने आज बुढ़िया के साथ बड़ी नटखटी की। मुझे क्षमा करो! फिर कभी ऐसी शरारत न करूँगा।

यह कह कर वह रोने लगा। करुणा ने स्नेहार्द्र होकर उसे गले लगा लिया, और उसके कपोलों का चुंबन करके बोली—बेटा, मुझे खुश करने के लिए यह कह रहे हो, या तुम्हारे मन में सचमुच पछतावा हो रहा है?

प्रकाश ने सिसकते हुए कहा—नहीं अम्माँ, मुझे दिल से अफ़सोस

हो रहा है। अब की वह बुढ़िया आएगी, तो मैं उसे बहुत-से पैसे दूँगा।

करुणा का हृदय मतवाला हो गया। ऐसा जान पड़ा, आदित्य सामने खड़े बच्चे को आशीर्वाद दे रहे हैं और कह रहे हैं, करुणा! लोभ मत कर, प्रकाश अपने पिता का नाम रोशन करेगा। तेरी संपूर्ण कामनाएँ पूरी हो जायँगी।

(३)

लेकिन प्रकाश के कर्म और वचन में मेल न था, और दिनों के साथ उसके चरित्र का यह अंग प्रत्यक्ष होता जाता था। ज़हीन था ही, विश्वविद्यालय से उसे वज़ीफ़े मिलते थे, करुणा भी उसकी यथेष्ट सहायता करती रहती थी, फिर भी उसका खर्च पूरा न पड़ता था। वह मितव्ययता और सरल जीवन पर विद्वत्ता से भरे हुए व्याख्यान दे सकता था; पर उसका रहन-सहन फ़ैशन के अंधभक्तों से ज़ौ-भर भी घट कर न था। प्रदर्शन की धुन उसे हमेशा सवार रहती थी। उसके मन और बुद्धि में निरन्तर द्वंद्व होता रहता था। मन जाति की ओर था, बुद्धि अपनी ओर। बुद्धि मन को दबाए रखती थी। उसके सामने मन की एक न चलती थी। जाति-सेवा ऊसर की खेती है, वहाँ बड़े-से-बड़ा उपहार जो मिल सकता है, वह है गौरव और यश; पर वह भी स्थायी नहीं, इतना अस्थिर कि एक क्षण में जीवन-भर की कमाई पर पानी फिर सकता है। अतएव उसका अंतःकरण अनिवार्य वेग के साथ विलासमय जीवन की ओर झुकता था। यहाँ तक कि धीरे-धीरे उसे त्याग और निग्रह से घृणा होने लगी। वह दुरवस्था और दरिद्रता को हेय समझता था। उसके हृदय न था, भाव न थे, केवल मस्तिष्क था। मस्तिष्क में दर्द कहाँ, दया कहाँ, वहाँ तो तर्क है, हौसला है, मसूवे हैं।

सिंध में बाढ़ आई। हजारों आदमी तबाह हो गए। विद्यालय ने वहाँ एक सेवा-समिति भेजी। प्रकाश के मन में द्वंद्व होने लगा—जाऊँ

या न जाऊँ ? इतने दिनों अगर वह परीक्षा की तैयारी करे, तो प्रथम श्रेणी में पास हो। चलते समय उसने बीमारी का बहाना कर दिया। करुणा ने लिखा, तुम सिंध न गए, इसका मुझे खेद है। तुम बीमार रहते हुए भी वहाँ जा सकते थे। समिति में चिकित्सक भी तो थे। प्रकाश ने पत्र का कोई उत्तर न दिया।

उड़ीसा में अकाल पड़ा। प्रजा मक्खियों की तरह मरने लगी। कांग्रेस ने पीड़ितों के लिए एक मिशन तैयार किया। उन्हीं दिनों विद्यालय ने इतिहास के छात्रों को ऐतिहासिक खोज के लिये लंका भेजने का निश्चय किया। करुणा ने प्रकाश को लिखा—तुम उड़ीसा जाओ, किंतु प्रकाश लंका जाने को लालायित था। वह कई दिन इसी दुविधा में रहा। अंत को सीलोन ने उड़ीसा पर विजय पाई। करुणा ने अबकी उसे कुछ न लिखा। चुपचाप रोती रही।

सीलोन से लौटकर प्रकाश छुट्टियों में घर गया। करुणा उत्तरे खिंची-खिंची रही। प्रकाश मन में लज्जित हुआ, और संकल्प किया कि अब की कोई अवसर आया, तो अम्माँ को अवश्य प्रसन्न करूँगा। यह निश्चय करके वह विद्यालय लौटा। लेकिन यहाँ आते ही फिर परीक्षा की फ़िक्र सवार हो गई। यहाँ तक कि परीक्षा के दिन आ गए; मगर इम्तहान से फ़ुरसत पाकर भी प्रकाश घर न गया। विद्यालय के एक अध्यापक काश्मीर सैर करने जा रहे थे। प्रकाश उन्हीं के साथ काश्मीर चल खड़ा हुआ। जब परीक्षा-फल निकले, और प्रकाश प्रथम आया, तब उसे घर की याद आई। उसने तुरंत करुणा को पत्र लिखा, और अपने आने की सूचना दी। माता को प्रसन्न करने के लिए उसने दो-चार शब्द जाति-सेवा के विषय में भी लिखे—अब मैं आपकी आज्ञा का पालन करने को तैयार हूँ। मैंने शिक्षा-संबंधी कार्य करने का निश्चय किया है। इसी विचार से मैंने यह विशिष्ट स्थान प्राप्त किया है। हमारे नेता भी तो विद्यालयों के आचार्यों ही का सम्मान करते हैं—अभी तक

इन उपाधियों के मोह से वे मुक्त नहीं हुए हैं। यह उपाधि लेकर वास्तव में मैंने अपने सेवा-मार्ग से एक बाधा हटा दी है। हमारे नेता भी योग्यता, सदुत्साह, लगन का उतना सम्मान नहीं करते, जितना उपाधियों का। अब सब मेरी इज्जत करेंगे, और ज़िम्मेदारी का काम सौंपेंगे, जो पहले माँगे भी न मिलता।

करुणा की आस फिर वैधी।

(४)

विद्यालय खुलते ही प्रकाश के नाम रजिस्ट्रार का पत्र पहुँचा। उन्होंने प्रकाश को इंग्लैंड जाकर विद्याभ्यास करने के लिए सरकारी वज़ीफ़े की मंजूरी की सूचना दी थी। प्रकाश पत्र हाथ में लिए हर्ष के उन्माद में जाकर माँ से बोला—अम्मा, मुझे इंग्लैंड जाकर पढ़ने के लिये सरकारी वज़ीफ़ा मिल गया।

करुणा ने उदासीन भाव से पूछा—तो तुम्हारा क्या इरादा है ?

प्रकाश—मेरा इरादा ? ऐसा अवसर पाकर भला कौन छोड़ता है।

करुणा—तुम तो स्वयंसेवकों में भरती होने जा रहे थे ?

प्रकाश—तो क्या आप समझती हैं, स्वयंसेवक बन जाना ही जाति-सेवा है ? मैं इंग्लैंड से आकर भी तो सेवा-कार्य कर सकता हूँ, और अम्मा, सच पूछो, तो एक मैजिस्ट्रेट अपने देश का जितना उपकार कर सकता है, उतना एक हज़ार स्वयंसेवक मिलकर भी नहीं कर सकते। मैं तो सिविल-सर्विस की परीक्षा में बैठूँगा, और मुझे विश्वास है कि सफल हो जाऊँगा।

करुणा ने चकित होकर पूछा—तो क्या तुम मैजिस्ट्रेट हो जाओगे ?

प्रकाश—सेवाभाव रखनेवाला एक मैजिस्ट्रेट कांग्रेस के एक हज़ार सभापतियों से ज़्यादा उपकार कर सकता है। अखबारों में उसकी लंबी-लंबी तारीफ़ें न छुपेंगी, उसकी वक्तृताओं पर तालियाँ न बजेंगी, जनता उसके जुलूम की गाड़ी न खींचेगी, और न विद्यालयों के छात्र उसको

अभिनंदन-पत्र देंगे ; पर सच्ची सेवा मैजिस्ट्रेट ही कर सकता है।

करुणा ने आपत्ति के भाव से कहा—लेकिन यही मैजिस्ट्रेट तो जाति के सेवकों को सज़ाएँ देते हैं, उन पर गोलियाँ चलाते हैं ?

प्रकाश—अगर मैजिस्ट्रेट के हृदय में परोपकार का भाव है, तो वह नरमी से वही काम कर सकता है, जो दूसरे गोलियाँ चलाकर भी नहीं कर सकते।

करुणा—मैं यह न मानूँगी। सरकार अपने नौकरों को इतनी स्वाधीनता नहीं देती। वह एक नीति बना देती है, और हर एक सरकारा नौकर को उसका पालन करना पड़ता है। सरकार की पहली नीति यह है कि वह दिन-दिन अधिक संगठित और दृढ़ हो। इसके लिये स्वाधीनता के भावों का दमन करना ज़रूरी है ; अगर कोई मैजिस्ट्रेट इस नीति के विरुद्ध काम करता है, तो वह मैजिस्ट्रेट न रहेगा। वह हिन्दुस्तानी मैजिस्ट्रेट था, जिसने तुम्हारे बाबूजी को ज़रा-सी बात पर तीन साल की सज़ा दे दी। इसी सज़ा ने उनके प्राण लिए। बेटा, मेरी इतनी बात मानो। सरकारी पदों पर न गिरो। मुझे यह मंजूर है कि तुम मोटा खाकर और मोटा पहनकर अपने देश की कुछ सेवा करो, इसके बदले कि तुम हाकिम बन जाओ, और शान से जीवन बिताओ। यह समझ लो कि जिस दिन तुम हाकिम की कुरसी पर बैठोगे, उसी दिन से तुम्हारा दिमाग़ हाकिमों का-सा हो जायगा। तुम यही चाहोगे कि अफ़सरों में तुम्हारी नेकनामी और तरक्की हो। एक गँवारू मिसाल लो। लड़की जब तक मैके में काँरी रहती है, वह अपने को उसी घर का समझती है ; लेकिन जिस दिन ससुराल चली जाती है वह अपने घर को दूसरों का घर समझने लगती है। माँ-बाप, भाई-बंद, सब वही रहते हैं ; लेकिन वह घर अपना नहीं रहता। यही दुनिया का दस्तर है।

प्रकाश ने खीझकर कहा—तो क्या आप यही चाहती हैं कि मैं ज़िन्दगी-भर चारों तरफ़ ठोकरें खाता फिरूँ ?

करुणा कठोर नेत्रों से देखकर बोली—अगर ठोकर खाकर आत्मा स्वाधीन रह सकती है, तो मैं कहींगी, ठोकर खाना अच्छा है ।

प्रकाश ने निश्चयात्मक भाव से पूछा—तो आपकी यही इच्छा है ?
करुणा ने उसी स्वर में उत्तर दिया—हाँ, मेरी यही इच्छा है ।

प्रकाश ने कुछ जवाब न दिया। उठकर बाहर चला गया, और तुरन्त रजिस्ट्रार को इनकारी पत्र लिख भेजा ; मगर उसी क्षण से मानों उसके सिर पर विपत्ति ने आसन जमा लिया। विरक्त और विमन अपने कमरे में पड़ा रहता, न कहीं घूमने जाता, न किसी से मिलता। मुँह लटकाए भीतर आता, दो-चार कौर खाता, और फिर बाहर चला जाता, यहाँ तक कि एक महीना गुज़र गया। न चेहरे पर वह लाली रही, न वह ओज, आँखें अनाथों के मुख की भाँति याचना से भरी हुई, ओठ हँसना भूल गए, मानो उस इनकारी पत्र के साथ उसकी सारी सजीवता, सारी चपलता, सारी सरसता बिदा हो गई। करुणा उसके मनोभाव समझती थी, और उसके शोक को भुलाने की चेष्टा करती थी ; पर रूठे देवता प्रसन्न न होते थे !

आखिर एक दिन उसने प्रकाश से कहा—बेटा, अगर तुमने विला-यत जाने की ठान ही ली है, तो चले जाओ। मैं मना न करूँगी। मुझे खेद है कि मैंने तुम्हें रोका। अगर मैं जानती कि तुम्हें इतना आघात पहुँचेगा, तो कभी न रोकती। मैंने तो केवल इस विचार से रोका था कि तुम्हें जाति-सेवा में मग्न देखकर तुम्हारे बाबूजी की आत्मा प्रसन्न होगी। उन्होंने चलते समय यही वसीयत की थी।

प्रकाश ने रुखाई से जवाब दिया—अब क्या जाऊँगा। इनकारी खत लिख चुका। मेरे लिये कोई अब तक बैठा थोड़े ही होगा। कोई दूसरा लड़का चुन लिया गया होगा। और फिर करना ही क्या है। जब आपकी मर्ज़ी है कि गाँव-गाँव की खाक छानता फिरूँ, तो वही सही।

करुणा का गर्व चूर-चूर हो गया। इस अनुमति से उसने बाधा

का काम लेना चाहा था ; पर सफल न हुई। बोली—अभी कोई न चुना गया होगा। लिख दो, मैं जाने को तैयार हूँ।

प्रकाश ने झुँझलाकर कहा—अब कुछ नहीं हो सकता। लोग हँसी उड़ाएँगे। मैंने तय कर लिया है कि जीवन को आपकी इच्छा के अनुकूल बनाऊँगा।

करुणा—तुमने अगर शुद्ध मन से यह इरादा किया होता, तो यों न रहते। तुम मुझसे सत्याग्रह कर रहे हो ; अगर मन को दबाकर, मुझे अपनी राह का काँटा समझकर, तुमने मेरी इच्छा पूरी भी की, तो क्या। मैं तो जब जानती कि तुम्हारे मन में आप-ही-आप सेवा का भाव उत्पन्न होता। तुम आज ही रजिस्ट्रार साहब को पत्र लिख दो।

प्रकाश—अब नहीं लिख सकता ।

‘तो इसी शोक में तने बैठे रहोगे ?’

‘लाचारी है ।’

करुणा ने और कुछ न कहा। ज़रा देर में प्रकाश ने देखा कि वह कहीं जा रही है; मगर वह कुछ बोला नहीं। करुणा के लिए बाहर आना-जाना कोई असुधारण बात न थी; लेकिन जब संध्या हो गई, और करुणा न आई, तो प्रकाश को चिन्ता होने लगी। अम्मौं कहाँ गई? यह प्रश्न बार-बार उसके मन में उठने लगा।

प्रकाश सारी रात द्वार पर बैठा रहा। भाँति-भाँति की शंकाएँ मन में उठने लगीं। उसे अब याद आया, चलते समय करुणा कितनी उदास थी, उसकी आँखें कितनी लाल थीं। यह बातें प्रकाश को उस समय क्यों न नज़र आईं ! वह क्यों स्वार्थ में अन्धा हो गया था।

हाँ, अब प्रकाश को याद आया—माता ने साफ़-सुथरे कपड़े पहने थे। उसके हाथ में छतरी भी थी, तो क्या वह कहीं बहुत दूर गई हैं ? किससे पूछे ? एक अनिष्ट के भय से प्रकाश रोने लगा ।

• • श्रावण की अँधेरी, भयानक रात थी। आकाश में श्याम मेघ-

मालाएँ भीषण स्वप्न की भाँति छाई हुई थीं, प्रकाश रह-रहकर आकाश की ओर देखता था, मानों करुणा उन्हीं मेघमालाओं में छिपी बैठी है। उसने निश्चय किया, सवेरा होते ही माँ को खोजने चलूँगा और अगर.....

किसी ने द्वार खटखटाया। प्रकाश ने दौड़कर खोला, तो देखा करुणा खड़ी है। उसका मुख-मंडल इतना खोया हुआ, इतना करुण था, जैसे आज ही उसका सोहाग उठ गया है, जैसे संसार में अब उसके लिये कुछ नहीं रहा, जैसे वह नदी के किनारे खड़ी अपनी लदी हुई नाव को डूबते देख रही है, और कुछ कर नहीं सकती।

प्रकाश ने अधीर होकर पूछा—अम्माँ कहाँ चली गई थीं? बहुत देर लगाई?

करुणा ने भूमि की ओर ताकते हुए जवाब दिया—एक काम से गई थी। देर हो गई।

यह कहते हुए उसने प्रकाश के सामने एक बंद लिफाफा फेंक दिया। प्रकाश ने उत्सुक होकर लिफाफा उठा लिया। ऊपर ही विद्यालय की मुहर थी। तुरन्त लिफाफा खोलकर पढ़ा। हलकी-सी लालिमा चेहरे पर दौड़ गई। पूछा—यह तुम्हें कहाँ मिल गया अम्माँ?

करुणा—तुम्हारे रजिस्ट्रार के पास से लाई हूँ।

‘क्या तुम वहाँ चली गई थीं?’

‘और क्या करती!’

‘कल तो गाड़ी का समय न था?’

‘मोटर ले ली थी!’

प्रकाश एक क्षण तक मौन खड़ा रहा। फिर कुंठित स्वर में बोला—जब तुम्हारी इच्छा नहीं है, तो क्यों मुझे भेज रही हो?

करुणा ने विरक्त भाव से कहा—इसलिए कि तुम्हारी जाने की इच्छा है। तुम्हारा यह मलिन वेष नहीं देखा जाता। अपने जीवन के बीस

वर्ष तुम्हारी हित-कामना पर अर्पित कर दिए; अब तुम्हारी महत्वाकांक्षा की हत्या नहीं कर सकती। तुम्हारी यात्रा सफल हो, यही मेरी हार्दिक अभिलाषा है

करुणा का कंठ रूँध गया, और कुछ न कह सकी।

(५)

प्रकाश उसी दिन से यात्रा की तैयारियाँ करने लगा। करुणा के पास जो कुछ था, वह सब खर्च हो गया। कुछ ऋण भी लेना पड़ा। नए सूट बने, सूटकेस लिए गए। प्रकाश अपनी धुन में मस्त था। कभी किसी चीज़ की फ़रमाइश लेकर आता, कभी किसी चीज़ की।

करुणा इस एक सप्ताह में कितनी दुर्बल हो गई है, उसके बालों पर कितनी सफेदी आ गई है, चेहरे पर कितनी भुर्रियाँ पड़ गई हैं, यह उसे कुछ न नज़र आता। उसकी आँखों में इंगलैंड के दृश्य समाए हुए थे। महत्वाकांक्षा आँखों पर परदा डाल देती है।

प्रस्थान का दिन आया। आज कई दिनों के बाद धूप निकली थी। करुणा स्वामी के पुराने कपड़ों को बाहर निकाल रही थी। उनकी गाढ़े की चादरें, खदर के कुरते और पाजामे और लिहाफ़ अभी तक संदूक में संचित थे। प्रतिवर्ष वे धूप में सुखाए जाते, और भाड़-पोंछकर रख दिए जाते थे। करुणा ने आज फिर उन कपड़ों को निकाला; मगर सुखाकर रखने के लिए नहीं, ग़रीबों को बाँट देने के लिए। वह आज पति से नाराज़ है। वह लुटिया, डोर और घड़ी जो आदित्य की चिरसंगिनी थी और जिनकी आज बीस वर्ष से करुणा ने उपासना की थी, आज निकालकर आँगन में फेंक दिए गए, वह भोली जो बरसों आदित्य के कन्धों पर आरूढ़ रह चुकी थी, आज कूड़े में डाल दी गई, वह चित्र जिसके सामने आज बीस वर्ष से करुणा सिर झुकाती और नैवेद्य चढ़ाती थी, आज बड़ी निर्दयता से भूमि पर डाल दिया गया। पति का कोई स्मृति-चिह्न वह अब अपने घर में नहीं रखना चाहती।

उसका अंतःकरण शोक और निराशा से विदीर्ण हो गया है, और पति के सिवा वह किस पर क्रोध उतारे ? कौन उसका अपना है ? वह किससे अपनी व्यथा कहे ? किसे अपनी छाती चीरकर दिखाए ? वह होते, तो क्या आज प्रकाश दासता की जंजीर गले में डाल कर फूला न समाता ? उसे कौन समझाए कि आदित्य भी इस अवसर पर पछताने के सिवा और कुछ न कर सकते ।

प्रकाश के मित्रों ने आज उसे बिदाई का भोज दिया था । वहाँ से वह संध्या-समय कई मित्रों के साथ मोटर पर लौटा । सफर का सामान मोटर पर रख दिया गया । तब वह अन्दर जाकर माँ से बोला—अम्माँ जाता हूँ । बम्बई पहुँच कर पत्र लिखूँगा । तुम्हें मेरी कसम, रोना मत, और मेरे खतों का जवाब बराबर देना ।

जैसे किसी लाश को बाहर निकालते समय सम्बन्धियों का धैर्य छूट जाता है, रुके हुए आँसू निकल पड़ते हैं और शोक की तरंगें उठने लगती हैं, वही दशा करुणा की हुई । कलेजे में एक हा-हाकार हुआ जिसने उसकी दुर्बल आत्मा के एक-एक अणु को कँपा दिया, मालूम हुआ, पाँव पानी में फिसल गया है, और मैं लहरों में बही जा रही हूँ । उसके मुख से शोक या आशीर्वाद का एक शब्द भी न निकला । प्रकाश ने उसके चरण छुए, अश्रुजल से माता के चरणों को पखारा, फिर बाहर चला गया । करुणा पाषाण-मूर्ति की भाँति खड़ी थी ।

सहसा ग्वाले ने आकर कहा—बहूजी, भइया चले गए ! बहुत रोते थे ।

तब करुणा की समाधि टूटी । देखा, सामने कोई नहीं है । घर में मृत्यु का-सा सन्नाटा छाया हुआ है, और मानो हृदय की गति बन्द हो गई है ।

सहसा करुणा की दृष्टि ऊपर उठ गई । उसने देखा कि आदित्य अपनी गोद में प्रकाश की निर्जीव देह लिए खड़े रो रहे हैं । करुणा पछाड़ स्वाकर गिर पड़ी ।

(६)

करुणा जीवित थी ; पर संसार से अब उसका कोई नाता न था । उसका छोटा-सा संसार, जिसे उसने अपनी कल्पनाओं के हृदय में रचा था, स्वप्न की भाँति अनंत में विलीन हो गया था । जिस प्रकाश को सामने देखकर वह जीवन की अँवरी रात में भी हृदय में आशाओं की सम्पत्ति लिए जा रही थी, वह बुझ गया, और सम्पत्ति लुट गई । अब न कोई आश्रय था, और न उसकी ज़रूरत । जिन गउओं को वह दोनों वक्त अपने हाथों से दाना-चारा देती और सहलाती थी, अब खूँटे पर बँधी निराश नेत्रों से द्वार की ओर ताकती रहती थीं । बछड़ों को गले लगाकर चुमकारनेवाला अब कोई न था । किसके लिये दूध दुधे, मस्का निकाले ? खानेवाला कौन था ? करुणा ने अपने छोटे-से संसार को अपने ही अन्दर समेट लिया था ।

किंतु एक ही सप्ताह में करुणा के जीवन ने फिर रंग बदला । उसका वह छोटा-सा संसार फैलते-फैलते विश्व-व्यापी हो गया । जिस लंगर ने नौका को तट से एक केन्द्र पर बाँध रखा था, वह उखड़ गया । अब नौका सागर के अशेष विस्तार में भ्रमण करेगी, चाहे वह उद्दाम तरंगों के वक्ष में ही क्यों न विलीन हो जाय !

करुणा द्वार पर आ बैठी, और मुहल्ले भर के लड़कों को जमा करके दूध पिलाती । दोपहर तक मक्खन निकालती, और वह मक्खन मुहल्ले के लड़के खाते । फिर भाँति-भाँति के पकवान बनाती, और कुत्तों को खिलाती । अब यही उसका नित्य का नियम हो गया । चिड़ियाँ, कुत्ते, बिल्लियाँ, चींटे-चींटियाँ सब अपने हो गये । प्रेम का वह द्वार अब किसी के लिए बन्द न था । उस अंगुल-भर जगह में, जो प्रकाश के लिए भी काफ़ी न थी, अब समस्त संसार समा गया था ।

एक दिन प्रकाश का पत्र आया । करुणा ने उसे उठाकर फेक दिया । फिर थोड़ी देर के बाद उसे उठाकर फाड़ डाला, और चिड़ियाँ

बेटोंवाली विधवा

पण्डित अयोध्यानाथ का देहान्त हुआ तो सबने कहा, ईश्वर आदमी को ऐसी ही मौत दे। चार जवान बेटे थे, एक लड़की। चारों लड़कों के विवाह हो चुके थे, केवल लड़की काँरी थी। सम्पत्ति भी काफ़ी छोड़ी। एक पक्का मकान, दो बगीचे, कई हज़ार के गहने और बीस हज़ार नक़द। विधवा फूलमती को शोक तो हुआ और कई दिन तक वह बेहाल रही; लेकिन जवान बेटों को सामने देखकर उसे ढाढ़स हुआ। चारों लड़के एक-से-एक सुशील, चारों बहुएँ एक-से-एक बढ़कर आशा-कारिणी। जब वह रात को लेटती तो, चारों बारी-बारी से उसके पाँव दबातीं, वह स्नान करके उठती, तो उसकी साड़ी छाँटतीं। सारा घर उसके इशारे पर चलता था। बड़ा लड़का कामता एक दफ़्तर में ५०) पर नौकर था, छोटा उमानाथ डॉक्टर पास कर चुका था, और कहीं औषधालय खोलने की फ़िक्र में था, तीसरा दयानाथ बी० ए० में फ़ेल हो गया था और पत्रिकाओं में लेख लिख कर कुछ-न-कुछ कमा लेता था, चौथा सीतानाथ चारों में सबसे कुशाग्र और होनहार था और अब

की साल बी० ए० प्रथम श्रेणी में पास करके एम० ए० की तैयारी में लगा हुआ था। किसी लड़के में वह दुर्न्यसन, वह छैलापन, वह लुटाऊपन न था, जो माता-पिता को जलाता और कुल-मर्यादा को डुबाता है। फूलमती घर की मालकिन थी। गोकि कुझियाँ बड़ी बहू के पास रहती थीं—बुढ़िया में वह अधिकार-प्रेम न था, जो वृद्धजनों को कटु और कलहशील बना दिया करता है; किन्तु उसकी इच्छा के बिना कोई बालक मिठाई तक न मँगा सकता था।

सन्ध्या हो गई थी। पण्डितजी को मरे आज बारहवाँ दिन था। कल तेरही है। ब्रह्मभोज होगा। विरादरी के लोग निमन्त्रित होंगे। उसी की तैयारियाँ हो रही थीं। फूलमती अपनी कोठरी में बैठी देख रही थी, कि पल्लेदार बोरों में आटा लाकर रख रहे हैं। घी के टिन आ रहे हैं। शाक-भाजी के टोकरे, शकर की बोरियाँ, दही के मटके चले आ रहे हैं। महापात्र के लिए दान की चीज़ें लाई गईं—बर्तन, कपड़े, पलङ्ग, बिछावन, छाते, जूते, छड़ियाँ, लालटेन आदि; किन्तु फूलमती को कोई चीज़ नहीं दिखाई गई। नियमानुसार ये सब सामान उसके पास आने चाहिए थे। वह प्रत्येक वस्तु को देखती, उसे पसन्द करती, उसकी मात्रा में कमी-बेशी का फैसला करती; तब इन चीज़ों को भण्डारे में रक्खा जाता। क्यों उसे दिखाने और उसकी राय लेने की ज़रूरत नहीं समझी गई? अच्छा! यह आटा तीन ही बोरा क्यों आया? उसने तो पाँच बोरों के लिए कहा था। घी के भी पाँच ही कनस्तर हैं। उसने तो दस कनस्तर मँगवाए थे? इसी तरह शाक-भाजी शकर, दही आदि में भी कमी की गई होगी। किसने उसके हुकम में हस्तक्षेप किया? जब उसने एक बात तय कर दी, तब किसे उसको घटाने-बढ़ाने का अधिकार है?

आज चालीस वर्षों से घर के प्रत्येक मामले में फूलमती की बात सर्वमान्य थी! उसने सौ कहा तो सौ खर्च किए गए, एक कहा तो

एक। किसी ने मीन-मेख न की। यहाँ तक कि पं० अयोध्यानाथ भी उसकी इच्छा के विरुद्ध कुछ न करते थे; पर आज उसकी आँखों के सामने प्रत्यक्ष रूप से उसके हुक्म की उपेक्षा की जा रही है! इसे वह क्योंकि स्वीकार कर सकती?

कुछ देर तक तो वह ज़ब्त किए बैठी रही; पर अन्त में न रहा गया। स्वायत्त शासन उसका स्वभाव हो गया था। वह क्रोध में भरी हुई आई और कामतानाथ से बोली—क्या आटा तीन ही बोरे लिए? मैंने तो पाँच बोरों के लिए कहा था। और धी भी पाँच ही टिन मँगा-वाया! तुम्हें याद है, मैंने दस कनस्तर कहा था? किफ़ायत को मैं बुरा नहीं समझती; लेकिन जिसने यह कुँआ खोदा उसी की आत्मा पानी को तरसे, यह कितनी लज्जा की बात है!

कामतानाथ ने ज़मा-याचना न की, अपनी भूल भी स्वीकार न की, लज्जित भी नहीं हुआ। एक मिनट तो विद्रोही भाव से खड़ा रहा, फिर बोला—हम लोगों की सलाह तीन ही बोरों की हुई और तीन बोरों के लिए पाँच टिन धी काफ़ी था। इसी हिसाब से और चीज़ें भी कम कर दी गईं।

फूलमती उग्र होकर बोली—किसकी राय से आटा कम किया गया?

‘हम लोगों की राय से।’

‘तो मेरी राय कोई चीज़ नहीं है?’

‘है क्यों नहीं; लेकिन अपनी हानि-लाभ तो हम भी समझते हैं।’

फूलमती हक्का-बक्का होकर उसका मुँह ताकने लगी। इस वाक्य का आशय उसको समझ न आया। अपना हानि-लाभ! अपने घर में हानि-लाभ की जिम्मेदार वह आप है। दूसरों को, चाहे वे उसके पेट के जन्मे पुत्र ही क्यों न हों, उसके कामों में हस्तक्षेप करने का क्या अधिकार? यह लौंडा तो इस तरह ठिठाई से जवाब दे रहा है, मानो घर उसी का है, उसी ने मर-मर कर गृहस्थी जोड़ी है, मैं तो ग़ैर हूँ! ज़रा इसकी हेकड़ी तो देखो।

उसने तमतमाए हुए मुख से कहा—मेरी हानि-लाभ के जिम्मेदार तुम नहीं हो। मुझे अख्तियार है, जो उचित समझूँ वह करूँ। अभी जाकर दो बोरे आटा और पाँच टिन धी और लाओ और आगे के लिए खबरदार, जो किसी ने मेरी बात काटी।

अपने विचार में उसने काफ़ी तम्बीह कर दी थी। शायद इतनी कठोरता अनावश्यक थी। उसे अपनी उग्रता पर खेद हुआ। लड़के ही तो हैं, समझें होंगे कुछ किफ़ायत करनी चाहिए। मुझसे इसलिए न पूछा होगा, कि अम्माँ तो खुद हरेक काम में किफ़ायत किया करती हैं। अगर इन्हें मालूम होता, कि इस काम में मैं किफ़ायत पसन्द न करूँगी, तो कभी इन्हें मेरी उपेक्षा करने का साहस न होता। यद्यपि कामतानाथ अब भी उसी जगह खड़ा था और उसकी भाव-भङ्गी से ऐसा शांत होता था, कि इस आज्ञा का पालन करने के लिए वह बहुत उत्सुक नहीं है; पर फूलमती निश्चिन्त होकर अपनी कोठरी में चली गई। इतनी तम्बीह पर भी किसी को उसकी अवज्ञा करने का सामर्थ्य हो सकता है, इसकी सम्भावना का ध्यान भी उसे न आया।

पर ज्यों-ज्यों समय बीतने लगा, उस पर यह हकीकत खुलने लगी, कि इस घर में अब उसकी वह हैसियत नहीं रही, जो दस-बारह दिन पहले थी। सम्बन्धियों के यहाँ से नेवते में शकर, मिठाई, दही, अचार आदि आ रहे थे। बड़ी बहू इन वस्तुओं को स्वामिनी-भाव से सँभाल-सँभाल कर रख रही थी। कोई भी उससे कुछ पूछने नहीं आता। विरादरी के लोग भी जो कुछ पूछते हैं, कामतानाथ से, या बड़ी बहू से। कामतानाथ कहाँ का बड़ा इन्तज़ामकार है, रात-दिन भङ्ग पिए पड़ा रहता है। किसी तरह रो-धोकर दफ़्तर चला जाता है। उसमें भी महीने में पन्द्रह नाशों से कम नहीं होते। वह तो कहो साहब पण्डितजी का लिहाज़ करता है, नहीं अब तक कभी का निकाल देता। और बड़ी बहू-जैसी फूहड़ औरत भला इन बातों को क्या समझेगी। अपने

कपड़े-लत्ते तक तो जतन से रख नहीं सकती, चली है गृहस्थी चलाने। भद होगी और क्या। सब मिलकर कुल की नाक कटवाएँगे। वक्त पर कोई-न-कोई चीज़ कम हो जायगी ! इन कामों के लिए बड़ा अनुभव चाहिए। कोई चीज़ तो इतनी बन जायगी, कि मारी-मारी फिरेगी। कोई चीज़ इतनी कम बनेगी, कि किसी पत्तल पर पहुँचेगी, किसी पर नहीं। आखिर इन सबों को हो क्या गया है। अच्छा बहू तिजोरी क्यों खोल रही है। वह मेरी आज्ञा के बिना तिजोरी खोलनेवाली कौन होती है। कुंजी उसके पास है अवश्य ; लेकिन जब तक मैं रुपए न निकलवाऊँ, तिजोरी नहीं खोलती। आज तो इस तरह खोल रही है, मानों मैं कुछ हूँ ही नहीं। यह मुझसे न बर्दाश्त होगा।

वह झमक कर उठी और बड़ी बहू के पास जाकर कठोर स्वर में बोली—तिजोरी क्यों खोलती हो बहू, मैंने तो खोलने को नहीं कहा ?

बड़ी बहू ने निस्संकोच भाव से उत्तर दिया—बाजार से सामान आया है, तो उसका दाम न दिया जायगा ?

‘कौन चीज़ किस भाव से आई है और कितनी आई है, यह मुझे कुछ नहीं मालूम। जब तक हिसाब-किताब न हो जाय, रुपए कैसे दिए जायँ ?’

‘हिसाब-किताब सब हो गया है।’

‘किसने किया ?’

‘अब मैं क्या जानूँ किसने किया। जाकर मरदों से पूछो। मुझे हुकुम मिला, रुपए लाकर दे दो, रुपए लिए जाती हूँ !’

फूलमती खून का घूँट पीकर रह गई। इस वक्त बिगड़ने का अवसर न था। घर में मेहमान स्त्री-पुरुष भरे हुए थे। अगर इस वक्त उसने लड़कों को डाँटा, तो लोग यही कहेंगे कि इनके घर में पण्डितजी के मरते ही फूट पड़ गई। दिल पर पत्थर रख कर फिर अपनी कोठरी में चली आई। जब मेहमान विदा हो जायँगे, तब वह एक-एक

की खबर लेगी। तब देखेगी कौन उसके सामने आता है और क्या कहता है। इनकी सारी चौकड़ी भुला देगी।

किन्तु कोठरी के एकान्त में भी वह निश्चिन्त न बैठी थी। सारी परिस्थिति को गिद्ध-दृष्टि से देख रही थी। कहाँ सत्कार का कौन-सा नियम भंग होता है, कहाँ मर्यादाओं की उपेक्षा की जाती है। भोज आरम्भ हो गया। सारी विरादरी एक साथ पड़त में बिठा दी गई। आँगन में मुश्किल से दो सौ आदमी बैठ सकते हैं। ये पाँच सौ आदमी इतनी-सी जगह में कैसे बैठ जायँगे ? क्या आदमी के ऊपर आदमी बिठाए जायँगे ? दो पङ्क्तियों में लोग बिठाए जाते तो क्या बुराई हो जाती ? यही तो होता कि बारह बजे की जगह भोज दो बजे समाप्त होता ; मगर यहाँ तो सबको सोने की जल्दी पड़ी हुई है। किसी तरह यह बला सिर से टले और चैन से सोएँ ! लोग कितने सटकर बैठे हुए हैं कि किसी को हिलने की भी जगह नहीं। पत्तल एक पर एक रक्खे हुए हैं। पूरियाँ ठण्डी हो गईं, लोग गरम-गरम माँग रहे हैं। मैदे की पूरियाँ ठण्डी होकर चिमड़ी हो जाती हैं। इन्हें कौन खाएगा। रसोइए को कढ़ाव पर से न जाने क्यों उठा दिया गया। यही सब बातें नाक कटाने की हैं।

सहसा शोर मचा, तरकारियों में नमक नहीं। बड़ी बहू जल्दी-जल्दी नमक पीसने लगी। फूलमती क्रोध के मारे ओंठ चबा रही थी ; पर इस अवसर पर मुँह न खोल सकती थी। बारे नमक पिसा और पत्तलों पर डाला गया। इतने में फिर शोर मचा—पानी गरम है, ठण्डा पानी लाओ। ठण्डे पानी का कोई प्रबन्ध न था, बर्फ भी न मँगाई गई थी। आदमी बाजार दौड़ाया गया ; मगर बाज़ार में इतनी रात गए बर्फ कहाँ। आदमी खाली हाथ लौट आया। मेहमानों को वही नल का गरम पानी पीना पड़ा। फूलमती का बस चलता, तो लड़कों का मुँह नोच लेती। ऐसी छीछालेदर उसके घर में कभी न हुई थी।

उस पर सब मालिक बनने के लिए मरते हैं ! बर्फ़-जैसी ज़रूरी चीज़ मँगवाने की भी किसी को सुधि न थी ! सुधि कहाँ से रहे। जब किसी को राप लड़ाने से फुर्सत मिले। मेहमान अपने दिल में क्या कहेंगे कि चले हैं बिरादरी को भोज देने और घर में बर्फ़ तक नहीं !

अच्छा, फिर यह हलचल क्यों मच गई ! अरे, लोग पङ्क्त से उठे जा रहे हैं। क्या मामला है ?

फूलमती उदासीन न रह सकी। कोठरी से निकल कर बरामदे में आई और कामतानाथ से पूछा—क्या बात हो गई लल्ला ? लोग उठे क्यों जा रहे हैं ?

कामता ने कोई जवाब न दिया। वहाँ से खिसक गया। फूलमती भुँ भुँलाकर रह गई। सहसा घर की कहारी मिल गई। फूलमती ने उससे भी वही प्रश्न किया। मालूम हुआ किसी के शोरबे में मरी हुई चुहिया निकल आई। फूलमती चित्र-लिखित-सी वहीं खड़ी रह गई। भीतर ऐसा उबाल उठा कि दीवार से सिर टकरा ले। अभागे भोज का प्रबन्ध करने चले थे। इस फूहड़पन की कोई हद है, कितने आदमियों का धर्म सत्यानास हो गया ! फिर पङ्क्त क्यों न उठ जाय। आँखों से देखकर अपना धर्म कौन गँवाएगा। हा ! सारा किया-धरा मिट्टी में मिल गया ! सैकड़ों रुपए पर पानी फिर गया ! बदनामी हुई वह अलग।

मेहमान उठ चुके थे। पत्तलों पर खाना ज्यों का त्यों पड़ा हुआ था। चारों लड़के आँगन में लज्जित खड़े थे। एक दूसरे को इलज़ाम दे रहा था। बड़ी बहू अपनी देवरानियों पर बिगड़ रही थीं। देवरानियाँ सारा दोष कुमुद के सिर डालती थीं। कुमुद खड़ी रो रही थी। उसी वक्त फूलमती भुल्लवाई हुई आकर बोली—मुँह में कालिख लगी कि नहीं ? या अभी कुछ कसर बाकी है ? डूब मरो, सब के सब जाकर चिल्लू भर पानी में। शहर में कहीं मुँह दिखाने लायक भी नहीं रहे।

किसी लड़के ने जवाब न दिया !

फूलमती और भी प्रचण्ड होकर बोली—तुम लोगों को क्या। किसी को शर्म-हया तो है नहीं। आत्मा तो उनकी रो रही है, जिसने अपनी ज़िन्दगी घर का मरजाद बनाने में खराब कर दी। उसकी पवित्र आत्मा को तुमने यों कलङ्कित किया। सारे शहर में थुड़ी-थुड़ी हो रही है। अब कोई तुम्हारे द्वार पर पेशाब करने तो आएगा नहीं !

कमतानाथ कुछ देर तक तो चुपचाप खड़ा सुनता रहा। आखिर भुँ भुल्ला कर बोला—अच्छा, अब चुप रहो अम्माँ। भूल हुई, हम सब मानते हैं, बड़ी भयङ्कर भूल हुई ; लेकिन अब क्या उसके लिए घर के प्राणियों को हलाल कर डालोगी ? सभी से भूलें होती हैं। आदमी पछताकर रह जाता है। किसी की जान तो नहीं मारी जाती।

बड़ी बहू ने अपनी सफ़ाई दी—हम क्या जानते थे कि बीबी (कुमुद) से इतना-सा काम भी न होगा। इन्हें चाहिए था कि देखकर तरकारी कढ़ाव में डालतीं। टोकरी उठाकर कढ़ाव में डाल दी। इसमें हमारा क्या दोष !

कामतानाथ ने पत्नी को डाँटा—इसमें न कुमुद का क़सर है, न तुम्हारा, न मेरा। संयोग की बात है। बदनामी भाग में लिखी थी वह हुई, इतने बड़े भोज में एक-एक मुट्ठी तरकारी कढ़ाव में नहीं डाली जाती। टोकरे-के-टोकरे उँडेल दिए जाते हैं। कभी-कभी ऐसी दुर्घटना हो ही जाती है ; पर इसमें कैसी जग-हँसाई और कैसी नक-कटाई। तुम खामखाह जले पर नमक छिड़कती हो।

फूलमती ने दाँत पीस कर कहा—शरमाते तो नहीं, उलटे और बेहयाई की बातें करते हो।

कामतानाथ ने निस्सङ्कोच होकर कहा—शरमाऊँ क्यों, किसी की चोरी की है। चीनी में चींटे और आटे में धुन, यह नहीं देखे जाते। पहले हमारी निगाह न पड़ी, वस यही बात बिगड़ गई। नहीं चुपके से चुहिया निकाल कर फेंक देते। किसी को खबर भी न होती।

फूलमती ने चकित होकर कहा—क्या कहता है, मरी चुड़िया खिलाकर सबका धर्म बिगाड़ देता ?

कामता हँसकर बोला—क्या पुराने ज़माने की बातें करती हो अम्माँ । इन बातों से धर्म नहीं जाता । यह धर्मात्मा लोग जो पत्तल पर से उठ गए हैं, इनमें ऐसा कौन है जो भेड़-बकरी का मांस न खाता हो । तालाब के कछुए और घोंघे तक तो किसी से बचते नहीं । ज़रा-सी चुड़िया में क्या रक्खा था ।

फूलमती को ऐसा प्रतीत हुआ कि अब प्रलय आने में बहुत देर नहीं है । जब पढ़े-लिखे आदमियों के मन में ऐसे अधार्मिक भाव आने लगे, तो फिर धर्म की भगवान ही रक्षा करें । अपना-सा मुँह लेकर चली गई ।

(२)

दो महीने गुज़र गए हैं । रात का समय है । चारों भाई दिन के काम से छुड़ी पाकर कमरे में बैठे गपशप कर रहे हैं । बड़ी बहू भी प्रड्यन्त्र में शरीक हैं । कुमुद के विवाह का प्रश्न छिड़ा हुआ है ।

कामतानाथ ने मसनद पर टेक लगाते हुए कहा—दादा की बात दादा के साथ गई । मुरारी पण्डित विद्वान् भी हैं और कुलीन भी होंगे । लेकिन जो आदमी अपनी विद्या और कुलीनता को रुपयों पर बेचे, वह नीच है । ऐसे नीच आदमी के लड़के से हम कुमुद का विवाह संत में भी न करेंगे, पाँच हज़ार दहेज तो दूर की बात है । उसे बताओ धता और किसी दूसरे वर की तलाश करो । हमारे पास कुल बीस हज़ार ही तो हैं । एक-एक हिस्से में पाँच हज़ार आते हैं । पाँच हज़ार दहेज में दे दें, और पाँच हज़ार नेग-न्योछावर, बाजे-गाजे में उड़ा दें, तो फिर हमारी बधिया ही बैठ जायगी ।

उमानाथ बोले—मुझे अपना औषधालय खोलने के लिए कम-से-कम पाँच हज़ार की ज़रूरत है । मैं अपने हिस्से में से एक पाई भी नहीं

दे सकता । फिर दूकान खुलते ही आमदनी तो होगी नहीं । कम-से-कम साल-भर घर से खाना पड़ेगा ।

दयानाथ एक समाचार-पत्र देख रहे थे । आँखों से ऐनक उतारते हुए बोले—मेरा विचार भी एक पत्र निकालने का है । प्रेस और पत्र में कम-से-कम दस हज़ार का कैपिटल चाहिए । पाँच हज़ार मेरे रहेंगे तो कोई-न-कोई सामेदार पाँच हज़ार का मिल जायगा । पत्रों में लेख लिखकर मेरा निर्वाह नहीं हो सकता ।

कामतानाथ ने सिर हिलाते हुए कहा—अजी राम भजो, संत में कोई लेख छापता नहीं, रुपए कौन दिए देता है ।

दयानाथ ने प्रतिवाद किया—नहीं, यह बात तो नहीं है । मैं तो कहीं भी बिना पेशगी पुरस्कार लिए नहीं लिखता ।

कामता ने जैसे अपने शब्द वापस लिए—तुम्हारी बात मैं नहीं कहता भाई । तुम तो थोड़ा-बहुत मार लेते हो ; लेकिन सब को तो नहीं मिलता ।

बड़ी बहू ने श्रद्धा-भाव से कहा—कन्या भाग्यवान हो, तो दरिद्र घर में भी सुखी रह सकती है । अभागी हो, तो राजा के घर में भी रोएगी । यह सब नसीबों का खेल है ।

कामतानाथ ने स्त्री की ओर प्रशंसा-भाव से देखा—फिर इसी साल हमें सीता का विवाह भी तो करना है ।

सीतानाथ सबसे छोटा था । सिर झुकाए भाइयों की स्वार्थ-भरी बातें सुन-सुन कर कुछ कहने के लिए उतावला हो रहा था । अपना नाम सुनते ही बोला—मेरे विवाह की आप लोग चिन्ता न करें । मैं जब तक किसी धन्वे से न लग जाऊँगा, विवाह का नाम भी न लूँगा और सच पूछिए तो मैं विवाह करना ही नहीं चाहता । देश को इस समय बालकों की ज़रूरत नहीं, काम करने वालों की ज़रूरत है । मेरे हिस्से के रुपए आप कुमुद के विवाह में खर्च कर दें । सारी बातें तय हो जाने

के बाद यह उचित नहीं है कि पण्डित मुरारीलाल से सम्बन्ध तोड़ लिया जाय।

उमा ने तीव्र स्वर में कहा—दस हजार कहाँ से आएँगे।

सीता ने डरते हुए कहा—मैं तो अपने हिस्से के रुपए देने कहता हूँ।

‘और शेष?’

‘मुरारीलाल से कहा जाय कि दहेज में कुछ कमी कर दें। वह इतने स्वार्थान्ध नहीं हैं कि इस अवसर पर कुछ बल खाने को तैयार न हो जायँ; अगर वह तीन हजार में सन्तुष्ट हो जायँ, तो पाँच हजार में विवाह हो सकता है।’

उमा ने कामतानाथ से कहा—सुनते हैं भाई साहब, इसकी बातें?

दयानाथ बोल उठे—तो इसमें आप लोगों का क्या नुकसान है। यह अपने रुपए दे रहे हैं, खर्च कीजिए। मुरारी पण्डित से हमारा कोई बैर नहीं है। मुझे तो इस बात से खुशी हो रही है कि भला हम में कोई तो त्याग करने योग्य है। इन्हें तत्काल रुपए की ज़रूरत नहीं है। सरकार से वज़ीफ़ा पाते ही हैं। पास होने पर कहीं-न-कहीं जगह मिल ही जायगी। हम लोगों की हालत तो ऐसी नहीं है।

कामतानाथ ने दूरदर्शिता का परिचय दिया—नुक़सान की एक ही कही। हममें से एक को कष्ट हो तो क्या और लोग बैठे देखेंगे? यह अभी लड़के हैं, इन्हें क्या मालूम कि समय पर एक रुपया एक लाख का काम करता है। कौन जानता है, कल इन्हें विलायत जाकर पढ़ने के लिए सरकारी वज़ीफ़ा मिल जाय, या सिविल सर्विस में आ जाएँ। उस वक्त सफ़र की तैयारियों में चार-पाँच हजार लग जाएँगे। तब किसके सामने हाथ फैलाते फिरेंगे। मैं यह नहीं चाहता कि दहेज के पीछे इनकी ज़िन्दगी नष्ट हो जाय।

इस तर्क ने सीतानाथ को भी तोड़ लिया। सकुचाता हुआ बोला—हाँ, यदि ऐसा हुआ तो बेशक मुझे रुपए की ज़रूरत होगी।

‘क्या ऐसा होना असम्भव है?’

‘असम्भव तो मैं नहीं समझता; लेकिन कठिन अवश्य है। वज़ीफ़े उन्हें मिलते हैं, जिनके पास सिफ़ारिशें होती हैं, मुझे कौन पूछता है।’

‘कभी-कभी सिफ़ारिशें धरी रह जाती हैं और बिना सिफ़ारिश वाले बाज़ी मार ले जाते हैं।’

‘तो आप जैसा उचित समझें। मुझे तो यहाँ तक मन्ज़ूर है कि चाहे मैं विलायत न जाऊँ; पर कुमुद अच्छे घर जाय।’

कामतानाथ ने निष्ठा-भाव से कहा—अच्छा घर दहेज देने ही से नहीं मिलता भैया। जैसा तुम्हारी भाभी ने कहा, यह नसीबों का खेल है। मैं तो चाहता हूँ कि मुरारीलाल को जवाब दे दिया जाय और कोई ऐसा बर खोजा जाय, जो थोड़े में राजी हो जाय। इस विवाह में मैं एक हजार से ज़्यादा नहीं खर्च कर सकता। पण्डित दीनदयाल कैसे हैं?

उमा ने प्रसन्न होकर कहा—बहुत अच्छे। एम० ए०, बी० ए० न सही। जजमानी से अच्छी आमदनी है।

दयानाथ ने आपत्ति की—अम्माँ से भी तो पूछ लेना चाहिए।

कामतानाथ को इसकी कोई ज़रूरत न मालूम हुई। बोले—उनकी तो जैसे बुद्धि ही भ्रष्ट हो गई है। वही पुराने युग की बातें! मुरारीलाल के नाम पर उधार खाए बैठे हैं। यह नहीं समझती कि वह ज़माना नहीं रहा। उनको तो बस कुमुद मुरारी पण्डित के घर जाय, चाहे हम लोग तबाह हो जायँ।

उमा ने एक शङ्का उपस्थित की—अम्माँ अपने सब गहने कुमुद को दे देंगी, देख लीजिएगा।

कामतानाथ का स्वार्थ नीति से विद्रोह न कर सका। बोले—गहनों पर उनका पूरा अधिकार है। यह उनका स्त्री-धन है। जिसे चाहें दे सकती हैं।

उमा ने कहा—स्त्री-धन है तो क्या वह उसे लुटा देंगी ? आखिर वह भी तो दादा ही की कमाई है ।

‘किसी की कमाई हो । स्त्री-धन पर उनका पूरा अधिकार है ।’

‘यह कानूनी गोरखधन्वे हैं । बीस हजार में तो चार हिस्सेदार हों और दस हजार के गहने अम्माँ के पास रह जायँ । देख लेना, इन्हीं के बल पर वह कुमुद का विवाह मुरारी पण्डित के घर करेंगी ।’

उमानाथ इतनी बड़ी रकम को इतनी आसानी से नहीं छोड़ सकता । वह कपट-नीति में कुशल है । कोई कौशल रच कर माता से सारे गहने ले लेगा । उस वक्त तक कुमुद के विवाह की चरचा करके फूलमती को भड़काना उचित नहीं ।

कामतानाथ ने सिर हिलाकर कहा—भई, मैं इन चालों को पसन्द नहीं करता ।

उमानाथ ने खिसिया कर कहा—गहने दस हजार से कम के न होंगे । कामता अविचलित स्वर में बोले—कितने ही के हों, मैं अनिती में हाथ नहीं डालना चाहता ।

‘तो आप अलग बैठिए । हाँ, बीच में भाँजी न मारिएगा ।’

‘मैं अलग रहूँगा ।’

‘और तुम सीता ?’

‘मैं भी अलग रहूँगा ।’

लेकिन जब दयानाथ से यही प्रश्न किया गया, तो वह उमानाथ से सहयोग करने को तैयार हो गया । दस हजार में ढाई हजार तो उसके होंगे ही । इतनी बड़ी रकम के लिए यदि कुछ कौशल भी करना पड़े तो क्षम्य है ।

(३)

फूलमती रात का भोजन करके लेटी थी कि उमा और दया उसके पास जाकर बैठ गए । दोनों ऐसा मुँह बनाए हुए थे, मानो कोई भारी

विपत्ति आ पड़ी है । फूलमती ने सशङ्क होकर पूछा—तुम दोनों धबड़ाए हुए मालूम होते हो ?

उमा ने सिर खुजलाते हुए कहा—समाचार-पत्रों में लेख लिखना बड़े जोखिम का काम है अम्माँ । कितना ही बच कर लिखो ; लेकिन कहीं-न-कहीं पकड़ हो ही जाती है । दयानाथ ने एक लेख लिखा था । उस पर पाँच हजार की जमानत माँगी गई है । अगर कल तक जमानत न जमा कर दी गई, तो गिरफ्तार हो जायँगे और दस साल की सज़ा ठुक जायगी ।

फूलमती ने सिर पीट कर कहा—तो ऐसी बातें क्यों लिखते हो बेटा, जानते नहीं हो आजकल हमारे अदिन आए हुए हैं । जमानत किसी तरह टल नहीं सकती ?

दयानाथ ने अपराधी भाव से उत्तर दिया—मैंने तो अम्माँ ऐसी कोई बात नहीं लिखी थी ; लेकिन किस्मत को क्या करूँ । हाकिम जिला इतना कड़ा है कि ज़रा भी रियायत नहीं करता । मैंने जितनी दौड़-धूप हो सकती थी वह सब कर ली ।

‘तो तुमने कामता से रुपए का प्रबन्ध करने को नहीं कहा ?’

उमा ने मुँह बनाया—उनका स्वभाव तो तुम जानती हो अम्माँ, उन्हें रुपए प्राणों से प्यारे हैं । इन्हें चाहे काला पानी ही हो जाय, वह एक पाई न देंगे !

दया ने समर्थन किया—मैंने तो उनसे इसका ज़िक्र ही नहीं किया ।

फूलमती ने चारपाई से उठते हुए कहा—चलो मैं कहती हूँ, देगा कैसे नहीं । रुपए इसी दिन के लिए होते हैं कि गाड़कर रखने के लिए ।

उमानाथ ने माता को रोक कर कहा—नहीं अम्माँ, उनसे कुछ न कहो । रुपए तो न देंगे, उलटे और हाय-हाय मचाएँगे । उनको अपनी नौकरी की खैरियत मनानी है, इन्हें घर में रहने भी न देंगे । आफसरों से जाकर खबर दे दें तो आश्चर्य नहीं ।

फूलमती ने लाचार होकर कहा—तो फिर ज़मानत का और क्या प्रबन्ध करोगे। मेरे पास तो कुछ नहीं है। हाँ मेरे गहने हैं, इन्हें ले जाव, कहीं गिरों रख कर ज़मानत दे दो। और आज से कान पकड़ो कि किसी पत्र में एक शब्द भी न लिखोगे।

दयानाथ कानों पर हाथ रखकर बोला—यह तो नहीं हो सकता अम्माँ कि तुम्हारे जेवर लेकर मैं अपनी जान बचाऊँ। दस-पाँच साल की कैद ही तो होगी, मेल लूँगा। यहीं बैठा-बैठा क्या कर रहा हूँ।

फूलमती छाती पीटते हुए बोली—कैसी बातें मुँह से निकालते हो बेठा, मेरे जीते जी तुम्हें कौन गिरफ्तार कर सकता है। उसका मुँह फुलस दूँगी। गहने इसी दिन के लिए हैं या और किसी दिन के लिए। जब तुम्हीं न रहोगे, तो गहने लेकर क्या आग में झोड़ूँगी।

उसने पेटारी लाकर उसके सामने रख दी।

दया ने उमा की ओर जैसे फ़रियाद की आँखों से देखा, और बोला—आप की क्या राय है भाई साहब? इसी मारे मैं कहता था अम्माँ को जताने की ज़रूरत नहीं। जेल ही तो हो जाती या और कुछ।

उमा ने जैसे सिफ़ारिश करते हुए कहा—यह कैसे हो सकता था कि इतनी बड़ी वारदात हो जाती और अम्माँ को खबर न होती। मुझसे यह नहीं हो सकता था कि सुन कर पेट में डाल लेता; मगर अब करना क्या चाहिए, यह मैं खुद निर्णय नहीं कर सकता। न तो यही अच्छा लगता है कि तुम जेल जाओ और न यही अच्छा लगता है कि अम्माँ के गहने गिरों रखे जायँ।

फूलमती ने व्यथित कण्ठ से पूछा—क्या तुम समझते हो मुझे गहने तुमसे ज्यादा प्यारे हैं? मैं तो अपने प्राण तक तुम्हारे ऊपर न्योछावर कर दूँ, गहनों की बिसात ही क्या है।

दया ने दृढ़ता से कहा—अम्माँ, तुम्हारे गहने तो न लूँगा, चाहे मुझ पर कुछ ही क्यों न आ पड़े। जब आज तक तुम्हारी कुछ सेवा न

कर सका, तो किस मुँह से तुम्हारे गहने उठा ले जाऊँ। मुझ-जैसे कपूत को तो तुम्हारी कोख से जन्म ही न लेना चाहिए था। सदा तुम्हें कष्ट ही देता रहा।

फूलमती ने भी उतनी ही दृढ़ता से कहा—तुम अगर यों न लोगे, तो मैं खुद जाकर इन्हें गिरों रख दूँगी और खुद हाकिम ज़िला के पास जाकर ज़मानत जमा कर आऊँगी; अगर इच्छा हो तो यह परीक्षा भी ले लो। आँखें बन्द हो जाने के बाद क्या होगा, भगवान् जाने; लेकिन जब तक जीती हूँ, तुम्हारी ओर कोई तिरछी आँखों से देख नहीं सकता।

उमानाथ ने मानों माता पर एहसान रख कर कहा—अब तो हमारे लिए कोई रास्ता नहीं रहा दयानाथ। क्या हरज है, ले लो; मगर याद रखो, ज्योंही हाथ में रुपए आ जायँ गहने छुड़ाने पड़ेंगे। सच कहते हैं, मातृत्व दीर्घ तपस्या है। माता के सिवाय इतना स्नेह और कौन कर सकता है। हम बड़े अभागे हैं कि माता के प्रति जितनी श्रद्धा रखनी चाहिए उसका शतांश भी नहीं रखते।

दोनों ने जैसे बड़े धर्म-संकट में पड़ कर गहनों की पेटारी सँभाली और चलते बने। माता वात्सल्य भरी आँखों से उनकी ओर देख रही थी, और उसकी सम्पूर्ण आत्मा का आशीर्वाद जैसे उन्हें अपनी गोद में समेट लेने के लिए व्याकुल हो रहा था। आज कई महीने के बाद उसके भग्न मातृहृदय को अपना सर्वस्व अर्पण करके जैसे आनन्द की विभूति मिली। उसकी स्वामिनी कल्पना इसी त्याग के लिए, इसी आत्म-समर्पण के लिए जैसे कोई मार्ग ढूँढ़ती रहती थी। अधिकार या लोभ या ममता की वहाँ गन्ध तक न थी। त्याग ही उसका आनन्द और त्याग ही उसका अधिकार है। आज अपना खोया हुआ अधिकार पाकर, अपनी सिरजी हुई प्रतिमा पर अपने प्राणों की भेंट करके वह निहाल हो गई।

(४)

तीन महीने और गुजर गए। माँ के गहनों पर हाथ साफ़ करके

चारों भाई उसकी दिलजोई करने लगे थे। अपनी स्त्रियों को भी समझाते रहते थे कि उसका दिल न दुखाएँ। अगर थोड़े से शिष्टाचार से उसकी आत्मा को शान्ति मिलती है, तो इसमें क्या हानि है। चारों करते अपने मन की; पर माता से सलाह ले लेते। या ऐसा जाल फैलाते कि वह सरला उनकी बातों में आ जाती और हरेक काम में सहमत हो जाती। बाग को बेचना उसे बहुत बुरा लगता था; लेकिन चारों ने ऐसी माया रची कि वह उसे बेचने पर राजी हो गई; किन्तु कुमुद के विवाह के विषय में मतैक्य न हो सका। माँ पं० मुरारीलाल पर जमी हुई थी, लड़के दीनदयाल पर अड़े हुए थे। एक दिन आपस में कलह हो गया।

फूलमती ने कहा—माँ-बाप की कमाई में बेटी का हिस्सा भी है। तुम्हें सोलह हजार का एक बाग मिला, पच्चीस हजार का एक मकान। बीस हजार नकद में क्या पाँच हजार भी कुमुद का हिस्सा नहीं है?

कामतानाथ ने नम्रता से कहा—अम्माँ, कुमुद आपकी लड़की है, तो हमारी बहिन है। आप दो-चार साल में परस्थान कर जायँगी; पर हमारा और उसका बहुत दिनों तक सम्बन्ध रहेगा। हम यथाशक्ति कोई ऐसी बात न करेंगे, जिससे उसका अमङ्गल हो; लेकिन हिस्से की जो बात कहती हो, तो कुमुद का हिस्सा कुछ नहीं। दादा जीवित थे तब और बात थी। वह उसके विवाह में जितना चाहते खर्च करते। कोई उनका हाथ न पकड़ सकता था; लेकिन अब तो हमें एक-एक पैसे की किफायत करनी पड़ेगी। जो काम एक हजार में हो जाय उसके लिए पाँच हजार खर्च करना कहाँ की बुद्धिमानी है।

उमानाथ ने सुधारा—पाँच हजार क्यों, दस हजार कहिए।

कामता ने भवें सिकोड़ कर कहा—नहीं, मैं पाँच हजार ही कहूँगा। एक विवाह में पाँच हजार खर्च करने की हमारी हैसियत नहीं है।

फूलमती ने ज़िद पकड़ कर कहा—विवाह तो मुरारीलाल के पुत्र

से ही होगा, चाहे पाँच हजार खर्च हों, चाहे दस हजार। मेरे पति की कमाई है। मैंने मर-मर कर जोड़ा है। अपनी इच्छा से खर्च करूँगी। तुम्हीं ने मेरे कोख से नहीं जन्म लिया है। कुमुद भी उसी कोख से आई है। मेरी आँखों में तुम सब बराबर हो। मैं किसी से कुछ माँगती नहीं। तुम बैठे तमाशा देखो, मैं सब कुछ कर लूँगी। बीस हजार में पाँच हजार कुमुद का है।

कामतानाथ को अब कड़वे सत्य की शरण लेने के सिवा और कोई मार्ग न रहा। बोला—अम्माँ, तुम बरबस बात बढ़ाती हो। जिस रुपए को तुम अपना समझती हो, वह तुम्हारे नहीं हैं, हमारे हैं। तुम हमारी अनुमति के बिना उसमें से कुछ नहीं खर्च कर सकती।

फूलमती को जैसे सर्प ने डस लिया—क्या कहा! फिर तो कहना! मैं अपने ही सच्चे रुपए अपनी इच्छा से नहीं खर्च कर सकती!!

‘वह रुपए तुम्हारे नहीं रहे, हमारे हो गए।’

‘तुम्हारे होंगे; लेकिन मेरे मरने के पीछे।’

‘नहीं, दादा के मरते ही हमारे हो गए।’

उमानाथ ने बेहयाई से कहा—अम्माँ कानून-क्रायदा तो जानती नहीं, नाहक उलझती हैं।

फूलमती क्रोध-विह्वल होकर बोली—भाड़ में जाय तुम्हारा कानून। मैं ऐसे कानून को नहीं मानती। तुम्हारे दादा ऐसे कोई बड़े धन्नासेठ न थे। मैंने ही पेट और तन काट कर यह गृहस्थी जोड़ी है, नहीं आज बैठने को छाँह न मिलती। मेरे जीते-जी तुम मेरे रुपए नहीं छू सकते। मैंने तुम तीन भाइयों के विवाह में दस-दस हजार खर्च किए हैं। वही मैं कुमुद के विवाह में भी खर्च करूँगी।

कामतानाथ भी गर्म पड़ा—आपको कुछ भी खर्च करने का अधिकार नहीं है।

उमानाथ ने बड़े भाई को डाँटा, आप खामखाह अम्माँ के मुँह

लगते हैं भाई साहब। मुरारीलाल को पत्र लिख दीजिए, कि तुम्हारे यहाँ कुमुद का विवाह न होगा। वस छुट्टी हुई। यह कायदा-कानून तो जानतीं नहीं, व्यर्थ की बहस करती हैं।

फूलमती ने संयमित स्वर में कहा—अच्छा, क्या कानून हैं, ज़रा मैं भी सुनूँ ?

उमा ने निरीह भाव से कहा—कानून यही है कि बाप के मरने के बाद जायदाद बेटों की हो जाती है। माँ का हक केवल रोटी-कपड़े का है।

फूलमती ने तड़प कर पूछा—किसने यह कानून बनाया है ?

उमा शान्त-स्थिर स्वर में बोला—हमारे ऋषियों ने, महाराज मनु ने, और किसने ?

फूलमती एक क्षण अवाक् रह कर आहत कण्ठ से बोली—तो इस घर में मैं तुम्हारे टुकड़ों पर पड़ी हुई हूँ ?

उमानाथ ने न्यायाधीश की निर्ममता से कहा—तुम जैसा समझो।

फूलमती की सम्पूर्ण आत्मा मानो इस वज्राघात से चीत्कार करने लगी। उसके मुख से जलती हुई चिनगारियों की भाँति यह शब्द निकल पड़े—मैंने घर बनवाया, मैंने सम्पत्ति जोड़ी, मैंने तुम्हें जन्म दिया, पाला और आज मैं इस घर में ग़ैर हूँ। मनु का यही कानून है और तुम उसी कानून पर चलना चाहते हो। अच्छी बात है। अपना घर-द्वार लो। मुझे तुम्हारी आश्रिता बन कर रहना स्वीकार नहीं। इससे कहीं अच्छा है कि मर जाऊँ। बाह रे अन्धेरे ! मैंने पेड़ लगाया और मैं ही उसकी छाँह में खड़ी नहीं हो सकती ; अगर यही कानून है, तो इसमें आग लग जाय।

चारों युवकों पर माता के इस क्रोध और आतङ्क का कोई असर न हुआ। कानून का फ़ौलादी कवच उनकी रक्षा कर रहा था। इन काँटों का उन पर क्या असर हो सकता था।

ज़रा देर में फूलमती उठकर चली गई। आज जीवन में पहली

बार उसका वात्सल्य-मग्न मातृत्व अभिशाप बन कर उसे धिक्कारने लगा। जिस मातृत्व को उसने जीवन की विभूति समझा था, जिसके चरणों पर वह सदैव अपनी समस्त अभिलाषाओं और कामनाओं को अर्पित करके अपने को धन्य मानती थी, वही मातृत्व आज उसे उस अभिमुकुंड-सा जान पड़ा, जिसमें उसका जीवन जलकर भस्म हो रहा था।

सन्ध्या हो गई थी। द्वार पर नीम का वृक्ष सिर झुकाए निस्तब्ध खड़ा था, मानो संसार की गति पर लुब्ध हो रहा हो। अस्ताचल की ओर प्रकाश और जीवन का देवता फूलमती के मातृत्व ही की भाँति अपनी चिता में जल रहा था।

(५)

फूलमती अपने कमरे में जाकर लेटी, तो उसे मालूम हुआ, उसकी कमर टूट गई है। पति के मरते ही अपने पेट के लड़के उसके शत्रु हो जायेंगे, उसको स्वप्न में भी गुमान न था। जिन लड़कों को उसने अपना हृदय-रक्त पिला-पिला कर पाला, वही आज उसके हृदय पर यों आघात कर रहे हैं ! अब यह घर उसे काँटों की सेज हो रहा था। जहाँ उसकी कुछ कद्र नहीं, कुछ गिन्ती नहीं, वहाँ अनार्यों की भाँति पड़ी रोटियाँ खाए, यह उसकी अभिमानी प्रकृति के लिए असह्य था !

पर उपाय ही क्या था। वह लड़कों से अलग होकर रहे भी तो नाक किसकी कटेगी ! संसार उसे थूके तो क्या, और लड़कों को थूके तो क्या। बदनामी तो उसी की है। दुनिया यही तो कहेगी कि चार जवान बेटों के होते बुढ़िया अलग पड़ी हुई मजूरी करके पेट पाल रही है। जिन्हें उसने हमेशा नीच समझा, वही उस पर हँसेंगे। नहीं, वह अपमान इस अनादर से कहीं ज़्यादा हृदय-विदारक था। अब अपना और घर का परदा ढका रखने में ही कुशल है। हाँ, अब उसे अपने को नई परिस्थितियों के अनुकूल बनाना पड़ेगा। समय बदल गया है। अब तक स्वामिनी बन कर रही, अब लौंडी बन कर रहना पड़ेगा।

ईश्वर की यही इच्छा है। अपने बेटों की बातें और लातें गैरों की बातों और लातों की अपेक्षा फिर भी गनीमत हैं।

वह बड़ी देर तक मुँह ढाँपे अपनी दशा पर रोती रही। सारी रात इसी आत्म-वेदना में कट गई। शरद का प्रभात डरता-डरता ऊषा की गोद से निकला, जैसे कोई कैंदी छिप कर जेल से भाग आया हो। फूलमती अपने नियम के विरुद्ध आज तड़के ही उठी, रात-भर में उसका मानसिक परिवर्तन हो चुका था। सारा घर सो रहा था और वह आँगन में झाड़ू लगा रही थी। रात-भर ओस में भीगी हुई पक्की ज़मीन उसके नज़्मे पैरों में काँटों की तरह चुभ रही थी। पण्डितजी उसे कभी इतने सबेरे उठने न देते थे। शीत उसके लिए बहुत हानिकर थी; पर अब वह दिन नहीं रहे। प्रकृति को भी समय के साथ बदल देने का प्रयत्न कर रही थी। झाड़ू से फुर्सत पाकर उसने आग जलाई और चावल-दाल की कङ्कड़ियाँ चुनने लगी। कुछ देर में लड़के जागे। बहुएँ उठीं। सभी ने बुढ़िया को सर्दी से सिकुड़े हुए काम करते देखा; पर किसी ने यह न कहा कि अम्माँ क्यों हलकान होती हो। शायद सब-के-सब बुढ़िया के इस मान-मर्दन पर प्रसन्न थे।

आज से फूलमती का यही नियम हो गया कि जी तोड़ कर घर का काम करना, और अन्तरङ्ग नीति से अलग रहना। उसके मुख पर जो एक आत्मगौरव फलकता रहता था, उसकी जगह अब गहरी वेदना छाई हुई नज़र आती थी। जहाँ विजली जलती थी, वहाँ अब तेल का दिया टिमटिमा रहा था, जिसे बुझा देने के लिए हवा का एक हलका-सा झोका काफी है।

मुरारीलाल को इन्कारी-पत्र लिखने की बात पक्की हो ही चुकी थी। दूसरे दिन पत्र लिख दिया गया। दीनदयाल से कुमुद का विवाह निश्चित हो गया। दीनदयाल की उम्र चालीस से कुछ अधिक थी, मर्याद में भी कुछ हटे थे; पर रोटी-दाल से खुश थे। बिना किसी ठहराव के विवाह करने पर

राज़ी हो गए। तिथि नियत हुई, बारात आई, विवाह हुआ और कुमुद विदा कर दी गई। फूलमती के दिल पर क्या गुज़र रही थी, उसे कौन जान सकता है। कुमुद के दिल पर क्या गुज़र रही थी, इसे भी कौन जान सकता है; पर चारो भाई बहुत प्रसन्न थे, मानो उनके हृदय का काँटा निकल गया हो। ऊँचे कुल की कन्या, मुँह कैसे खोलती। भाग्य में सुख भोगना लिखा होगा सुख भोगेगी, दुख भोगना लिखा होगा दुःख भेलेगी। हरि इच्छा बेकसों का अन्तिम अवलम्ब है। घरवालों ने जिससे विवाह कर दिया, उसमें हज़ार ऐब हों, तो भी वह उसका उपास्य, उसका स्वामी है। प्रतिरोध उसकी कल्पना से परे था।

फूलमती ने किसी काम में दखल न दिया। कुमुद को क्या दिया गया, मेहमानों का कैसा सत्कार किया गया, किसके यहाँ से नेवते में क्या आया, किसी बात से भी उसे सरोकार न था। उससे कोई सलाह भी ली गई तो यही कहा—बेटा, तुम लोग जो करते हो अच्छा ही करते हो, मुझसे क्या पूछते हो।

जब कुमुद के लिए द्वार पर डोली आ गई और कुमुद माँ के गले लिपट कर रोने लगी, तो वह बेटी को अपने कोठरी में ले गई और जो कुछ सौ-पचास रुपए और दो-चार मामूली गहने उसके पास बच रहे थे, बेटी के अञ्चल में डालकर बोली—बेटी, मेरी तो मन-की-मन में रह गई, नहीं क्या आज तुम्हारा विवाह इस तरह होता और तुम इस तरह बिदा की जाती।

आज तक फूलमती ने अपने गहनों की बात किसी से न कही थी। लड़कों ने उसके साथ जो कपट-व्यवहार किया था, इसे चाहे वह अब तक न समझी हो; लेकिन इतना जानती थी कि गहने फिर न मिलेंगे और मनोमालिन्य बढ़ने के सिवा कुछ हाथ न लगेगा; लेकिन इस अवसर पर उसे अपनी सफ़ाई देने की ज़रूरत मालूम हुई। कुमुद यह भाव मन में लेकर जाए कि अम्माँ ने अपने गहने बहुओं के लिए रख

छोड़े, इसे वह किसी तरह न सह सकती थी ; इसीलिए वह उसे अपनी कोठरी में ले गई थी ; लेकिन कुमुद को पहले ही इस कौशल की टोह मिल चुकी थी ; उसने गहने और रुपए अञ्चल से निकालकर माता के चरणों पर रख दिए और बोली—अम्माँ, मेरे लिए तुम्हारा आशीर्वाद लाख रुपयों के बराबर है । तुम इन चीजों को अपने पास रखो । न जाने अभी तुम्हें किन विपत्तियों का सामना करना पड़े ।

फूलमती कुछ कहना ही चाहती थी कि उमानाथ ने आकर कहा—क्या कर रही है कुमुद ? चल जल्दी कर । साइत टली जाती है । वह लोग हाय-हाय कर रहे हैं ; फिर तो दो-चार महीने में आएगी ही । जो कुछ लेना-देना हो ले लेना ।

फूलमती के घाव पर जैसे मनो निमक पड़ गया । बोली—मेरे पास अब क्या है भैया, जो मैं इसे दूँगी । जाव बेटी, भगवान तुम्हारा सोहाग अमर करें ।

कुमुद विदा हो गई । फूलमती पछाड़ खाकर गिर पड़ी । जीवन की अन्तिम लालसा नष्ट हो गई ।

(६)

एक साल बीत गया ।

फूलमती का कमरा घर में सब कमरों से बड़ा और हवादार था । कई महीनों से उसने उसे बड़ी बहू के लिए खाली कर दिया था । और खुद एक छोटी-सी कोठरी में रहने लगी थी, जैसे कोई भिखारिन हो । बेटा और बहुओं से अब उसे ज़रा भी स्नेह न था । वह अब घर की लौंडी थी । घर के किसी प्राणी, किसी वस्तु, किसी प्रसङ्ग से उसे प्रयोजन न था । वह केवल इसलिए जीती थी कि मौत न आती थी । सुख या दुःख का अब उसे लेश-मात्र भी ज्ञान न था । उमानाथ का औषधालय खुला, मित्रों की दावत हुई, नाच-तमाशा हुआ । दयानाथ का प्रेस खुला, फिर जलसा हुआ । सीतानाथ को वज़ीफ़ा मिला और वह विला-

यत गया । फिर उत्सव हुआ । कामतानाथ के बड़े लड़के का यज्ञोपवीत संस्कार हुआ, फिर धूमधाम हुई ; लेकिन फूलमती के मुख पर आनन्द की छाया तक न आई । कामतानाथ टाइफ़ाइड में महीने भर बीमार रहा और मर कर उठा । दयानाथ ने अब की अपने पत्र का प्रचार बढ़ाने के लिए वास्तव में एक आपत्तिजनक लेख लिखा और छः महीने की सज़ा पाई । उमानाथ ने एक फ़ौजदारी के मामले में रिशवत लेकर ग़लत रिपोर्ट लिखी और उनकी सनद छीन ली गई ; पर फूलमती के चेहरे पर रज्ज की परछाई तक न पड़ी । उसके जीवन में अब कोई आशा, कोई दिलचस्पी, कोई चिन्ता न थी । बस, पशुओं की तरह काम करना और खाना, यही उसकी ज़िन्दगी के दो काम थे । जानवर मारने से काम करता है ; पर खाता है मन से । फूलमती बे कहे काम करती थी ; पर खाती थी विष के कौर की तरह । महीनों सिर में तेल न पड़ता, महीनों कपड़े न धुलते, कुछ परवाह नहीं । वह चेतनाशून्य हो गई थी ।

सावन की झड़ी लगी हुई थी । मलेरिया फैल रहा था । आकाश में मटियाले बादल थे । ज़मीन पर मटियाला पानी । आर्द्र वायु शीत-ज्वर और स्वाँस का वितरण करती फिरती थी । घर की महरी बीमार पड़ गई । फूलमती ने घर के सारे बर्तन माँजे, पानी में भीग-भीग कर सारा काम किया । फिर आग जलाई, और चूल्हे पर पतिलियाँ चढ़ा दीं । लड़कों को समय पर भोजन तो मिलना ही चाहिए ।

सहसा उसे याद आया, कामतानाथ नल का पानी नहीं पीते । उसी वर्षा में गङ्गाजल लाने चली ।

कामतानाथ ने पलङ्ग पर लेटे-लेटे कहा—रहने दो अम्माँ मैं पानी भर लाऊँगा, आज महरी खूब बैठ रही ।

फूलमती ने मटियाले आकाश की ओर देख कर कहा—तुम भीग जावगे बेटा, सर्दी हो जायगी ।

कामतानाथ बोले—तुम भी तो भीग रही हो । कहीं बीमार न पड़ जाव ।

फूलमती निर्मम भाव से बोली—मैं बीमार न पड़ूँगी । मुझे भगवान ने अमर कर दिया है ।

उमानाथ भी वहीं बैठा हुआ था । उसके औषधालय में कुछ आमदनी न होती थी ; इसलिए बहुत चिन्तित रहता था । भाई-भावज की मुँहदेखी करता रहता था । बोला—जाने भी दो भैया । बहुत दिनों बहुओं पर राज कर चुकी हैं । उसका प्रायश्चित्त तो करने दो ।

गङ्गा बढ़ी हुई थी, जैसे समुद्र हो । क्षितिज सामने के कूल से मिला हुआ था । किनारे के वृक्षों की केवल फुनगियाँ पानी के ऊपर रह गई थीं । घाट ऊपर तक पानी में डूब गए थे । फूलमती कलसा लिए नीचे उतरी । पानी भरा और ऊपर जा रही थी कि पाँव फिसला । संभल न सकी । पानी में गिर पड़ी । पल भर हाथ-पाँव चलाए, फिर लहरें उसे नीचे खींच ले गईं । किनारे पर दो-चार पण्डे चिल्लाए—‘अरे दौड़ो, बुढ़िया डूबी जाती है ।’ दो-चार आदमी दौड़े भी ; लेकिन फूलमती लहरों में समा गई थी, उन बल खाती हुई लहरों में, जिन्हें देख कर ही हृदय काँप उठता था ।

एक ने पूछा—यह कौन बुढ़िया थी ?

‘अरे वही परिणत अयोध्यानाथ की विधवा है ।’

‘अयोध्यानाथ तो बड़े आदमी थे ?’

‘हाँ, थे तो ; पर इसके भाग्य में ठोकरें खाना लिखा था ।’

‘उनके तो कई लड़के बड़े-बड़े हैं और सब कमाते हैं !’

‘हाँ, सब हैं भाई ; मगर भाग्य भी तो कोई वस्तु है ।’

शांति

स्वर्गीय देवनाथ मेरे अभिन्न मित्रों में थे । आज भी जब उनकी याद आ जाती है, तो वह रँगरेलियाँ आँखों में फिर जाती हैं, और कहीं एकान्त में जाकर ज़रा देर रो लेता हूँ । हमारे और उनके बीच में दो-ढाई सौ मील का अन्तर था । मैं लखनऊ में था, वह दिल्ली में ; लेकिन ऐसा शायद ही कोई महीना जाता हो कि हम आपस में न मिल जाते हों । वह स्वच्छन्द प्रकृति के, विनोद-प्रिय, सहृदय, उदार और मित्रों पर प्राण देनेवाले आदमी थे ; जिन्होंने अपने और पराये में भी भेद नहीं किया । संसार क्या है और यहाँ लौकिक व्यवहार का कैसे निर्वाह होता है, यह उस व्यक्ति ने कभी न जाना और न जानने की चेष्टा की । उनके जीवन में ऐसे कई अवसर आए, जब उन्हें आगे के लिए होशियार हो जाना चाहिए था, मित्रों ने उनकी निष्कपटता से अनुचित लाभ उठाया, और कई बार उन्हें लज्जित भी होना पड़ा ; लेकिन उस भले आदमी ने जीवन से कोई सबक लेने की कसम खा ली थी । उनके व्यवहार ज्यों-के-त्यों रहे—जैसे भोलानाथ जिए, वैसे ही भोलानाथ

मरे।' जिस दुनिया में वह रहते थे वह निराली दुनिया थी, जिसमें संदेह, चालाकी और कपट के लिए स्थान न था—सब अपने थे, कोई ग़ैर न था। मैंने बार-बार उन्हें सचेत करना चाहा; पर इसका परिणाम आशा के विरुद्ध हुआ। जीवन के स्वप्नों को भंग करते उन्हें हार्दिक वेदना होती थी। मुझे कभी-कभी चिंता होती थी कि इन्होंने हाथ बन्द न किया, तो नतीजा क्या होगा? लेकिन विडम्बना यह थी कि उनकी स्त्री गोपा भी कुछ उसी साँचे में ढली हुई थी। हमारी देवियों में जो एक चातुरी होती है, जो सदैव ऐसे उड़ाऊ पुरुषों की असावधानियों पर 'ब्रेक' का काम करती है, उससे वह वंचित थी। यहाँ तक कि वस्त्राभूषण में भी उसे विशेष रुचि न थी। अतएव, जब मुझे देवनाथ के स्वर्गारोहण का समाचार मिला, और मैं भागा हुआ दिल्ली गया, तो घर में बरतन-भाँड़े और मकान के सिवा और कोई संपत्ति न थी। और अभी उनकी उम्र ही क्या थी, जो संचय की चिंता करते। चालीस भी तो पूरे न हुए थे। यों तो लड़कपन उनके स्वभाव में ही था; लेकिन इस उम्र में प्रायः सभी लोग कुछ बेफिक्र रहते हैं। पहले एक लड़की हुई थी। इसके बाद दो लड़के हुए। दोनों लड़के तो बचपन में ही दगा दे गए थे। लड़की बच रही थी, और यही इस नाटक का सबसे करुण दृश्य था। जिस तरह का इनका जीवन था, उसके देखते इस छोटे से परिवार के लिए दो सौ रुपए महीने की ज़रूरत थी। दो-तीन साल में लड़की का विवाह भी करना होगा। कैसे क्या होगा, मेरी बुद्धि कुछ काम न करती थी।

इस अवसर पर मुझे यह बहुमूल्य अनुभव हुआ कि जो लोग सेवा-भाव रखते हैं और जो स्वार्थ-सिद्धि को जीवन का लक्ष्य नहीं बनाते, उनके परिवार को आड़ देने वालों की कमी नहीं रहती। यह कोई नियम नहीं है; क्योंकि मैंने ऐसे लोगों को भी देखा है, जिन्होंने जीवन में बहुतों के साथ सलूक किए; पर उनके पीछे उनके बाल-बच्चों

की किसी ने बात तक न पूछी; लेकिन चाहे कुछ हो, देवनाथ के मित्रों ने प्रशंसनीय औदार्य से काम लिया और गोपा के निर्वाह के लिए स्थायी धन जमा करने का प्रस्ताव किया। दो-एक सज़न जो रँडुवे थे, उससे विवाह करने को तैयार थे; किन्तु गोपा ने भी उसी स्वाभिमान का परिचय दिया, जो हमारी देवियों का जौहर है और इस प्रस्ताव को अस्वीकार कर दिया। मकान बहुत बड़ा था। उसका एक भाग किराए पर उठा दिया। इस तरह उसको ५०) माहवार मिलने लगे। वह इतने में ही अपना निर्वाह कर लेगी। जो कुछ खर्च था, वह सुन्नी की ज्ञात से था। गोपा के लिए तो जीवन में अब कोई अनुराग ही न था।

(२)

इसके एक ही महीने बाद मुझे कारोबार के सिलसिले में विदेश जाना पड़ा और वहाँ मेरे अनुमान से कहीं अधिक—दो साल—लग गए। गोपा के पत्र बराबर जाते रहते थे, जिससे मालूम होता था—वे आराम से हैं, कोई चिन्ता की बात नहीं है। मुझे पीछे ज्ञात हुआ कि गोपा ने मुझे भी ग़ैर समझा और वास्तविक स्थिति छिपाती रही।

विदेश से लौटकर मैं सीधा दिल्ली पहुँचा। द्वार पर पहुँचते ही मुझे रोना आ गया। मृत्यु की प्रतिध्वनि-सी छाई हुई थी। जिस कमरे में मित्रों के जमघट रहते थे, उसके द्वार बंद थे, मकड़ियों ने चारों ओर जाले तान रखे थे। देवनाथ के साथ वह श्री भी लुप्त हो गई थी। पहली नज़र में तो मुझे ऐसा भ्रम हुआ कि देवनाथ द्वार पर खड़े मेरी ओर देखकर मुस्करा रहे हैं। मैं मिथ्यावादी नहीं हूँ और आत्मा की दैहिकता में मुझे संदेह है; लेकिन उस वक्त एक बार मैं चौंक ज़रूर पड़ा। हृदय में एक कम्पन-सा उठा; लेकिन दूसरी नज़र में प्रतिमा मिट चुकी थी। द्वार खुला। गोपा के सिवा खोलने वाला ही कौन था? मैंने उसे देखकर दिल थाम लिया। उसे मेरे आने की सूचना थी और मेरे स्वागत की प्रतीक्षा में उसने नई साड़ी पहन ली थी और शायद

बाल भी गुँथा लिए थे ; पर इन दो वर्षों में समय ने उस पर जो आघात किए थे, उन्हें क्या करती ? नारियों के जीवन में यह वह अवस्था है, जब रूप-लावण्य अपने पूरे विकास पर होता है, जब उसमें अलहड़पन, चंचलता और अभिमान की जगह आकर्षण, माधुर्य और रसिकता आ जाती है ; लेकिन गोपा का यौवन बीत चुका था । उसके मुख पर झुर्रियाँ और विषाद की रेखाएँ अंकित थीं, जिन्हें उसकी प्रयत्नशील प्रसन्नता भी न मिटा सकती थी । केशों पर सफेदी दौड़ चली थी और एक-एक अंग बूढ़ा हो रहा था ।

मैंने करुण स्वर में पूछा—क्या तुम बीमार थीं, गोपा ?

गोपा ने आँसू पीकर कहा—नहीं तो, मुझे तो कभी सिर दर्द भी नहीं हुआ ।

‘तो तुम्हारी यह क्या दशा है ? बिलकुल बूढ़ी हो गई हो ।’

‘तो अब जवानी लेकर करना ही क्या है । मेरी उम्र भी तो पैंतीस के ऊपर हो गई ?’

‘पैंतीस की उम्र तो बहुत नहीं होती ।’

‘हाँ, उनके लिए, जो बहुत दिन जीना चाहते हैं । मैं तो चाहती हूँ, जितनी जल्द हो सके, जीवन का अंत हो जाय । बस सुन्नी के ब्याह की चिंता है । इससे छुट्टी पा जाऊँ ; फिर मुझे ज़िंदगी की परवाह न रहेगी ।’

अब मालूम हुआ कि जो सजन इस मकान में किराएदार हुए थे, वह थोड़े दिनों के बाद तबदील होकर चले गए और तब से कोई दूसरा किराएदार न आया । मेरे हृदय में बरछी-सी चुभ गई । इतने दिनों इन बेचारों का निर्वाह कैसे हुआ, यह कल्पना ही दुःखद थी ।

मैंने विरक्त मन से कहा—लेकिन तुमने मुझे सूचना क्यों न दी ? क्या मैं बिलकुल ग़ैर हूँ ?

गोपा ने लज्जित होकर कहा—नहीं-नहीं, यह बात नहीं है । तुम्हें

ग़ैर समझूँगी, तो अपना किसे समझूँगी ? मैंने समझा, परदेस में तुम खुद अपने झमेले में पड़े होगे, तुम्हें क्यों सताऊँ ? किसी-न-किसी तरह दिन कट ही गये । घर में और कुछ न था, तो थोड़े-से गहने तो थे ही । अब सुनीता के विवाह की चिंता है । पहले, मैंने सोचा था, इस मकान को निकाल दूँगी, बीस-बाईस हजार मिल जायेंगे । विवाह भी हो जायगा और कुछ मेरे लिए बच भी रहेगा ; लेकिन बाद को मालूम हुआ कि मकान पहले ही रेहन हो चुका है और सूद मिलाकर उस पर बीस हजार हो गए हैं । महाजन ने इतनी ही दया क्या कम की कि मुझे घर से निकाल न दिया । इधर से तो अब कोई आशा नहीं है । बहुत हाथ-पाँव जोड़ने पर, संभव है महाजन से दो-ढाई हजार और मिल जाय । इतने में क्या होगा ? इसी फिक्र में घुली जा रही हूँ । लेकिन, मैं भी कितनी मतलबी हूँ, न तुम्हें हाथ-मुँह धोने को पानी दिया, न कुछ जलपान लाई और अपना दुखड़ा ले बैठी । अब आप कपड़े उतारिये और आराम से बैठिए । कुछ खाने को लाऊँ, खा लीजिए, तब बातें हों । घर पर तो सब कुशल है ?

मैंने कहा—मैं तो सीधा बम्बई से यहाँ आ रहा हूँ ! घर कहाँ गया ।

गोपा ने मुझे तिरस्कार-भरी आँखों से देखा ; पर उस तिरस्कार की आड़ में घनिष्ठ आत्मीयता बैठी झोंक रही थी । मुझे ऐसा जान पड़ा, उसके मुख की झुर्रियाँ मिट गई हैं । पीछे मुख पर हलकी-सी लाली दौड़ गई । उसने कहा—इसका फल यह होगा कि तुम्हारी देवीजी तुम्हें कभी यहाँ न आने देंगी ।

‘मैं किसी का गुलाम नहीं हूँ ।’

‘किसी को अपना गुलाम बनाने के लिए पहले खुद भी उसका गुलाम बनना पड़ता है ।’

शीतकाल की संध्या देखते-ही-देखते दीपक जलाने लगी । सुन्नी

लालटेन लेकर कमरे में आई। दो साल पहले की अबोध और कृशतनु बालिका रूपवती युवती हो गई थी, जिसकी हर एक चितवन, हर एक बात, उसकी गौरवशील प्रकृति का पता दे रही थी। जिसे मैं गोद में उठाकर प्यार करता था, उसकी तरफ आज आँखें न उठा सका, और वह जो मेरे गले से लिपट कर प्रसन्न होती थी, आज मेरे सामने खड़ी भी न रह सकी। जैसे मुझ से कोई वस्तु छिपाना चाहती है, और जैसे मैं उसे उस वस्तु को छिपाने का अवसर दे रहा हूँ।

मैंने पूछा—अब तुम किस दरजे में पहुँची सुन्नी ?

उसने सिर झुकाए हुए जवाब दिया—दसवें में हूँ।

‘घर का भी कुछ काम-काज करती हो ?’

‘अम्माँ जब करने भी दें।’

गोपा बोली—मैं नहीं करने देती या तू खुद किसी काम के नगीच नहीं जाती।

सुन्नी मुँह फेरकर हँसती हुई चली गई। माँ की दुलारी लड़की थी। जिस दिन वह गृहस्थी का काम करती, उस दिन शायद गोपा रो-रोकर आँखें फोड़ लेती। वह खुद लड़की को कोई काम न करने देती थी; मगर सब से शिकायत करती थी कि वह कोई काम नहीं करती। यह शिकायत भी उसके प्यार का ही एक करिश्मा था। हमारी ‘मर्याद’ हमारे बाद भी जीवित रहती है।

मैं भोजन करके लेटा, तो गोपा ने फिर सुन्नी के विवाह की तैयारियों की चर्चा छेड़ दी। इसके सिवा उसके पास और बात ही क्या थी। लड़के तो बहुत मिलते हैं; लेकिन कुछ हैसियत भी तो हो। लड़की को यह सोचने का अवसर क्यों मिले कि दादा होते, तो शायद मेरे लिए इससे अच्छा घर-बार ढूँढ़ते। फिर गोपा ने डरते-डरते लाला मदारीलाल के लड़के का जिक्र किया।

मैंने चकित होकर उसकी ओर देखा। लाला मदारीलाल पहले

इंजीनियर थे। अब पेंशन पाते थे, लाखों रुपया जमाकर लिए थे; पर अब तक उनके लोभ की प्यास न बुझी थी। गोपा ने घर भी वह छाँटा, जहाँ उसकी रसाई कठिन थी।

मैंने आपत्ति की—मदारीलाल तो बड़ा ही दुर्जन मनुष्य है।

गोपा ने दाँतों-तले जीभ दबाकर कहा—अरे नहीं मैया, तुमने उन्हें पहचाना न होगा। मेरे ऊपर बड़े दयालु हैं। कभी-कभी आकर कुशल-समाचार पूछ जाते हैं। लड़का ऐसा होनहार है कि मैं तुम से क्या कहूँ। फिर उनके यहाँ कमी किस बात की है? यह ठीक है कि पहले वह खूब रिश्तव लेते थे; लेकिन यहाँ धर्मात्मा कौन है? कौन अवसर पाकर छोड़ देता है? मदारीलाल ने तो यहाँ तक कह दिया है कि वह मुझसे दहेज नहीं चाहते, केवल कन्या चाहते हैं। सुन्नी उनके मन में बैठ गई है।

मुझे गोपा की सरलता पर दया आई; लेकिन मैंने सोचा, क्यों इसके मन में किसी के प्रति अविश्वास उत्पन्न करूँ। संभव है मदारीलाल वह न रहे हों। चित्त की भावनाएँ बदलती भी रहती हैं।

मैंने अर्ध-सहमत होकर कहा—मगर यह तो सोचो, उनमें और तुम में कितना अन्तर है। तुम शायद अपना सर्वस्व अर्पण करके भी उनका मुँह सीधा न कर सको।

लेकिन गोपा के मन में बात जम गई थी। सुन्नी को वह ऐसे घर में ब्याहना चाहती थी, जहाँ वह रानी बनकर रहे।

दूसरे दिन प्रातःकाल मैं मदारीलाल के पास गया और उनसे मेरी जो बात-चीत हुई उसने मुझे सुग्ध कर लिया। किसी समय वह लोभी रहे होंगे, इस समय तो मैंने उन्हें बहुत ही सहृदय, उदार और विनयशील पाया। बोले—भाई साहब, मैं देवनाथजी से परिचित हूँ। आदमियों में रत्न थे। उनकी लड़की मेरे घर में आएँ, यह मेरा सौभाग्य है। आप उसकी माँ से कह दें, मदारीलाल उनसे किसी चीज़ की इच्छा

नहीं रखता। ईश्वर का दिया हुआ मेरे घर में सब कुछ है, मैं उन्हें ज़ेरबार नहीं करना चाहता।

मेरे दिल का बोझ उतर गया। हम सुनी-सुनाई बातों से दूसरों के सम्बन्ध में कैसी मिथ्या धारणा कर लिया करते हैं, इसका बड़ा शुभ अनुभव हुआ। मैंने आकर गोपा को बधाई दी। यह निश्चय हुआ, कि गरमियों में विवाह कर दिया जाय।

(३)

ये चार महीने गोपा ने विवाह की तैयारियों में काटे। मैं महीने में एक बार अवश्य उससे मिल आता था; पर हर बार खिन्न होकर लौटता। गोपा ने अपनी कुल-मर्यादा का न जाने कितना महान आदर्श अपने सामने रख लिया था। पगली इस भ्रम में पड़ी हुई थी, कि उसका यह उत्साह नगर में अपनी यादगार छोड़ जायगा। यह न जानती थी कि यहाँ ऐसे तमाशे रोज़ होते हैं और आए दिन भुला दिए जाते हैं। शायद वह संसार से यह श्रेय लेना चाहती थी कि इस गई-बीती दशा में भी, लुटा हुआ हाथी नौ लाख का है। पग-पग पर उसे देवनाथ की याद आती। वह होते तो यह काम यों न होता, यों होता, और तब वह रोती। मदारीलाल सज्जन हैं, यह सत्य है; लेकिन गोपा का अपनी कन्या के प्रति भी तो कुछ धर्म है। कौन उसके दस-पाँच लड़कियाँ बैठी हुई हैं। वह तो दिल खोल कर अरमान निका-लेगी। सुन्नी के लिए उसने जितने गहने और जोड़े बनवाए थे, उन्हें देखकर मुझे आश्चर्य होता था। जब देखो, कुछ-न-कुछ सी रही है, कभी सुनारों की दूकान पर बैठी हुई है, कभी मेहमानों के आदर-सत्कार का आयोजन कर रही है। मुहल्ले में ऐसा बिरला ही कोई सम्पन्न मनुष्य होगा, जिससे उसने कुछ कर्ज न लिया हो। वह इसे कर्ज समझती थी; पर देनेवाले दान समझकर देते थे। सारा मुहल्ला उसका सहायक था। सुन्नी अब मुहल्ले की लड़की थी। गोपा की इज्जत सबकी इज्जत है

और गोपा के लिए तो नींद और आराम हारम था। दर्द से सिर फटा जा रहा है, आधी रात हो गई है; मगर वह बैठी कुछ-न-कुछ सी रही है, या 'इस कोठी का धान उस कोठी' कर रही है। कितनी वात्सल्य से भरी आकांक्षा थी कि जो देखनेवालों में श्रद्धा उत्पन्न कर देती थी।

अकेली औरत और वह भी आधी जान की। क्या-क्या करे? जो काम दूसरों पर छोड़ देती है, उसी में कुछ-न-कुछ कसर रह जाती है; पर उसकी हिम्मत है कि किसी तरह हार नहीं मानती।

पिछली बार उसकी दशा देखकर मुझसे न रहा गया। बोला—गोपादेवी, अगर मरना ही चाहती हो, तो विवाह हो जाने के बाद मरो। मुझे भय है कि तुम उसके पहले ही न चल दो।

गोपा का मुरझाया हुआ मुख प्रमुदित हो उठा। बोली—इसकी चिन्ता न करो भैया, विधवा की आयु बहुत लम्बी होती है। तुमने सुना नहीं, 'राँड मरे न खँडहर ढहे।' लेकिन मेरी कामना यही है कि सुन्नी का ठिकाना लगाकर मैं भी चल दूँ। अब और जीकर क्या करूँगी, सोचो! क्या करूँ, अगर किसी तरह का विघ्न पड़ गया, तो किसकी बदनामी होगी? इन चार महीनों में मुश्किल से घण्टा भर सोती हूँगी। नींद ही नहीं आती; पर मेरा चित्त प्रसन्न है। मैं मरूँ या जीऊँ, मुझे यह संतोष तो होगा कि सुन्नी के लिए उसका बाप जो कर सकता था, वह मैंने कर दिया। मदारीलाल ने अपनी सज्जनता दिखाई, तो मुझे भी तो अपनी नाक रखनी है।

एक देवी ने आकर कहा—बहन, ज़रा चल कर देख लो, चाशनी ठीक हो गई है या नहीं। गोपा उसके साथ चाशनी की परीक्षा करने गई और एक क्षण के बाद आकर बोली—जी चाहता है सिर पीट लूँ। तुमसे ज़रा बातें करने लगी, उधर चाशनी इतनी कड़ी हो गई कि लड्डू दाँतों से लड़ेंगे। किससे क्या कहूँ!

मैंने चिढ़कर कहा—तुम व्यर्थ का झंझट कर रही हो। क्यों नहीं

किसी हलवाई को बुलाकर मिठाइयों का ठीका दे देतीं? फिर तुम्हारे यहाँ मेहमान ही कितने आवेंगे, जिनके लिए यह तूमार बाँध रही हो। दस-पाँच की मिठाई उनके लिए बहुत होगी।

गोपा ने व्यथित नेत्रों से मेरी ओर देखा। मेरी यह आलोचना उसे बुरी लगी। इन दिनों उसे बात-बात पर क्रोध आ जाता था। बोली—भैया तुम यह बातें न समझोगे। तुन्हें न माँ बनने का अवसर मिला, न पत्नी बनने का! सुन्नी के पिता का कितना नाम था, कितने आदमी उनके दम से जीते थे, क्या ये तुम नहीं जानते, यह पगड़ी मेरे ही सिर तो बाँधी है! तुम्हें विश्वास न आयागा, नास्तिक जो ठहरे; पर मैं तो उन्हें सदैव अपने अन्दर बैठा हुआ पाती हूँ, जो कुछ कर रहे हैं, वह कर रहे हैं। मैं मन्दबुद्धि स्त्री भला अकेली क्या कर लेती? वही मेरे सहायक हैं, वही मेरे प्रकाश हैं। यह समझ लो कि यह देह मेरी है; पर इसके अन्दर जो आत्मा है, वह उनकी है। जो कुछ हो रहा है, उनके पुण्य आदेश से हो रहा है। तुम उनके मित्र हो। तुमने अपने सैकड़ों रुपये खर्च किये और इतना हैरान हो रहे हो। मैं तो उनकी सहगामिनी हूँ, लोक में भी, परलोक में भी।

मैं अपना-सा मुँह लेकर रह गया।

(४)

जून में विवाह हो गया। गोपा ने बहुत कुछ दिया और अपनी हैसियत से बहुत ज़्यादा दिया; लेकिन फिर भी, उसे संतोष न था। आज सुन्नी के पिता होते, तो न जाने क्या करते! बराबर रोती रही।

जाड़ों में मैं फिर दिल्ली गया! मैंने समझा था अब गोपा सुखी होगी। लड़की का घर और घर दोनों आदर्श हैं। गोपा को इसके सिवा और क्या चाहिए; लेकिन सुख उसके भाग्य में ही न था।

मैं अभी कपड़े भी न उतारने पाया था कि उसने अपना दुखड़ा शुरू कर दिया—भैया घर-द्वार सब अच्छा है, सास-ससुर भी अच्छे

हैं; लेकिन जमाई निकम्मा निकला। सुन्नी बेचारी रो-रोकर दिन काट रही है। तुम उसे देखो, तो पहचान न सको। उसकी परछाई मात्र रह गई है। अभी कई दिन हुए आई हुई थी, उसकी दशा देखकर छाती फटती थी। जैसे जीवन में अपना पथ खो बैठी हो। न तन-बदन की सुध है, न कपड़े-लत्ते की। मेरी सुन्नी की यह दुर्गति होगी, यह तो स्वप्न में भी न सोचा था। बिलकुल गुम-सुम हो गई है। कितना पूछा—बेटी, तुम से वह क्यों नहीं बोलता, किस बात पर नाराज़ है; लेकिन कुछ जवाब ही नहीं देती। बस आँखों से आँसू बहते रहते हैं। मेरी सुन्नी कुँए में गिर गई।

मैंने कहा—तुमने उसके घरवालों से पता नहीं लगाया?

‘लगाया क्यों नहीं भैया, सब हाल मालूम हो गया। लौंडा चाहता है मैं चाहे जिस राह जाऊँ, सुन्नी मेरी पूजा करती रहे। सुन्नी भला इसे क्यों सहने लगी! उसे तो तुम जानते हो कितनी अभिमानिनी है! वह उन स्त्रियों में नहीं है, जो पति को देवता समझती हैं और उसका दुर्व्यवहार सहती रहती हैं। उसने सदैव दुलार और प्यार पाया है। बाप भी उस पर जान देता था। मैं भी आँख की पुतली समझती थी। पति मिला छैला, जो आधी-आधी रात तक मारा-मारा फिरता है। दोनों में क्या बात हुई, यह कौन जान सकता है; लेकिन दोनों में कोई गाँठ पड़ गई है। न वह सुन्नी की परवाह करता है, न सुन्नी उसकी परवाह करती है; मगर वह तो अपने रंग में मस्त है, सुन्नी प्राण दिए देती है। उसके लिए सुन्नी की जगह सुन्नी है, सुन्नी के लिए उसकी उपेक्षा है—और रुदन है।’

मैंने कहा—लेकिन तुमने सुन्नी को समझाया नहीं? उस लौंडे का क्या बिगड़ेगा! इसकी तो ज़िन्दगी खराब हो जायगी।

गोपा की आँखों में आँसू भर आए। बोली—भैया किस दिल से समझाऊँ। सुन्नी को देखकर तो मेरी छाती फटने लगती है। बस, यही

जी चाहता है कि इसे अपने कलेजे में रख लूँ, कि इसे कोई कड़ी आँख से देख भी न सके। सुन्नी फूहड़ होती, कटु-भाषिणी होती, आरामतलब होती, तो समझाती भी। क्या यह समझाऊँ कि तेरा पति गली-गली मुँह काला करता फिरे, फिर भी तू उसकी पूजा किया कर। मैं तो खुद यह अपमान न सह सकती। स्त्री-पुरुष में विवाह की पहली शर्त यह है कि दोनों सोलहों आने एक दूसरे के हो जायँ। ऐसे पुरुष तो कम हैं, जो स्त्री को जौ-भर भी विचलित होते देखकर शांत रह सकें; पर ऐसी स्त्रियाँ बहुत हैं, जो पति को स्वच्छन्द समझती हैं। सुन्नी उन स्त्रियों में नहीं है। वह अगर आत्म-समर्पण करती है, तो आत्म-समर्पण चाहती भी है, और यदि पति में यह बात न हुई, तो वह उससे कोई सम्पर्क न रखेगी, चाहे उसका सारा जीवन रोते कट जाय।

यह कहकर गोपा भीतर गई और एक सिंगारदान लाकर उसके अन्दर के आभूषण दिखाती हुई बोली—सुन्नी इसे अबकी यहीं छोड़ गई। इसीलिए आई ही थी। ये वे गहने हैं, जो मैंने न जाने कितने कष्ट सहकर बनवाए थे। इनके पीछे महीनों मारी-मारी फिरी थी। यों कहो कि भीख माँगकर जमा किए थे। सुन्नी अब इनकी ओर आँख उठा कर भी नहीं देखती। पहने तो किसके लिए? सिङ्गार करे, तो किस पर? पाँच सन्दूक कपड़ों के दिए थे। कपड़े सीते-सीते मेरी आँखें फूट गईं। वह सब कपड़े उठाती लाई। इन चीज़ों से जैसे उसे घृणा हो गई है। बस कलाई में दो काँच की चूड़ियाँ और एक उजली साड़ी, यही उसका सिङ्गार है।

मैंने गोपा को सांत्वना दी—मैं जाकर ज़रा केदारनाथ से मिलूँगा। देखूँ तो, वह किस रंग-ढंग का आदमी है।

गोपा ने हाथ जोड़कर कहा—नहीं भैया, भूलकर भी न जाना, सुन्नी सुनेगी तो प्राण ही दे देगी। अभिमान की पुतली ही समझो उसे। रस्सी समझ लो, जिसके जल जाने पर भी बल नहीं जाते। जिन

पैरों ने उसे ठुकरा दिया है, उन्हें वह कभी न सहलाएगी। उसे अपना बना कर कोई चाहे तो लौंडी बना ले; लेकिन शासन तो उसने मेरा न सहा, दूसरों का क्या सहेगी!

मैंने गोपा से तो उस वक्त कुछ न कहा; लेकिन अबसर पाते ही लाला मदारीलाल से मिला। मैं रहस्य का पता लगाना चाहता था। संयोग से पिता और पुत्र, दोनों एक ही जगह मिल गए। मुझे देखते ही केदार ने इस तरह झुककर मेरे चरण छुए कि मैं उसकी शालीनता पर मुग्ध हो गया। तुरन्त भीतर गया और चाय, मुरब्बा और मिठाइयाँ लाया। इतना सौम्य, इतना सुशील, इतना विनम्र युवक मैंने न देखा था। यह भावना ही न हो सकती थी कि इसके भीतर और बाहर में कोई अन्तर हो सकता है। जब तक रहा, सिर झुकाए बैठा रहा। उच्छ्वलता तो उसे छू भी नहीं गई थी।

जब केदार टेनिस खेलने चला गया, तो मैंने मदारीलाल से कहा, केदार बाबू तो बहुत ही सच्चरित्र जान पड़ते हैं, फिर स्त्री-पुरुष में इतना मनोमालिन्य क्यों हो गया है?

मदारीलाल ने एक क्षण विचार करके कहा—इसका कारण इसके सवा और क्या बताऊँ कि दोनों अपने माँ-बाप के लाड़ले हैं, और प्यार लड़कों को अपने मन का बना देता है। मेरा सारा जीवन संघर्ष में कटा। अब जाकर ज़रा शांति मिली है। भोग-विलास का कभी अबसर ही न मिला। दिन भर परिश्रम करता था, संध्या को पढ़ कर सो रहता था। स्वास्थ्य भी अच्छा न था; इसलिए बराबर यह चिंता सवार रहती थी कि कुछ संचय करलूँ। ऐसा न हो कि मेरे पीछे बाल-बच्चे भीख माँगते फिरें। नतीजा यह हुआ कि इन महाशय को मुफ्त का धन मिला। सनक सवार हो गई। शराब उड़ने लगी। फिर ड्रामा खेलने का शौक हुआ। धन की कमी थी ही नहीं, उस पर माँ-बाप के अकेले बेटे। उनकी प्रसन्नता ही हमारे जीवन का स्वर्ग थी। पढ़ना-

लिखना तो दूर रहा, विलास की इच्छा बढ़ती गई। रंग और गहरा हुआ, अपने जीवन का ड्रामा खेलने लगे। मैंने यह रंग देखा तो मुझे चिंता हुई। सोचा ब्याह करदूँ, ठीक हो जायगा; गोपा देवी का पैगाम आया, तो मैंने तुरन्त स्वीकार कर लिया। मैं सुन्नी को देख चुका था। सोचा, ऐसी रूपवती पत्नी पाकर इसका मन स्थिर हो जायगा; पर वह भी लाड़ली लड़की थी—हठीली, अबोध, आदर्शवादिनी। सहिष्णुता तो उसने सीखी ही न थी। समझौते का जीवन में क्या मूल्य है, इसकी उसे खबर ही नहीं। लोहा लोहे से लड़ गया। वह अभिमान से इसे परास्त करना चाहती है, यह उपेक्षा से। यही रहस्य है। और साहब, मैं तो बहू को ही अधिक दोषी समझता हूँ। लड़के तो प्रायः मनचले होते ही हैं। लड़कियाँ स्वभाव से ही सुशीला होती हैं और अपनी जिम्मेदारी समझती हैं। इनकी सेवा, त्याग और प्रेम ही उनका अस्त्र है, जिससे वे पुरुष पर विजय पाती हैं। बहू में ये गुण नहीं हैं। डोंगा कैसे पार होगा, ईश्वर ही जाने।

सहसा सुन्नी अन्दर से आ गई। बिलकुल अपने चित्र की रेखा-सी, मानो मनोहर संगीत की प्रतिध्वनि हो। कुन्दन तप कर भस्म हो गया था। मिटी हुई आशाओं का इससे अच्छा चित्र नहीं हो सकता। उलाहना देती हुई बोली—आप न जाने कब से बैठे हुए हैं, मुझे खबर तक नहीं, और शायद आप बाहर-ही-बाहर चले भी जाते।

मैंने आँसुओं के वेग को रोकते हुए कहा—नहीं सुन्नी, यह कैसे हो सकता था; तुम्हारे पास आ ही रहा था कि तुम स्वयं आ गई।

मदारीलाल कमरे के बाहर अपनी 'कार' की सफाई कराने लगे। शायद मुझे सुन्नी से बात-चीत करने का अवसर देना चाहते थे।

सुन्नी ने पूछा—अम्माँ तो अच्छी तरह हैं ?

'हाँ अच्छी हैं। तुमने अपनी यह क्या गत बना रखी है ?'

'मैं तो बहुत अच्छी तरह हूँ।'

'यह बात क्या है ? तुम लोगों में यह क्या अनबन है ? गोपादेवी प्राण दिये डालती हैं। तुम खुद मरने की तैयारी कर रही हो। कुछ तो विचार से काम लो।'

सुन्नी के माथे पर बल पड़ गए—'आपने नाहक यह विषय छेड़ दिया चाचा जी ! मैंने तो यह सोचकर अपने मन को समझा लिया कि मैं अभागिन हूँ। बस, इसका निवारण मेरे बूते से बाहर है। मैं उस जीवन से मृत्यु को कहीं अच्छा समझती हूँ, जहाँ अपनी कदर न हो। मैं व्रत के बदले में व्रत चाहती हूँ। जीवन का कोई दूसरा रूप मेरी समझ में नहीं आता। इस विषय में किसी तरह का समझौता करना मेरे लिए असम्भव है। नतीजे की मैं परवाह नहीं करती।'

'लेकिन.....'

'नहीं चाचाजी, इस विषय में अब कुछ न कहिए, नहीं तो मैं चली जाऊँगी।'

'आखिर सोचो तो.....'

'मैं सब सोच चुकी और तय कर चुकी। पशु को मनुष्य बनाना मेरी शक्ति के बाहर है।'

इसके बाद मेरे लिए अपना मुँह बन्द कर लेने के सिवा और क्या रह गया था ?

(५)

मई का महीना था। मैं मंसूरी गया हुआ था कि गोपा का तार पहुँचा—'तुरन्त आओ, ज़रूरी काम है।' मैं घबरा तो गया; लेकिन इतना निश्चित था कि कोई दुर्घटना नहीं हुई है। दूसरे ही दिन दिल्ली जा पहुँचा। गोपा मेरे सामने आकर खड़ी हो गई, निस्पन्द, मूक निष्प्राण, जैसे तपेदिक का रोगी हो।

मैंने पूछा—कुशल तो है, मैं तो घबरा उठा।

उसने बुझी हुई आँखों से देखा और बोली—सच !

‘सुन्नी तो कुशल से है ?’

‘हाँ, अच्छी तरह है ।’

‘और केदारनाथ ?’

‘वह भी अच्छी तरह है ।’

‘तो फिर माजरा क्या है ?’

‘कुछ तो नहीं ।’

‘तुमने तार दिया और कहती हो—कुछ तो नहीं ।’

‘दिल धबरा रहा था, इससे तुम्हें बुला लिया । सुन्नी को किसी तरह समझा कर यहाँ लाना है । मैं तो सब कुछ करके हार गई ।’

‘क्या इधर कोई नई बात हो गई ?’

‘नई तो नहीं है ; लेकिन एक तरह से नई ही समझो । केदार एक ऐक्ट्रेस के साथ कहीं भाग गया । एक सप्ताह से उसका कहीं पता नहीं है । सुन्नी से कह गया है—जब तक तुम रहोगी, घर न आऊँगा । सारा घर सुन्नी का शत्रु हो रहा है ; लेकिन वह वहाँ से टलने का नाम नहीं लेती । सुना है, केदार अपने बाप के दस्तखत बनाकर कई हजार रुपये बैंक से ले गया है ।’

‘तुम सुन्नी से मिली थीं ?’

‘हाँ, तीन दिन से बराबर जा रही हूँ ।’

‘वह नहीं आना चाहती, तो रहने क्यों नहीं देती ?’

‘वहाँ वह घुट-घुट कर मर जायगी ।’

मैं उन्हीं पैरों लाला मदारीलाल के घर चला । हालाँकि मैं जानता था कि सुन्नी किसी तरह न आयगी ; मगर वहाँ पहुँचा, तो देखा—कुहराम मचा हुआ है । मेरा कलेजा धक्से रह गया । वहाँ तो अर्थी सज रही थी । मुहल्ले के सैकड़ों आदमी जमा थे । घर में से ‘हाय ! हाय !’ की क्रन्दन-ध्वनि आ रही थी । यह सुन्नी का शव था ।

मदारीलाल मुझे देखते ही मुझ से उन्मत्त की भाँति लिपट गए

और बोले—भाई साहब, मैं तो लुट गया ! लड़का भी गया, बहू भी गई, ज़िंदगी ही ग़ारत हो गई ।

मालूम हुआ कि जब से केदार ग़ायब हो गया था सुन्नी और भी ज़्यादा उदास रहने लगी थी । उसने उसी दिन अपनी चूड़ियाँ तोड़ डाली थीं और माँग का सिंदूर पोंछ डाला था । सास ने जब आपत्ति की, तो उनको अपशब्द कहे । मदारीलाल ने समझाना चाहा, तो उन्हें भी जली-कटी सुनाई । ऐसा अनुमान होता था—उन्माद हो गया है । लोगों ने उससे बोलना छोड़ दिया था । आज प्रातःकाल जमुना-स्नान करने गई । अँधेरा था, सारा घर सो रहा था । किसी को नहीं जगाया । जब दिन चढ़ गया और बहू घर में न मिली, तो उसकी तलाश होने लगी । दोपहर को पता लगा कि जमुना गई है । लोग उधर भागे । वहाँ उसकी लाश मिली । पुलिस आई, शव की परीक्षा हुई । अब जाकर शव मिला है । मैं कलेजा थाम कर बैठ गया । हाय, अभी थोड़े दिन पहले जो सुंदरी पालकी पर सवार होकर आई थी, आज वह चार के कंधे पर जा रही है ।

मैं अर्थी के साथ हो लिया और वहाँ से लौटा तो रात के दस बज गए थे । मेरे पाँव काँप रहे थे । मालूम नहीं, यह ख़बर पाकर गोपा की क्या दशा होगी । प्राणांत न हो जाय, मुझे यही भय हो रहा था । सुन्नी उसका प्राण थी, उसके जीवन का केंद्र थी । उस दुखिया के उद्यान में यही एक पौधा बच रहा था । उसे वह हृदय-रक्त से सींच-सींच कर पाल रही थी । उसके वसन्त का सुनहरा स्वप्न ही उसका जीवन था—उसमें कोपलें निकलेंगी, फूल खिलेंगे, फल लगेंगे, चिड़ियाँ उसकी डालियों पर बैठ कर अपने सुहाने राग गाएँगी ; किंतु आज निष्ठुर नियति ने उस जीवन-सूत्र को उखाड़ कर फेंक दिया । और अब उसके जीवन का कोई आधार न था । वह बिंदु ही मिट गया था, जिस पर जीवन की सारी रेखाएँ आकर एकत्र हो जाती थीं ।

दिल को दोनों हाथों से थामे, मैंने जंजीर खटखटाई। गोपा एक लालटेन लिए निकली। मैंने गोपा के मुख पर एक नये आनन्द की झलक देखी।

मेरी शोक-मुद्रा देखकर उसने मातृवत्-प्रेम से मेरा हाथ पकड़ लिया और बोली—आज तो तुम्हें सारे दिन रोते ही कटा। अर्थों के साथ बहुत से आदमी रहे होंगे ! मेरे जी में भी आया कि चलकर सुन्नी का अन्तिम दर्शन कर लूँ। लेकिन, मैंने सोचा जब सुन्नी ही न रही, तो उसकी लाश में क्या रखा है ! न गई।

मैं विस्मय से गोपा का मुँह देखने लगा। तो इसे यह शोक समाचार मिल चुका है। फिर भी यह शांति ! और यह अविचल धैर्य ! बोला—अच्छा किया न गई, रोना ही तो था।

‘हाँ और क्या। रोई तो यहाँ भी ; लेकिन तुमसे सच कहती हूँ दिल से नहीं रोई। न जाने कैसे आँसू निकल आए। मुझे तो सुन्नी की मौत से प्रसन्नता हुई। दुखिया अपनी ‘मान मर्याद’ लिए संसार से बिदा हो गई, नहीं तो न जाने क्या-क्या देखना पड़ता ; इसलिए और भी प्रसन्न हूँ कि उसने अपनी आन निभा दी। स्त्री को जीवन में प्यार न मिले, तो उसका अंत हो जाना ही अच्छा। तुमने सुन्नी की मुद्रा देखी थी, लोग कहते हैं, ऐसा जान पड़ता था—मुस्करा रही है। मेरी सुन्नी सचमुच देवी थी। भैया, आदमी इसलिए थोड़े ही जीना चाहता है कि रोता रहे। जब मालूम हो गया कि जीवन में दुःख के सिवा और कुछ नहीं हैं, तो आदमी जी कर क्या करे ? किस लिए जिये ? खाने और सोने, और मर जाने के लिए ? यह मैं नहीं कहती कि मुझे सुन्नी की याद न आयगी और मैं उसे याद करके रोऊँगी नहीं ; लेकिन वह शोक के आँसू न होंगे, हर्ष से आँसू होंगे। बहादुर बेटे की माँ उसकी वीरगति पर प्रसन्न होती है। सुन्नी की मौत में क्या कुछ कम गौरव है ? मैं आँसू बहाकर उस गौरव का अनादर कैसे करूँ ? वह जानती है

और चाहे सारा संसार उसकी निन्दा करे, उसकी माता उसकी सराहना ही करेगी। उसकी आत्मा से यह आनन्द भी छीन लूँ ? लेकिन अब रात ज्यादा हो गई है। ऊपर जाकर सो रहो। मैंने तुम्हारी चारपाई बिछा दी है ; मगर देखो, अकेले पड़े-पड़े रोना नहीं, सुन्नी ने वही किया, जो उसे करना चाहिए था। उसके पिता होते तो आज सुन्नी की प्रतिमा बनाकर पूजते !’

मैं ऊपर जाकर लेटा, तो मेरे दिल का बोझ बहुत हलका हो गया था ; किन्तु रह-रहकर यह संदेह हो जाता था कि गोपा की यह शांति उसकी अपार व्यथा का ही रूप तो नहीं है।

नशा

ईश्वरी एक बड़े ज़मींदार का लड़का था और मैं एक गरीब क्लर्क का, जिसके पास मेहनत-मजूरी के सिवा और कोई जायदाद न थी। हम दोनों में परस्पर बहसें होती रहती थीं। मैं ज़मींदारों की बुराई करता, उन्हें हिंसक पशु और खून चूसनेवाली जोंक और बूटों की चोटी पर फूलने वाला बंभा कहता। वह ज़मींदारों का पक्ष लेता; पर स्वभावतः उसका पहलू कुछ कमज़ोर होता था; क्योंकि उसके पास ज़मींदारों के अनुकूल कोई दलील न थी। यह कहना कि सभी मनुष्य बराबर नहीं होते, छोटे-बड़े हमेशा होते रहे हैं और होते रहेंगे, लचर दलील थी। किसी मानुषीय या नैतिक नियम से इस व्यवस्था का औचित्य सिद्ध करना कठिन था। मैं इस वाद-विवाद की गर्मा-गर्मी में अक्सर तेज़ हो जाता और लगने वाली बातें कह जाता; लेकिन ईश्वरी हार कर भी मुस्कराता रहता था। मैंने उसे कभी गर्म होते नहीं देखा। शायद इसका कारण यह था कि वह अपने पक्ष की कमज़ोरी को समझता था। नौकरों से वह सीधे मुँह बात न करता था। अमीरों में जो एक बेदर्दी

और उदण्डता होती है, इसमें उसे भी प्रचुर भाग मिला था। नौकर ने बिस्तर लगाने में ज़रा भी देर की, दूध ज़रूरत से ज़्यादा गर्म या ठण्डा हुआ, साइकिल अच्छी तरह साफ नहीं हुई, तो वह आपे से बाहर हो जाता। सुस्ती या बदतमीज़ी की उसे ज़रा भी बर्दाश्त न थी; पर दोस्तों से और विशेषकर मुझसे उसका व्यवहार सौहार्द और नम्रता से भरा होता था। शायद उसकी जगह मैं होता, तो मुझमें भी वही कठोरताएँ पैदा हो जातीं, जो उसमें थीं; क्योंकि मेरा लोक-प्रेम सिद्धान्तों पर नहीं, निजी दशाओं पर टिका हुआ था; लेकिन वह मेरी जगह होकर भी शायद अमीर ही रहता; क्योंकि वह प्रकृति से ही विलासी और ऐश्वर्य प्रिय था।

अब की दशहरे की छुट्टियों में मैंने निश्चय किया कि घर न जाऊँगा। मेरे पास किराये के लिए रुपये न थे और न मैं घर वालों को तकलीफ़ देना चाहता था। मैं जानता हूँ, वे मुझे जो कुछ देते हैं वह उनकी हैसियत से बहुत ज़्यादा है। इसके साथ ही परीक्षा का भी खयाल था। अभी बहुत-कुछ पढ़ना बाकी था और घर जाकर कौन पढ़ता है। बोर्डिङ्गहाउस में भूत की तरह अकेले पड़े रहने को भी जी न चाहता था। इसलिए जब ईश्वरी ने मुझे अपने घर चलने का नेवता दिया, तो मैं बिना आग्रह के ही राज़ी हो गया। ईश्वरी के साथ परीक्षा की तैयारी खूब हो जायगी। वह अमीर होकर भी मेहनती और ज़हीन है।

उसने इसके साथ ही कहा—लेकिन भाई, एक बात का खयाल रखना। वहाँ अगर ज़मींदारों की निन्दा की तो मुआमला बिगड़ जायगा और मेरे घर वालों को बुरा लगेगा। वह लोग तो असाधियों पर इसी दावे से शासन करते हैं कि ईश्वर ने असाधियों को उनकी सेवा के लिए ही पैदा किया है। असाधी भी यही समझता है। अगर उसे मुझा दिया जाय कि ज़मींदार और असाधी में कोई मौलिक भेद नहीं है, तो ज़मींदारों का कहीं पता न लगे।

मैंने कहा—तो क्या तुम समझते हो कि मैं वहाँ जाकर कुछ और हो जाऊँगा ?

‘हाँ, मैं तो यही समझता हूँ ।’

‘तो तुम शलत समझते हो ।’

ईश्वरी ने इसका कोई जवाब न दिया । कदाचित् उसने इस सुआ-मले को मेरे विवेक पर छोड़ दिया और बहुत अच्छा किया । अगर वह अपनी बात पर अड़ता, तो मैं भी ज़िद पकड़ लेता ।

(२)

सेकेण्ड क्लास तो क्या, मैंने कभी इण्टर क्लास में भी सफ़र न किया था । अब की सेकेण्ड क्लास में सफ़र करने का सौभाग्य प्राप्त हुआ । गाड़ी तो नौ बजे रात को आती थी ; पर यात्रा के हर्ष में हम शाम को ही स्टेशन जा पहुँचे । कुछ देर इधर-उधर सैर करने के बाद रिफ़्रेशमेण्ट रूम में जाकर हम लोगों ने भोजन किया । मेरी वेष-भूषा और रंग-ढङ्ग से पारखी खानसामाओं को यह पहचानने में देर न लगी, कि मालिक कौन है और पिछ-लगू कौन ; लेकिन न जाने क्यों मुझे उनकी गुस्ताखी बुरी लग रही थी । पैसे ईश्वरी के जेब से गये । शायद मेरे पिता को जो वेतन मिलता है, उससे ज़्यादा इन खानसा-माँओं को इनाम-इकराम में मिल जाता हो । एक अठन्नी तो चलते समय ईश्वरी ही ने दी । फिर भी मैं उन सभी से उसी तत्परता और विनय की प्रतीक्षा करता था, जिससे वे ईश्वरी की सेवा कर रहे थे ! क्यों ईश्वरी के हुक्म पर सब-के-सब दौड़ते हैं ; लेकिन मैं कोई चीज़ माँगता हूँ तो उतना उत्साह नहीं दिखाते ? मुझे भोजन में कुछ स्वाद न मिला । यह भेद मेरे ध्यान को सम्पूर्ण रूप से अपनी ओर खींचे हुए था ।

गाड़ी आई, हम दोनों सवार हुए । खानसामाओं ने ईश्वरी को सलाम किया । मेरी ओर देखा भी नहीं ।

ईश्वरी ने कहा—कितने तमीज़दार हैं ये सब । एक हमारे नौकर हैं कि कोई काम करने का ढङ्ग नहीं ।

मैंने खड़े मन से कहा—इसी तरह अगर तुम अपने नौकरों को भी आठ आने रोज़ इनाम दिया करो तो शायद इससे ज़्यादा तमीज़-दार हो जायँ ।

‘तो क्या तुम समझते हो यह सब केवल इनाम के लालच से इतना अदब करते हैं ?’

‘जी नहीं, कदापि नहीं । तमीज़ और अदब तो इनके रक्त में मिल गया है ।’

गाड़ी चली । डाक थी । प्रयाग से चली तो प्रतापगढ़ जाकर रुकी । एक आदमी ने हमारा कमरा खोला । मैं तुरन्त चिल्ला उठा—दूसरा दरजा है—सेकेण्ड क्लास है ।

उस मुसाफ़िर ने डब्बे के अन्दर आकर मेरी ओर एक विचित्र उपेक्षा की दृष्टि से देख कर कहा—जी हाँ, सेवक भी इतना समझता है, और बीच वाले बर्थ पर बैठ गया ! मुझे कितनी लज्जा आई, कह नहीं सकता ।

भोर होते-होते हम लोग मुरादाबाद पहुँचे । स्टेशन पर कई आदमी हमारा स्वागत करने के लिए खड़े थे । दो भद्र पुरुष थे । पाँच बेगार । बेगारों ने हमारा लगेज उठाया । दोनों भद्र पुरुष पीछे-पीछे चले । एक मुसलमान था, रियासतअली ; दूसरा ब्राह्मण था, रामहरख । दोनों ने मेरी ओर अपरिचित नेत्रों से देखा, मानो कह रहे हों, तुम कौवे होकर हंस के साथ कैसे ?

रियासतअली ने ईश्वरी से पूछा—यह बाबू साहब क्या आपके साथ पढ़ते हैं ?

ईश्वरी ने जवाब दिया—हाँ, साथ पढ़ते भी हैं, और साथ रहते भी हैं । यों कहिए कि आप ही की बदौलत मैं इलाहाबाद पड़ा हुआ हूँ,

नहीं कब का लखनऊ चला आया होता। अबकी मैं इन्हें घसीट लाया। इनके घर से कई तार आ चुके थे; मगर मैंने इन्कारी जवाब दिलवा दिये। आखिरी तार तो अर्जेंट था, जिसकी फीस चार आने प्रति शब्द है; पर यहाँ से भी उसका जवाब इन्कारी ही गया।

दोनों सज्जनों ने मेरी ओर चकित नेत्रों से देखा। आतङ्कित हो जाने की चेष्टा करते हुए जान पड़े।

रियासतअली ने अर्द्धशंका के स्वर में कहा—लेकिन आप बड़े सादे लिबास में रहते हैं।

ईश्वरी ने शङ्का निवारण की—महात्मा गांधी के भक्त हैं साहब! खदर के सिवा कुछ पहनते ही नहीं। पुराने सारे कपड़े जला डाले! यों कहो कि राजा हैं। ढाई लाख सालाना की रियासत है; पर आपकी सूरत देखो तो मालूम होता है, अभी अनाथालय से पकड़ कर आये हैं!

रामहरख बोले—अमीरों का ऐसा स्वभाव बहुत कम देखने में आता है। कोई भाँप ही नहीं सकता।

रियासतअली ने समर्थन किया—आपने महाराजा चाँगली को देखा होता, तो दाँतों उँगली दबाते। एक गाढ़े की मिर्जई और चमरौधे जूते पहने बाज़ारों में घूमा करते थे। सुनते हैं, एक बार बेगार में पकड़ गये थे और उन्हीं ने दस लाख से कॉलेज खोल दिया।

मैं मन में कटा जा रहा था; पर न जाने क्या बात थी कि बहसफेद भूठ उस वक्त मुझे हास्यास्पद न जान पड़ा। उसके प्रत्येक वाक्य के साथ मानों मैं उस कल्पित वैभव के समीपतर आता जाता था।

मैं शहसवार नहीं हूँ। हाँ लड़कपन में कई बार लद्दू घोड़ों पर सवार हुआ हूँ। यहाँ देखा तो दो कलाँ-रास घोड़े हमारे लिए तैयार खड़े थे। मेरी तो जान ही निकल गई। सवार तो हुआ; पर बोटियाँ काँप रही थीं। मैंने चेहरे पर शिकन न पड़ने दिया। घोड़े को ईश्वरी के पीछे डाल दिया। खैरियत यह हुई कि ईश्वरी ने घोड़े को तेज़ न किया,

वरना शायद मैं हाथ-पाँव तुड़वाकर लौटता। सम्भव है, ईश्वरी ने समझ लिया हो कि यह कितने पानी में हैं।

(३)

ईश्वरी का घर क्या था, किला था। इमामबाड़े का-सा फाटक, द्वार पर पहरेदार टहलता हुआ, नौकरों का कोई हिसाब नहीं, एक हाथी बँधा हुआ। ईश्वरी ने अपने पिता, चाचा, ताऊ आदि सबसे मेरा परिचय कराया, और उसी अतिशयोक्ति के साथ। ऐसी हवा बाँधी कि कुछ न पूछिए। नौकर-चाकर ही नहीं, घर के लोग भी मेरा सम्मान करने लगे। देहात के ज़मींदार, लाखों का मुनाफ़ा; मगर पुलिस कान्स्टेबिल को भी अफ़सर समझनेवाले। कई महाशय तो मुझे हुज़ूर-हुज़ूर कहने लगे।

जब ज़रा एकान्त हुआ, तो मैंने ईश्वरी से कहा—तुम बड़े शैतान हो यार, मेरी मिट्टी क्यों पलीद कर रहे हो?

ईश्वरी ने सुहड़ मुस्कान के साथ कहा—इन गधों के सामने यही चाल ज़रूरी थी; वरना सीधे मुँह बोलते भी नहीं।

ज़रा देर बाद एक नाई हमारे पाँव दबाने आया। कुँवर लोग स्टेशन से आये हैं, थक गये होंगे। ईश्वरी ने मेरी ओर इशारा करके कहा—पहले कुँवर साहब के पाँव दबा।

मैं चारपाई पर लेटा हुआ था। जीवन में ऐसा शायद ही कभी हुआ हो कि किसी ने मेरे पाँव दबाए हों। मैं इसे अमीरों के चोंचले, रईसों का गधापन और बड़े आदमियों की सुटमरदी और जाने क्या-क्या कहकर ईश्वरी का परिहास किया करता और आज मैं पौतड़ों का रईस बनने का स्वाँग भर रहा था।

इतने में दस बज गये। पुरानी सभ्यता के लोग थे। नई रोशनी अभी केवल पहाड़ की चोटी तक पहुँच पाई थी। अन्दर से भोजन का बुलावा आया। हम स्नान करने चले। मैं हमेशा अपनी धोती खुद

छाँट लिया करता हूँ ; मगर यहाँ मैंने ईश्वरी की ही भाँति अपनी धोती भी छोड़ दी। अपने हाथों अपनी धोती छाँटते बड़ी शर्म आ रही थी। अन्दर भोजन करने चले। होस्टल में जूते पहने मेज़ पर जा डटते थे। यहाँ पाँव धोना आवश्यक था। कहार पानी लिए खड़ा था। ईश्वरी ने पाँव बढ़ा दिए। कहार ने उसके पाँव धोए। मैंने भी पाँव बढ़ा दिए। कहार ने मेरे पाँव भी धोए। मेरा वह विचार न जाने कहाँ चला गया था।

(४)

सोचा था वहाँ देहात में एकाग्र होकर खूब पढ़ेंगे ; पर यहाँ सारा दिन सैर-सपाटे में कट जाता था। कहीं नदी में बजरे पर सैर कर रहे हैं। कहीं मछलियों या चिड़ियों का शिकार खेल रहे हैं, कहीं पहलवानों की कुश्ती देख रहे हैं, कहीं शतरंज पर जमे हैं। ईश्वरी खूब अण्डे मँगवाता और कमरे में 'स्टोव' पर आमलेट बनते। नौकरों का एक जत्था हमेशा घेरे रहता। अपने हाथ-पाँव को हिलाने की कोई ज़रूरत नहीं। केवल ज़बान हिला देना काफी है। नहाने बैठे तो दो आदमी नहलाने को हाज़िर, लेटे तो दो आदमी पल्ला झूलने को खड़े। मैं महात्मा गाँधी का कुँअर चेला मशहूर था। भीतर से बाहर तक मेरी धाक थी। नाश्ते में ज़रा भी देर न होने पाये, कहीं कुँअर साहब नाराज़ न हो जायँ, बिछावन ठीक समय पर लग जाय, कुँअर साहब के सोने का समय आ गया। मैं ईश्वरी से भी ज़्यादा नाजुक दिमाग़ बन गया था, या बनने पर मजबूर किया गया था। ईश्वरी अपने हाथ से बिस्तर बिछा ले ; लेकिन कुँअर मेहमान अपने हाथों कैसे अपना बिछावन बिछा सकते हैं ! उनकी महानता में बढ़ा लग जायगा।

एक दिन सचमुच यही बात हो गई। ईश्वरी घर में थे। शायद अपनी माता से कुछ बात-चीत करने में देर हो गई। यहाँ दस बज गये। मेरी आँखें नींद से झपक रही थीं ; मगर बिस्तर कैसे लगाऊँ ?

कुँअर जो ठहरा। कोई साढ़े ग्यारह बजे महारा आया। बड़ा मुँह-लगा नौकर था। घर के धन्धों में मेरा बिस्तर लगाने की उसे सुधि ही न रही। अब जो याद आई, तो भागा हुआ आया। मैंने ऐसी डाँट बताई कि उसने भी याद किया होगा।

ईश्वरी मेरी डाँट सुनकर बाहर निकल आया और बोला—तुमने बहुत अच्छा किया। यह सब हरामखोर इसी व्यवहार के योग्य हैं।

इसी तरह ईश्वरी एक दिन एक जगह दावत में गया हुआ था। शाम हो गई ; मगर लैम्प न जला। लैम्प मेज़ पर रक्खा हुआ था। दिया-सलाई भी वहीं थी ; लेकिन ईश्वरी खुद कभी लैम्प नहीं जलाता। फिर कुँअर साहब कैसे जलायें ? मैं झुंझला रहा था। समाचार-पत्र आया रक्खा हुआ था। जी उधर लगा हुआ था ; पर लैम्प नदारद। दैवयोग से उसी वक्त मुन्शी रियासतअली आ निकले। मैं उन्हीं पर उबल पड़ा। ऐसी फटकार बताई कि बेचारा उल्टू हो गया—तुम लोगों को इतनी फ़िक्र भी नहीं कि लैम्प तो जलवा दो ! मालूम नहीं, ऐसे कामचोर आदमियों का यहाँ कैसे गुज़र होता है। मेरे यहाँ घण्टे भर निर्वाह न हो। रियासतअली ने काँपते हुए हाथों से लैम्प जला दिया।

वहाँ एक ठाकुर अक्सर आया करता था। कुछ मनचला आदमी था, महात्मा गाँधी का परम भक्त। मुझे महात्माजी का चेला समझ कर मेरा बड़ा लिहाज़ करता था ; पर मुझसे कुछ पूछते संकोच करता था। एक दिन मुझे अकेला देखकर आया और हाथ बाँध कर बोला—सर-कार तो गाँधी बाबा के चेले हैं न ? लोग कहते हैं कि यहाँ सुराज हो जायगा तो ज़मींदार न रहेंगे।

मैंने शान जमाई—ज़मींदारों के रहने की ज़रूरत ही क्या है ? यह लोग ग़रीबों का खून चूसने के सिवा और क्या करते हैं ?

ठाकुर ने फिर पूछा—तो क्यों सरकार, सब जमींदारों की ज़मीन छीन ली जायगी ?

मैंने कहा—बहुत से लोग तो खुशी से दे देंगे। जो लोग खुशी से न देंगे उनकी ज़मीन छीननी ही पड़ेगी। हम लोग तो तैयार बैठे हुए हैं। ज्योंही स्वराज्य हुआ, अपने सारे इलाक़े असामियों के नाम हिया कर देंगे।

मैं कुरसी पर पाँव लटकाये बैठा था। ठाकुर मेरे पाँव दबाने लगा। फिर बोला—आजकल जमींदार लोग बड़ा जुलुम करते हैं सरकार ! हमें भी हज़ूर अपने इलाक़े में थोड़ी-सी ज़मीन दे दें, तो चल कर वहीं आपकी सेवा में रहें।

मैंने कहा—अभी तो मेरा कोई अख़्तियार नहीं है भाई ; लेकिन ज्योंही अख़्तियार मिला, मैं सब से पहले तुम्हें बुलाऊँगा। तुम्हें मोटर ड्राइवरी सिखा कर अपना ड्राइवर बना लूँगा।

सुना, उस दिन ठाकुर ने खूब भड़के और अपनी स्त्री को खूब पीटा और गाँव के महाजन से लड़ने पर तैयार हो गया।

(५)

छुट्टी इस तरह तमाम हुई और हम फिर प्रयाग चले। गाँव के बहुत से लोग हम लोगों को पहुँचाने आये। ठाकुर तो हमारे साथ स्टेशन तक आया। मैंने भी अपना पार्ट खूब सफ़ाई से खेला और अपनी कुबेरोचित विनय और देवत्य की मुहर हरेक हृदय पर लगा दी। जी तो चाहता था हरेक नौकर को अच्छा इनाम दूँ ; लेकिन वह सामर्थ्य कहाँ थी ? वापसी टिकट था ही, केवल गाड़ी में बैठना था ; पर गाड़ी आई तो ठसाठस भरी हुई। दुर्गापूजा की छुट्टियाँ भोग कर सभी लोग लौट रहे थे। सेक्रेण्ड क्लास में तिल रखने की जगह नहीं। इण्टर क्लास की हालत उससे भी बदतर। यह आखिरी गाड़ी थी। किसी तरह रुक न सकते थे। बड़ी मुश्किल से तीसरे दरजे में जगह

मिली। हमारे ऐश्वर्य ने वहाँ अपना रङ्ग जमा लिया ; मगर मुझे उसमें बैठना बुरा लग रहा था। आये थे आराम से लेटे-लेटे, जा रहे थे सिकुड़े हुए। पहलू बदलने की भी जगह न थी।

कई आदमी पढ़े-लिखे भी थे। वे आपस में अंगरेज़ी राज्य की तारीफ़ करते जा रहे थे। एक महाशय बोले—ऐसा न्याय तो किसी राज्य में नहीं देखा। छोटे-बड़े सब बराबर। राजा भी किसी पर अन्याय करे, तो अदालत उसकी भी गर्दन दबा देती है।

दूसरे सज़न ने समर्थन किया—अरे साहब, आप खुद बादशाह पर दावा कर सकते हैं। अदालत में बादशाह पर भी डिग्री हो जाती है।

एक आदमी, जिसकी पीठ पर बड़ा-सा गट्टर बँधा था, कलकत्ते जा रहा था। कहीं गठरी रखने की जगह न मिलती थी। पीठ पर बाँधे हुए था। इससे बेचैन होकर बार-बार द्वार पर खड़ा हो जाता। मैं द्वार के पास ही बैठा हुआ था। उसका बार-बार आकर मेरे मुँह को अपनी गठरी से रगड़ना मुझे बहुत बुरा लग रहा था। एक तो हवा यों ही कम थी, दूसरे उस गँवार का आकर मेरे मुँह पर खड़ा हो जाना मानों मेरा गला दबाना था। मैं कुछ देर तक ज़ब्त किये बैठा रहा। एकाएक मुझे क्रोध आ गया। मैंने उसे पकड़ कर पीछे ढकेल दिया और दो तमाचे जोर-जोर से लगाये।

उसने आँखें निकाल कर कहा—क्यों मारते हो बाबूजी, हमने भी किराया दिया है।

मैंने उठ कर दो-तीन तमाचे और जड़ दिये।

गाड़ी में तूफ़ान आ गया। चारों ओर से मुझ पर बौछार पड़ने लगी।

‘अगर इतने नाजुक मिज़ाज हो, तो अव्वल दर्जे में क्यों नहीं बैठे ?’

‘कोई बड़ा आदमी होगा तो अपने घर का होगा। मुझे इस तरह मारते, तो दिखा देता।’

‘क्या कसूर किया था बेचारे ने। गाड़ी में साँस लेने की जगह नहीं, खिड़की पर ज़रा साँस लेने खड़ा हो गया तो उस पर इतना क्रोध ! अमीर होकर क्या आदमी अपनी इन्सानियत बिलकुल खो देता है ?’

‘यह भी अङ्गरेज़ी राज है, जिसका आप बखान कर रहे थे ।’

एक ग्रामीण बोला—दफ़्तरन माँ घुसने तो पावत नहीं, उस पर इत्ता मिज़ाज़ !

ईश्वरी ने अङ्गरेज़ी में कहा—What an idiot you are Bir !

और मेरा नशा अब कुछ-कुछ उतरता हुआ मालूम होता था ।

स्वामिनी

शिवदास ने भंडारे की कुंजी अपनी बहू रामप्यारी के सामने फेंक कर, अपनी बूढ़ी आँखों में आँसू भरकर कहा—बहू, आज से गिरस्ती की देख-भाल तुम्हारे ऊपर है। मेरा सुख भगवान से नहीं देखा गया, नहीं तो क्या जवान बेटे को यों छीन लेते ! उसका काम करने वाला तो कोई चाहिए। एक हल तोड़ दूँ तो गुजारा न होगा। मेरे ही कुकरम से भगवान का यह कोप आया है, और मैं ही अपने माथे पर उसे लूँगा। बिरजू का हल अब मैं ही सँभालूँगा। अब घर की देख-रेख करने वाला, धरने उठाने वाला तुम्हारे सिवा दूसरा कौन है ? रोओ मत बेटा, भगवान की जो इच्छा थी, वह हुआ ; और जो इच्छा होगी, वह होगा। हमारा तुम्हारा क्या बस है ? मेरे जीते-जी तुम्हें कोई टेढ़ी आँख से देख भी न सकेगा। तुम किसी बात का सोच मत करो। बिरजू गया, तो मैं तो अभी बैठा ही हुआ हूँ।

रामप्यारी और रामदुलारी दो सगी बहनें थीं। दोनों का विवाह—मथुरा और बिरजू—दो सगे भाइयों से हुआ। दोनों बहनें नैहर की

तब ससुराल में भी प्रेम और आनन्द से रहने लगीं। शिवदास को पेंशन मिली। दिन-भर द्वार पर बैठे गपशप करते। भरा-पूरा परिवार देख-देखकर प्रसन्न होते और अधिकतर धर्म-चर्चा में लगे रहते थे; लेकिन दैवगति से बड़ा लड़का बिरजू बीमार पड़ा और आज उसे मरे हुए पन्द्रह दिन बीत गये। आज क्रिया-कर्म से फुरसत मिली और शिवदास ने सन्धे कर्मवीर की भाँति फिर जीवन-संग्राम के लिए कमर कस ली। मन में उसे चाहे कितना ही दुःख हुआ हो, उसे किसी ने रोते नहीं देखा। आज अपनी बहू को देखकर एक क्षण के लिए उसकी आँखें सजल हो गईं; लेकिन उसने मन को सँभाला और रुद्ध-कण्ठ से उसे दिलासा देने लगा। कदाचित् उसने सोचा था, घर की स्वामिनी बनकर विधवा के आँसू पुछ जायँगे, कम-से-कम उसे इतना कठिन परिश्रम न करना पड़ेगा; इसीलिए उसने भण्डारे की कुञ्जी बहू के सामने फेंकी थी। वैधव्य की व्यथा को स्वामित्व के गर्व से दबा देना चाहता था।

रामप्यारी ने पुलकित कण्ठ से कहा—यह कैसे हो सकता है दादा कि तुम मेहनत-मजूरी करो और मैं मालकिन बनकर बैठूँ। काम-धन्वे में लगी रहूँगी, तो मन बहलता रहेगा, बैठे-बठे तो रोने के सिवा और कुछ न होगा।

शिवदास ने समझाया—बेटा, दैवगति से तो किसी का बस नहीं, रीने-धोने से हलकानी के सिवा और क्या हाथ आवेगा? घर में भी तो बीसों काम हैं। कोई साधु-सन्त आ जायँ, कोई पाहुना ही आ पहुँचे, उनके सेवा-सत्कार के लिए किसी को तो घर पर रहना ही पड़ेगा।

बहू ने बहुत से हीले किए; पर शिवदास ने एक न सुनी।

(२)

शिवदास के बाहर चले जाने पर रामप्यारी ने कुंजी उठाई, तो उसे मन में अपूर्व गौरव और उत्तरदायित्व का अनुभव हुआ। ज़रा देर

के लिए पति-वियोग का दुःख उसे भूल गया। उसकी छोटी बहन और देवर दोनों काम करने गये हुए थे। शिवदास बाहर था। घर बिल-कुल खाली था। इस वक्त वह निश्चिन्त होकर भण्डारे को खोल सकती है। उसमें क्या-क्या सामान है, क्या-क्या विभूति है; यह देखने के लिए उसका मन लालायित हो उठा। इस घर में वह कभी न आई थी। जब कभी किसी को कुछ देना या किसी से कुछ लेना होता था, तभी शिवदास आकर इस कोठरी को खोला करता था। फिर उसे बन्द कर वह ताली अपनी कमर में रख लेता था। रामप्यारी कभी-कभी द्वार की दरजों से भीतर भाँकती थी; पर आँधरे में कुछ न दिखाई देता था। सारे घर के लिए वह कोठरी कोई तिलिस्म या रहस्य था जिसके विषय में भाँति-भाँति की कल्पनाएँ होती रहती थीं। आज रामप्यारी को वह रहस्य खोलकर देखने का अवसर मिल गया। उसने बाहर का द्वार बन्द कर दिया कि कोई उसे भंडारा खोलते न देख ले, नहीं सोचेगा बेज़रूरत इसने क्यों खोला। तब आकर काँपते हुए हाथों से ताला खोला। उसकी छाती धड़क रही थी कि कोई द्वार न खटखटाने लगे। अन्दर पाँव रखा तो उसे कुछ उसी प्रकार का, लेकिन उससे कहीं तीव्र, आनन्द हुआ जो उसे अपने गहने-कपड़े की पिटारी खोलने में होता था। मटकों में गुड़, शक्कर, गेहूँ, जौ आदि चीज़ें रखी हुई थीं। एक किनारे बड़े-बड़े बर्तन धरे थे, जो शादी-व्याह के अवसर पर निकाले जाते थे, या माँगे दिये जाते थे। एक आले पर मालगुजारी की रसीदें और लेन-देन के पुरजे बँधे हुए रखे थे। कोठरी में एक विभूति-सी छाई थी, मानों लक्ष्मी अज्ञात रूप से वहाँ विराज रही हों। उस विभूति की छाया में प्यारी आध घण्टे तक बैठी अपनी आत्मा को तृप्त करती रही। प्रतिक्षण उसके हृदय पर ममत्व का नशा-सा छाया जा रहा था। जब वह उस कोठरी से निकली, तो उसके मन के संस्कार बदल गये थे, मानों किसी ने उस पर मंत्र डाल दिया हो।

उसी समय द्वार पर किसी ने आवाज़ दी। उसने तुरन्त भंडारे का द्वार बन्द किया और जाकर सदर दरवाज़ा खोल दिया। देखा तो पड़ोसिन भुनिया खड़ी है और एक रुपया उधार माँग रही है।

रामप्यारी ने रुखाई से कहा—अभी तो एक पैसा भी घर में नहीं है जीजी, क्रिया-कर्म में सब खर्च हो गया।

भुनिया चकरा गई। चौधरी के घर में इस समय एक रुपया भी नहीं है, यह विश्वास करने की बात न थी। जिसके यहाँ सैकड़ों का लेन-देन है, वह सब कुछ क्रिया-कर्म में नहीं खर्च कर सकता। अगर शिवदास ने यह बहाना किया होता, तो उसे आश्चर्य न होता। प्यारी तो अपने सरल स्वभाव के लिए गाँव में मशहूर थी। अक्सर शिवदास की आँखें बचा कर पड़ोसियों की इच्छित वस्तुएँ दे दिया करती थीं। अभी कल ही उसने जानकी को सेर-भर दूध दे दिया था। यहाँ तक कि अपने गहने तक माँगे दे देती थी। कृपण शिवदास के घर में ऐसी सखरज बहू का आना गाँववाले अपने सौभाग्य की बात समझते थे।

भुनिया ने चकित होकर कहा—ऐसा न कहो जीजी, बड़े गाढ़े में पड़ कर आई हूँ, नहीं तुम जानती हो, मेरी आदत ऐसी नहीं है। बाक़ी का एक रुपया देना है। प्यादा द्वार पर खड़ा बक-झक रहा है। रुपया दे दो, तो किसी तरह यह विपत्ति टले। मैं आज के आठवें दिन आकर दे जाऊँगी। गाँव में और कौन घर है, जहाँ माँगने जाऊँ ?

प्यारी टस से मस न हुई।

उसके जाते ही प्यारी साँझ के लिए रसोई-पानी का इन्तज़ाम करने लगी। पहले चावल-दाल बिनना अर्पाड़ लगता था और रसोई में जाना तो सूली पर चढ़ने से कम न था। कुछ देर दोनों बहनों में भाँव-भाँव होती, तब शिवदास आकर कहते, क्या आज रसोई न बनेगी, तो दो में से एक उठती और मोटे-मोटे टिक्कड़ लगाकर रख

देती, मानों बैलों का रातिब हो। आज प्यारी तन-मन से रसोई के प्रबन्ध में लगी हुई है। अब वह घर की स्वामिनी है।

तब उसने बाहर निकलकर देखा, कितना कूड़ा-करकट पड़ा हुआ है ! बुढ़ऊ दिन-भर मक्खी मारा करते हैं, इतना भी नहीं होता कि ज़रा झाड़ू ही लगा दें। अब क्या इनसे इतना भी न होगा ? द्वार ऐसा चिकना चाहिए कि देखकर आदमी का मन प्रसन्न हो जाय। यह नहीं कि उबकाई आने लगे। अभी कह दूँ, तो तिनक उठेंगे। अच्छा, यह मुन्नी नाँद से अलग क्यों खड़ी है ?

उसने मुन्नी के पास जाकर नाँद में झाँका। दुर्गन्ध आ रही थी। ठीक ! मालूम होता है, महीनों से पानी ही नहीं बदला गया। इस तरह तो गाय रह चुकी। अपना पेट भर लिया, छुड़ी हुई, और किसी से क्या मतलब ? हाँ, दूध सबको अच्छा लगता है। दादा द्वार पर बैठे चिलम पी रहे हैं ; मगर इतना नहीं होता कि चार घड़ा पानी नाँद में डाल दें। मज़ूर रखा है, वह भी तीन कौड़ी का। खाने को डेढ़ सेर, काम करते नानी मरती है। आज आते हैं तो पूछती हूँ, नाँद में पानी क्यों नहीं बदला। रहना हो रहे या जाय। आदमी बहुत मिलेंगे। चारों ओर तो लोग मारे-मारे फिर रहे हैं।

आखिर उससे न रहा गया। घड़ा उठाकर पानी लाने चली।

शिवदास ने पुकारा—पानी क्या होगा, बहू ? इसमें पानी भरा हुआ है।

प्यारी ने कहा—नाँद का पानी सड़ गया है। मुन्नी भूसे में मुँह नहीं डालती। देखते नहीं हो, कोस-भर पर खड़ी है।

शिवदास मार्मिक भाव से मुसकराये और आकर बहू के हाथ से घड़ा ले लिया।

(३)

कई महीने बीत गये। प्यारी के अधिकार में आते ही उस घर में

जैसे वसन्त आ गया। भीतर-बाहर जहाँ देखिये, किसी निपुण प्रबन्धक के हस्तकौशल, सुविचार और सुचि के चिह्न दीखते थे। प्यारी ने गृह-यंत्र की ऐसी चाबी कस दी थी कि सभी पुरजे ठीक-ठीक चलने लगे थे। भोजन पहले से अच्छा मिलता है और समय पर मिलता है। दूध ज्यादा होता है, घी ज्यादा होता है, और काम ज्यादा होता है। प्यारी न खुद विश्राम लेती है, न दूसरों को विश्राम लेने देती है। घर में कुछ ऐसी बरकत आ गई है कि जो चीज़ माँगो, घर ही में निकल आती है। आदमी से लेकर जानवर तक सभी स्वस्थ दिखाई देते हैं। अब वह पहले की-सी दशा नहीं है कि कोई चीथड़े लपेटे घूम रहा है, किसी को गहने की धुन सवार है। हाँ, अगर कोई रुग्ण और चिन्तित तथा मलिन वेष में है, तो वह प्यारी है; फिर भी सारा घर उससे जलता है। यहाँ तक कि बूढ़े शिवदास भी कभी-कभी उसकी बदगोई करते हैं। किसी को पहर रात रहे उठना अच्छा नहीं लगता। मेहनत से सभी जी चुराते हैं। फिर भी यह सब मानते हैं कि प्यारी न हो तो घर का काम न चले। और तो और, दोनों बहनों में भी अब उतना अपनापन नहीं है।

प्रातःकाल का समय था। दुलारी ने हाथों के कड़े लाकर प्यारी के सामने पटक दिये और घुनाई हुई बोली—लेकर इसे भी भंडारे में बन्द कर दे।

प्यारी ने कड़े उठा लिये और कोमल स्वर में कहा—कह तो दिया, हाथ में रुपये आने दे, बनवा दूँगी। अभी तो ऐसा घिस नहीं गया है कि आज ही उतार कर फेंक दिया जाय।

दुलारी लड़ने को तैयार होकर आई थी। बोली—तेरे हाथ में काहे को कभी रुपये आएँगे और काहे को कड़े बनेंगे। जोड़-जोड़ रखने में मजा आता है न ?

प्यारी ने हँसकर कहा—जोड़-जोड़ रखती हूँ, तो तेरे ही लिए कि

मेरे कोई और बैठा हुआ है, कि मैं सब से ज्यादा खा-पहन लेती हूँ। मेरा अनन्त कबका दूटा पड़ा है।

दुलारी—तुम न खाओ पहनो, जस तो पाती हो। यहाँ खाने-पहनने के सिवा और क्या है ? मैं तुम्हारा हिसाब-किताब नहीं जानती, मेरे कड़े आज बनने को भेज दो।

प्यारी ने सरल विनोद के भाव से पूछा—रुपये न हों, तो कहाँ से लाऊँ ?

दुलारी ने उद्दण्डता के साथ कहा—मुझे इससे कोई मतलब नहीं। मैं तो कड़े चाहती हूँ।

इसी तरह घर के सब आदमी अपने-अपने अवसर पर प्यारी को दो-चार खोटी-खरी सुना जाते थे। और वह गरीब सब की धौंस हँस कर सहती थी। स्वामिनी का तो यह धर्म ही है कि सबकी धौंस सुन ले और करे वही, जिसमें घर का कल्याण हो। स्वामित्व के कवच पर धौंस, ताने, धमकी—किसी का असर न होता। उसकी स्वामिनी कल्पना इन आघातों से और भी स्वस्थ होती थी। वह गृहस्थी की संचालिका है। सभी अपने-अपने दुःख उसी के सामने रोते हैं; पर जो कुछ वह करती है, वही होता है। इतना उसे प्रसन्न करने के लिए काफी था।

गाँव में प्यारी की सराहना होती थी। अभी उम्र ही क्या है; लेकिन सारे घर को सँभाले हुई है। चाहती तो सगाई करके चैन से रहती। इस घर के पीछे अपने को मिटाये देती है। कभी किसी से हँसती-बोलती भी नहीं। जैसे काया-पलट हो गई।

कई दिन बाद दुलारी के कड़े बनकर आ गये। प्यारी खुद सुनार के घर दौड़-दौड़ गई।

सन्ध्या हो गई थी। दुलारी और मथुरा हार से लौटे। प्यारी ने नये कड़े दुलारी को दिये। दुलारी निहाल हो गई। चटपट कड़े पहने और दौड़ी हुई बरौठे में जाकर मथुरा को दिखाने लगी। प्यारी बरौठे

के द्वार पर छिपी खड़ी यह दृश्य देखने लगी। उसकी आँखें सजल हो गईं ! दुलारी उससे कुल तीन ही साल तो छोटी है ! पर दोनों में कितना अन्तर है ! उसकी आँखें मानों उस दृश्य पर जम गईं, दम्पति का वह सरल आनन्द, उनका प्रेमालिंगन, उनकी सुगंध मुद्रा—प्यारी की टकटकी-सी बंध गई, यहाँ तक कि दीपक के धुँधले प्रकाश में वे दोनों उसकी नज़रों से स्नायव हो गये और अपने ही अतीत जीवन की एक लीला आँखों के सामने बार-बार नये-नये रूप में आने लगी।

सहसा शिवदास ने पुकारा—बड़ी बहू, एक पैसा दो ! तमाखू मँगवाऊँ।

प्यारी की समाधि टूट गई। आँसू पोंछती हुई भंडारे में पैसा लेने चली गई।

(४)

एक-एक करके प्यारी के गहने उसके हाथ से निकलते जाते थे। वह चाहती थी मेरा घर गाँव में सबसे सम्पन्न समझा जावे, और इस महत्वाकांक्षा का मूल्य देना पड़ता था। कभी घर की मरम्मत के लिए, कभी बैलों की नई गोई खरीदने के लिए, कभी नातेदारों के व्यवहारों के लिए, कभी बीमारों की दवादारू के लिए रुपए की ज़रूरत पड़ती रहती थी, और जब बहुत कतर-ब्योत करने पर भी काम न चलता, तो वह अपनी कोई-न-कोई चीज़ निकाल देती। और चीज़ एक बार हाथ से निकल कर फिर न लौटती थी। वह चाहती, तो इनमें से कितने ही खर्चों को टाल जाती; पर जहाँ इज्जत की बात आ पड़ती थी, वह दिल खोल कर खर्च करती। अगर गाँव में हेटी हो गई, तो क्या बात रही। लोग उसी का नाम तो धरेंगे। दुलारी के पास भी गहने थे। दो एक चीज़ें मथुरा के पास भी थीं; लेकिन प्यारी उनकी चीज़ें न छूती। उनके खाने-पहनने के दिन हैं, वे इस जंजाल में क्यों फँसें।

दुलारी के लड़का हुआ, तो प्यारी ने धूम से जन्मोत्सव मनाने का प्रस्ताव किया।

शिवदास ने विरोध किया—क्या फायदा ? जब भगवान् की दया से सगाई-व्याह के दिन आवेंगे, तो धूम-धाम कर लेना।

प्यारी का हौसलों से भरा दिल भला क्यों मानता। बोली—कैसी बात कहते हो दादा। पहलौंटी लड़के के लिए भी धूम-धाम न हुआ तो कब होगा ? मन तो नहीं मानता। फिर दुनिया क्या कहेगी। नाम बड़े दर्सन थोड़े। मैं तुमसे कुछ नहीं माँगती। अपना सारा सरंजाम कर लूँगी।

‘गहनों के माथे जायगी, और क्या !’—शिवदास ने चिंतित होकर कहा—इस तरह एक दिन धागा भी न बचेगा। कितना समझाया, बेटा, भाई-भौजाई किसी के नहीं होते। अपने पास दो चीज़ें रहेंगी, तो सब मुँह जोहेंगे, नहीं कोई सीधे बात भी न करेगा।

प्यारी ने ऐसा मुँह बनाया, मानो वह ऐसी बूढ़ी बातें बहुत सुन चुकी है, और बोली—जो अपने हैं, वे बात भी न पूछें, तो भी अपने ही रहते हैं। मेरा धरम मेरे साथ है, उनका धरम उनके साथ है। मर जाऊँगी, तो क्या छाती पर लाद ले जाऊँगी ?

धूम-धाम से जन्मोत्सव मनाया गया। बरही के दिन सारी विरादरी का भोज हुआ। लोग खा-पीकर चले गए, तो प्यारी दिन भर की थकी-माँदी आँगन में एक टाट का टुकड़ा बिछाकर कमर सीधी करने लगी। आँखें झपक गईं। मथुरा उसी वक्त घर में आया। नवजात पुत्र को देखने के लिए उसका चित्त व्याकुल हो रहा था। दुलारी सौर-ग्रह से निकल चुकी थी। गर्भावस्था में उसकी देह क्षीण हो गई थी, मुँह भी उतर गया था; पर आज स्वस्थता की लालिमा मुख पर छाई हुई थी। मातृत्व के गर्व और आनन्द ने अंगों में संजीवनी-सी भर रखी थी ! सौर के संयम और पौष्टिक भोजन ने देह को चिकना कर दिया था। मथुरा उसे आँगन में देखते ही समीप आ गया, और एक बार प्यारी की ओर ताक कर उसके निद्रामग्न होने का निश्चय करके

उसने शिशु को गोद में ले लिया और उसका मुँह चूमने लगा।
 आहत पाकर प्यारी की आँखें खुल गईं; पर उसने नींद का बहाना किया और अधखुली आँखों से यह आनन्द-क्रीड़ा देखने लगी। माता और पिता दोनों बारी-बारी से बालक को चूमते, गले लगाते और उसके मुँख को निहारते थे। कितना स्वर्गीय आनन्द था। प्यारी की तृप्ति लालसा एक क्षण के लिए स्वामिनी को भूल गई। जैसे लगाम से मुखबद्ध, बोकम से लदा हुआ, हाँकने वाले की चाबुक से पीड़ित, दौड़ते-दौड़ते बेदम तुरंग हिन-हिनाने की आवाज़ सुनकर कनौतियाँ खड़ी कर लेता है और परिस्थिति को भूलकर एक दबी हुई हिन-हिनाट से उसका जवाब देता है, कुछ वही दशा प्यारी की हुई। उसका मातृत्व जो पिंजरे में बन्द, मूक, निश्चेष्ट पड़ा हुआ था, समीप से आनेवाली मातृत्व की चहकार सुनकर जैसे जाग पड़ा और चिन्ताओं के उस पिंजरे से निकलने के लिए पंख फड़फड़ाने लगा।

मथुरा ने कहा—यह मेरा लड़का है।

दुलारी ने बालक को गोद में चिमटा कर कहा—हाँ, है क्यों नहीं। तुम्हीं ने तो नौ महीने पेट में रखा है। साँस तो मेरी हुई, बाप कहलाने के लिए तुम कूद पड़े।

मथुरा—मेरा लड़का न होता, तो मेरी सूरत का क्यों होता! चेहरा-मोहरा, रंग-रूप सब मेरा ही-सा है कि नहीं?

दुलारी—इससे क्या होता है। बीज बनिये के घर से आता है। खेत किसान का होता है। उपज बनिये की नहीं होती, किसान की होती है।

मथुरा—बातों में तुमसे कोई न जीतेगा। मेरा लड़का बड़ा हो जायगा, तो मैं द्वार पर बैठकर मजे से हुक्का पिया करूँगा।

दुलारी—मेरा लड़का पढ़े-लिखेगा, कोई बड़ा हुद्दा पायेगा। तुम्हारी तरह दिन-भर बैल के पीछे न चलेगा। मालकिन से कहना है, कल एक पालना बनवा दें।

मथुरा—अब बहुत सवेरे न उठा करना और छाती फाड़कर काम भी न करना।

दुलारी—यह महारानी जीने देंगी?

मथुरा—मुझे तो बेचारी पर दया आती है। उसके कौन बैठा हुआ है। हमी लोगों के लिए तो मरती है। भैया होते, तो अब तक दो-तीन बच्चों की माँ हो गई होती।

प्यारी के कंठ में आँसुओं का ऐसा वेग उठा कि उसे रोकने में सारी देह काँप उठी। अपना वंचित जीवन उसे मरुस्थल-सा लगा, जिसकी सूखी रेत पर वह हरा-भरा बाग लगाने की निष्फल चेष्टा कर रही थी।

सहसा शिवदास ने भीतर आकर कहा—बड़ी बहू, क्या सो गई! बाजेवालों को अभी परोसा नहीं मिला। क्या कह दूँ?

(५)

कुछ दिनों के बाद शिवदास भी मर गया। उधर दुलारी के दो बच्चे और हुए। वह भी अधिकतर बच्चों के लालन-पालन में व्यस्त रहने लगी। खेती का काम मजूरों पर आ पड़ा। मथुरा मजदूर तो अच्छा था, संचालक अच्छा न था। उसे स्वतन्त्र रूप से काम लेने का कभी अवसर न मिला था। खुद पहले भाई की निगरानी में काम करता रहा। बाद को बाप की निगरानी में करने लगा। खेती का तार भी न जानता था। वही मजूर उसके यहाँ टिकते थे, जो मेहनती नहीं, खुशामद करने में कुशल होते थे; इसलिए प्यारी को अब दिन में दो-चार चक्कर हार का भी लगाना पड़ता। कहने को तो वह अब भी मालकिन थी; पर वास्तव में घर-भर की सेविका थी। मजूर भी उससे तयोरियाँ बदलते, ज़मींदार का प्यादा भी उसी पर धौंस जमाता। भोजन में भी किरफायत करनी पड़ती। लड़कों को तो जितनी बार माँगें उतनी बार कुछ-न-कुछ चाहिए। दुलारी तो लड़कोरी थी, उसे भी

भरपूर भोजन चाहिए, मथुरा घर का सरदार था, उसके इस अधिकार को कौन छीन सकता था। मजूर भला क्यों रिआयत करने लगे थे। सारी कसर वेचारी प्यारी पर निकलती थी। वही एक फालतू चीज़ थी; अगर आधा ही पेट खाय, तो किसी को कोई हानि न हो सकती थी। तीस वर्ष की अवस्था में उसके बाल पक गये, कमर झुक गई, आँखों की जोत कम हो गई; मगर वह प्रसन्न थी। स्वामित्व का गौरव इन सारे जख्मों पर मरहम का काम करता था।

एक दिन मथुरा ने कहा—भाभी, अब तो कहीं परदेस जाने का जी होता है। यहाँ तो कमाई में कोई बरकत नहीं। किसी तरह पेट की रोटियाँ चल जाती हैं। वह भी रो-धोकर। कई आदमी पूरव से आये हैं, वे कहते हैं, वहाँ दो-तीन रुपये रोज़ की मजूरी हो जाती है। चार-पाँच साल भी रह गया, तो मालोमाल हो जाऊँगा। अब आगे लड़के-बाले हुए। इनके लिए कुछ तो करना ही चाहिए।

दुलारी ने समर्थन किया—हाथ में चार पैसे होंगे, लड़कों को पढ़ावेंगे-लिखावेंगे। हमारी तो किसी तरह कट गई, लड़कों को तो आदमी बनाना है।

प्यारी यह प्रस्ताव सुनकर अवाक् रह गई। उनका मुँह ताकने लगी। इसके पहले इस तरह की बात-चीत कभी न हुई थी। यह धुन कैसे सवार हो गई। उसे सन्देह हुआ, शायद मेरे कारण यह भावना उत्पन्न हुई है। बोली—मैं तो जाने को न कहूँगी, आगे जैसी तुम्हारी इच्छा हो। लड़कों को पढ़ाने-लिखाने के लिए यहाँ भी तो मदरसा है। फिर क्या नित्य यही दिन बने रहेंगे। दो-तीन साल भी खेती बन गई, तो सब कुछ हो जायगा।

मथुरा—इतने दिन खेती करते हो गए, जब अब तक न बनी, तो अब क्या बन जायगी! इसी तरह एक दिन चल देंगे, मन-की-मन में रह जायगी। फिर अब पौरुख भी तो थक रहा है। यह खेती कौन

सँभालेगा। लड़कों को मैं इस चक्की में जोत कर उनकी जिंदगी नहीं खराब करना चाहता।

प्यारी ने आँखों में आँसू लाकर कहा—भैया, घर पर जब तक आधी मिले, सारी के लिए न धावना चाहिए; अगर मेरी ओर से कोई बात हो तो अपना घर-बार अपने हाथ में करो, मुझे एक ठुकड़ा दे देना, पड़ी रहूँगी।

मथुरा आर्द्रकंठ होकर बोला—भाभी, यह तुम क्या कहती हो, तुम्हारे ही सँभाले यह घर अब तक चला है, नहीं रसातल को चला गया होता। इस गिरस्ती के पीछे तुमने अपने को मिट्टी में मिला दिया, अपनी देह धुला डाली। मैं अन्धा नहीं हूँ। सब कुछ समझता हूँ। हम लोगों को जाने दो। भगवान ने चाहा, तो घर फिर सँभल जायगा। तुम्हारे लिए हम बराबर खरच-बरच भेजते रहेंगे।

प्यारी ने कहा—तो ऐसा ही है तो तुम चले जाव, बाल-बच्चों को कहाँ-कहाँ बाँधे फिरोगे?

दुलारी बोली—यह कैसे हो सकता है बहन, यहाँ देहात में लड़के क्या पढ़े-लिखेंगे। बच्चों के बिना इनका जी भी वहाँ न लगेगा। दौड़-दौड़ घर आवेंगे और सारी कमाई रेल खा जायगी। परदेस में अकेले जितना खरच होगा, उतने में सारा घर आराम से रहेगा।

प्यारी बोली—तो मैं ही यहाँ रहकर क्या करूँगी? मुझे भी लेते चलो।

दुलारी उसे साथ ले चलने को तैयार न थी। कुछ दिन जीवन का आनन्द उठाना चाहती थी; अगर परदेस में भी यह बन्धन रहा, तो जाने से फायदा ही क्या। बोली—बहन, तुम चलती तो क्या बात थी; लेकिन फिर यहाँ का सारा कारोबार तो चौपट हो जायगा। तुम तो कुछ-न-कुछ देख-भाल करती ही रहोगी।

प्रस्थान की तिथि के एक दिन पहले ही रामप्यारी ने रात-भर

जागकर हलुवा और पूरियाँ पकाईं। जब से इस घर में आई, कभी एक दिन के लिए भी अकेले रहने का अवसर नहीं आया। दोनों बहनें सदैव साथ रहीं। आज उस भयंकर अवसर को सामने आते देखकर प्यारी का दिल बैठा जाता था। वह देखती थी, मथुरा प्रसन्न है, दुलारी भी प्रसन्न है, बालबुन्द यात्रा के आनन्द में खाना-पीना तक भूले हुए हैं, तो उसके जी में आता, वह भी इसी भाँति निर्द्वन्द्व रहे, मोह और ममता को पैरों से कुचल डाले; किन्तु वह ममता, जिस खाद्य को खा-खाकर पली थी, उसे अपने सामने से हटाये जाते देखकर लुब्ध होने से न रुकती थी। दुलारी तो इस तरह निश्चिन्त बैठी थी, मानो कोई मेला देखने जा रही है, नई-नई चीजों के देखने, नई दुनिया में विचरने की उत्सुकता ने उसे क्रिया शून्य-सा कर दिया था। प्यारी के सिर सारे प्रबन्ध का भार था। धोबी के घर से सब कपड़े आये हैं या नहीं, कौन-कौन से बर्तन साथ जायँगे, सफ़र खर्च के लिए कितने रुपयों की ज़रूरत होगी, एक बच्चे को खाँसी आ रही थी, दूसरे को कई दिन से दस्त आ रहे थे, उन दोनों की औषधियों को पीसना-कूटना आदि सैकड़ों ही काम उसे व्यस्त किये हुए थे। लड़करी न होकर भी वह बच्चों के लालन-पालन में दुलारी से कुशल थी। 'देखो, बच्चों को बहुत मारना-पीटना मत, मारने से बच्चे जिद्दी और बेहया हो जाते हैं। बच्चों के साथ आदमी को बच्चा बन जाना पड़ता है, कभी उनके साथ खेलना पड़ता है, हँसना पड़ता है। जो तुम चाहो कि हम आराम से पड़े रहें और बच्चे चुपचाप बैठे रहें, हाथ-पैर न हिलावें, तो यह नहीं हो सकता। बच्चे तो स्वभाव के चंचल होते हैं। उन्हें किसी-न-किसी काम में फँसाए रखो। घेले का एक खिलौना हज़ार घुड़कियों से बढ़कर होता है।' दुलारी उपदेशों को इस तरह बेमन होकर सुनती थी, मानो कोई सनक कर बक रहा हो।

विदाई का दिन प्यारी के लिए परीक्षा का दिन था। उसके जी में आता था, कहीं चली जाय, जिसमें वह दृश्य न देखना पड़े। हा !

घड़ी-भर में यह घर सूना हो जायगा ! वह दिन-भर घर में अकेली पड़ी रहेगी ! किससे हँसेगी-बोलेगी ? यह सोचकर उसका हृदय काँप जाता था। ज्यों-ज्यों समय निकट आता था, उसकी वृत्तियाँ शिथिल होती जाती थीं। वह कोई काम करते-करते जैसे खो जाती थी और अपलक नेत्रों से किसी वस्तु की ओर ताकने लगती थी। कभी अवसर पाकर एकान्त में जाकर थोड़ा-सा रो आती थी। मन को समझा रही थी, यह लोग अपने होते तो क्या इस तरह चले जाते। यह तो मानने का नाता है। किसी पर कोई ज़बरदस्ती है ? दूसरों के लिए कितना ही मरो, तो भी अपने नहीं होते। पानी तेल में कितना ही मिले ; फिर भी अलग ही रहेगा। बच्चे नये-नये कुरते पहने, नवाब बने घूम रहे थे। प्यारी उन्हें प्यार करने के लिए गोद में लेना चाहती, तो रोने का-सा मुँह बनाकर छुड़ाकर भाग जाते। वह क्या जानती थी कि ऐसे अवसर पर बहुधा अपने बच्चे भी ऐसे ही निठुर हो जाते हैं !

दस बजते-बजते द्वार पर बैलगाड़ी आ गई। लड़के पहले ही से उस पर जा बैठे। गाँव के कितने ही स्त्री-पुरुष मिलने आये। प्यारी को इस समय उनका आना बुरा लग रहा था। वह दुलारी से थोड़ी देर एकान्त में गले मिलकर रोना चाहती थी, मथुरा से हाथ जोड़कर कहना चाहती थी, मेरी खोज-खबर लेते रहना, तुम्हारे सिवा मेरा अब संसार में कौन है ; लेकिन इस भम्भड़ में उसको इन बातों का मौक़ा न मिला। मथुरा और दुलारी दोनों गाड़ी में जा बैठे और प्यारी द्वार पर रोती खड़ी रह गई। वह इतनी विह्वल थी कि गाँव के बाहर तक पहुँचाने की भी उसे सुधि न रही।

(६)

कई दिन तक प्यारी मूर्च्छित-सी पड़ी रही। न घर से निकली, न चूल्हा जलाया, न हाथ-मुँह धोया। उसका हलवाहा जोखू बार-बार आकर कहता—'मालकिन, उठो, मुँह-हाथ धोवो, कुछ खाओ-पियो।

कब तक इस तरह पड़ी रहोगी ?' इस तरह की तसल्ली गाँव की और स्त्रियाँ भी देती थीं ; पर उनकी तसल्ली में एक प्रकार की ईर्ष्या का भाव छिपा हुआ जान पड़ता था । जोखू के स्वर में सच्ची सहानुभूति झलकती थी । जोखू कामचोर, बातूनी और नशेवाज़ था । प्यारी उसे बराबर डाँटती रहती थी । दो-एक बार उसे निकाल भी चुकी थी ; पर मथुरा के आग्रह से फिर रख लिया था । आज भी जोखू की सहानुभूति-भरी बातें सुनकर प्यारी मुँह झुलाती, यह काम करने क्यों नहीं जाता, यहाँ मेरे पीछे क्यों पड़ा हुआ है ; मगर उसे झिड़क देने को जी न चाहता था । उसे इस समय सहानुभूति की भूख थी । फल काँटेदार वृक्ष से भी मिलें, तो क्या उन्हें छोड़ दिया जाता है !

धीरे-धीरे क्षोभ का वेग कम हुआ । जीवन के व्यापार होने लगे । अब खेतों का सारा भार प्यारी पर था । लोगों ने सलाह दी, एक हल तोड़ दो और खेतों को उठा दो ; पर प्यारी का गर्व यों ढोल बजाकर अपना पराजय स्वीकर न कर सकता था । सारे काम पूर्ववत् चलने लगे । उधर मथुरा के चिट्ठी-पत्री न भेजने से उसके अभिमान को और भी उत्तेजना मिली । वह समझता है, मैं उसके आसरे बैठी हूँ । यहाँ उसको भी खिलाने का दावा रखती हूँ । उसके चिट्ठी भेजने से मुझे कोई निधि न मिल जाती । उसे अगर मेरी चिन्ता नहीं है तो मैं कब उसकी परवाह करती हूँ ।

घर में तो अब विशेष कोई काम रहा नहीं, प्यारी सारे दिन खेती-बारी के कामों में लगी रहती । खर्बूजे बोये थे । वह खूब फले और खूब बिके । पहले सारा दूध घर में खर्च हो जाता था, अब बिकने लगा । प्यारी की मनोवृत्तियों में भी एक विचित्र परिवर्तन आ गया । वह अब साफ़-सुथरे कपड़े पहनती, माँग-चोटी की ओर से भी उतनी उदासीन न थी । आभूषणों में भी रुचि हुई । रुपए हाथ में आते ही उसने अपने गिरवी गहने छुड़ाये और भोजन भी संयम से करने लगी । सागर पहले

खेतों को सींचकर खुद खाली हो जाता था । अब निकास की नालियाँ बन्द हो गई थीं । सागर में पानी जमा होने लगा और अब उसमें हलकी-हलकी लहरें भी थीं, खिले हुए कमल भी थे ।

एक दिन जोखू हार से लौटा, तो अँधेरा हो गया था । प्यारी ने पूछा—अब तक वहाँ क्या करता रहा ?

जोखू ने कहा—चार क्यारियाँ बच रही थीं । मैंने सोचा दस मोट और खींच दूँ । कल का भ्रंश कौन रखे ।

जोखू अब कुछ दिनों से काम में मन लगाने लगा था । जब तक मालिक उसके सिर पर सवार रहते थे, वह हीले-बहाने करता था । अब सब-कुछ उसके हाथ में था । प्यारी सारे दिन हार में थोड़े ही रह सकती थी ; इसलिए अब उसमें ज़िम्मेवारी आ गई थी ।

प्यारी ने लोटे का पानी रखते हुए कहा—अच्छा, हाथ-मुँह धो डालो । आदमी जान रखकर काम करता है, हाथ-हाथ करने से कुछ नहीं होता । खेत आज न होते कल होते, क्या जल्दी थी ।

जोखू ने समझा प्यारी विगड़ रही है । उसने तो अपनी समझ में कारगुज़ारी की थी और समझा था तारीफ़ होगी । यहाँ आलोचना हुई । चिढ़कर बोला—मालकिन, तुम दाहने-बाएँ दोनों ओर चलती हो । जो बात नहीं समझती हो, उसमें क्यों कूदती हो । कल के लिए तो उँचा के खेत पड़े सूख रहे हैं । आज बड़ी मुसकिल से कुँआ खाली हुआ है । सबेरे मैं न पहुँचता, तो कोई और आकर न छेँक लेता । फिर अठवारे तक राह देखनी पड़ती । तब तक तो सारी ऊख बिदा हो जाती ।

प्यारी उसकी सरलता पर हँसकर बोली—अरे, तो मैं तुम्हें कुछ कह थोड़ी रही हूँ, पागल ! मैं तो यह कहती हूँ कि जान रखकर काम कर । कहीं बीमार पड़ गया, तो लेने के देने पड़ जायेंगे ।

जोखू—कौन बीमार पड़ जायगा, मैं ! बीस साल से कभी सिर

तक तो दुखा नहीं, आगे की नहीं जानता। कहो रात-भर काम करता रहूँ।

प्यारी—मैं क्या जानूँ, तुम्हीं अतरे दिन बैठ रहते थे, और पूछा जाता था, तो कहते थे—जुर आ गया था, पेट में दरद था।

जोखू भेंपता हुआ बोला—वह बातें जब थीं, जब मालिक लोग चाहते थे कि इसे पीस डालें। अब तो जानता हूँ, मेरे ही माथे है। मैं न करूँगा तो सब चौपट हो जायगा।

प्यारी—मैं क्या देख-भाल नहीं करती ?

जोखू—तुम बहुत करोगी, दो बेर चली जावगी। सारे दिन तुम वहाँ बैठी नहीं रह सकतीं।

प्यारी को उसके निष्कपट व्यवहार ने मुग्ध कर दिया। बोली—तो इतनी रात गये चूल्हा जलाओगे ? कोई सगाई क्यों नहीं कर लेते ?

जोखू ने मुँह धोते हुए कहा—तुम भी खूब कहती हो मालकिन ! अपने पेट-भर को तो होता नहीं, सगाई कर लूँ ! सवा सेर खाता हूँ एक जून—पूरा सवा सेर। दोनों जून के लिए दो सेर चाहिए।

प्यारी—अच्छा, आज मेरी रसोई में खाओ, देखूँ, कितना खाते हो।

जोखू ने पुलकित होकर कहा—नहीं मालकिन, तुम बनाते-बनाते थक जावगी। हाँ, आध-आध सेर के दो रोट बनाकर खिला दो, तो खा लूँ। मैं तो यही करता हूँ। बस, आधा सानकर दो लिट बनाता हूँ और उपले पर सेंक लेता हूँ। कभी मठे से, कभी नमक से, कभी प्याज से खा लेता हूँ और आकर पड़ रहता हूँ।

प्यारी—मैं तुम्हें आज फुलके खिलाऊँगी।

जोखू—तब तो सारी रात खाते ही बीत जायगी।

प्यारी—बको मत, चटपट आकर बैठ जाओ।

जोखू—जरा बैलों को सानी-पानी देता आऊँ तो बैठूँ।

(७)

जोखू और प्यारी में ठनी हुई थी।

प्यारी ने कहा—मैं कहती हूँ, धान रोपने की कोई जरूरत नहीं। झड़ी लग जाय, तो खेत डूब जाय ; बर्खा बन्द हो जाय, तो खेत सूख जाय। जुआर, बाजरा, सन, अरहर सब तो हैं, धान न सही।

जोखू ने अपने विशाल कंधे पर फावड़ा रखते हुए कहा—जब सब को होगा, तो मेरा भी होगा। सब का डूब जायगा, तो मेरा भी डूब जायगा। मैं क्यों किसी से पीछे रहूँ। बाबा के जमाने में पाँच बीघे से कम नहीं रोपा जाता था, बिरजू भैया ने उसमें एक-दो बीघे और बढ़ा दिए। मथुरा ने भी थोड़ा-बहुत हर साल रोपा, तो मैं क्या सबसे गया-बीता हूँ। मैं पाँच बीघे से कम न लगाऊँगा।

‘तब घर के दो जवान काम करने वाले थे।’

‘मैं अकेला उन दोनों के बराबर खाता हूँ। दोनों के बराबर काम क्यों न करूँगा ?’

‘चल भूटा कहीं का। कहते थे, दो सेर खाता हूँ, चार सेर खाता हूँ। आध सेर में रह गए।’

‘एक दिन तौलो, तब मालूम हो।’

‘तौला है। बड़े खाने वाले ! मैं कहे देती हूँ, धान न रोपो। मजूर मिलेंगे नहीं, अकेले हलकान होना पड़ेगा।’

‘तुम्हारी बला से। मैं ही हलकान हूँगा न ? यह देह किस दिन काम आयेगी।’

प्यारी ने उसके कंधे पर से फावड़ा ले लिया और बोली—तुम पहर रात से पहर रात तक ताल में रहोगे, अकेले मेरा जी ऊबेगा।

जोखू को जी ऊबने का अनुभव न था। कोई काम न हो,

तो आदमी पड़कर सो रहे। जी क्यों ऊबे। बोला—जी ऊबे तो सो रहना। मैं घर रहूँगा, तब तो और जी ऊबेगा। मैं खाली बैठता हूँ, तो बार-बार खाने की सूझती है। बातों में देर हो रही है और बादल घिरे आते हैं।

प्यारी ने हारकर कहा—अच्छा कल से जाना, आज बैठो।

जोखू ने मानो बन्धन में पड़कर कहा—अच्छा, बैठ गया, कहो क्या कहती हो।

प्यारी ने विनोद करते हुए पूछा—कहना क्या है, मैं तुमसे पूछती हूँ, अपनी सगाई क्यों नहीं कर लेते? अकेली मरती हूँ। तब एक से दो तो हो जाऊँगी।

जोखू शरमाता हुआ बोला—तुमने फिर वही बेबात-की-बात छेड़ दी, मालकिन! किससे सगाई कर लूँ यहाँ? मैं ऐसी मेहरिया लेकर क्या करूँगा, जो गहनों के लिए मेरी जान खाती रहे।

प्यारी—यह तो तुमने बड़ी कड़ी शर्त लगाई। ऐसी औरत कहाँ मिलेगी, जो गहने भी न चाहे।

जोखू—यह मैं थोड़े ही कहता हूँ कि वह गहने न चाहे, हाँ मेरी जान न खाय। तुमने तो कभी गहनों के लिए हठ न किया; बल्कि अपने सारे गहने दूसरों के ऊपर लगा दिये।

प्यारी के कपोलों पर हल्का-सा रंग आ गया। बोली—अच्छा, और क्या चाहते हो?

जोखू—मैं कहने लगूँगा, तो बिगड़ जावगी।

प्यारी की आँखों में लज्जा की एक रेखा नज़र आई, बोली—बिगड़ने की बात कहोगे, तो ज़रूर बिगड़ूँगी।

जोखू—तो मैं न कहूँगा।

प्यारी ने उसे पीछे की ओर ढकेलते हुए कहा—कहोगे कैसे नहीं, मैं कहला के छोड़ूँगी।

जोखू—मैं चाहता हूँ कि वह तुम्हारी तरह हो, ऐसी ही गंभीर हो, ऐसी ही बातचीत में चतुर हो, ऐसा ही अच्छा खाना पकाती हो, ऐसी ही किफ़ायती हो, ऐसी ही हँसमुख हो। बस, ऐसी औरत मिलेगी, तो करूँगा, नहीं इसी तरह पड़ा रहूँगा।

प्यारी का मुख लज्जा से आरक्त हो गया। उसने पीछे हटकर कहा—तुम बड़े नटखट हो। हँसी-हँसी में सब-कुछ कह गये।

ठाकुर का कुआँ

जोखू ने लोटा मुँह से लगाया तो पानी में सरल बदबू आई। गंगी से बोला—यह कैसा पानी है ? मारे बास के पिया नहीं जाता। गला सूखा जा रहा है और तू सड़ा हुआ पानी पिलाये देती है !

गंगी प्रतिदिन शाम को पानी भर लिया करती थी। कुआँ दूर था ; बार-बार जाना मुश्किल था। कल वह पानी लाई, तो उसमें बू बिलकुल न थी ; आज पानी में बदबू कैसी ? लोटा नाक से लगाया, तो सचमुच बदबू थी। ज़रूर कोई जानवर कुएँ में गिर कर मर गया होगा ; मगर दूसरा पानी आवे कहाँ से ?

ठाकुर के कुएँ पर कौन चढ़ने देगा। दूर ही से लोग डाट बतायेंगे। साहू का कुआँ गाँव के उस सिरे पर है ; परन्तु वहाँ भी कौन पानी भरने देगा ? चौथा कुआँ गाँव में है नहीं।

जोखू कई दिन से बीमार है। कुछ देर तक तो प्यास रोके चुप पड़ा रहा, फिर बोला—अब तो मारे प्यास के रहा नहीं जाता। ला, थोड़ा पानी नाक बन्द करके पी लूँ।

गंगी ने पानी न दिया। खराब पानी पीने से बीमारी बढ़ जायगी—इतना जानती थी ; परन्तु यह न जानती थी कि पानी को उबाल देने से उसकी खराबी जाती रहती है। बोली—यह पानी कैसे पियोगे ? न जाने कौन जानवर मरा है। कुएँ से मैं दूसरा पानी लाये देती हूँ।

जोखू ने आश्चर्य से उसकी ओर देखा—दूसरा पानी कहाँ से लायेगी ?

‘ठाकुर और साहू के दो कुएँ तो हैं। क्या एक लोटा पानी न भरने देंगे ?’

‘हाथ-पाँव तुड़वा आयेगी और कुछ न होगा। बैठ चुपके से। ब्राह्मन-देवता आशीर्वाद देंगे, ठाकुर लाठी मारेंगे, साहूजी एक के पाँच लेंगे। गरीबों का दर्द कौन समझता है ! हम तो मर भी जाते हैं, तो कोई दुआर पर झाँकने नहीं आता, कंधा देना तो बड़ी बात है। ऐसे लोग कुएँ से पानी भरने देंगे ?’

इन शब्दों में कड़वा सत्य था। गंगी क्या जवाब देती ; किन्तु उसने वह बदबूदार पानी पीने को न दिया।

(२)

रात के नौ बजे थे। थके-माँदे मज़दूर तो सो चुके थे, ठाकुर के दरवाजे पर दस-पाँच बेफिक्रे जमा थे। मैदानी बहादुरी का तो अब ज़माना रहा है, न मौक़ा। क़ानूनी बहादुरी की बातें हो रही थीं। कितनी होशियारी से ठाकुर ने थानेदार को एक खास मुक़द्दमे में रिश्तत देदी और साफ़ निकल गये। कितनी अक्लमंदी से एक मार्के के मुक़द्दमे की नक़ल ले आये। नाज़िर और मोहतमिम, सभी कहते थे, नक़ल नहीं मिल सकती। कोई पचास माँगता, कोई सौ। यहाँ बे-पैसे-कौड़ी नक़ल उड़ा दी। काम करने का ढंग चाहिए।

इसी समय गंगी कुएँ से पानी लेने पहुँची।

कुप्पी की धुँधली रोशनी कुएँ पर आ रही थी। गंगी जगत की

आड़ में बैठी मौके का इन्तजार करने लगी। इस कुएँ का पानी सारा गाँव पीता है। किसी के लिए रोक नहीं; सिर्फ ये बदनसीब नहीं भर सकते।

गंगी का विद्रोही दिल रिवाजी पावंदियों और मजबूरियों पर चोटें करने लगा—हम क्यों नीच हैं और ये लोग क्यों ऊँच हैं? इसलिए कि ये लोग गले में तागा डाल लेते हैं! यहाँ तो जितने हैं, एक-से-एक छूटे हैं। चोरी ये करें, जाल-फरेब ये करें, भूटे मुकदमे ये करें। अभी इसी ठाकुर ने तो उस दिन बेचारे गड़रिये की एक भेड़ चुरा ली थी और बाद को मार कर खा गया। इन्हीं पंडितजी के घर में तो बारहों मास जूआ होता है। यही साहूजी तो धी में तेल मिलाकर बेचते हैं। काम करा लेते हैं, मजूरी देते नानी मरती है। किस बात में हैं हमसे ऊँचे! हाँ, मुँह में हमसे ऊँचे हैं। हम गली-गली चिल्लाते नहीं कि हम ऊँचे हैं, हम ऊँचे। कभी गाँव में आ जाती हूँ, तो रस-भरी आँखों से देखने लगते हैं। जैसे सबकी छाती पर साँप लोटने लगता है; परन्तु घमंड यह कि हम ऊँचे हैं!

कुएँ पर किसी के आने की आहट हुई। गंगी की छाती धक्-धक् करने लगी। कहीं देख ले, तो गजब हो जाय! एक लात भी तो नीचे न पड़े। उसने घड़ा और रस्सी उठा लिया और झुक कर चलती हुई एक वृक्ष के आँधरे साये में जा खड़ी हुई। कब इन लोगों को दया आती है किसी पर। बेचारे महुँगू को इतना मारा कि महीनों लहू थूकता रहा। इसलिए तो कि उसने बेगार न दी थी! उसपर ये लोग ऊँचे बनते हैं!

कुएँ पर दो स्त्रियाँ पानी भरने आई थीं। इनमें बातें हो रही थीं।

‘खाना खाने चले और हुक्म हुआ कि ताजा पानी भर लाओ। घड़े के लिए पैसे नहीं हैं।’

‘हम लोगों को आराम से बैठे देखकर जैसे मरदों को जलन होती है।’

‘हाँ, यह तो न हुआ कि कलसिया उठाकर भर लाते। बस, हुकुम चला दिया कि ताजा पानी लाओ, जैसे हम लौंडिया ही तो हैं!’

‘लौंडियाँ नहीं तो और क्या हो तुम? रोटी-कपड़ा नहीं पाती? दस-पाँच रुपये भी छीन-झपट कर ले ही लेती हो। और लौंडियाँ कैसी होती हैं?’

‘मत जलाओ, दीदी! छिन-भर आराम करने को जी तरस कर रह जाता है। इतना काम तो किसी दूसरे के घर कर देती, तो इससे कहीं आराम से रहती। ऊपर से वह एहसान मानता। यहाँ काम करते-करते मर जाओ; पर किसी का मुँह ही नहीं सीधा होता।’

दोनों पानी भर कर चली गईं, तो गंगी वृक्ष की छाया से निकली और कुएँ के जगत के पास आई। बे-फिक्रे चले गये थे। ठाकुर भी दरवाजा बन्द कर अन्दर आँगन में सोने जा रहे थे। गंगी ने क्षणिक सुख का साँस लिया। किसी तरह मैदान तो साफ़ हुआ। अमृत चुरा लाने के लिए जो राजकुमार किसी ज़माने में गया था, वह भी शायद इतनी सावधानता के साथ और समझ-बूझकर न गया होगा। गंगी दबे पाँव कुएँ के जगत पर चढ़ी। विजय का ऐसा अनुभव उसे पहले कभी न हुआ था।

उसने रस्सी का फंदा घड़े में डाला। दायें-बायें चौकन्नी दृष्टि से देखा, जैसे कोई सिगाही रात को शत्रु के किले में सूराख कर रहा हो। अगर इस समय वह पकड़ ली गई, तो फिर उसके लिए माफ़ी या रिआयत की रस्ती-भर उम्मीद नहीं। अन्त में देवताओं को याद करके उसने कलेजा मजबूत किया और घड़ा कुएँ में डाल दिया।

घड़े ने पानी में गोता लगाया, बहुत ही आहिस्ता। ज़रा भी आवाज़ न हुई। गंगी ने दो-चार हाथ जल्दी-जल्दी मारे। घड़ा कुएँ के मुँह तक आ पहुँचा। कोई बड़ा शहज़ोर पहलवान भी इतनी तेज़ी से उसे न खींच सकता था।

गंगी झुकी कि घड़े को पकड़ कर जगत पर रखे, कि एकाएक ठाकुर साहब का दरवाजा खुल गया। शेर का मुँह इससे अधिक भयानक न होगा।

गंगी के हाथ से रस्सी छूट गई। रस्सी के साथ घड़ा धड़ाम-से पानी में गिरा और कई क्षण तक पानी में हलकोरे की आवाजें सुनाई देती रहीं।

ठाकुर 'कौन है ? कौन है ?' पुकारते हुए कुएँ की तरफ आ रहे थे और गंगी जगत से कूदकर भागी जा रही थी।

घर पहुँचकर देखा कि जोखू लोटा मुँह से लगाये वही मैला-गंदा पानी पी रहा है।

बड़े भाई साहब

मेरे भाई साहब मुझसे पाँच साल बड़े थे ; लेकिन केवल तीन दरजे आगे। उन्होंने भी उसी उम्र में पढ़ना शुरू किया था, जब मैंने शुरू किया ; लेकिन तालीम जैसे महत्व के मामले में वह जल्दबाजी से काम लेना पसन्द न करते थे। इस भवन की बुनियाद खूब मजबूत डालनी चाहते थे, जिस पर आलीशान महल बन सके। एक साल का काम दो साल में करते थे। कभी-कभी तीन साल भी लग जाते थे। बुनियाद ही पुख्ता न हो, तो मकान कैसे पायेदार बने !

मैं छोटा था, वह बड़े थे। मेरी उम्र नौ साल की, वह चौदह साल के थे। उन्हें मेरी तम्बीह और निगरानी का पूरा और जन्मसिद्ध अधिकार था। और मेरी शालीनता इसी में थी कि उनके हुक्म को कानून समझूँ।

वह स्वभाव से बड़े अध्ययनशील थे। हरदम किताब खोले बैठे रहते। और शायद दिमाग को आराम देने के लिए कभी कापी पर, कभी किताब के हाशियों पर, चिड़ियों, कुत्तों, बिल्लियों की तस्वीरें बनाया करते

थे। कभी-कभी एक ही नाम या शब्द या वाक्य दस-बीस बार लिख डालते। कभी एक शेर को बार-बार सुन्दर अक्षरों में नकल करते। कभी ऐसी शब्द रचना करते, जिसमें न कोई अर्थ होता, न कोई सामंजस्य। मसलन एक बार उनकी कापी पर मैंने यह इबारत देखी—स्पेशल, अमीना, भाइयो-भाइयों, दर असल, भाई-भाई, राधेश्याम, श्रीयुत राधेश्याम, एक घंटे तक—इसके बाद एक आदमी का चेहरा बना हुआ था। मैंने बहुत चेष्टा की कि इस पहेली का कोई अर्थ निकालूँ; लेकिन असफल रहा। और उनसे पूछने का साहस न हुआ। वह नवीं जमाअत में थे, मैं पाँचवीं में। उनकी रचनाओं को समझना मेरे लिए छोटा मुँह बड़ी बात थी।

‘मेरा जी पढ़ने में बिलकुल न लगता था। एक घण्टा भी किताब लेकर बैठना पहाड़ था। मौक़ा पाते ही होस्टल से निकल कर मैदान में आ जाता, और कभी कंकरियाँ उछालता, कभी कागज़ की तितलियाँ उड़ाता, और कहीं कोई साथी मिल गया, तो पूछना ही क्या। कभी चारदीवारी पर चढ़कर नीचे कूद रहे हैं, कभी फाटक पर सवार उसे आगे-पीछे चलाते हुए मोटरकार का आनन्द उठा रहे हैं; लेकिन कमरे में आते ही भाई साहब का वह रुद्र-रूप देखकर प्राण सूख जाते। उनका पहला सवाल होता—‘कहाँ थे?’ हमेशा यही सवाल, इसी ध्वनि में हमेशा पूछा जाता था और इसका जवाब मेरे पास केवल मौन था। न जाने मेरे मुँह से यह बात क्यों न निकलती कि ज़रा बाहर खेल रहा था। मेरा मौन कह देता था कि मुझे अपना अपराध स्वीकार है और भाई साहब के लिए इसके सिवा और कोई इलाज न था कि स्नेह और रोष से मिले हुए शब्दों में मेरा सत्कार करें।

‘इस तरह अंग्रेजी पढ़ोगे, तो जिन्दगी भर पढ़ते रहोगे और एक हर्फ़ न आयेगा। अंग्रेजी पढ़ना कोई हँसी-खेल नहीं है कि जो चाहे पढ़ ले, नहीं ऐरा-गैरा नत्थू खैरा सभी अंग्रेजी के विद्वान् हो जाते।

यहाँ रात-दिन आँखें फोड़नी पड़ती हैं, और खून जलाना पड़ता है, तब कहीं यह विद्या आती है। और आती क्या है, हाँ कहने को आ जाती है। बड़े-बड़े विद्वान् भी शुद्ध अंग्रेजी नहीं लिख सकते, बोलना तो दूर रहा। और मैं कहता हूँ, तुम कितने धोधा हो कि मुझे देखकर भी सबक नहीं लेते। मैं कितनी मिहनत करता हूँ यह तुम अपनी आँखों देखते हो; अगर नहीं देखते, तो यह तुम्हारी आँखों का कसूर है, तुम्हारी बुद्धि का कसूर है। इतने मेले-तमाशे होते हैं, मुझे तुमने कभी देखने जाते देखा है? रोज़ ही क्रिकेट और हॉकी मैच होते हैं। मैं पास नहीं फटकता। हमेशा पढ़ता रहता हूँ। उस पर भी एक-एक दरजे में दो-दो, तीन-तीन साल पड़ा रहता हूँ; फिर तुम कैसे आशा करते हो कि तुम यों खेल-कूद में वक्त गँवाकर पास हो जाओगे। मुझे तो दो ही तीन साल लगते हैं, तुम उम्र भर इसी दरजे में पड़े सड़ते रहोगे। अगर तुम्हें इस तरह उम्र गँवानी है, तो बेहतर है घर चले जाओ और मजे से गुल्ली-डंडा खेलो। दादा की गाढ़ी कमाई के रुपये क्यों बरबाद करते हो?’

मैं यह लताड़ सुनकर आँसू बहाने लगता। जवाब ही क्या था। अपराध तो मैंने किया, लताड़ कौन सहे। भाई साहब उपदेश की कला में निपुण थे। ऐसी-ऐसी लगती बातें कहते, ऐसे-ऐसे सूक्ति-बाण चलाते, कि मेरे जिगर के टुकड़े-टुकड़े हो जाते और हिम्मत टूट जाती। इस तरह जान तोड़कर मेहनत करने की शक्ति मैं अपने में न पाता था और उस निराशा में ज़रा देर के लिए मैं सोचने लगता—क्यों न घर चला जाऊँ। जो काम मेरे बूते के बाहर है, उसमें हाथ डालकर क्यों अपनी जिन्दगी खराब करूँ। मुझे अपना मूर्ख रहना मंजूर था; लेकिन उतनी मेहनत! मुझे तो चक्कर आ जाता था; लेकिन घण्टे-दो-घण्टे के बाद निराशा के बादल फट जाते और मैं इरादा करता कि आगे से खूब जी लगाकर पढ़ूँगा। चटपट एक टाइम-टेबिल बना डालता।

बिना पहले से नकशा बनाए, कोई स्कीम तैयार किए काम कैसे शुरू करूँ। टाइम-टेबिल में खेल कूद की मद बिलकुल उड़ जाती। प्रातः काल उठना, छः बजे मुँह हाथ धो, नाश्ता कर, पढ़ने बैठ जाना। छः से आठ तक अंग्रेजी, आठ से नौ तक हिसाब, नौ से साढ़े नौ तक इतिहास, फिर भोजन और स्कूल। साढ़े तीन बजे स्कूल से वापस होकर आध घण्टा आराम, चार से पाँच तक भूगोल, पाँच से छः तक ग्रागर, आध घण्टा होस्टल के सामने ही टहलना, साढ़े छः से साढ़े सात तक अंग्रेजी कम्पोजिशन, फिर भोजन करके आठ से नौ तक अनुवाद, नौ से दस तक हिन्दी, दस से ग्यारह तक विविध-विषय, फिर विश्राम।

मगर टाइम-टेबिल बना लेना एक बात है, उसपर अमल करना दूसरी बात। पहले ही दिन से उसकी अवहेलना शुरू हो जाती। मैदान की वह सुखद हरियाली, हवा के वह हलके-हलके झोंके, फुटबॉल की वह उछल-कूद, कबड्डी के वह दाँव-धात, वाली-बाल की वह तेजी और फुरती, मुझे अज्ञात और अनिवार्य रूप से खींच ले जाती और वहाँ जाते ही मैं सब कुछ भूल जाता। वह जान-लेवा टाइम-टेबिल, वह आँख-फोड़ पुस्तकें, किसी की याद न रहती; और फिर भाई साहब को नसीहत और फज़ीहत का अवसर मिल जाता। मैं उनके साथ से भागता, उनकी आँखों से दूर रहने की चेष्टा करता, कमरे में इस तरह दबे पाँव आता कि उन्हें खबर न हो। उनकी नजर मेरी ओर उठी और मेरे प्राण निकले। हमेशा सिर पर एक नंगी तलवार-सी लटकती मालूम होती। फिर भी जैसे मौत और विपत्ति के बीच में भी आदमी मोह और माया के बन्धन में जकड़ा रहता है, मैं फटकार और धुड़कियाँ खाकर भी खेल-कूद का तिरस्कार न कर सकता।

(२)

सालाना इम्तहान हुआ। भाई साहब फेल हो गए, मैं पास हो गया और दरजे में प्रथम आया। मेरे और उनके बीच में केवल दो साल का

अंतर रह गया। जी में आया भाई साहब को आड़े हाथों लूँ—आपकी वह घोर तपस्या कहाँ गई। मुझे देखिए, मजे से खेलता भी रहा और दरजे में औवल भी हूँ; लेकिन वह इतने दुखी और उदास थे कि मुझे उनसे दिली हमदर्दी हुई और उनके धाव पर नमक छिड़कने का विचार ही लजासद जान पड़ा। हाँ, अब मुझे अपने ऊपर कुछ अभिमान हुआ और आत्मसम्मान भी बढ़ा। भाई साहब का वह रोब मुझ पर न रहा। आज्ञादी से खेल-कूद में शरीक होने लगा। दिल मजबूत था। अगर उन्होंने फिर मेरी फज़ीहत की, तो साफ कह दूँगा—आपने अपना खून जलाकर कौन-सा तीर मार लिया। मैं तो खेलते-कूदते दरजे में औवल आ गया। ज़वान से यह हेकड़ी जताने का साहस न होने पर भी मेरे रंग-ढंग से साफ़ जाहिर होता था कि भाई साहब का वह आतंक मुझ पर नहीं है। भाई साहब ने इसे भाँप लिया—उनकी सहज बुद्धि बड़ी तीव्र थी और एक दिन जब मैं भोर का सारा समय गुल्ली-डंडे की मेंट करके ठीक भोजन के समय लौटा, तो भाई साहब ने मानों तलवार खींच ली और मुझ पर टूट पड़े—देखता हूँ, इस साल पास हो गये और दरजे में औवल आ गए, तो तुम्हें दिमाग हो गया है; मगर भाई जान, घमंड तो बड़े-बड़ों का नहीं रहा, तुम्हारी क्या हस्ती है। इतिहास में रावण का हाल तो पढ़ा ही होगा। उसके चरित्र से तुमने कौन-सा उपदेश लिया? या यों ही पढ़ गये? महज इम्तहान पास कर लेना कोई बड़ी चीज़ नहीं, असल चीज़ है बुद्धि का विकास। जो कुछ पढ़ो, उसका अभिप्राय समझो। रावण भूमण्डल का स्वामी था। ऐसे राजों को चक्रवर्ती कहते हैं। आजकल अंग्रेजों के राज का विस्तार बहुत बढ़ा हुआ है; पर इन्हें चक्रवर्ती नहीं कह सकते। संसार में अनेकों राष्ट्र अंग्रेजों का अधिपत्य स्वीकार नहीं करते। बिलकुल स्वाधीन हैं। रावण चक्रवर्ती राजा था, संसार के सभी महीप उसे कर देते थे। बड़े-बड़े देवता उसकी गुलामी करते थे। आग और पानी के देवता भी उसके दास थे;

मगर उसका अन्त क्या हुआ ? घमण्ड ने उसका नाम-निशान तक मिटा दिया, कोई उसे एक चुल्लू पानी देने वाला भी न बचा । आदमी और जो कुकर्म चाहे करे ; पर अभिमान न करे, इतराए नहीं । अभिमान किया, और दीन-दुनिया दोनों से गया । शैतान का हाल भी पढ़ा ही होगा । उसे यह अभिमान हुआ था कि ईश्वर का उससे बढ़कर सचा भक्त कोई है ही नहीं । अंत यह हुआ कि स्वर्ग से नरक में ढकेल दिया गया । शाहेरूम ने भी एक बार अहंकार किया था । भीख माँग-माँग कर मर गया । तुमने तो अभी केवल एक दरजा पास किया है, और अभी से तुम्हारा सिर फिर गया, तब तो तुम आगे बढ़ चुके । यह समझ लो कि तुम अपनी मेहनत से नहीं पास हुए, अंधे के हाथ बटेर लग गई । मगर बटेर केवल एक बार हाथ लग सकती है, बार-बार नहीं लग सकती । कभी-कभी गुल्ली-डंडे में भी अन्धाचोट निशाना पड़ जाता है । इससे कोई सफल खिलाड़ी नहीं हो जाता । सफल खिलाड़ी वह है, जिसका कोई निशाना खाली न जाय । मेरे फेल होने पर मत जाओ । मेरे दरजे में आओगे, तो दाँतों पसीना आ जायगा, जब अलजबरा और जामेदारी के लोहे के चने चबाने पड़ेंगे, और इंगलिस्तान का इतिहास पढ़ना पड़ेगा । बादशाहों के नाम याद रखना आसान नहीं । आठ-आठ हेनरी हो गुजरे हैं । कौन-सा कांड किस हेनरी के समय में हुआ, क्या यह याद कर लेना आसान समझते हो ? हेनरी सातवें की जगह, हेनरी आठवाँ लिखा और सब नम्बर गायब ! सफाचट ! सिफर भी न मिलेगा, सिफर भी ! हो किस खयाल में । दरजनों तो जम्स हुए हैं, दरजनों विलियम, कोडियों चार्ल्स । दिमाग चक्कर खाने लगता है । आँधी रोग हो जाता है । इन अभागों को नाम भी न जुड़ते थे । एक ही नाम के पीछे दोयम, सेयम, चहारम, पंचम लगाते चले गये । मुझसे पूछते, तो दस लाख नाम बता देता । और जामेदारी, तो बस खुदा की पनाह ! अब ज की जगह अब ज लिख दिया और सारे नंबर कट

गये । कोई इन निर्दयी सुमतहिनों से नहीं पूछता कि आखिर अब ज और अब ज में क्या फर्क है, और व्यर्थ की बात के लिए क्यों छात्रों का खून करते हो । दाल-भात-रोटी खाई या भात-दाल-रोटी खाई, इस में क्या रक्खा है ; मगर इन परीक्षकों को क्या परवाह । वह तो वही देखते हैं, जो पुस्तक में लिखा है । चाहते हैं कि लड़के अक्षर-अक्षर रट डालें । और इसी रटत का नाम शिक्षा रख छोड़ा है । और आखिर इन बे-सिर-पैर की बातों के पढ़ाने से फायदा ? इस रेखा पर वह लंब गिरा दो, तो आधार लम्ब से दुगना होगा । पूछिए, इससे प्रयोजन ? दुगना नहीं चौगुना हो जाय, या आधा ही रहे, मेरी बला से ; लेकिन परीक्षा में पास होना है, तो यह सब खुराफात याद रखनी पड़ेगी । कह दिया—‘समय की पाबंदी’ पर एक निबंध लिखो, जो चार पन्नों से कम न हो । अब आप काफी सामने खोले, कलम हाथ में लिये, उसके नाम को रोइए । कौन नहीं जानता कि समय की पाबंदी बहुत अच्छी बात है, इससे आदमी के जीवन में संयम आ जाता है, दूसरों का उस पर स्नेह होने लगता है और उसके कारोबार में उन्नति होती है ; लेकिन इस ज़रा-सी बात पर चार पन्ने कैसे लिखें । जो बात एक वाक्य में कही जा सके, उसे चार पन्नों में लिखने की जरूरत ? मैं तो इसे हिमाकृत कहता हूँ । यह तो समय की किरपायत नहीं ; बल्कि उसका दुरुपयोग है कि व्यर्थ में किसी बात को दूस दिया जाय । हम चाहते हैं, आदमी को जो कुछ कहना हो, चटपट कह दे और अपनी राह ले । मगर नहीं, आपको चार पन्ने रँगने पड़ेंगे, चाहे जैसे लिखिए । और पन्ने भी पूरे फुलस केप के आकार के । यह छात्रों पर अत्याचार नहीं तो और क्या है । अनर्थ तो यह है कि कहा जाता है संक्षेप में लिखो । समय की पाबंदी पर संक्षेप में एक निबंध लिखो, जो चार पन्नों से कम न हो । ठीक ! संक्षेप में तो चार पन्ने हुए, नहीं शायद सौ-दो-सौ पन्ने लिखवाते । तेज भी दौड़िए और धीरे-धीरे भी । है उल्टी

बात या नहीं, बालक भी इतनी-सी बात समझ सकता है ; लेकिन इन अध्यापकों को इतनी तमीज़ भी नहीं। उस पर दावा है कि हम अध्यापक हैं। मेरे दरजे में आओगे लाला, तो ये सारे पापड़ बेलने पड़ेंगे और तब आटे-दाल का भाव मालूम होगा। इस दरजे में अब्बल आ गये हो, तो जमीन पर पाँव नहीं रखते ; इसलिए मेरा कहना मानिए। लाख फेल हो गया हूँ ; लेकिन तुमसे बड़ा हूँ, संसार का मुझे तुमसे कहीं ज्यादा अनुभव है। जो कुछ कहता हूँ, उसे गिरह बाँधिए, नहीं पछताइएगा।

स्कूल का समय निकट था, नहीं ईश्वर जाने यह उपदेश-माला कब समाप्त होती। भोजन आज मुझे निस्स्वाद-सा लग रहा था, जब पास होने पर यह तिरस्कार हो रहा है, तो फेल हो जाने पर तो शायद प्राण ही ले लिए जायँ। भाई साहब ने अपने दरजे की पढ़ाई का जो भयंकर चित्र खींचा था, उसने मुझे भयभीत कर दिया। कैसे स्कूल छोड़कर घर नहीं भागा, यही ताज्जुब है ; लेकिन इतने तिरस्कार पर भी पुस्तकों से मेरी अरुचि ज्यों-की-त्यों बनी रही। खेल-कूद का कोई अवसर हाथ से न जाने देता। पढ़ता भी था ; मगर बहुत कम, बस इतना कि रोज़ का टास्क पूरा हो जाय और दरजे में ज़लील न होना पड़े। अपने ऊपर जो विश्वास पैदा हुआ था, वह फिर लुप्त हो गया और फिर चोरों का-सा जीवन कटने लगा।

(३)

फिर सालाना इम्तहान हुआ, और कुछ ऐसा संयोग हुआ कि मैं फिर पास हुआ और भाई साहब फिर फेल हो गये। मैंने बहुत मेहनत नहीं की ; पर न जाने कैसे दरजे में अब्बल आ गया। मुझे खुद अचरज हुआ। भाई साहब ने प्रणालिक परिश्रम किया था। कोर्स का एक-एक शब्द चाट गए थे, दस बजे रात तक इधर, चार बजे भोर से उधर, छः से साढ़े नौ तक स्कूल जाने के पहले। मुद्रा कान्ति-हीन हो गई थी ; मगर बेचारे फेल होगये। मुझे उन पर दया आती थी। नतीजा सुनाया गया,

तो वह रो पड़े और मैं भी रोने लगा। अपने पास होने की खुशी आधी हो गई ! मैं भी फेल हो गया होता, तो भाई साहब को इतना दुःख न होता ; लेकिन विधि की बात कौन टाले।

मेरे और भाई साहब के बीच में अब केवल एक दरजे का अन्तर और रह गया। मेरे मन में एक कुटिल भावना उदय हुई कि कहीं भाई साहब एक साल और फेल हो जायँ, तो मैं उनके बराबर हो जाऊँ, फिर वह किस आधार पर मेरी फ़ज़ीहत कर सकेंगे ; लेकिन मैंने इस कमीने विचार को दिल से बल-पूर्वक निकाल डाला। आखिर वह मुझे मेरे हित के विचार से ही तो डाँटते हैं। मुझे इस वक्त अप्रिय लगता है अवश्य ; मगर शायद यह उनके उपदेशों का ही असर हो कि मैं दनादन पास होता जाता हूँ और इतने अच्छे नम्बरों से।

अब की भाई साहब बहुत कुछ नर्म पड़ गये थे। कई बार मुझे डाँटने का अवसर पाकर भी उन्होंने धीरज से काम लिया। शायद अब वह खुद समझने लगे थे कि मुझे डाँटने का अधिकार उन्हें नहीं रहा, या रहा, तो बहुत कम। मेरी स्वच्छन्दता भी बढ़ी। मैं उनकी सहिष्णुता का अनुचित लाभ उठाने लगा। मुझे कुछ ऐसी धारणा हुई कि मैं तो पास हो ही जाऊँगा, पढ़ूँ या न पढ़ूँ, मेरी तक्रदीर बलवान है ; इसलिए भाई साहब के डर से जो थोड़ा-बहुत पढ़ लिया करता था वह भी बंद हुआ। मुझे कनकौए उड़ाने का नया शौक पैदा हो गया था और अब सारा समय पतंगबाज़ी ही की भेंट होता था ; फिर भी मैं भाई साहब का अदब करता था और उनकी नज़र बचाकर कनकौए उड़ाता था। माँसा देना, कन्ने बाँधना, पतंग दूरनामेंट की तैयारियाँ आदि समस्याएँ सब गुप्त रूप से हल की जाती थीं। मैं भाई साहब को यह संदेह न करने देना चाहता था कि उनका सम्मान और लिहाज़ मेरी नज़रों में कम हो गया है।

एक दिन संध्या समय, होस्टल से दूर, मैं एक कनकौआ लूटने

बेतहाशा दौड़ा जा रहा था। आँखें आसमान की ओर थीं और मन उस आकाशगामी पथिक की ओर, जो मंद गति से भूमता पतन की ओर चला आ रहा था, मानो कोई आत्मा स्वर्ग से निकल कर विरक्त मन से नये संस्कार ग्रहण करने जा रही हो। बालकों की एक पूरी सेना लगने और भाड़दार बाँस लिए उसका स्वागत करने को दौड़ी आ रही थी। किसी को अपने आगे-पीछे की खबर न थी। सभी मानो उस पतझ के साथ ही आकाश में उड़ रहे थे, जहाँ सब कुछ समतल है, न मोटर-कारें हैं, न ट्राम, न गाड़ियाँ।

सहसा भाई साहब से मेरी मुठभेड़ हो गई, जो शायद बाजार से लौट रहे थे। उन्होंने वहीं मेरा हाथ पकड़ लिया और उग्र भाव से बोले—इन बाज़ारी लौंडों के साथ धेले के कनकौए के लिए दौड़ते तुम्हें शर्म नहीं आती? तुम्हें इसका भी कुछ लिहाज़ नहीं कि अब नीची जमाअत में नहीं हो; बल्कि आठवीं जमाअत में आ गये हो और मुझसे केवल एक दरजा नीचे हो। आखिर आदमी को कुछ तो अपने पोज़ीशन का खयाल करना चाहिए। एक जमाना था कि लोग आठवाँ दरजा पास करके नायब तहसीलदार हो जाते थे। मैं कितने ही मिडिल-चियों को जानता हूँ, जो आज अव्वल दरजे के डिप्टी मैजिस्ट्रेट या सुपरिंटेंडेंट हैं। कितने ही आठवीं जमाअत वाले हमारे लीडर, और समाचार पत्रों के सम्पादक हैं। बड़े-बड़े विद्वान् उनकी मातहतता में काम करते हैं। और तुम उसी आठवें दरजे में आकर बाज़ारी लौंडों के साथ कनकौए के लिए दौड़ रहे हो। मुझे तुम्हारी इस कम-अक्रली पर दुःख होता है। तुम ज़हीन हो, इसमें शक नहीं; लेकिन वह ज़ेहन किस काम का, जो हमारे आत्म-गौरव की हत्या कर डाले। तुम अपने दिल में समझते होगे, मैं भाई साहब से महज़ एक दरजा नीचे हूँ, और अब उन्हें मुझको कुछ कहने का हक़ नहीं है; लेकिन यह तुम्हारी ग़लती है। मैं तुमसे पाँच साल बड़ा हूँ और चाहे आज

तुम मेरी ही जमाअत में आ जाओ—और परीक्षकों का यही हाल है, तो निस्सन्देह अगले साल तुम मेरे समकक्ष हो जाओगे, और शायद एक साल बाद मुझसे आगे भी निकल जाओ—लेकिन मुझमें और तुम में जो पाँच साल का अन्तर है, उसे तुम क्या, खुदा भी नहीं मिटा सकता। मैं तुमसे पाँच साल बड़ा हूँ और हमेशा रहूँगा। मुझे दुनिया का और जिन्दगी का जो तजरबा है, तुम उसकी बराबरी नहीं कर सकते, चाहे तुम एम० ए० और डी० लिट्, और डी० फिल ही क्यों न हो जाओ। समझ किताबें पढ़ने से नहीं आती, दुनिया देखने से आती है। हमारी अम्माँ ने कोई दरजा नहीं पास किया, और दादा भी शायद पाँचवी-छठी जमाअत के आगे नहीं गए; लेकिन हम दोनों चाहे सारी दुनिया की विद्या पढ़ लें, अम्माँ और दादा को हमें समझाने और सुधारने का अधिकार हमेशा रहेगा। केवल इसलिए नहीं कि वे हमारे जन्मदाता हैं; बल्कि इसलिए कि उन्हें दुनिया का हमसे ज़्यादा तजरबा है और रहेगा। अमेरिका में किस तरह की राजव्यवस्था है, और आठवें हेनरी ने कितने व्याह किए और आकाश में कितने नक्षत्र हैं, यह बातें चाहे उन्हें न मालूम हों; लेकिन हज़ारों ऐसी बातें हैं, जिनका ज्ञान उन्हें हमसे और तुमसे ज़्यादा है। दैव न करे, आज मैं बीमार हो जाऊँ, तो तुम्हारे हाथ-पाँव फूल जायेंगे। दादा को तार देने के सिवा तुम्हें और कुछ न सूझेगा; लेकिन तुम्हारी जगह दादा हों, तो किसी को तार न दें, न घबराएँ, न बदहवास हों। पहले खुद मरज़ पहचान कर इलाज करेंगे, उसमें सफल न हुए, तो किसी डॉक्टर को बुलाएँगे। बीमारी तो खैर बड़ी चीज़ है। हम तुम तो इतना भी नहीं जानते कि महीने भर का खर्च महीना भर कैसे चले। जो कुछ दादा भेजते हैं, उसे हम बीस-बाईस तक खर्च कर डालते हैं, और फिर पैसे-पैसे को मुह-ताज हो जाते हैं। नाशता बन्द हो जाता है, धोबी और नाई से मुँह चुराने लगते हैं; लेकिन जितना हम और तुम आज खर्च कर रहे हैं,

उसके आधे में दादा ने अपनी उम्र का बड़ा भाग इज्जत और नेक-नामी के साथ निभाया है और एक कुटुम्ब का पालन किया है जिसमें सब मिलाकर नौ आदमी थे। अपने हेडमास्टर साहब ही को देखो। एम० ए० हैं कि नहीं, और यहाँ के एम० ए० नहीं, ऑक्सफोर्ड के। एक हजार रुपये पाते हैं; लेकिन उनके घर का इंतजाम कौन करता है? उनकी बूढ़ी माँ। हेडमास्टर साहब की डिग्री यहाँ बेकार हो गई। पहले खुद घर का इंतजाम करते थे। खर्च पूरा न पड़ता था। करजदार रहते थे। जब से उनकी माताजी ने प्रबन्ध अपने हाथ में ले लिया है, जैसे घर में लक्ष्मी आ गई हैं। तो भाई जान, यह गरूर दिल से निकाल डालो कि तुम मेरे समीप आगये हो और अब स्वतंत्र हो। मेरे देखते तुम बेराह न चलने पाओगे। अगर तुम यों न मानोगे, तो मैं (थप्पड़ दिखा कर) इसका प्रयोग भी कर सकता हूँ। मैं जानता हूँ, तुम्हें मेरी बातें ज़हर लग रही हैं...

मैं उनकी इस नई युक्ति से नत-मस्तक हो गया। मुझे आज सच-मुच अपनी लज्जा का अनुभव हुआ और भाई साहब के प्रति मेरे मन में श्रद्धा उत्पन्न हुई। मैंने सजल आँखों से कहा—हरगिज़ नहीं। आप जो कुछ फ़रमा रहे हैं, वह बिलकुल सच है और आप को उसके कहने का अधिकार है।

भाई साहब ने मुझे गले लगा लिया और बोले—मैं कनकौए उड़ाने को मना नहीं करता। मेरा जी भी ललचता है; लेकिन कलूँ क्या, खुद बेराह चलूँ, तो तुम्हारी रत्ना कैसे कलूँ। यह कर्तव्य भी तो मेरे सिर है।

संयोग से उसी वक्त एक कटा हुआ कनकौआ हमारे ऊपर से गुज़रा। उसकी डोर लटक रही थी। लड़कों का एक गोल पीछे-पीछे दौड़ा चला आता था। भाई साहब, लम्बे हैं ही। उछल कर उसकी डोर पकड़ ली और बेतहाशा होस्टल की तरफ दौड़े। मैं पीछे-पीछे दौड़ रहा था!

घरजमाई

हरिधन जेठ की दुपहरी में ऊख में पानी देकर आया और बाहर बैठा रहा। घर में से धुआँ उठता नज़र आता था। छन-छन की आवाज़ भी आ रही थी। उसके दोनों साले उसके बाद आए और घर में चले गए। दोनों सालों के लड़के भी आए और उसी तरह अन्दर दाखिल हो गए; पर हरिधन अन्दर न जा सका। इधर एक महीने से उसके साथ यहाँ जो बर्ताव हो रहा था और विशेषकर कल उसे जैसी फटकार सुननी पड़ी थी, वह उसके पाँव में बेड़ियाँ-सी डाले हुए था। कल उसकी सास ही ने तो कहा था मेरा जी तुमसे भर गया, मैं तुम्हारी ज़िंदगी भर का ठीका लिये बैठी हूँ क्या—और सबसे बढ़कर अपनी स्त्री की निडुरता ने उसके हृदय के टुकड़े कर दिये थे। वह बैठी यह फटकार सुनती रही; पर एक बार भी तो उसके मुँह से न निकला, अम्माँ, तुम क्यों इनका अपमान कर रही हो? बैठी गट-गट सुनती रही। शायद मेरी दुर्गति पर खुश हो रही थी। इस घर में वह कैसे जाय? क्या फिर वही गालियाँ खाने, वही फटकार सुनने के लिये?

और आज इस घर में जीवन के दस साल गुज़र जाने पर यह हाल हो रहा है ! मैं किसी से कम काम करता हूँ ? दोनों साले मीठी नौद सोते रहते हैं और मैं बैलों को सानी-पानी देता हूँ, छाँटी काटता हूँ । वहाँ सब लोग पल-पल पर चिलम पीते हैं, मैं आँखें बन्द किए अपने काम में लगा रहता हूँ । संध्या समय घरवाले गाने-बजाने चले जाते हैं, मैं घड़ी रात तक गाएँ-मैंसें दुहता रहता हूँ । उसका यह पुरस्कार मिल रहा है कि कोई खाने को भी नहीं पूछता । उल्टे और गालियाँ मिलती हैं ।

उसकी स्त्री घर में से डोल लेकर निकली और बोली—ज़रा इसे कुएँ से खींच लो । एक बूँद पानी नहीं है ।

हरिधन ने डोल लिया और कुएँ से पानी भर लाया । उसे ज़ोर की भूख लगी हुई थी । समझा अब खाने को बुलाने आवेगी ; मगर स्त्री डोल लेकर अन्दर गई तो वहीं की हो रही । हरिधन थका-माँदा, लुधा से व्याकुल पड़ा-पड़ा सो गया ।

सहसा उसकी स्त्री गुमानी ने आकर उसे जगाया ।

हरिधन ने पड़े-पड़े कहा—क्या है क्या ? क्या पड़ा भी न रहने देगी या और पानी चाहिए ।

गुमानी कटु स्वर में बोली—गुराँते क्या हो, खाने को तो बुलाने आई हूँ ।

हरिधन ने देखा उसके दोनों साले और बड़े साले के दोनों लड़के भोजन किए चले आ रहे थे । उसकी देह में आग लग गई । मेरी अब यह नौबत पहुँच गई कि इन लोगों के साथ बैठकर खा भी नहीं सकता । ये लोग मालिक हैं । मैं इनकी जूटी थाली चाटनेवाला हूँ । मैं इनका कुत्ता हूँ जिसे खाने के बाद एक डकड़ा रोटी डाल दी जाती है । यही घर है जहाँ आज के दस साल पहले उसका कितना आदर-सत्कार होता था । साले गुलाम बने रहते थे । सास मुँह जोहती रहती

थी । स्त्री पूजा करती थी । तब उसके पास रुपए थे, जायदाद थी । अब वह दरिद्र है, उसकी सारी जायदाद का इन्हीं लोगों ने कूड़ा कर दिया । अब उसे रोटियों के भी लाले हैं । उसके जी में एक ज्वाला-सी उठी कि इसी वक्त अन्दर जाकर सास को और सालों को भिगो-भिगोकर लगाए ; पर ज़ब्त करके रह गया । पड़े-पड़े बोला—मुझे भूख नहीं है । आज न खाऊँगा ।

गुमानी ने कहा—न खाओगे मेरी बला से, हाँ नहीं तो ! खाओगे तुम्हारे ही पेट में जायगा, कुछ मेरे पेट में थोड़े ही चला जायगा ।

हरिधन का क्रोध आँसू बन गया । यह मेरी स्त्री है, जिसके लिए मैंने अपना सर्वस्व मिट्टी में मिला दिया । मुझे उल्लू बनाकर यह सब अब निकाल देना चाहते हैं । वह अब कहाँ जाय ! क्या करे !

उसकी सास आकर बोली—चलकर खा क्यों नहीं लेते जी, रूठते किस पर हो ? यहाँ तुम्हारे नखरे सहने का किसी में बूता नहीं है । जो देते हो वह मत देना और क्या करोगे ! तुमसे बेटी व्याही है, कुछ तुम्हारी ज़िन्दगी का ठीका नहीं लिया है ।

हरिधन ने मर्माहत होकर कहा—हाँ अम्माँ, मेरी भूल थी कि मैं यही समझ रहा था । अब मेरे पास क्या है कि तुम मेरी ज़िन्दगी का ठीका लोगी । जब मेरे पास भी धन था तब सब कुछ आता था । अब दरिद्र हूँ, तुम क्यों बात पूछोगी ।

बूढ़ी सास भी मुँह फुलाकर भीतर चली गई ।

(२)

बच्चों के लिए बाप एक फ़ालतू-सी चीज़—एक विलास की वस्तु—है, जैसे घोड़े के लिए चने या बाबुओं के लिए मोहनभोग । माँ रोटी-दाल है । मोहनभोग उम्र भर न मिले तो किसका नुक़सान है ; मगर एक दिन रोटी-दाल के दर्शन न हों, तो फिर देखिए क्या हाल होता है । पिता के दर्शन कभी-कभी शाम-सबरे हो जाते हैं, वह बच्चे को

उछालता है, दुलारता है, कभी गोद में लेकर या उँगली पकड़ाकर सैर कराने ले जाता है और बस, यही उसके कर्तव्य की इति है। वह परदेस चला जाय, बच्चे को परवा नहीं होती; लेकिन माँ तो बच्चे का सर्वस्व है। बालक एक मिनिट के लिए भी उसका वियोग नहीं सह सकता। पिता कोई हो उसे परवा नहीं, केवल एक उछालने कुदाने वाला आदमी होना चाहिए; लेकिन माता तो अपनी ही होनी चाहिए, सोलहों आने अपनी, वही रूप, वही रंग, वही प्यार, वही सब कुछ। वह अगर नहीं है तो बालक के जीवन का स्रोत मानों सूख जाता है, फिर वह शिव का नांदी है, जिस पर फूल या जल चढ़ाना लाजिमी नहीं, अख्तियारी है। हरिधन की माता का आज दस साल हुए देहांत हो गया था। उस वक्त उसका विवाह हो चुका था। वह सोलह साल का कुमार था; पर माँ के मरते ही उसे मालूम हुआ मैं कितना निस्सहाय हूँ! जैसे उस घर पर उसका कोई अधिकार ही न रहा हो। बहनों के विवाह हो चुके थे। भाई कोई दूसरा न था। बेचारा अकेले घर में जाते भी डरता था। माँ के लिए रोता था; पर माँ की परछाईं से डरता था। जिस कोठरी में उसने देह त्याग किया था; उधर वह आँखें तक न उठाता। घर में एक बुआ थी, वह हरिधन का बहुत दुलार करती। हरिधन को अब दूध ज़्यादा मिलता, काम भी कम करना पड़ता। बुआ बार-बार पुछती—बेटा, कुछ खाओगे। बाप भी अब उसे ज़्यादा प्यार करता, उसके लिए अलग एक गाय मँगवा दी, कभी-कभी उसे कुछ पैसे दे देता कि जैसे चाहे खर्च करे; पर इन मरहमों से वह घाव न पूरा होता था, जिसने उसकी आत्मा को आहत कर दिया था। यह दुलार और प्यार उसे बार-बार माँ की याद दिलाता। माँ की झुड़कियों में जो मज़ा था वह क्या इस दुलार में था? माँ से माँगकर, लड़कर, ठुनककर, रूठकर लेने में जो आनन्द था वह क्या इस भिक्षादान में था? पहले वह स्वस्थ था, माँग-माँगकर खाता था, लड़-

लड़कर खाता था, अब वह बीमार था, अच्छे-से-अच्छे पदार्थ उसे दिए जाते थे; पर भूख न थी।

साल भर तक वह इस दशा में रहा। फिर दुनिया बदल गई। एक नई स्त्री, जिसे लोग उसकी माता कहते थे, उसके घर में आई और देखते-देखते एक काली घटा की तरह उसके संकुचित भूमंडल पर छा गई—सारी हरियाली, सारे प्रकाश पर अन्धकार का परदा पड़ गया। हरिधन ने इस नक्कली माँ से बात तक न की, कभी उसके पास गया तक नहीं। एक दिन घर से निकला और समुद्राल चला आया।

बाप ने बार-बार बुलाया; पर उनके जीतेजी वह फिर उस घर में न गया। जिस दिन उसके पिता के देहांत की सूचना मिली उसे एक प्रकार का ईर्ष्यामय हर्ष हुआ। उसकी आँखों में आँसू की एक बूँद भी न आई।

इस नए संसार में आकर हरिधन को एक बार फिर मातृ-स्नेह का आनन्द मिला। उसकी सास ने ऋषि-वरदान की भाँति उसके शून्य जीवन को विभूतियों से परिपूर्ण कर दिया। मरुभूमि में हरियाली उत्पन्न हो गई। सालियों की चुहल में, सास के स्नेह में, सालों के वाक्-विलास में और स्त्री के प्रेम में उसके जीवन की सारी आकांक्षाएँ पूरी हो गईं। सास कहती—बेटा, तुम इस घर को अपना ही समझो, तुम्हीं मेरी आँखों के तारे हो। वह उससे अपने लड़कों की, बहुओं की शिकायत करती। वह दिल में समझता था सासजी मुझे अपने बेटों से भी ज़्यादा चाहती हैं। बाप के मरते ही वह घर गया और अपने हिस्से की जाय-दाद को कूड़े करके, रुपयों की थैली लिए हुए फिर आ गया। अब उसका दूना आदर-सत्कार होने लगा। उसने अपनी सारी सम्पत्ति सास के चरणों पर अर्पण करके अपने जीवन को सार्थक कर दिया। अब तक उसे कभी-कभी घर की याद आ जाती थी। अब भूलकर भी उसकी याद न आती, मानों वह उसके जीवन का कोई भीषणकांड था,

जिसे भूल जाना ही उसके लिए अच्छा था। वह सबसे पहले उठता, सबसे ज्यादा काम करता, उसका मनोयोग, उसका परिश्रम देखकर गाँव के लोग दाँतों उँगली दबाते थे। उसके ससुर का भाग बखानते जिसे ऐसा दामाद मिल गया; लेकिन ज्यों-ज्यों दिन गुज़रते गए, उसका मान-सम्मान घटता गया। पहले देवता था, फिर घर का आदमी, अन्त में घर का दास हो गया। रोटियों में भी बाधा पड़ गई। अपमान होने लगा। अगर घर के लोग भूखों मरते और उनके साथ ही उसे भी मरना पड़ता, तो उसे ज़रा भी शिकायत न होती। लेकिन, जब वह देखता और लोग भूँछों पर ताव दे रहे हैं, केवल मैं ही दूध की मक्खी बना दिया गया हूँ, तो उसके अन्तस्तल से एक लंबी, टंडी, आह निकल आती। अभी उसकी उम्र कुल पचीस ही साल की तो थी। इतनी उम्र इस घर में कैसे गुज़रेगी! और तो और, उसकी स्त्री ने भी आँखें फेर लीं! यह उस विपत्ति का सबसे क्रूर दृश्य था।

(३)

हरिधन तो उधर भूखा-प्यासा चिन्तादाह में जल रहा था, इधर घर में सासजी और दोनों सालों में बातें हो रही थीं। गुमानी भी हाँ में हाँ मिलाती जाती थी।

बड़े साले ने कहा—हम लोगों की बराबरी करते हैं। यह नहीं समझते कि किसी ने उनकी जिन्दगी-भर का बीड़ा थोड़े ही लिया है। दस साल हो गए। इतने दिनों में क्या दो-तीन हज़ार न हड़प गए होंगे?

छोटे साले बोले—मज़ूर हो तो आदमी घुड़के भी, डाँटे भी, अब इनसे कोई क्या कहे। न जाने इनसे कभी पिंड छूटेगा भी या नहीं। अपने दिल में समझते होंगे मैंने दो हजार रुपए नहीं दिये हैं। यह नहीं समझते कि उनके दो हजार कब के उड़ चुके। सवा सैर तो एक जून को चाहिए।

सास ने गंभीर भाव से कहा—बड़ी भारी खोराक है!

गुमानी माता के सिर से जूँ निकाल रही थी। सुलगते हुए हृदय से बोली—निकम्मे आदमी को खाने के सिवा और काम ही क्या रहता है!

बड़े—खाने की कोई बात नहीं है। जिसकी जितनी भूख हो उतना खाय; लेकिन कुछ पैदा भी तो करना चाहिए। यह नहीं समझते कि पहुनई में किसी के दिन कटे हैं।

छोटे—मैं तो एक दिन कह दूँगा अब अपनी राह लीजिए, आपका करजा नहीं खाया है।

गुमानी घरवालों की ऐसी-ऐसी बातें सुनकर अपने पति से द्वेष करने लगी थी। अगर वह बाहर से चार पैसे लाता, तो इस घर में उसका कितना मान-सम्मान होता। वह भी रानी बन कर रहती। न जाने क्यों कहीं बाहर जाकर कमाते उनकी नानी मरती है। गुमानी की मनोवृत्तियाँ अभी तक बिलकुल बालपन की-सी थीं। उसका अपना कोई घर न था। उसी घर का हित-अहित उसके लिये भी प्रधान था। वह भी उन्हीं शब्दों में विचार करती, इस समस्या को उन्हीं आँखों से देखती जैसे उसके घरवाले देखते थे। सच तो, दो हज़ार रुपए में क्या किसी को मोल ले लेंगे। दस साल में दो हजार होते ही क्या है? दो सौ ही तो साल-भर के हुए। क्या दो आदमी साल-भर में दो सौ भी न खाँयेंगे। फिर कपड़े-लत्ते, दूध-घी, सभी कुछ तो है। दस साल हो गए एक पीतल का छल्ला नहीं बना। घर से निकलते तो जैसे इनके प्रान निकलते हैं। जानते हैं जैसे पहले पूजा होती थी वैसे ही जलम-भर होती रहेगी। यह नहीं सोचते कि पहले और बात थी, अब और बात है। बहू ही पहले ससुराल जाती है तो उसका कितना महातम होता है। उसके डोली से उतरते ही बाजे बजते हैं, गाँव-महल्ले की औरतें उसका मुँह देखने आती हैं और रुपए देती हैं। महीनों उसे घर

भर से अच्छा खाने को मिलता है, अच्छा पहनने को, कोई काम नहीं लिया जाता ; लेकिन छः महीनों के बाद कोई उसकी बात भी नहीं पूछता, वह घर भर की लौंडी हो जाती है। उनके घर में मेरी भी तो वही गति होती। फिर काहे का रोना। जो यह कहो कि मैं तो काम करता हूँ तो तुम्हारी भूल है। मजूर की और बात है। उसे आदमी डाँटता भी है, मारता भी है, जब चाहता है रखता है, जब चाहता है निकाल देता है, कस कर काम लेता है। यह नहीं कि जब जी में आया कुछ काम किया, जब जी में आया पड़कर सो रहे।

(४)

हरिधन अभी पड़ा अंदर-ही-अंदर सुलग रहा था कि दोनों साले बाहर आए और बड़े साहब बोले—भैया, उठो तीसरा पहर ढल गया, कब तक सोते रहोगे ? सारा खेत पड़ा हुआ है।

हरिधन चट उठ बैठा और तीव्र स्वर में बोला—क्या तुम लोगों ने मुझे उल्लू समझ लिया है ?

दोनों साले हक्का-बक्का हो गए। जिस आदमी ने कभी ज़वान नहीं खोली, हमेशा गुलामों की तरह हाथ बाँधे हाज़िर रहा, वह आज एका-एक इतना आत्माभिमानी हो जाय, यह उनको चौंका देने के लिए काफी था। कुछ जवाब न सूझा।

हरिधन ने देखा इन दोनों के क़दम उखड़ गये हैं, तो एक धक्का और देने की प्रबल इच्छा को न रोक सका। उसी दंग से बोला—मेरे भी आँखें हैं। अन्धा नहीं हूँ, न बहरा ही हूँ। छाती फाड़कर काम करूँ और उस पर भी कुत्ता समझा जाऊँ, ऐसे गधे कहीं और होंगे।

अब बड़े साले भी गर्म पड़े—तुम्हें किसी ने यहाँ बाँध तो नहीं रक्खा है।

अबकी हरिधन लाजवाब हुआ। कोई बात न सूझी।

बड़े ने फिर उसी दंग से कहा—अगर तुम यह चाहो कि जन्म-भर

पाहुने बने रहो और तुम्हारा वैसा ही आदर-सत्कार होता रहे, तो यह हमारे बस की बात नहीं है।

हरिधन ने आँखें निकालकर कहा—क्या मैं तुम लोगों से कम काम करता हूँ ?

बड़े—यह कौन कहता है।

हरिधन—तो तुम्हारे घर की यही नीति है कि जो सबसे ज़्यादा काम करे वही भूखों मारा जाय ?

बड़े—तुम खुद खाने नहीं गए। क्या कोई तुम्हारे मुँह में कौर डाल देता ?

हरिधन ने ओठ चबाकर कहा—मैं खुद खाने नहीं गया। कहते तुम्हें लाज नहीं आती ?

‘नहीं आई थी बहन तुम्हें बुलाने ?’

हरिधन की आँखों में खून उतर आया, दाँत पीसकर रह गया।

छोटे साले ने कहा—अम्माँ भी तो आई थीं। तुमने कह दिया मुझे भूख नहीं है तो क्या करतीं।

सास भीतर से लपकी चली आ रही थी। यह बात सुनकर बोली—कितना कहकर हार गई, कोई उठे न तो मैं क्या करूँ !

हरिधन ने विष, खून और आग से भरे हुए स्वर में कहा—मैं तुम्हारे लड़कों का जूठा खाने के लिए हूँ ! मैं कुत्ता हूँ कि तुम लोग खाकर मेरे सामने रूखी रोटी का एक टुकड़ा फेक दो ?

बुढ़िया ने ऐंठकर कहा—तो क्या तुम लड़कों की बराबरी करोगे।

हरिधन परास्त हो गया। बुढ़िया ने एक ही वाक्प्रहार में उसका काम तमाम कर दिया। उसकी तनी हुई भवें ढीली पड़ गईं, आँखों की आग बुझ गई, फड़कते हुए नथने शांत हो गए। किसी आहत मनुष्य की भाँति वह ज़मीन पर गिर पड़ा। ‘क्या तुम मेरे लड़कों की बराबरी करोगे ?’ यह वाक्य एक लम्बे भाले की तरह उसके हृदय

में चुभता चला जाता था—न हृदय का अन्त था, न उस भाले का !

(५)

सारे घर ने खाया ; पर हरिधन न उठा । सास ने मनाया, सालियों ने मनाया, ससुर ने मनाया, दोनों साले मनाकर हार गए । हरिधन न उठा । वहीं द्वार पर एक टाट पड़ा था, उसे उठाकर सबसे अलग कुएँ पर ले गया और जगत पर बिछाकर पड़ रहा ।

रात भीग चुकी थी । अनन्त आकाश में उज्ज्वल तारे बालकों की भाँति क्रीड़ा कर रहे थे । कोई नाचता था, कोई उछलता था, कोई हँसता था, कोई आँखें मीचकर फिर खोल देता था । रह-रह कर कोई साहसी बालक सपाटा भर कर एक पल में उस विस्तृत क्षेत्र को पार कर लेता था और न जाने कहाँ छिप जाता था । हरिधन को अपना बचपन याद आया, जब वह भी इसी तरह क्रीड़ा करता था । उसकी बाल-स्मृतियाँ उन्हीं चमकीले तारों की भाँति प्रज्वलित हो गईं । वह अपना छोटा-सा घर, वह आम का बाग़ जहाँ वह केरियाँ चुना करता था, वह मैदान जहाँ वह कबड्डी खेला करता था, सब उसे याद आने लगे । फिर अपनी स्नेहमयी माता की सदय मूर्ति उसके सामने खड़ी हो गई । उन आँखों में कितनी करुणा थी, कितनी दया थी । उसे ऐसा जान पड़ा मानों माता आँखों में आँसू भरे, उसे छाती से लगा लेने के लिए हाथ फैलाए उसकी ओर चली आ रही है । वह इस मधुर भावना में अपने को भूल गया । ऐसा जान पड़ा मानों माता ने उसे छाती से लगा लिया है और उसके सिर पर हाथ फेर रही है । वह रोने लगा, फूट-फूटकर रोने लगा । उसी आत्म-सम्मोहित दशा में उसके मुँह से यह शब्द निकले—अम्माँ, तुमने मुझे इतना भुला दिया । देखो तुम्हारे प्यारे लाला की क्या दशा हो रही है ! कोई उसे पानी को भी नहीं पूछता । क्या जहाँ तुम हो वहाँ मेरे लिये जगह नहीं है !

सहसा गुमानी ने आकर पुकारा—क्या सो गए तुम, नौज किसी

को ऐसी राक्षसी नींद आए । चलकर खा क्यों नहीं लेते ? कब तक कोई तुम्हारे लिये बैठा रहे ।

हरिधन उस कल्पना-जगत् से क्रूर प्रत्यक्ष में आ गया । वही कुएँ की जगत थी, वही फटा हुआ टाट और गुमानी सामने खड़ी कह रही थी—कब तक कोई तुम्हारे लिए बैठा रहे ।

हरिधन उठ बैठा और मानो तलवार म्यान से निकाल कर बोला—भला, तुम्हें मेरी सुध तो आई । मैंने तो कह दिया था मुझे भूख नहीं है ।

गुमानी—तो कै दिन न खाओगे ?

‘अब इस घर का पानी भी न पिऊँगा, तुम्हें मेरे साथ चलना है या नहीं ?’

इन दृढ़ संकल्प से भरे हुए शब्दों को सुनकर गुमानी सहम उठी । बोली—कहाँ जा रहे हो ?

हरिधन ने मानो नशे में कहा—तुम्हें इससे क्या मतलब । मेरे साथ चलेगी या नहीं ? फिर पीछे से न कहना, मुझसे कहा नहीं ।

गुमानी आपत्ति के भाव से बोली—तुम बताते क्यों नहीं कहाँ जा रहे हो ?

‘तू मेरे साथ चलेगी या नहीं ?’

‘जब तक तुम बता न दोगे मैं न जाऊँगी ।’

‘तो मालूम हो गया तुम नहीं जाना चाहती । मुझे इतना ही पूछना था, नहीं अब तक मैं आधी दूर निकल गया होता ।’

यह कहकर वह उठा और अपने घर की ओर चला । गुमानी पुकारती रही—‘सुन लो, सुन लो’ ; पर उसने पीछे फिरकर भी न देखा ।

(६)

तीस मील की मंज़िल हरिधन ने पाँच घण्टों में तय की । जब वह अपने गाँव की अमराइयों के सामने पहुँचा, तो उसकी मातृभावना ऊषा की सुनहरी गोद में खेल रही थी । उन वृद्धों को देखकर उसका

विह्वल हृदय नाचने लगा। मन्दिर का वह सुनहरा कलश देखकर वह इस तरह दौड़ा मानो एक छलाँग में उसके ऊपर जा पहुँचेगा। वह वेग से दौड़ा जा रहा था मानो उसकी माता गोद फैलाए उसे बुला रही हो। जब वह आमों के बाग़ में पहुँचा, जहाँ डालियों पर बैठकर वह हाथी की सवारी का आनन्द पाता था, जहाँ की कच्ची बेरों और लिसोड़ों में एक स्वर्गीय स्वाद था, तो वह बैठ गया और भूमि पर सिर झुकाकर रोने लगा, मानों अपनी माता को अपनी विपत्ति-कथा सुना रहा हो! वहाँ की वायु में, वहाँ के प्रकाश में, मानो उसकी धिराट्-रूपिणी माता व्याप्त हो रही थी, वहाँ की अंगुल-अंगुल भूमि माता के पद-चिह्नों से पवित्र थी, माता के स्नेह में डूबे हुए शब्द अभी तक मानो आकाश में गूँज रहे थे। इस वायु और इस आकाश में न जाने कौन-सी संजीवनी थी जिसने उसके शोकार्त हृदय को फिर बालोत्साह से भर दिया। वह एक पेड़ पर चढ़ गया और अधरसे आम तोड़-तोड़कर खाने लगा। सास के वह कठोर शब्द, स्त्री का वह निष्ठुर आघात, वह सारा अपमान उसे भूल गया। उसके पाँव फूल गये थे, तलवों में जलन हो रही थी; पर इस आनन्द में उसे किसी बात का ध्यान न था।

सहसा रखवाले ने पुकारा—वह कौन ऊपर चढ़ा हुआ है रे? उतर अभी नहीं तो ऐसा पत्थर खींचकर मारूँगा कि वहीं ठंडे हो जाओगे।

उसने कई गालियाँ भी दीं। इस फटकार और इन गालियों में इस समय हरिधन को अलौकिक आनन्द मिल रहा था। वह डालियों में छिप गया, कई आम काट-काटकर नीचे गिराए, और ज़ोर से ठट्ठा मारकर हँसा। ऐसी उल्लास से भरी हुई हँसी उसने बहुत दिन से न हँसी थी।

रखवाले को वह हँसी परिचित मालूम हुई; मगर हरिधन यहाँ

कहाँ? वह तो ससुराल की रोटियाँ तोड़ रहा है। कैसा हँसोड़ था, कितना चिखिला। न जाने बेचारे का क्या हाल हुआ। पेड़ की डाल से तालाब में कूद पड़ता था। अब गाँव में ऐसा कौन है।

डाँटकर बोला—वहाँ से बैठे-बैठे हँसोगे, तो आकर सारी हँसी निकाल दूँगा, नहीं सीधे से उतर आओ।

वह गालियाँ देने जा रहा था, कि एक गुठली आकर उसके सिर पर लगी। सिर सहलाता हुआ बोला—यह कौन सैतान है, नहीं मानता, ठहर तो मैं आकर तेरी खबर लेता हूँ।

उसने अपनी लकड़ी नीचे रख दी और बन्दरों की तरह चट-पट ऊपर चढ़ गया। देखा तो हरिधन बैठा मुस्किरा रहा है। चकित होकर बोला—अरे हरिधन! तुम यहाँ कब आए! इस पेड़ पर कब से बैठे हो?

दोनों बचपन के सखा वहीं गले मिले।

‘यहाँ कब आए? चलो घर चलो। भले आदमी, क्या वहाँ आम भी मयस्सर न होते थे?’

हरिधन ने मुस्किराकर कहा—मँगरू, इन आमों में जो स्वाद है, वह और कहीं के आमों में नहीं है। गाँव का क्या रंग-ढंग है?

मँगरू—सब चैनचान है भैया। तुमने तो जैसे नाता ही तोड़ लिया। इस तरह कोई अपना गाँव-घर छोड़ देता है। जब से तुम्हारे दादा मरे सारी गिरस्ती चौपट हो गई। दो छोटे-छोटे लड़के हैं। उनके किए क्या होता है।

हरिधन—मुझे अब उस गिरस्ती से क्या वास्ता है भाई। मैं तो अपना ले दे चुका। मजूरी तो मिलेगी न? तुम्हारी गैया मैं ही चरा दिया करूँगा, मुझे खाने को दे देना।

मँगरू ने अविश्वास के भाव से कहा—अरे भैया कैसी बातें करते हो, तुम्हारे लिए जान तक हाज़िर है। क्या ससुराल में अब न रहोगे?

तो कोई चिंता नहीं। पहले तो तुम्हारा घर ही है। उसे सँभालो। छोटे-छोटे बच्चे हैं, उनको पालो। तुम नई अम्माँ से नाहक डरते थे। बड़ी सीधी है बेचारी। बस, अपनी माँ ही समझो। तुम्हें पाकर तो निहाल हो जायगी। अच्छा घरवाली को भी तो लाओगे ?

हरिधन—उसका अब मुँह न देखूँगा। मेरे लिए वह मर गई।

मँगरू—तो दूसरी सगाई हो जायगी। अब की ऐसी मेहरिया ला दूँगा कि उसके पैर धो-धो पियोगे ; लेकिन कहीं पहली भी आ गई तो ?

हरिधन—वह न आएगी।

(७)

हरिधन अपने घर पहुँचा तो दोनों भाई 'भैया आए ! भैया आए !' कहकर भीतर दौड़े और माँ को खबर दी।

उस घर में क्रदम रखते ही हरिधन को ऐसी शांत महिमा का अनुभव हुआ मानों वह अपनी माँ की गोद में बैठा हुआ है। इतने दिनों ठोकरें खाने से उसका हृदय कोमल हो गया था। जहाँ पहले अभिमान था, आग्रह था, हेकड़ी थी, वहाँ अब निराश थी, पराजय था और याचना थी। बीमारी का जोर कम हो चला था, अब उसपर मामूली दवा भी असर कर सकती थी, किले की दीवारें छिद चुकी थीं, अब उसमें घुस जाना असाध्य न था। वही घर जिससे वह एक दिन विरक्त हो गया था। अब गोद फैलाए उसे आश्रय देने को तैयार था। हरिधन का निरावलंब मन यह आश्रय पाकर मानों तृप्त हो गया।

शाम को विमाता ने कहा—बेटा, तुम घर आ गए, हमारे धन भाग। अब इन बच्चों को पालो, माँ का नाता न सही, बाप का नाता तो है ही। मुझे एक रोटी दे देना, खाकर एक कोने में पड़ी रहूँगी। तुम्हारी अम्माँ से मेरा बहन का नाता है। उस नाते से भी तो तुम मेरे लड़के होते हो ?

हरिधन की मातृविह्वल आँखों को विमाता के रूप में अपनी माता

के दर्शन हुए। घर के एक-एक कोने में मातृ-स्मृतियों की छटा चाँदनी की भाँति छिटकी हुई थी, विमाता का प्रौढ़ मुखमंडल भी उसी छटा से रंजित था।

दूसरे दिन हरिधन फिर कन्वे पर हल रखकर खेत को चला। उसके मुख पर उल्लास था और आँखों में गर्व। वह अब किसी का आश्रित नहीं, आश्रयदाता था ; किसी के द्वार का भिक्षुक नहीं, घर का रक्षक था।

एक दिन उसने सुना गुमानी ने दूसरा घर कर लिया। माँ से बोला—तुमने सुना काकी ! गुमानी ने घर कर लिया।

काकी ने कहा—घर क्या कर लेगी, ठट्ठा है। विरादरी में ऐसा अधेर ? पंचायत नहीं, अदालत तो है।

हरिधन ने कहा—नहीं काकी, बहुत अच्छा हुआ। ला महावीरजी को लड्डू चढ़ा आऊँ। मैं तो डर रहा था कहीं मेरे गले न आ पड़े। भगवान् ने मेरी सुन ली। मैं वहाँ से यही ठानकर चला था, अब उसका मुँह न देखूँगा।

पूस की रात

हल्कू ने आकर स्त्री से कहा—सहना आया है, लाओ जो रुपए रखे हैं उसे दे दूँ, किसी तरह गला तो छूटे।

मुन्नी स्फाड़ लगा रही थी। पीछे फिर कर बोली—तीन ही तो रुपए हैं, दे दोगे तो कम्मल कहाँ से आवेगा? माघ-पूस की रात हार में कैसे कटेगी। उससे कह दो फसल पर रुपए दे देंगे। अभी नहीं हैं।

हल्कू एक क्षण अनिश्चित दशा में खड़ा रहा। पूस सिर पर आ गया, बिना कम्मल के हार में रात को वह किसी तरह नहीं सो सकता। मगर सहना मानेगा नहीं, घुड़क्रियाँ जमावेगा, गालियाँ देगा। बला से जाड़ों मरेंगे, बला तो सिर से टल जायगी। यह सोचता हुआ वह अपना भारीभरकम डील लिए हुए (जो उसके नाम को भूठ सिद्ध करता था) स्त्री के समीप गया और खुशामद करके बोला—ला दे दे, गला तो छूटे। कम्मल के लिए कोई दूसरा उपाय सोचूँगा।

मुन्नी उसके पास से दूर हट गई और आँखें तरेरती हुई बोली—कर चुके दूसरा उपाय! जरा मुँह कौन उपाय करोगे? कोई खैरात

दे देगा कम्मल। न जाने कितनी बाकी है जो किसी तरह चुकने ही नहीं आती। मैं कहती हूँ, तुम क्यों नहीं खेती छोड़ देते? मर-मर काम करो, उपज हो तो बाकी दे दो, चलो छुट्टी हुई। बाकी चुकाने के लिए ही तो हमारा जनम हुआ है। पेट के लिए मजूरी करो। ऐसी खेती से बाज आए। मैं रुपए न दूँगी—न दूँगी।

हल्कू उदास होकर बोला—तो क्या गाली खाऊँ?

मुन्नी ने तड़प कर कहा—गाली क्यों देगा क्या उसका राज है?

मगर यह कहने के साथ ही उसकी तनी हुई भौंहें ढीली पड़ गई। हल्कू के उस वाक्य में जो कठोर सत्य था, वह मानों एक भीषण जंतु की भाँति उसे घूर रहा था।

उसने जाकर आले पर से रुपए निकाले और लाकर हल्कू के हाथ पर रख दिए। फिर बोली—तुम छोड़ दो अब की से खेती। मजूरी में सुख से एक रोटी खाने को तो मिलेगी। किसी की धौंस तो न रहेगी। अच्छी खेती है! मजूरी करके लाओ, वह भी उसी में भौंक दो, उस पर से धौंस।

हल्कू ने रुपए लिए और इस तरह बाहर चला मानो अपना हृदय निकालकर देने जा रहा हो। उसने मजूरी से एक-एक पैसा काट-कपट कर तीन रुपए कम्मल के लिए जमा किए थे। वह आज निकले जा रहे थे। एक-एक पग के साथ उसका मस्तक अपनी दीनता के भार से दबा जा रहा था।

(२)

पूस की अँधेरी रात! आकाश पर तारे भी ठिठुरते हुए मालूम होते थे। हल्कू अपने खेत के किनारे ऊख के पत्तों की एक छतरी के नीचे बाँस के खटोले पर अपनी पुरानी गाढ़े की चादर ओढ़े पड़ा काँप रहा था। खाट के नीचे उसका संगी कुत्ता जबरा पेट में मुँह डाले सर्दी से कूँ-कूँ कर रहा था। दो में से एक को भी नींद न आती थी।

हल्कू ने घुटनियों को गर्दन में चिमटाते हुए कहा—क्यों जबरा जाड़ा लगता है ? कहता तो था, घर में पुआल पर लेट रह, तो यहाँ क्या लेने आए थे। अब खाओ ठण्ड, मैं क्या करूँ। जानते थे, मैं यहाँ हलुवा-पूरी खाने आ रहा हूँ, दौड़े-दौड़े आगे-आगे चले आए। अब रोओ नानी के नाम को।

जबरा ने पड़े-पड़े दुम हिलाई और अपनी कूँ-कूँ को दीर्घ बनाता हुआ एक बार जमाई लेकर चुप हो गया। उसकी श्वान-बुद्धि ने शायद ताड़ लिया, स्वामी को मेरी कूँ-कूँ से नींद नहीं आ रही है।

हल्कू ने हाथ निकालकर जबरा की ठंडी पीठ सहलाते हुए कहा—कल से मत आना मेरे साथ, नहीं तो ठंडे हो जाओगे। यह राँड पल्लुआँ न जाने कहाँ से बरफ लिए आ रही है। उठूँ फिर एक चिलम भरूँ। किसी तरह रात तो कटे ! आठ चिलम तो पी चुका। यह खेती का मजा है ! और एक-एक भागवान ऐसे पड़े हैं, जिनके पास जाड़ा जाय तो गर्मी से घबड़ाकर भागे ! मोटे-मोटे गद्दे, लिहाफ, कभल। मजाल है जाड़े का गुजर हो जाय। तकदीर की खूबी है ! मजूरी हम करें, मजा दूसरे लूटें !

हल्कू उठा और गड्ढे में से ज़रा-सी आग निकालकर चिलम भरी। जबरा भी उठ बैठा।

हल्कू ने चिलम पीते हुए कहा—पिएगा चिलम। जाड़ा तो क्या जाता है, हाँ जरा मन बहल जाता है।

जबरा ने उसके मुँह की ओर प्रेम से छलकती हुई आँखों से देखा।

हल्कू—आज और जाड़ा खा ले। कल से मैं यहाँ पुआल बिछा दूँगा। उसी में घुसकर बैठना, तब जाड़ा न लगेगा।

जबरा ने अगले पंजे उसकी घुटनियों पर रख दिए और उसके मुँह के पास अपना मुँह ले गया। हल्कू को उसकी गर्म साँस लगी।

चिलम पीकर हल्कू फिर लेटा और निश्चय करके लेटा कि चाहे कुछ

हो अब की सो जाऊँगा ; पर एक ही क्षण में उसके हृदय में कंपन होने लगा। कभी इस करवट लेटता, कभी उस करवट ; पर जाड़ा किसी पिशाच की भाँति उसकी छाती को दबाए हुए था।

जब किसी तरह न रहा गया, तो उसने जबरा को धीरे से उठाया और उसके सिर को थपथपाकर उसे अपनी गोद में सुला लिया। कुत्ते की देह से जाने कैसी दुर्गंध आ रही थी ; पर वह उसे अपनी गोद से चिमटाए हुए ऐसे सुख का अनुभव कर रहा था, जो इधर महीनों से उसे न मिला था। जबरा शायद समझ रहा था कि स्वर्ग यही है ; और हल्कू की पवित्र आत्मा में तो उस कुत्ते के प्रति घृणा की गंध तक न थी। अपने किसी अभिन्न मित्र या भाई को भी वह इतनी ही तत्परता से गले लगाता। वह अपनी दीनता से आहत न था, जिसने आज उसे इस दशा को पहुँचा दिया था ! नहीं, इस अनोखी मैत्री ने जैसे उसकी आत्मा के सब द्वार खोल दिए थे और उसका एक-एक अणु प्रकाश से चमक रहा था।

सहसा जबरा ने किसी जानवर की आहट पाई। इस विशेष आत्मीयता ने उसमें एक नई स्फूर्ति पैदा कर दी थी, जो हवा के ठंडे झोंकों को तुच्छ समझती थी। वह झपटकर उठा और छतरी के बाहर आकर भूँकने लगा। हल्कू ने उसे कई बार चुमकार कर बुलाया ; पर वह उसके पास न आया। हार में चारों तरफ दौड़-दौड़कर भूँकता रहा। एक क्षण के लिए आ भी जाता, तो तुरंत ही फिर दौड़ता। कर्तव्य उसके हृदय में अरमान की भाँति उछल रहा था।

(३)

एक घंटा और गुज़र गया। रात ने शीत को हवा से धधकाना शुरू किया। हल्कू उठ बैठा और दोनों घुटनों को छाती से मिला कर सिर को उसमें छिपा लिया। फिर भी ठंड कम न हुई। ऐसा जान पड़ता था, सारा रक्त जम गया है, धमनियों में रक्त की जगह हिम

बढ़ रहा है। उसने झुक कर आकाश की ओर देखा अभी कितनी रात बाकी है ! सप्तर्षि अभी आकाश में आवे भी नहीं चढ़े। ऊपर आ जायेंगे तब कहीं सबेरा होगा। अभी पहर-भर से ऊपर रात है।

हल्कू के खेत से कोई एक गोली के टप्पे पर आमों का एक बाग़ था। पतझड़ शुरू हो गई थी। बाग़ में पत्तियों का ढेर लगा हुआ था। हल्कू ने सोचा, चलकर पत्तियाँ बटोरूँ और उन्हें जलाकर खूब तापूँ। रात को कोई मुझे पत्तियाँ बटोरते देखे, तो समझे कोई भूत है। कौन जाने कोई जानवर ही छिपा बैठा हो ; मगर अब तो बैठे नहीं रहा जाता।

उसने पास के अरहर के खेत में जाकर कई पौधे उखाड़ लिए और उनका एक ढाड़ बनाकर हाथ में सुलगता हुआ उपला लिए बगीचे की तरफ चला। जबरा ने उसे जाते देखा, तो पास आया और दुम हिलाने लगा।

हल्कू ने कहा—अब तो नहीं रहा जाता जबरू, चलो बगीचे में पत्तियाँ बटोर कर तापें। टाँठे हो जायेंगे, तो फिर आकर सोएँगे। अभी तो रात बहुत है।

जबरा ने कूँ-कूँ करके सहमत प्रकट किया और आगे-आगे बगीचे की ओर चला।

बगीचे में घुप अँधेरा छाया हुआ था और उस अंधकार में निर्दय पवन पत्तियों को कुचलता हुआ चला जाता था। वृक्षों से ओस की बूँदें टप-टप नीचे टपक रही थीं।

एकाएक एक मोँका मेहदी के फूलों की खुशबू लिए हुए आया।

हल्कू ने कहा—कैसी अच्छी महक आई जबरू। तुम्हारी नाक में भी कुछ सुगन्ध आ रही है ?

जबरा को कहीं ज़मीन पर एक हड्डी पड़ी मिल गई थी। उसे चिचोड़ रहा था।

हल्कू ने आग ज़मीन पर रख दी और पत्तियाँ बटोरने लगा। ज़रा देर में पत्तियों का एक ढेर लग गया। हाथ ठिठरे जाते थे। नंगे पाँव गले जाते थे। और वह पत्तियों का पहाड़ खड़ा कर रहा था। इसी अलाव में वह टंड को जलाकर भस्म कर देगा।

थोड़ी देर में अलाव जल उठा। उसकी लौ ऊपरवाले वृक्ष की पत्तियों को छू-छूकर भागने लगी। उस अस्थिर प्रकाश में बगीचे के विशाल वृक्ष ऐसे मालूम होते थे, मानो उस अथाह अन्धकार को अपने सिरों पर सँभाले हुए हों। अन्धकार के उस अनन्तसागर में यह प्रकाश एक नौका के समान हिलता, मचलता हुआ जान पड़ता था।

हल्कू अलाव के सामने बैठा आग ताप रहा था। एक क्षण में उसने दोहर उतार कर बगल में दबा ली, और दोनों पाँव फैला दिए, मानो टंड को ललकार रहा हो, 'तेरे जी में जो आए सो कर।' टंड की असीम शक्ति पर विजय पाकर वह विजय-गर्व को हृदय में छिपा न सकता था।

उसने जबरा से कहा—क्यों जबर, अब तो टंड नहीं लग रही है ?

जबर ने कूँ-कूँ करके मानो कहा—अब क्या टंड लगती ही रहेगी !

'पहले से यह उपाय न सूझा, नहीं इतनी टंड क्यों खाते ?'

जबर ने पूँछ हिलाई।

'अच्छा आओ इस अलाव को कूदकर पार करें, देखें कौन निकल जाता है। अगर जल गए बचा, तो मैं दवा न करूँगा।'

जबर ने उस अग्निराशि की ओर कातर नेत्रों से देखा।

'मुन्नी से कल न कह देना, नहीं लड़ाई करेगी।'

यह कहता हुआ वह उछला और उस अलाव के ऊपर से साफ़ निकल गया। पैरों में ज़रा लपट लगी ; पर वह कोई बात न थी। जबरा आग के गिर्द घूमकर उसके पास आ खड़ा हुआ।

हल्कू ने कहा—चलो-चलो, इसकी सही नहीं। ऊपर से कूदकर आओ।

वह फिर कूदा और अलाव के इस पार आ गया।

(४)

पत्तियाँ जल चुकी थीं। बग़ीचे में फिर अँवेरा छाया था। राख के नीचे कुछ-कुछ आग बाकी थी, जो हवा का झोंका आ जाने पर ज़रा जाग उठती थी; पर एक क्षण में फिर आँखें बन्द कर लेती थीं।

हल्कू ने फिर चादर ओढ़ ली और गर्म राख के पास बैठा हुआ एक गीत गुनगुनाने लगा। उसके बदन में गर्मी आ गई थी; पर ज्यों-ज्यों शीत बढ़ती जाती थी, उसे आलस्य दबाए लेता था।

जबरा ज़ोर से भूँककर खेत की ओर भागा। हल्कू को ऐसा मालूम हुआ कि जानवरों का एक झुण्ड उसके खेत में आया है। शायद लील-गायों का झुण्ड था। उनके कूदने और दौड़ने की आवाज़ें साफ कान में आ रही थीं। फिर ऐसा मालूम हुआ कि वह खेत में चर रही हैं। उनके चबाने की आवाज़ चर-चर सुनाई देने लगी।

उसने दिल में कहा—नहीं, जबरा के होते कोई जानवर खेत में नहीं आ सकता। नोच ही डाले। मुझे भ्रम हो रहा है। कहाँ! अब तो कुछ नहीं सुनाई देता। मुझे भी कैसा धोखा हुआ!

उसने ज़ोर से आवाज़ लगाई—जबरा, जबरा!

जबरा भूँकता रहा। उसके पास न आया।

फिर खेत के चरे जाने की आहट मिली। अब वह अपने को धोखा न दे सका। उसे अपनी जगह से हिलना ज़हर लग रहा था। कैसा दंदाया हुआ बैठा था। इस जाड़े-पाले में खेत में जाना, जानवरों के पीछे दौड़ना असंभव जान पड़ा। वह अपनी जगह से न हिला।

उसने ज़ोर से आवाज़ लगाई—लिहो-लिहो! लिहो!!

जबरा फिर भूँक उठा। जानवर खेत चर रहे थे। फसल तैयार

है। कैसी अच्छी खेती थी; पर ये दुष्ट जानवर उसका सर्वनाश किए डालते हैं।

हल्कू पक्का इरादा करके उठा और दो-तीन कदम चला; पर एकाएक हवा का ऐसा टंडा, चुभनेवाला, बिच्छू के डंक का-सा झोंका लगा कि वह फिर बुझते हुए अलाव के पास आ बैठा और राख को कुरेदकर अपनी टंडी देह को गर्माने लगा।

जबरा अपना गला फाड़े डालता था, लीज़गाएँ खेत का सफाया किए डालती थीं और हल्कू गर्म राख के पास शांत बैठा हुआ था। अकर्मण्यता ने रस्सियों की भाँति उसे चारों तरफ से जकड़ रक्खा था।

उसी राख के पास गर्म ज़मीन पर वह चादर ओढ़कर सो गया।

सबेरे जब उसकी नींद खुली, तब चारों तरफ धूप फैल गई थी। और मुन्नी कह रही थी—क्या आज सोते ही रहोगे? तुम यहाँ आकर रम गए और उधर सारा खेत चौपट हो गया।

हल्कू ने उठकर कहा—क्या तू खेत से होकर आ रही है?

मुन्नी बोली—हाँ, सारे खेत का सत्यानाश हो गया। भला ऐसा भी कोई सोता है! तुम्हारे यहाँ मँडैया डालने से क्या हुआ।

हल्कू ने बहाना किया—मैं मरते-मरते बचा, तुम्हें अपने खेत की पड़ी है। पेट में ऐसा दरद हुआ, ऐसा दरद हुआ कि मैं ही जानता हूँ।

दोनों फिर खेत के डाँड़ पर आए। देखा सारा खेत रौंदा पड़ा हुआ है और जबरा मँडैया के नीचे चित लेटा है, मानो प्राण ही न हों।

दोनों खेत की दशा देख रहे थे। मुन्नी के मुख पर उदासी छाई थी; पर हल्कू प्रसन्न था।

मुन्नी ने चिंतित होकर कहा—अब मजूरी करके मालगुजारी भरनी पड़ेगी।

हल्कू ने प्रसन्न-मुख से कहा—रात की टंड में यहाँ सोना तो न पड़ेगा।

माँकी

कई दिनों से घर में कलह मचा हुआ था। माँ अलग मुँह फुलाये बैठी थीं, स्त्री अलग। घर की वायु में जैसे विष भरा हुआ था। रात को भोजन नहीं, दिन को मैंने स्टोव पर खिचड़ी डाली; पर खाया किसी ने नहीं। बच्चों को भी आज भूख न थी। छोटी लड़की कभी मेरे पास आकर खड़ी हो जाती, कभी माता के पास, कभी दादी के पास; पर कहीं उसके लिए प्यार की बातें न थीं। कोई उसे गोद में न उठाता था, मानो उसने भी कोई अपराध किया हो। लड़का शाम को स्कूल से आया। किसी ने उसे कुछ खाने को न दिया, न उससे बोला, न कुछ पूछा। दोनों बरामदे में मन मारे बैठे हुए थे और शायद सोच रहे थे—घर में आज क्यों लोगों के हृदय उनसे इतने फिर गये हैं। भाई-बहन दिन में कितनी ही बार लड़ते हैं, रोना-पीटना भी कई बार हो जाता है; पर ऐसा कभी नहीं होता कि घर में खाना न पके, या कोई किसी से बोले नहीं। यह कैसा मगड़ा है, कि चौबीस घंटे गुजर जाते पर भी शांत नहीं होता, यह शायद उनकी समझ में न आता था।

भगड़े की जड़ कुछ न थी। अम्मा ने मेरी बहन के घर तीजा भेजने के लिए जिन सामानों की सूची लिखाई, वह पत्नीजी को घर की स्थिति देखते हुए अधिक मालूम हुई। अम्मा खुद समझदार हैं। उन्होंने थोड़ी-बहुत काट-छाँट कर दी थी; लेकिन पत्नीजी के विचार में और काट-छाँट होनी चाहिए थी। पाँच साड़ियों की जगह तीन रहें, तो क्या बुराई है। खिलौने इतने क्या होंगे, इतनी मिठाई की क्या ज़रूरत। उनका कहना था—जब रोजगार में कुछ मिलता नहीं, दैनिक कार्यों में खींच-तान करनी पड़ती है, दूध-घी के बजट में तख्तीफ़ हो गई, तो फिर तीजे में क्यों इतनी उदारता की जाय? पहले घर में दिया जलाकर तब मसजिद में जलाते हैं। यह नहीं कि मसजिद में तो दिया जला दें और घर अँधेरा पड़ा रहे। इसी बात पर सास-बहू में तकरार हो गई, फिर शाखें फूट निकलीं। बात कहाँ-से-कहाँ जा पहुँची, गड़े हुए मुरदे उखाड़े गये। अन्योक्तियों की बारी आई, व्यङ्ग का दौर शुरू हुआ और मौनालंकार पर समाप्त हो गया।

मैं बड़े संकट में था। अगर अम्मा की तरफ़ से कुछ कहता हूँ, तो पत्नीजी रोना-धोना शुरू करती हैं, अपने नसीबों को कोसने लगती हैं; पत्नी की-सी कहता हूँ, तो जन-सुरिद की उपाधि मिलती है। इस लिए बारी-बारी से दोनों पक्षों का समर्थन करता जाता था; पर स्वार्थ वश मेरी सहानुभूति पत्नी के साथ ही थी। मेरे सिनेमा का बजट इधर साल भर से बिल्कुल गायब हो गया था, पान-पत्ते के खर्च में भी कमी करनी पड़ी थी, बाज़ार की सैर बन्द हो गई थी। खुलकर तो अम्मा से कुछ न कह सकता था; पर दिल में समझ रहा था कि ज्यादाती इन्हीं की है। दूकान का यह हाल है कि कभी-कभी बोदनी भी नहीं होती। असामियों से टका वसूल नहीं होता, तो इन पुरानी लकीरों को पीटकर क्यों अपनी जान संकट में डाली जाय!

बार-बार इस गृहस्थी के जंजाल पर तबीयत झुँझलाती थी। घर में

तीन तो प्राणी हैं और उनमें भी प्रेम-भाव नहीं ! ऐसी गृहस्थी में तो आग लगा देना चाहिए । कभी-कभी ऐसी सनक सवार हो जाती थी, कि सब को छोड़-छाड़कर कहीं भाग जाऊँ । जब अपने सिर पड़ेगी, तब इनको होश आयेगा । तब मालूम होगा कि गृहस्थी कैसे चलती है । क्या जानता था कि यह विपत्ति भेलनी पड़ेगी, नहीं विवाह का नाम ही न लेता । तरह-तरह के कुत्सित भाव मन में आ रहे थे । कोई बात नहीं, अम्माँ मुझे परेशान करना चाहती हैं । बहू उनके पाँव नहीं दबाती, उनके सिर में तेल नहीं डालती, तो इसमें मेरा क्या दोष ? मैंने उसे मना तो नहीं कर दिया है । मुझे तो सच्चा आनन्द होगा, यदि सास-बहु में इतना प्रेम हो जाय ; लेकिन यह मेरे बस की बात तो नहीं कि दोनों में प्रेम डाल दूँ । अगर अम्माँ ने अपनी सास की साड़ी धोई है, उनके पाँव दबाए हैं, उनकी घुड़कियाँ खाई हैं, तो आज वह पुराना हिसाब बहू से क्यों चुकाना चाहती हैं । उन्हें क्यों दिखाई नहीं देता कि अब समय बदल गया है । बहुएँ अब भयवश सास की गुलामी नहीं करतीं । प्रेम से चाहे उनके सिर के बाल नोच लो ; लेकिन जो रोब दिखा कर उन पर शासन करना चाहो, तो वह दिन लड़ गए ।

सारे शहर में जन्माष्टमी का उत्सव हो रहा था । मेरे घर में संग्राम छिड़ा हुआ था । संध्या हो गई थी ; पर सारा घर अँधेरा पड़ा था । नहूसत छाई हुई थी । मुझे अपनी पत्नी पर क्रोध आया । लड़ती हो लड़ो ; लेकिन घर में अँधेरा क्यों कर रखा है । जाकर कहा—क्या आज घर में चिराग़ न जलेंगे ?

पत्नी ने मुँह फुलाकर कहा—जला क्यों नहीं लेते । तुम्हारे हाथ नहीं हैं ?

मेरी देह में आग लग गई । बोला—तो क्या जब तुम्हारे चरण नहीं आये थे, तब घर में चिराग़ न जलते थे ?

अम्माँ ने आग को हवा दी—नहीं, तब सब लोग अँधेरे ही में पड़ रहे थे ।

पत्नीजी को अम्माँ की इस टिप्पणी ने जामे से बाहर कर दिया । बोलीं—जलाते होंगे मिट्टी की कुप्पी । लालटेन तो मैंने नहीं देखी । मुझे भी इस घर में आये दस साल हो गये ।

मैंने डाटा—अच्छा चुप रहो, बहुत बढ़ो नहीं ।

‘ओहो ! तुम तो ऐसा डाट रहे हो, जैसे मुझे मोल ही लाये हो !’

‘मैं कहता हूँ, चुप रहो !’

‘क्यों चुप रहो । अगर एक कहोगे, तो दो सुनोगे !’

‘इसी का नाम पतिव्रत है ?’

‘जैसा मुँह होता है, वैसे ही बीड़े मिलते हैं ।’

मैं परास्त होकर बाहर चला आया, और अँधेरी कोठरी में बैठा हुआ, उस मनहूस घड़ी को कोसने लगा, जब इस कुलच्छनी से मेरा विवाह हुआ था । इस अंधकार में भी दस साल का जीवन सिनेमा-चित्रों की भाँति मेरे स्मृति-नेत्रों के सामने दौड़ गया । उसमें कहीं प्रकाश की झलक न थी, कहीं स्नेह की मृदुता न थी ।

(२)

सहसा मेरे मित्र पंडित जयदेवजी ने द्वार पर पुकारा—अरे आज यहाँ अँधेरा क्यों कर रखा है जी ? कुछ सूझता ही नहीं । कहाँ हो ?

मैंने कोई जवाब न दिया । सोचा—यह आज कहाँ से आकर सिर पर सवार हो गये ।

जयदेव ने फिर पुकारा—अरे, कहाँ हो भाई ? बोलते क्यों नहीं । कोई घर में है या नहीं ?

कहीं से कोई जवाब न मिला ।

जयदेव ने द्वार को इतने जोर से झटका कि मुझे भय हुआ, कहीं दरवाज़ा चौखट-बाजू समेत गिर न पड़े । फिर भी मैं बोला नहीं । उनका आना खल रहा था ।

जयदेव चले गये। मैंने आराम की साँस ली। बारे शैतान टला, नहीं घंटों सिर खाता।

मगर पाँच ही मिनिट में फिर किसी के पैरों की आहट मिली और अब की टार्च के तीव्र प्रकाश से मेरा सारा कमरा भर उठा। जयदेव ने मुझे बैठे देख कर कुतूहल से पूछा—तुम कहाँ गये थे जी? घंटों चीखा, किसी ने जवाब तक न दिया। यह आज क्या मामला है! चिराग क्यों नहीं जले?

मैंने बहाना किया—क्या जाने, मेरे सिर में दर्द था, दूकान से आकर लेटा, तो नींद आ गई।

‘और सोये तो घोड़ा बेच कर, मुरदों से शर्त लगाकर!’

‘हाँ यार, नींद आ गई।’

‘मगर घर में चिराग तो जलना चाहिए था। या उसका retrenchment कर दिया?’

‘आज घर में लोग व्रत से हैं। न हाथ खाली होगा।’

‘खैर चलो, कहीं भाँकी देखने चलते हो? सेठ घूरेलाल के मन्दिर में ऐसी भाँकी बनी है कि देखते ही बनता है। ऐसे-ऐसे शीशे और बिजली के सामान सजाये हैं कि आँखें झपक उठती हैं। अशोक के स्तम्भों में लाल, हरी, नीली वस्तियों की अनोखी बहार है। सिंहासन के ठीक सामने ऐसा फ़ौवारा लगाया है कि उसमें से गुलाबजल की फ़ुहारें निकलती हैं। मेरा तो चोला मस्त हो गया। सीधे तुम्हारे पास दौड़ा आ रहा हूँ। बहुत भाँकियाँ देखी होंगी तुमने; लेकिन यह और ही चीज़ है। आलम फटा पड़ता है। सुनते हैं, दिल्ली से कोई चतुर कारीगर आया है। उसी की यह करामात है।’

मैंने उदासीन भाव से कहा—मेरी तो जाने की इच्छा नहीं है भाई। सिर में ज़ोर का दर्द है।

‘तब तो जरूर चलो। दर्द भाग न जाय तो कहना।’

‘तुम तो यार बहुत दिक करते हो। इसी मारे मैं अँधेरे में चुपचाप पड़ा था कि किसी तरह यह बला टले; लेकिन तुम सिर पर सवार हो ही गये। कह दिया—मैं न जाऊँगा।’

‘और मैंने कह दिया—मैं जरूर ले जाऊँगा।’

मुझ पर विजय पाने का मेरे मित्रों को बहुत आसान नुसखा याद है। यों मैं हाथापाई, धाँगा-मुश्ती, धौल-धण्या में किसी से पीछे रहने-वाला नहीं हूँ; लेकिन किसी ने मुझे गुदगुदाया और मैं परास्त हुआ। फिर मेरी कुछ नहीं चलती। मैं हाथ जोड़ने लगता हूँ, धिधियाने लगता हूँ और कभी-कभी रोने भी लगता हूँ। जयदेव ने वही नुसखा आजमाया और उसकी जीत हो गई। संधि की यही शर्त ठहरी कि मैं चुपके से भाँकी देखने चला चलूँ।

(३)

सेठ घूरेलाल उन आदमियों में हैं, जिनका प्रातः को नाम ले लो, तो दिन-भर भोजन न मिले। उनके मक्खीचूसपने की सैकड़ों ही दंत-कथाएँ नगर में प्रचलित हैं। कहते हैं, एक बार मारवाड़ का एक भिखारी उनके द्वार पर डट गया, कि भिक्षा लेकर ही जाऊँगा। सेठजी भी अड़ गये कि भिक्षा न दूँगा, चाहे कुछ हो। मारवाड़ी उन्हीं के देश का था। कुछ देर तो उनके पूर्वजों का बखान करता रहा, फिर उनकी निन्दा करने लगा, अन्त में द्वार पर लेट रहा। सेठजी ने रस्ती-भर परवाह न की। भिक्कु भी अपनी धुन का पक्का था। सात दिन द्वार पर बेदाना-पानी पड़ा रहा और अंत में वहीं पर मर गया। तब सेठजी पसीजे और उसकी क्रिया इतनी धूम-धाम से की कि बहुत कम किसी ने की होगी। एक लाख ब्राह्मणों को भोजन कराया और एक लाख ही उन्हें दक्षिणा में दिया। भिक्कु का सत्याग्रह सेठजी के लिए बरदान हो गया। उनके अंतःकरण में भक्ति का, जैसे स्रोत खुल गया। अपनी सारी सम्पत्ति धर्मार्थ अर्पण कर दी।

हम लोग ठाकुरद्वारे में पहुँचे, तो दर्शकों की भीड़ लगी हुई थी। कंधे-से-कंधा छिलता था। आने और जाने के मार्ग अलग थे, फिर भी हमें आध घण्टे के बाद भीतर जाने का अवसर मिला। जयदेव सजावट देख-देखकर लोट-पोट हुए जाते थे; पर मुझे ऐसा मालूम होता था कि इस बनावट और सजावट के मेले में कृष्ण की आत्मा कहीं खो गई है। उनकी वह रत्न-जटित, बिजली से जगमगाती हुई मूर्ति देखकर मेरे मन में ग्लानि उत्पन्न हुई। इस रूप में भी प्रेम का निवास हो सकता है! हमने तो रत्नों में दर्प और अहंकार ही भरा देखा है। मुझे उस वक्त यह याद न रही कि यह एक करोड़पति सेठ का मन्दिर है और धनी मनुष्य धन में लोटने वाले ईश्वर ही की कल्पना कर सकता है। धनी ईश्वर में ही उसकी श्रद्धा हो सकती है। जिसके पास धन नहीं वह उनकी दया का पात्र हो सकता है, श्रद्धा का कदापि नहीं।

मन्दिर में जयदेव को सभी जानते हैं। उन्हें तो सभी जगह सभी जानते हैं। मन्दिर के आँगन में संगीत-मंडली बैठी हुई थी। केलकरजी अपने गंधर्व-विद्यालय के कई शिष्यों के साथ तंबूरा लिए बैठे थे। पखावज, सितार, सरोद, वीणा और जाने कौन-कौन से बाजे, जिनके नाम भी मैं नहीं जानता, उनके शिष्यों के पास थे। कोई गत बजाने की तैयारी हो रही थी। जयदेव को देखते ही केलकरजी ने पुकारा। मैं भी तुफ़ैल में जा बैठा। एक क्षण में गत शुरू हुआ। समा बँध गया। जहाँ इतना शोर-गुल था कि तोप की आवाज़ भी न सुनाई देती, वहाँ जैसे माधुर्य के उस प्रवाह ने सब किसी को अपने में डुबा लिया। जो जहाँ था, वहीं मंत्र-मुग्ध-सा खड़ा था। मेरी कल्पना कभी इतनी सचित्र और सजीव न थी। मेरे सामने न वह बिजली की चकाचौंध थी, न वह रत्नों की जगमगाहट, न वह भौतिक विभूतियों का समारोह। मेरे सामने वही जमुना का तट था, गुल्मलताओं का घूँघट मुँह पर डाले हुए।

वही मोहिनी गउएँ थीं, वही गोपियों की जल-क्रीड़ा, वही वंशी की मधुर ध्वनि, वही शीतल चाँदनी, और वही प्यारा नंदकिशोर! जिसकी मुख-छवि में प्रेम और वात्सल्य की ज्योति थी, जिसके दर्शनों ही से हृदय निर्मल हो जाते थे।

(४)

मैं इसी आनन्द-विस्मृति की दशा में था, कि कंसर्ट बन्द हो गया और आचार्य केलकर के एक किशोर शिष्य ने धुरपद अलापना शुरू किया। कलाकारों की आदत है कि वह शब्दों को कुछ इस तरह तोड़-मरोड़ देते हैं, कि अधिकांश सुनने वालों की समझ में नहीं आता, कि क्या गा रहे हैं। इस गीत का एक शब्द भी मेरी समझ में न आया; लेकिन कण्ठ-स्वर में कुछ ऐसा मादकता-भरा लालित्य था कि प्रत्येक स्वर मुझे रोमांचित कर देता था। कण्ठ-स्वर में इतनी जादू-भरी शक्ति है, इसका मुझे आज कुछ अनुभव हुआ। मन में एक नये संसार की सृष्टि होने लगी, जहाँ आनन्द-ही-आनन्द, प्रेम-ही-प्रेम, त्याग-ही-त्याग है। ऐसा जान पड़ा, दुःख केवल चित्त की एक वृत्ति है, सत्य है केवल आनन्द। एक स्वच्छ, करुणा-भरी कोमलता, जैसे मन को मसोसने लगी। ऐसी भावना मन में उठी कि वहाँ जितने सज्जन बैठे हुए थे, सब मेरे अपने हैं, अभिन्न हैं। फिर अतीत के गर्भ से मेरे भाई की स्मृति-मूर्ति निकल आई। मेरा छोटा भाई बहुत दिन हुए, मुझसे लड़ कर घर की जमा-जथा लेकर रंगून भाग गया था, और वहीं उसका देहान्त हो गया था। उसके पाशविक व्यवहारों को याद करके मैं उन्मत्त हो उठता था। उसे जीता पा जाता, तो शायद उसका खून पी जाता; पर इस समय उस स्मृति-मूर्ति को देखकर मेरा मन जैसे मुखरित हो उठा। मैं उसे आलिंगन करने के लिए व्याकुल हो गया। उसने मेरे साथ, मेरी स्त्री के साथ, माता के साथ, मेरे बच्चे के साथ जो-जो कटु, नीच और घृणास्पद व्यवहार किये थे, वह सब मुझे भूल गये। मन में

केवल यही भावना थी—मेरा भैया कितना दुखी है ! मुझे इस भाई के प्रति कभी इतनी ममता न हुई थी, फिर तो मन की वह दशा हो गई, जिसे विह्वलता कह सकते हैं। शत्रु-भाव, जैसे मन से मिट गया हो। जिन-जिन प्राणियों से मेरा बैर-भाव था, जिनसे गाली-गलोज, मार-पीट, मुकदमेबाज़ी सब कुछ हो चुकी थी, वह सभी जैसे मेरे गले लिपट-लिपट कर हँस रहे थे। फिर विद्या (पत्नी) की मूर्ति मेरे सामने आ खड़ी हुई—वह मूर्ति जिसे दस साल पहले मैंने देखा था—उन आँखों में वही विकल कम्पन था, वही सन्दिग्ध विश्वास, कपोलों पर वही लजा-लालिमा, जैसे प्रेम के सरोवर से निकला हुआ कोई कमल-पुष्प हो। वही अनुराग, वही आवेश, वही उन्माद, वही याचना-भरी उत्सुकता, जिससे मैंने उस न भूलने वाली रात को उसका स्वागत किया था, एक बार फिर मेरे हृदय में जाग उठी। मधुर स्मृतियों का जैसे स्रोत-सा खुल गया। जी ऐसा तड़पा कि इसी समय जाकर विश्वा के चरणों पर सिर रगड़ कर रोऊँ और रोते-रोते बेसुध हो जाऊँ। मेरी आँखें सजल हो गईं। मेरे मुँह से जो कटु शब्द निकले थे, वह सब जैसे मेरे ही हृदय में गड़ने लगे। इसी दशा में, जैसे ममतामय माता ने आकर मुझे गोद में उठा लिया। बालपन में जिस वात्सल्य का आनन्द उठाने की मुझ में शक्ति न थी, वह आनन्द आज मैंने उठाया।

गाना बन्द हो गया। सब लोग उठ-उठ कर जाने लगे। मैं कल्पना-सागर में ही डूबा बैठा रहा।

सहसा जयदेव ने पुकारा—चलते हो, या बैठे ही रहोगे ?

गुल्ली-डंडा

हमारे अँग्रेज़ीदाँ दोस्त मानें या न मानें, मैं तो यही कहूँगा कि गुल्ली-डंडा सब खेलों का राजा है। अब भी जब कभी लड़कों को गुल्ली-डंडा खेलते देखता हूँ, तो जी लोट-पोट हो जाता है कि इनके साथ जाकर खेलने लगूँ। न लान की ज़रूरत, न कोर्ट की, न नेट की, न थापी की। मज़े से किसी पेड़ से एक टहनी काट ली, गुल्ली बना ली, और दो आदमी भी आ गए, तो खेल शुरू हो गया। विलायती खेलों में सबसे बड़ा ऐब है कि उनके सामान मँहगे होते हैं। जब तक कम-से-कम एक सैकड़ा न खर्च कीजिए, खिलाड़ियों में शुमार ही नहीं हो सकता। यहाँ गुल्ली-डंडा है कि बिना हर्-फिटकरी के चोखा रंग देता है ; पर हम अँग्रेज़ी चीजों के पीछे ऐसे दीवाने हो रहे हैं कि अपनी सभी चीज़ों से अरुचि हो गई है। हमारे स्कूलों में हरेक लड़के से तीन-चार रुपए सालाना केवल खेलने की फ्रीस ली जाती है। किसी को यह नहीं सूझता कि भारतीय खेल खेलाएँ, जो बिना दाम-कौड़ी के खेले जाते हैं। अँग्रेज़ी खेल उनके लिए हैं, जिनके पास धन है।

गरीब लड़कों के सिर क्यों यह व्यसन भँदते हो। ठीक है, गुल्ली से आँख फूट जाने का भय रहता है। तो क्या क्रिकेट से सिर फूट जाने, तिल्ली फट जाने, टाँग टूट जाने का भय नहीं रहता। अगर हमारे माथे में गुल्ली का दाग आज तक बना हुआ है, तो हमारे कई दोस्त ऐसे भी हैं, जो थापी को बैसाखी से बदल बैठे। खैर, यह तो अपनी-अपनी रुचि है। मुझे गुल्ली ही सब खेलों से अच्छी लगती है और बचपन की मीठी स्मृतियों में गुल्ली ही सबसे मीठी है। वह प्रातःकाल घर से निकल जाना, वह पेड़ पर चढ़कर टहनियाँ काटना और गुल्ली-डंडे बनाना, वह उस्ताद, वह लगन, वह खेलाड़ियों के जमघटे, वह पदना और पदाना, वह लड़ाई-झगड़े, वह सरल स्वभाव जिसमें छूत-अछूत, अमीर-गरीब का बिलकुल भेद न रहता था, जिसमें अमीराना चोचलों की, प्रदर्शन की, अभिमान की गुञ्जाइश ही न थी, उसी वक्त भूलेगा जब... जब...। घर वाले बिगड़ रहे हैं, पिताजी चौके पर बैठे वेग से रोटियों पर अपना क्रोध उतार रहे हैं, अम्माँ की दौड़ केवल द्वार तक है, लेकिन उनकी विचार-धारा में मेरा अन्धकारमय भविष्य टूटी हुई नौका की तरह डगमगा रहा है; और मैं हूँ कि पदाने में मस्त हूँ, न नहाने की सुधि है, न खाने की। गुल्ली है तो ज़रा-सी; पर उसमें दुनिया भर की मिठाइयों की मिठास और तमाशों का आनन्द भरा हुआ है।

मेरे हमजोलियों में एक लड़का गया नाम का था। मुझसे दो-तीन साल बड़ा होगा। दुबला, लाँबा, बन्दरों की-सी लम्बी-लम्बी पतली-पतली उँगलियाँ, बन्दरों ही की-सी चपलता, वही झल्लाहट। गुल्ली कैसी हो, उसपर इस तरह लपकता था, जैसे छिपकली कीड़ों पर लपकती है। मालूम नहीं उसके माँ-बाप थे या नहीं, कहाँ रहता था, क्या खाता था; पर था हमारे गुल्ली-क्लब का चैम्पियन। जिसकी तरफ वह आ जाय, उसकी जीत निश्चित थी। हम सब उसे दूर से आते देख, उसका दौड़कर स्वागत करते थे और उसे अपना गोईयाँ बना लेते थे।

एक दिन हम और गया दो ही खेल रहे थे। वह पदा रहा था, मैं पद रहा था; मगर कुछ विचित्र बात है कि पदाने में हम दिन भर मस्त रह सकते हैं, पदना एक मिनट का भी अखरता है। मैंने गला छुड़ाने के लिए वह सब चालें चलीं, जो ऐसे अवसर पर शास्त्र-विहित न होने पर भी क्षम्य हैं; लेकिन गया अपना दाव लिए बग़ैर मेरा पिएड न छोड़ता था।

मैं घर की ओर भागा। अनुनय-विनय का कोई असर न हुआ।

गया ने मुझे दौड़ कर पकड़ लिया और डंडा तानकर बोला— मेरा दाव देकर जाओ। पदाया तो बड़े बहादुर बन के, पदने की बेर क्यों भागे जाते हो?

‘तुम दिन भर पदाओ तो मैं दिन भर पदता रहूँ!’

‘हाँ तुम्हें दिन भर पदना पड़ेगा।’

‘न खाने जाऊँ न पीने जाऊँ?’

‘हाँ! मेरा दाव दिए बिना कहीं नहीं जा सकते।’

‘मैं तुम्हारा गुलाम हूँ?’

‘हाँ, मेरे गुलाम हो।’

‘मैं घर जाता हूँ, देखूँ मेरा क्या कर लेते हो!’

‘घर कैसे जाओगे, कोई दिल्दगी है। दाव दिया है, दाव लेंगे।’

‘अच्छा, कल मैंने तुम्हें अमरूद खिलाया था। वह लौटा दो।’

‘वह तो पेट में चला गया।’

‘निकालो पेट से। तुमने क्यों खाया मेरा अमरूद?’

‘अमरूद तुमने दिया, तब मैंने खाया। मैं तुमसे माँगने न गया था।’

‘जब तक मेरा अमरूद न दोगे, मैं दाव न दूँगा।’

मैं समझता था, न्याय मेरी ओर है। आखिर मैंने किसी स्वार्थ से ही उसे अमरूद खिलाया होगा। कौन निःस्वार्थ किसी के साथ सलूक करता है। भिन्ना तक तो स्वार्थ के लिए ही देते हैं। जब गया

ने मेरा अमरूद खाया, तो फिर उसे मुझसे दाव लेने का क्या अधिकार है। रिशवत देकर तो लोग खून पचा जाते हैं। यह मेरा अमरूद यों ही हज़म कर जायगा? अमरूद पैसे के पाँच वाले थे, जो गया के बाप को भी नसीब न होंगे। यह सरासर अन्याय था।

गया ने मुझे अपनी ओर खींचते हुए कहा—मेरा दाव देकर जाओ, अमरूद-समरूद मैं नहीं जानता।

मुझे न्याय का बल था। वह अन्याय पर डटा हुआ था। मैं हाथ छुड़ाकर भागना चाहता था। वह मुझे जाने न देता था। मैंने गाली दी, उसने उससे कड़ी गाली दी, और गाली ही नहीं दो-एक चाँटा जमा दिया। मैंने उसे दाँत काट लिया। उसने मेरी पीठ पर डंडा जमा दिया। मैं रोने लगा। गया मेरे इस अस्त्र का मुक्ताबला न कर सका। भागा। मैंने तुरन्त आँसू पोंछ डाले, डंडे की चोट भूल गया और हँसता हुआ घर जा पहुँचा। मैं थानेदार का लड़का, एक नीच जात के लौंडे के हाथों पिट गया, यह मुझे उस समय भी अपमान-जनक मालूम हुआ; लेकिन घर में किसी से शिकायत न की।

(२)

उन्हीं दिनों पिताजी का वहाँ से तबादला हो गया। नई दुनिया देखने की खुशी में ऐसा फूला कि अपने हमजोलियों से बिछुड़ जाने का बिलकुल दुःख न हुआ। पिताजी दुखी थे, यह बड़ी आमदनी की जगह थी। अम्माँजी भी दुखी थीं, यहाँ सब चीज़ें सस्ती थीं, और मुहल्ले की स्त्रियों से घराब-सा हो गया था; लेकिन मैं मारे खुशी के फूला न समाता था। लड़कों से जीट उड़ा रहा था, वहाँ ऐसे घर थोड़े ही होते हैं। ऐसे-ऐसे ऊँचे घर हैं कि आसमान से बातें करते हैं। वहाँ के अँग्रेजी स्कूल में कोई मास्टर लड़कों को पीटे, तो उसे जेहल हो जाय। मेरे मित्रों की पैली हुई आँखें और चकित-मुद्रा बतला रही थी, कि मैं उनकी निगाह में कितना ऊँचा उठ गया हूँ। बच्चों में मिथ्या

को सत्य बना लेने की वह शक्ति है, जिसे हम, जो सत्य को मिथ्या बना लेते हैं, क्या समझेंगे। उन बेचारों को मुझसे कितनी स्पर्धा हो रही थी। मानों कह रहे थे—तुम भाग्यवान हो भाई, जाओ, हमें तो इसी ऊजड़ ग्राम में जीना भी है और मरना भी।

बीस साल गुज़र गए। मैंने इञ्जीनियरी पास की और उसी जिले का दौरा करता हुआ उसी कस्बे में पहुँचा और डाक बँगले में ठहरा। उस स्थान को देखते ही इतनी मधुर बाल-स्मृतियाँ हृदय में जाग उठीं कि मैंने छड़ी उठाई और कस्बे की सैर करने निकला। आँखें किसी प्यासे पत्रिक की भाँति बचपन के उन क्रीड़ा-स्थलों को देखने के लिए व्याकुल हो रही थीं; पर उस परिचित नाम के सिवा वहाँ और कुछ भी परिचित न था। जहाँ खँडहर था, वहाँ पक्के मकान खड़े थे। जहाँ बरगद का पुराना पेड़ था, वहाँ अब एक सुन्दर वागीचा था। स्थान की काया-पलट हो गई थी। अगर उसके नाम और स्थिति का ज्ञान न होता, तो मैं इसे पहचान भी न सकता। बचपन की संचित और अमर स्मृतियाँ बाहें खोले अपने उन पुराने मित्रों से गले मिलने को अधीर हो रही थीं; मगर वह दुनिया बदल गई थी। ऐसा जी होता था कि उस धरती से लिपट कर रोऊँ और कहूँ, तुम मुझे भूल गईं! मैं तो अब भी तुम्हारा वही रूप देखना चाहता हूँ।

सहसा एक खुली हुई जगह में मैंने दो-तीन लड़कों को गुल्ली-डंडा खेलते देखा। एक क्षण के लिए मैं अपने को बिलकुल भूल गया। भूल गया कि मैं एक ऊँचा अफसर हूँ, साहबी ठाट में, रोब और अधिकार के आवरण में।

जाकर एक लड़के से पूछा—क्यों बेटे, यहाँ कोई गया नाम का आदमी रहता है?

एक लड़के ने गुल्ली-डंडा समेट कर सहमे हुए स्वर में कहा—कौन गया? गया चमार?

मैंने योंही कहा—हाँ-हाँ वही। गया नाम का कोई आदमी है तो। शायद वही हो।

‘हाँ, है तो।’

‘ज़रा उसे बुला ला सकते हो?’

लड़का दौड़ा हुआ गया और एक क्षण में एक पाँच हाथ के काले देव को साथ लिये आता दिखाई दिया। मैं दूर से ही पहचान गया। उसकी ओर लपकना चाहता था कि उसके गले लिपट जाऊँ; पर कुछ सोचकर रह गया।

बोला—कहो गया, मुझे पहचानते हो।

गया ने झुककर सलाम किया—हाँ मालिक, भला पहचानूँगा क्यों नहीं? आप मजे में रहे?

‘बहुत मजे में। तुम अपनी कहो?’

‘डिप्टी साहब का साईस हूँ।’

‘मतई, मोहन, दुर्गा यह सब कहाँ हैं? कुछ खबर है?’

‘मतई तो मर गया, दुर्गा और मोहन दोनों डाकिये हो गए हैं। आप?’

‘मैं तो ज़िले का इञ्जीनियर हूँ।’

‘सरकार तो पहले ही बड़े जहीन थे।’

‘अब कभी गुल्ली-डंडा खेलते हो?’

गया ने मेरी ओर प्रश्न की आँखों से देखा—अब गुल्ली-डंडा क्या खेलूँगा सरकार, अब तो पेट के धंधे से छुट्टी नहीं मिलती।

‘आओ, आज हम-तुम खेलें। तुम पदाना, हम पढ़ेंगे। तुम्हारा एक दाव हमारे ऊपर है। वह आज ले लो।’

गया बड़ी मुश्किल से राज़ी हुआ। वह ठहरा टके का मज़दूर, मैं एक बड़ा अफसर। हमारा और उसका क्या जोड़। बेचारा भेंप रहा था; लेकिन मुझे भी कुछ कम भेंप न थी; इसलिए नहीं कि मैं गया के साथ खेलने जा रहा था; बल्कि इसलिए कि लोग इस खेल को

अजूबा समझ कर इसका तमाशा बना लेंगे और अच्छी खासी भीड़ लग जाएगी। उस भीड़ में वह आनन्द कहाँ रहेगा; पर खेले बगैर तो रहा नहीं जाता था। आखिर निश्चय हुआ कि दोनों जने बस्ती से बहुत दूर एकान्त में जाकर खेलें। वहाँ कौन कोई देखने वाला बैठा होगा। मजे से खेलेंगे और बचपन की उस मिठाई का खूब रस ले-लेकर खावेंगे। मैं गया को लेकर डाक बंगले पर आया और मोटर में बैठकर दोनों मैदान की ओर चले। साथ में एक कुल्हाड़ी ले ली। मैं गंभीर भाव धारण किए हुए था; लेकिन गया इसे अभी तक मज़ाक ही समझ रहा था। फिर भी उसके मुख पर उत्सुकता या आनन्द का कोई चिह्न न था। शायद वह हम दोनों में जो अन्तर हो गया था, वही मोचने में मगन था।

मैंने पूछा—तुम्हें कभी हमारी याद आती थी गया? सच कहना।

गया भेंपता हुआ बोला—मैं आपको क्या याद करता हूँ, किस लायक हूँ। भाग में आपके साथ कुछ दिन खेलना बदा था, नहीं मेरी क्या गिन्ती।

मैंने कुछ उदास होकर कहा—लेकिन मुझे तो बराबर तुम्हारी याद आती थी। तुम्हारा वह डंडा, जो तुमने तानकर जमाया था, याद है न?

गया ने पछताते हुए कहा—वह लड़कपन था सरकार, उसकी याद न दिलाओ।

‘वाह! वह मेरे बाल-जीवन की सबसे रसीली याद है। तुम्हारे उस डंडे में जो रस था, वह तो अब न आदर-सम्मान में पाता हूँ, न धन में। कुछ ऐसी मिठास थी उसमें कि आज तक उससे मन मीठा होता रहता है।’

इतनी देर में हम बस्ती से कोई तीन मील निकल आए हैं। चारों तरफ सन्नाटा है। पश्चिम ओर कोसों तक भीमताल फैला हुआ है, जहाँ आकर हम किसी समय कमल-पुष्प तोड़ ले जाते थे और उसके भूमक

बनाकर कानों में डाल लेते थे। जेठ की संध्या केसर में डूबी चली आ रही है। मैं लपक कर एक पेड़ पर चढ़ गया और एक टहनी काट लाया। चट-पट गुल्ली-डण्डा बन गया।

खेल शुरू हो गया। मैंने गुच्ची में गुल्ली रखकर उछाली। गुल्ली गया के सामने से निकल गई। उसने हाथ लपकाया जैसे मछली पकड़ रहा हो। गुल्ली उसके पीछे जाकर गिरी। यह वही गया है, जिसके हाथों में गुल्ली जैसे आप-ही-आप जाकर बैठ जाती थी। वह दाहने बायें कहीं हो, गुल्ली उसकी हथेलियों में ही पहुँचती थी। जैसे गुल्लियों पर वशीकरण डाल देता हो। नई गुल्ली, पुरानी गुल्ली, छोटी गुल्ली, बड़ी गुल्ली, नोकदार गुल्ली, सपाट गुल्ली, सभी उससे मिल जाती थीं। जैसे उसके हाथों में कोई चुम्बक हो, जो गुल्लियों को खींच लेता हो; लेकिन आज गुल्ली को उससे वह प्रेम नहीं रहा। फिर तो मैंने पदाना शुरू किया। मैं तरह-तरह की धाँधलियाँ कर रहा था। अभ्यास की कसर बेईमानी से पूरी कर रहा था। हुच जाने पर भी डण्डा खेले जाता था, हालाँकि शास्त्र के अनुसार गया की बारी आनी चाहिए थी। गुल्ली पर जब ओछी चोट पड़ती और वह ज़रा दूर पर गिर पड़ती, तो मैं झपट कर उसे खुद उठा लेता और दोबारा टाँड़ लगाता। गया यह सारी बेकायदगियाँ देख रहा था; पर कुछ न बोलता था, जैसे उसे वह सब कायदे-कानून भूल गये। उसका निशाना कितना अचूक था। गुल्ली उसके हाथ से निकल कर टन से डण्डे में आकर लगती थी। उसके हाथ से छूटकर उसका काम था डण्डे से टकरा जाना; लेकिन आज वह गुल्ली डण्डे में लगती ही नहीं। कभी दाहने जाती है, कभी बाएँ, कभी आगे, कभी पीछे।

आध घण्टे पदाने के बाद एक बार गुल्ली डण्डे में आ लगी। मैंने धाँधली की, गुल्ली डण्डे में नहीं लगी, बिलकुल पास से गई; लेकिन लगी नहीं।

गया ने किसी प्रकार का असन्तोष न प्रकट किया।

‘न लगी होगी।’

‘डण्डे में लगती तो क्या मैं बेईमानी करता?’

‘नहीं भैया, तुम भला बेईमानी करोगे!’

बचपन में मजाल था, कि मैं ऐसा घपला करके जीता बचता। यही गया मेरी गरदन पर चढ़ बैठा; लेकिन आज मैं उसे कितनी आसानी से धोखा दिये चला जाता था। गधा है! सारी बातें भूल गया।

सहसा गुल्ली फिर डण्डे में लगी और इतने ज़ोर से लगी जैसे बन्दूक छूटी हो। इस प्रमाण के सामने अब किसी तरह की धाँधली करने का साहस मुझे इस वक्त भी न हो सका; लेकिन क्यों न एक बार सच को झूठ बताने की चेष्टा करूँ? मेरा हरज ही क्या है। मान गया, तो वाह-वाह, नहीं तो दो-चार हाथ पदना ही तो पड़ेगा। अँधेरे का बहाना करके जल्दी से गला छुड़ा लूँगा। फिर कौन दाँव देने आता है।

गया ने विजय के उल्लास में कहा—लग गई, लग गई! टन से बोली।

मैंने अनजान बनने की चेष्टा करके कहा—तुमने लगते देखा? मैंने तो नहीं देखा।

‘टन से बोली है सरकार!’

‘और जो किसी ईंट में लग गई हो?’

मेरे मुख से यह वाक्य उस समय कैसे निकला, इसका मुझे खुद आश्चर्य है। इस सत्य को झुठलाना वैसा ही था, जैसे दिन को रात बताना। हम दोनों ने गुल्ली को डण्डे में ज़ोर से लगते देखा था; लेकिन गया ने मेरा कथन स्वीकार कर लिया।

‘हाँ, किसी ईंट में ही लगी होगी। डण्डे में लगती, तो इतनी आवाज न आती।’

मैंने फिर पदाना शुरू कर दिया; लेकिन इतनी प्रत्यक्ष धाँधली

कर लेने के बाद, गया की सरलता पर मुझे दया आने लगी ; इसलिए जब तीसरी बार गुल्ली-डण्डे में लगी, तो मैंने बड़ी उदारता से दाँव देना तय कर लिया ।

गया ने कहा—अब तो अँधेरा हो गया है भैया, कल पर रक्खो । मैंने सोचा कल बहुत-सा समय होगा, यह न जाने कितनी देर पदावे ; इसलिए इसी वक्त मुआमला साफ़ कर लेना अच्छा होगा ।

‘नहीं, नहीं । अभी बहुत उजाला है । तुम अपना दाँव ले लो ।’

‘गुल्ली सूझेगी नहीं ।’

‘कुछ परवाह नहीं ।’

गया ने पदाना शुरू किया ; पर उसे अब बिलकुल अभ्यास न था । उसने दो बार टाँड़ लगाने का इरादा किया ; पर दोनों ही बार हुच गया । एक मिनट से कम में वह अपना दाँव पूरा कर चुका । बेचारा घंटा-भर पदा ; पर एक मिनट ही में अपना दाँव खो बैठा । मैंने अपने हृदय की विशालता का परिचय दिया ।

‘एक दाव और खेल लो । तुम तो पहले ही हाथ में हुच गये ।’

‘नहीं भैया, अब अँधेरा हो गया ।’

‘तुम्हारा अभ्यास छूट गया । क्या कभी खेलते नहीं ?’

‘खेलने का समय कहाँ मिलता है भैया !’

हम दोनों मोटर पर जा बैठे और चिराग जलते-जलते पड़ाव पर पहुँच गये । गया चलते-चलते बोला—कल यहाँ गुल्ली-डण्डा होगा । सभी पुराने खिलाड़ी खेलेंगे । तुम भी आओगे ? जब तुम्हें फुरसत हो, तभी खिलाड़ियों को बुलाऊँ ।

मैंने शाम का समय दिया और दूसरे दिन मैच देखने गया । कोई दस आदमियों की मण्डली थी । कई मेरे लड़कपन के साथी निकले । अधिकांश युवक थे, जिन्हें मैं पहचान न सका । खेल शुरू हुआ । मैं मोटर पर बैठा-बैठा तमाशा देखने लगा । आज गया का

खेल, उसका वह नैपुण्य देखकर मैं चकित हो गया । टाँड़ लगाता, तो गुल्ली आसमान से बातें करती । कल की-सी वह फिफ्फक, वह हिचकिचाहट, वह बेदिली आज न थी । लड़कपन में जो बात थी, आज उसने प्रौढ़ता प्राप्त कर ली थी । कहीं कल इसने मुझे इस तरह पदाया होता, तो मैं जरूर रोने लगता । उसके डण्डे की चोट खाकर गुल्ली दो सौ गज़ की खबर लाती थी ।

पदने वालों में एक युवक ने कुछ धाँधली की । उसने अपने विचार में गुल्ली लोक ली थी । गया का कहना था—गुल्ली ज़मीन में लगकर उछली थी । इस पर दोनों में ताल ठोकने की नौबत आई । युवक दब गया । गया का तमतमाया हुआ चेहरा देखकर डर गया । अगर वह दब न जाता, तो जरूर मार-पीट हो जाती । मैं खेल में न था ; पर दूसरों के इस खेल में मुझे वही लड़कपन का आनन्द आ रहा था, जब हम सब कुछ भूलकर खेल में मस्त हो जाते थे । अब मुझे मालूम हुआ कि कल गया ने मेरे साथ खेला नहीं, केवल खेलने का बहाना किया । उसने मुझे दया का पात्र समझा । मैंने धाँधली की, बेईमानियाँ कीं ; पर उसे ज़रा भी क्रोध न आया । इसीलिए कि वह खेल न रहा था, मुझे खेला रहा था, मेरा मन रख रहा था । वह मुझे पदाकर मेरा कचूर नहीं निकालना चाहता था । मैं अब अफ़सर हूँ । यह अफ़सरी मेरे और उसके बीच में दीवार बन गई है । मैं अब उसका लिहाज़ पा सकता हूँ, अदब पा सकता हूँ, साहचर्य नहीं पा सकता । लड़कपन था, तब मैं उसका समकक्ष था । हममें कोई भेद न था । यह पद पाकर अब मैं केवल उसकी दया के योग्य हूँ । वह मुझे अपना जोड़ नहीं समझता । वह बड़ा हो गया है, मैं छोटा हो गया हूँ ।

ज्योति

विधवा हो जाने के बाद बूटी का स्वभाव बहुत कटु हो गया था। जब बहुत जी जलता तो अपने मृत पति को कोसती—आप तो सिधार गए, मेरे लिए यह सारा जञ्जाल छोड़ गए। जब इतनी जल्दी जाना था, तो ब्याह न जाने किस लिए किया था। घर में भूनी भाँग नहीं, चले थे ब्याह करने। वह चाहती तो दूसरी सगाई कर लेती। अहीरों में इसका रिवाज है। देखने-सुनने में भी बुरी न थी। दो-एक आदमी तैयार भी थे; लेकिन बूटी पतिव्रता कहलाने के मोह को न छोड़ सकी। और यह सारा क्रोध उतरता था बड़े लड़के मोहन पर, जो अब सोलह साल का था। मोहन अभी छोटा था और मैना लड़की थी। ये दोनों अभी किसी लायक न थे। अगर यह तीनों न होते, तो बूटी को क्यों इतना कष्ट होता। जिसका थोड़ा-सा काम कर देती वही रोटी-कपड़ा दे देता। जब चाहती किसी के सिर बैठ जाती। अब अगर वह कहीं बैठ जाय, तो लोग यही कहेंगे कि तीन-तीन लड़कों के होते इसे यह क्या सूझी। मोहन भरसक उसका भार हल्का करने की चेष्टा करता। गायों, भैंसों

की सानी-पानी, दुहना-मथना यह सब कर लेता; लेकिन बूटी का मुँह सीधा न होता था। वह रोज़ एक-न-एक खुच्चड़ निकालती रहती और मोहन ने भी उसकी घुड़कियों की परवाह करना छोड़ दिया था। पति उसके सिर गृहस्थी का यह भार पटक कर क्यों चला गया। उसे यही गिला था। बेचारी का सर्वनाश ही कर दिया। न खाने का सुख मिला, न पहनने-ओढ़ने का, न और किसी बात का। इस घर में क्या आई, मानों भट्टी में पड़ गई। उसकी वैधव्य-साधना और अतृप्त भोग-लालसा में सदैव द्वन्द्व-सा मचा रहता था और उसकी जलन में उसके हृदय की सारी मृदुता जल कर भस्म हो गई थी। पति के पीछे और कुछ नहीं तो बूटी के पास चार-पाँच सौ के गहने थे; लेकिन एक-एक करके सब उसके हाथ से निकल गए। उसी महल्ले में, उसकी विरादरी में, कितनी ही औरतें थीं, जो उससे जेठी होने पर भी गहनें कमका कर, आँखों में काजल लगा कर, माँग में सेंदुर की मोटी-सी रेखा डाल कर मानों उसे जलाया करती थीं; इसलिए जब उनमें से कोई विधवा हो जाती, तो बूटी को खुशी होती और यह सारी जलन वह लड़कों पर निकालती, विशेषकर मोहन पर। वह शायद सारे संसार की स्त्रियों को अपने ही रूप में देखना चाहती थी। कुत्सा में उसे विशेष आनन्द मिलता था। उसकी वञ्चित लालसा जल न पाकर ओस चाट लेने ही में सन्तुष्ट होती थी; फिर यह कैसे सम्भव था कि वह मोहन के विषय में कुछ सुने और पेट में डाल ले। ज्योंही मोहन सन्ध्या समय दूध बेचकर घर आया, बूटी ने कहा—देखती हूँ, तू अब साँड़ बनने पर उतारू हो गया है।

मोहन ने प्रश्न के भाव से देखा—कैसा साँड़ ! बात क्या है ?

‘तू रुपिया से छिप-छिप कर नहीं हँसता-बोलता ? उस पर कहता है कैसा साँड़ ? तुझे लाज नहीं आती ! घर में पैसे-पैसे की तज़्जी है और ! वहाँ उसके लिए पान लाए जाते हैं, कपड़े रँगए जाते हैं !’

मोहन ने विद्रोह का भाव धारण किया—अगर उसने मुझसे चार पैसे के पान माँगे तो क्या करता ? कहता कि पैसे दे तो लाऊँगा अपनी धोती रँगाने को दी, तो उससे रँगाई माँगता ?

‘महल्ले में एक तू ही बड़ा धन्नासेठ है । और किसी से उसने क्यों न कहा ?’

‘यह वह जाने, मैं क्या बताऊँ ।’

‘तुझे अब छैला बनने की सूझती है ! घर में भी कभी एक पैसे के पान लाया ?’

‘यहाँ पान किसके लिए लाता ?’

‘क्या तेरे लेखे घर में सब मर गए ?’

‘मैं न जानता था, तुम पान खाना चाहती हो ।’

‘संसार में एक रुपिया ही पान खाने जोग है ?’

‘शौक-सिंगार की भी तो उमिर होती है ।’

बूटी जल उठी । उसे बुढ़िया कह देना उसकी सारी साधना पर पानी फेर देना था । बुढ़ापे में उन साधनाओं का महत्त्व ही क्या । जिस त्याग-कल्पना के बल पर वह सब स्त्रियों के सामने सिर उठा कर चलती थी, उस पर इतना कठोराघात ! इन्हीं लड़कों के पीछे उसने अपनी जवानी धूल में मिला दी ! उसके आदमी को मरे आज पाँच साल हुए । तब उसकी चढ़ती जवानी थी । तीन लड़के भगवान ने उसके गले मढ़ दिए, नहीं अभी वह है कै दिन की । चाहती तो आज वह भी आँठ लाल किए, पाँव में महावर लगाए, अनवट-बिछुए पहने मटकती फिरती । यह सब कुछ उसने इन लड़कों के कारन त्याग दिया और आज मोहन उसे बुढ़िया कहता है ! रुपिया उसके सामने खड़ी कर दी जाय, तो चूहिया-सी लगे । फिर भी वह जवान है, और बूटी बुढ़िया है !

बोली—हाँ और क्या । मेरे लिए तो अब फटे-चीथड़े पहनने के दिन हैं । जब तेरा बाप मरा तो मैं रुपिया से दोही चार साल बड़ी थी ।

उस वक्त कोई घर कर लेती, तो तुम लोगों का कहीं पता न लगता । गली-गली भीख माँगते फिरते ; लेकिन मैं कहे देती हूँ, अगर तू फिर उससे बोला तो या तो तू ही घर में रहेगा या मैं ही रहूँगी ।

मोहन ने डरते-डरते कहा—मैं उसे बात दे चुका हूँ अम्माँ ?

‘कैसी बात ?’

‘सगाई की ।’

‘अगर रुपिया मेरे घर में आई, तो झाड़ू मार कर निकाल दूँगी । यह सब उसकी माँ की माया है । वही कुटनी मेरे लड़के को मुझसे छीने लेती है । राँड़ से इतना भी नहीं देखा जाता । चाहती है कि उसे सौत बना कर मेरी छाती पर बैठा दे ।’

मोहन ने व्यथित कंठ से कहा—अम्माँ, ईश्वर के लिए चुप रहो । क्यों अपना पानी आप खो रही हो । मैंने तो समझा था, चार दिन में मैना अपने घर चली जायगी, तुम अकेली पड़ जाओगी । इसीलिए उसे लाने की बात सोच रहा था । अगर तुम्हें बुरा लगता है तो जाने दो ।

‘तू आज से यहीं आँगन में सोया कर ।’

‘और गाएँ-मैंसें बाहर पड़ी रहूँगी ?’

‘पड़ी रहने दे । कोई डाका नहीं पड़ा जाता ।’

‘मुझ पर तुझे इतना सन्देह है ?’

‘हाँ !’

‘तो मैं यहाँ न सोऊँगा ।’

‘तो निकल जा मेरे घर से ।’

‘हाँ, तेरी यही इच्छा है तो निकल जाऊँगा ।’

मैना ने भोजन पकाया । मोहन ने कहा, मुझे भूख नहीं है ! बूटी उसे मनाने न आई । मोहन का युवक-हृदय माता के इस कठोर शासन को किसी तरह स्वीकार नहीं कर सकता । उसका घर है, ले ले । अपने

लिए वह कोई दूसरा ठिकाना ढूँढ़ निकालेगा। रुपिया ने उसके रूखे जीवन में एक स्निग्धता भर दी थी। जब वह एक अव्यक्त कामना से चञ्चल हो रहा था, जीवन कुछ सूना-सूना लगता था, रुपिया ने नव-बसन्त की भाँति आकर उसे पल्लवित कर दिया। मोहन को जीवन में एक मीठा स्वाद मिलने लगा। कोई काम करता होता; पर ध्यान रुपिया की ओर लगा रहता। सोचता, उसे क्या दे दे कि वह प्रसन्न हो जाय! अब वह कौन मुँह लेकर उसके पास जाय? क्या उससे कहे कि अम्माँ ने मुझे तुम्हसे मिलने को मना किया है? अभी कल ही तो बरगद के नीचे दोनों में कैसी-कैसी बातें हुई थीं। मोहन ने कहा था, रूपा तुम इतनी सुन्दर हो, तुम्हारे सौ गाँहक निकल आएँगे। मेरे घर में तुम्हारे लिए क्या रक्खा है। इस पर रुपिया ने जो जवाब दिया था, वह तो सङ्गीत की तरह अब भी उसके प्राणों में बसा हुआ था—मैं तो तुमको चाहती हूँ मोहन, अकेले तुमको। परगने के चौधरी हो जाव, तब भी मोहन हो; मजूरी करने लगो, तब भी मोहन हो। उसी रुपिया से आज वह जाकर कहे—मुझे अब तुम्हसे कोई सरोकार नहीं है!

नहीं, यह नहीं हो सकता। उसे घर की परवाह नहीं है। वह रुपिया के साथ माँ से अलग रहेगा। इस जगह न सही, किसी दूसरे महल्ले में सही। इस वक्त भी रुपिया उसकी राह देख रही होगी। कैसे अच्छे बीड़े लगाती है। कहीं अम्माँ सुन पावें कि यह रात को रुपिया के द्वार पर गया था तो परान ही दे दें। दे दें परान! अपने भाग तो नहीं बखानती कि ऐसी देवी बहू मिली जाती है। न जाने क्यों रुपिया से इतना चिढ़ती है। वह ज़रा पान खा लेती है, ज़रा साड़ी रँग कर पहनती है। बस यही तो।

चूड़ियों की झङ्कार सुनाई दी। रुपिया आ रही है! हाँ वही है।

रुपिया उसके सिरहाने आकर बोली—सो गए क्या मोहन? घड़ी भर से तुम्हारी राह देख रही हूँ। आए क्यों नहीं?

मोहन नींद का मक्कर किए पड़ा रहा।

रुपिया ने उसका सिर हिलाकर फिर कहा—क्या सो गए मोहन?

उन कोमल उँगलियों के स्पर्श में क्या सिद्धि थी, कौन जाने। मोहन की सारी आत्मा उन्मत्त हो उठी। उसके प्राण मानों बाहर निकल कर रुपिया के चरणों में समर्पित हो जाने के लिए उछल पड़े। देवी वरदान लिए सामने खड़ी है। सारा विश्व जैसे नाच रहा है। उसे मालूम हुआ, जैसे उसका शरीर लुप्त हो गया है, केवल वह एक मधुर स्वर की भाँति विश्व की गोद से चिमटा हुआ उसके साथ नृत्य कर रहा है।

रुपिया ने फिर कहा—अभी से सो गये क्या जी?

मोहन बोला—हाँ, ज़रा नींद आ गई थी रूपा। तुम इस वक्त क्या करने आईं। कहीं अम्माँ देख लें, तो मुझे मार ही डालें।

‘तुम आज आए क्यों नहीं?’

‘आज अम्माँ से लड़ाई हो गई।’

‘क्या कहती थीं?’

‘कहती थीं, रुपिया से बोलेगा तो मैं परान दे दूँगी।’

‘तुमने पूछा नहीं, रुपिया से क्यों चिढ़ती हो?’

‘अब उनकी बात क्या कहूँ रूपा। वह किसी का खाना-पहनना नहीं देख सकती। अब मुझे तुमसे दूर रहना पड़ेगा।’

‘मेरा जी तो न मानेगा।’

‘ऐसी बात करोगी, तो मैं तुम्हें लेकर भाग जाऊँगा।’

‘तुम मेरे पास एक बार रोज़ आ जाया करो। बस, और मैं कुछ नहीं चाहती।’

‘और अम्माँ जो बिगड़ेंगी।’

‘तो मैं समझ गई। तुम मुझे प्यार नहीं करते।’

‘मेरा बस होता तो तुमको अपने परान में रख लेता।’

इसी समय घर के केवाड़ खटके। रुपिया भाग गई।

(२)

मोहन दूसरे दिन सोकर उठा तो उसके हृदय में आनन्द का सागर-सा भरा हुआ था। वह सोहन को बराबर डाटता रहता था। सोहन आलसी था। घर के काम-धन्धे में जी न लगाता था। आज भी वह आँगन में बैठा अपनी धोती में साबुन लगा रहा था। मोहन को देखते ही वह साबुन छिपा कर भाग जाने का अवसर खोजने लगा।

मोहन ने मुस्करा कर कहा—क्या धोती बहुत मैली हो गई है सोहन ? धोबी को क्यों नहीं देते ?

सोहन को इन शब्दों में स्नेह की गन्ध आई।

‘धोबिन पैसे माँगती है।’

‘तो पैसे अम्माँ से क्यों नहीं माँग लेते ?’

‘अम्माँ कौन पैसे दिए देती है।’

‘तो मुझसे ले लो !’

यह कहकर उसने एक इकत्री उसकी ओर फेंक दी। सोहन प्रसन्न हो गया। भाई और माता दोनों ही उसे धिक्कारते रहते थे। बहुत दिनों के बाद आज उसे स्नेह की मधुरता का स्वाद मिला। इकत्री उठा ली और धोती को वहीं छोड़ कर गाय को खोल कर ले चला।

मोहन ने कहा—तुम रहने दो, मैं इसे लिए जाता हूँ।

सोहन ने पगहिया भाई को देकर फिर पूछा—तुम्हारे लिए चिलम रख लाऊँ ?

जीवन में आज पहली बार सोहन ने भाई के प्रति ऐसा सद्भाव प्रकट किया था। इसमें क्या रहस्य है, यह मोहन की समझ में न आया। बोला—आग हो तो रख लाओ।

मैना सिर के बाल खोले आँगन में बैठी धरौंदा बना रही थी। मोहन को देखते ही उसने धरौंदा बिगाड़ दिया और अञ्चल से बाल छिपा कर रसोई घर में बरतन उठाने चली।

मोहन ने पूछा—क्या खेल रही थी मैना ?

मैना डरी हुई बोली—कुछ तो नहीं।

‘तू तो बहुत अच्छे धरौंदा बनाती है। ज़रा बना, देखूँ।’

मैना का हँसा चेहरा खिल उठा। प्रेम के एक शब्द में कितना जादू है। मुँह से निकलते ही जैसे सुगन्ध फैल गया। जिसने सुना उसका हृदय खिल उठा। जहाँ भय था, वहाँ विश्वास चमक उठा। जहाँ कटुता थी, वहाँ अपनापा छलक पड़ा। चारों ओर चेतनता दौड़ गई। कहीं आलस्य नहीं, कहीं खिन्नता नहीं। मोहन का हृदय आज प्रेम से भरा हुआ है। उसमें से सुगन्ध का विकर्षण हो रहा है।

मैना धरौंदा बनाने बैठ गई।

मोहन ने उसके उलझे हुए बालों को सुलझाते हुए कहा—तेरी गुड़िया का ब्याह कब होगा मैना, नेवता दे, कुछ मिठाई खाने को मिले।

मैना का मन आकाश में उड़ने लगा। अब मैया पानी माँगें, तो वह लोटे को राख से खूब चमाचम करके पानी ले जायगी।

‘अम्माँ पैसे नहीं देती। गुड्डा तो ठीक हो गया है। टीका कैसे भेजूँ।’

‘कितने पैसे लेगी ?’

‘एक पैसे के बतासे लूँगी और एक पैसे का रङ्ग। जोड़े तो रंगे जायँगे कि नहीं।’

‘तो दो पैसे में तेरा काम चल जायगा ?’

‘हाँ, दो पैसे दे दो मैया, तो मेरी गुड़िया का ब्याह धूमधाम से हो जाय।’

मोहन ने दो पैसे हाथ में लेकर मैना को दिखाए। मैना लपकी, मोहन ने हाथ ऊपर उठाया, मैना ने हाथ पकड़ कर नीचे खींचना शुरू किया। मोहन ने उसे गोद में उठा लिया। मैना ने पैसे ले लिए और नीचे उतर कर नाचने लगी। फिर अपनी सहेलियों को विवाह का नेवता देने के लिए भागी।

उसी वक्त बूटी गोबर का भौवा लिए आ पहुँची। मोहन को खड़े देख कर कठोर स्वर में बोली—अभी तक मटरगस ही हो रही है। भैंस कब दुही जायगी ?

आज बूटी को मोहन ने विद्रोह भरा जवाब न दिया। जैसे उसके मन में माधुर्य का कोई सोता-सा खुल गया हो। माता को गोबर का बोरु लिए देखकर उसने भौवा उसके सिर से उतार लिया।

बूटी ने कहा—रहने दे, रहने दे, जाकर भैंस दुह, मैं तो गोबर लिए जाती हूँ।

‘तुम इतना भारी बोरु क्यों उठा लेती हो, मुझे क्यों नहीं बुला लेतीं?’

माता का हृदय वात्सल्य से गदगद हो उठा।

‘तू जा अपना काम देख। मेरे पीछे क्यों पड़ता है।’

‘गोबर निकालने का काम मेरा है।’

‘और दूध कौन दुहेगा?’

‘वह भी मैं करूँगा?’

‘तू इतना बड़ा जोधा है कि सारे काम कर लेगा?’

‘जितना कहता हूँ उतना कर लूँगा।’

‘तो मैं क्या करूँगी?’

‘तुम लड़कों से काम लो, जो तुम्हारा धर्म है।’

‘मेरी सुनता है कोई?’

(३)

आज मोहन बाज़ार से दूध पहुँचा कर लौटा, तो पान, कत्था, सुपारी, एक छोटा-सा पानदान और थोड़ी-सी मिठाई लाया। बूटी विगड़ कर बोली—आज पैसे कहीं फालतू मिल गए थे क्या? इस तरह पैसे उड़ावेगा तो कै दिन निवाह होगा।

‘भैंसे तो एक पैसा भी नहीं उड़ाया अम्माँ। पहले मैं समझता था, तुम पान खाती ही नहीं।’

‘तो अब मैं पान खाऊँगी!’

‘हाँ और क्या। जिसके दो-दो जवान बेटे हों, क्या वह इतना शौक भी न करे।’

बूटी के सूखे कठोर हृदय में कहीं से कुछ हरियाली निकल आई, एक नन्हीं-सी कोपल थी; लेकिन उसके अन्दर कितना जीवन, कितना रस था। उसने मैना और सोहन को एक-एक मिठाई दे दी और एक मोहन को देने लगी।

‘मिठाई तो लड़कों के लिए लाया था अम्माँ।’

‘और तू तो बूढ़ा हो गया, क्यों?’

‘इन लड़कों के सामने तो बूढ़ा ही हूँ।’

‘लेकिन मेरे सामने तो लड़का ही है।’

मोहन ने मिठाई ले ली। मैना ने मिठाई पाते ही गप से मुँह में डाल ली थी। वह केवल मिठास का स्वाद जीभ पर छोड़ कर कब की गायब हो चुकी थी। मोहन की मिठाई को ललचाई आँखों से देखने लगी। मोहन ने आधा लड्डू तोड़ कर मैना को दे दिया। एक मिठाई दोने में और बची थी। बूटी ने उसे मोहन की तरफ बढ़ा कर कहा—लाया भी तो इतनी-सी मिठाई। यह ले ले।

मोहन ने आधी मिठाई मुँह में डाल कर कहा—वह तुम्हारा हिस्सा है अम्माँ।

‘तुम्हें खाते देख कर मुझे जो आनन्द मिलता है, उसमें मिठास से ज्यादा स्वाद है।’

उसने आधी मिठाई सोहन को और आधी मोहन को दे दी; फिर पानदान खोल कर देखने लगी। आज जीवन में पहली बार उसे यह सौभाग्य प्राप्त हुआ। धन्य भाग कि पति के राज में जिस विभूति के लिए तरसती रही, वह लड़के के राज में मिली। पानदान में कई कुल्हिया हैं। और देखो, दो छोटी-छोटी चिमचियाँ भी हैं, ऊपर कड़ा

लगा हुआ है, जहाँ चाहो लटका कर ले जाव। ऊपर की तश्तरी में पान रखे जायेंगे। ज्योंही मोहन बाहर चला गया, उसने पानदान को माँज-धोकर उसमें चूना, कत्था भरा, सुपारी काटी, पान को भिगो कर तश्तरी में रक्खा। तब एक बीड़ा लगा कर खाया। उस बीड़े के रस ने जैसे उसके वैधव्य की कटुता को स्निग्ध कर दिया। मन की प्रसन्नता व्यवहार में उदारता बन जाती है। अब वह घर में नहीं बैठ सकती। उसका मन इतना गहरा नहीं है कि इतनी बड़ी विभूति उसमें जाकर गुम हो जाय। एक पुराना आईना पड़ा हुआ था। उसने उसमें अपना मुँह देखा। ओठों पर लाली तो नहीं है। मुँह लाल करने के लिए उसने थोड़े ही पान खाया है।

धनिया ने आकर कहा—काकी, तनक रस्सी दे दो, मेरी रस्सी टूट गई है ?

कल बूटी ने साफ़ कह दिया होता, मेरी रस्सी गाँव भर के लिए नहीं है। रस्सी टूट गई है तो बनवा लो। आज उसने धनिया को रस्सी निकाल कर प्रसन्न मुख से दे दी और सद्भाव से पूछा—लड़के के दस्त बन्द हुए कि नहीं धनिया ?

धनिया ने उदास मन से कहा—नहीं काकी, आज तो दिन भर दस्त आये। जाने दाँत आ रहे हैं।

‘पानी भर ले तो चल जरा देखूँ, दाँत ही है कि और कुछ फसाद है। किसी की नजर-वजर तो नहीं लगी ?’

‘अब क्या जाने काकी, कौन जाने किसी की आँख फूटी हो।’

‘चोंचाल लड़कों को नजर का बड़ा डर रहता है।’

‘जिसने चुमकार कर बुलाया, भट उसकी गोद में चला जाता है। ऐसा हँसता है कि तुमसे क्या कहूँ।’

‘कभी-कभी माँ की नजर भी लग जाया करती है।’

‘ऐ नौज काकी, भला कोई अपने लड़के को नजर लगाएगा !’

‘यही तो तू समझती नहीं। नजर आप-ही-आप लग जाता है।’

धनिया पानी लेकर आई तो बूटी उसके साथ बच्चे को देखने चली।

‘तू अकेली है। आजकल घर के काम-धन्धे में बड़ा अरुण्ड होता होगा।’

‘नहीं अम्माँ, रुपिया आ जाती है, घर का कुछ काम कर देती है, नहीं अकेले तो मेरी मरन हो जाती।’

बूटी को आश्चर्य हुआ। रुपिया को उसने केवल तितली समझ रक्खा था।

‘रुपिया !’

‘हाँ काकी, बेचारी बड़ी सीधी है। भाड़ू लगा देती है, चौका-बरतन कर देती है, लड़के को सँभालती है। गाढ़े समय कौन किसी की बात पूछता है काकी !’

‘उसे तो अपने मिस्सी-काजल से छुट्टी न मिलती होगी !’

‘यह तो अपनी-अपनी रुचि है काकी। मुझे तो इस मिस्सी-काजल वाली ने जितना सहारा दिया, उतना किसी भक्तिन ने न दिया। बेचारी रात भर जागती रही। मैंने कुछ दे तो नहीं दिया। हाँ, जब तक जिऊँगी उसका जस गाऊँगी।’

‘तू उसके गुन अभी नहीं जानती धनिया। पान के लिए पैसे कहाँ से आते हैं ? किनारदार साड़ियाँ कहाँ से आती हैं ?’

‘मैं इन बातों में नहीं पड़ती काकी। फिर शौक-सिङ्गार करने को किसका जी नहीं चाहता। खाने-पहनने की यही तो उमिर है।’

धनिया का घर आ गया। आँगन में रुपिया बच्चे को गोद में लिए थपक रही थी। बच्चा सो गया था।

धनिया ने बच्चे को खटोले पर सुला दिया। बूटी ने बच्चे के सिर पर हाथ रक्खा, पेट में धीरे-धीरे उँगली गड़ा कर देखा। नाभी पर हींग का लेप करने को कहा। रुपिया बेनिया लाकर उसे झलने लगी।

बूटी ने कहा—ला बेनिया मुझे दे दे ।

‘मैं डुला दूँगी तो क्या छोटी हो जाऊँगी ।’

‘तू दिन भर यहाँ काम-धन्धा करती रही है । थक गई होगी ।’

‘तुम इतनी भलीमानस हो, और यहाँ लोग कहते थे वह बिना गाली के बात नहीं करती । मारे डर के तुम्हारे पास न आई ।’

बूटी मुस्कराई ।

‘लोग झूठ तो नहीं कहते ।’

‘मैं आँखों की देखी मानूँ कि कानों की सुनी ?’

आज भी रुपिया आँखों में काजल लगाए, पान खाए, रङ्गीन साड़ी पहने हुए थी ; किन्तु आज बूटी को मालूम हुआ, इस फूल में केवल रङ्ग नहीं है, सुगन्ध भी है । उसके मन में रुपिया से जो घृणा हो गई थी, वह किसी दैवी मन्त्र से धुल-सी गई । कितनी सुशील लड़की है, कितनी लजाधुर । बोली कितनी मीठी है । आजकल की लड़कियाँ अपने बच्चों की तो परवाह नहीं करतीं, दूसरों के लिए कौन मरता है । सारी रात धनिया के लड़के को लिए जागती रही ! मोहन ने कल की बातें इससे कह तो दी ही होंगी । दूसरी लड़की होती तो मेरी ओर से मुँह फेर लेती, मुझे जलाती, मुझसे ऐंठती । इसे तो जैसे कुछ मालूम ही नहीं । हो सकता है कि मोहन ने इससे कुछ कहा ही न हो । हाँ, यही बात है ।

आज रुपिया बूटी को बड़ी सुन्दर लगी । ठीक तो है, अभी शौक-सिंगार न करेगी तो कब करेगी । शौक-सिंगार इसलिए बुरा लगता है कि ऐसे आदमी अपने भोग-विलास में मस्त रहते हैं । किसी के घर में आग लग जाय, उनसे मतलब नहीं । उनका काम तो खाली दूसरों को रिझाना है । जैसे अपने रूप की दूकान सजाए, राह-चलतों को बुलाते हों कि ज़रा इस दूकान की सैर भी करते जाइए । ऐसे उपकारी प्राणियों का सिंगार बुरा नहीं लगता । नहीं, बल्कि और अच्छा लगता है ।

इससे मालूम होता है कि इसका रूप जितना सुन्दर है उतना ही मन भी सुन्दर है ; फिर कौन नहीं चाहता कि लोग उसके रूप का बखान करें । किसे दूसरों की आँखों में खुब जाने की लालसा नहीं होती । बूटी का यौवन कब का बिदा हो चुका ; फिर भी यह लालसा उसे बनी हुई है । कोई उसे रस-भरी आँखों से देख लेता है, तो उसका मन कितना प्रसन्न हो जाता है । ज़मीन पर पाँव नहीं पड़ते ; फिर रूपा तो अभी जवान है ।

उस दिन से रूपा प्रायः दो-एक बार नित्य बूटी के घर आती । बूटी ने मोहन से आग्रह करके उसके लिए एक अच्छी-सी साड़ी मँगवा दी ! अगर रूपा कभी बिना काजल लगाए या बेरेंगी साड़ी पहने आ जाती, तो बूटी कहती—बहू-बेटियों को यह जोगिया भेस अच्छा नहीं लगता । यह भेस तो हम-जैसी बूढ़ियों के लिए है ।

रूपा ने एक दिन कहा—तुम बूढ़ी काहे से हो गईं अम्माँ ! लोगों को इशारा मिल जाय, तो भौरों की तरह तुम्हारे ऊपर मँडराने लगें । मेरे दादा तो तुम्हारे द्वार पर धरना देने लगें ।

बूटी ने मीठे तिरस्कार से कहा—चल, मैं तेरी माँ की सौत बनकर जाऊँगी ?

‘अम्माँ तो बूढ़ी हो गईं ?’

‘तो क्या तेरे दादा अभी जवान बैठे हैं ?’

‘हाँ ऐया, बड़ी अच्छी मिट्टी है उनकी ।’

बूटी ने उसकी ओर रस-भरी आँखों से देख कर पूछा—अच्छा बता, मोहन से तेरा ब्याह कर दूँ ?

रूपा लजा गई । मुख पर गुलाब की आभा दौड़ गई !

आज मोहन दूध बेंच कर लौटा तो बूटी ने कहा—कुछ रुपए-पैसे जुटा, मैं रूपा से तेरी बातचीत कर रही हूँ ।

दिल की रानी

जिन वीर तुकों के प्रखर प्रताप से ईसाई-दुनिया काँप रही थी, उन्हीं का रक्त आज कुस्तुनुनिया की गलियों में बह रहा है। वही कुस्तुनुनिया, जो सौ साल पहले तुकों के आतङ्क से आहत हो रहा था, आज उनके गर्म रक्त से अपना कलेजा ठण्डा कर रहा है। सत्तर हजार तुर्क योद्धाओं की लाशें बासफ़रस की लहरों पर तैर रही हैं और तुर्कों सेनापति एक लाख सिपाहियों के साथ तैमूरी तेज के सामने अपनी किस्मत का फैसला सुनने के लिए खड़ा है।

तैमूर ने विजय से भरी आँखें उठाई और सेनापति यज़्दानी की ओर देखकर सिंह के समान गरजा—क्या चाहते हो, ज़िन्दगी या मौत ? यज़्दानी ने गर्व से सिर उठाकर कहा—इज़ज़त की ज़िन्दगी मिले तो ज़िन्दगी, वरना मौत।

तैमूर का क्रोध प्रचण्ड हो उठा। उसने बड़े-बड़े अभिमानियों का सिर नीचा कर दिया था। यह जवाब इस अवसर पर सुनने की उसे ताब न थी। इन एक लाख आदमियों की जान उसकी मुठ्ठी में है।

उन्हें वह एक क्षण में मसल सकता है। उस पर भी इतना अभिमान ! इज़ज़त की ज़िन्दगी ! इसका यही तो अर्थ है कि ग़रीबों का जीवन अमीरों के भोग-विलास पर बलिदान किया जाय, वही शराब की मजलिसें जमें, वही अरमीनिया और काफ़ की परियाँ × × × नहीं तैमूर ने खलीफ़ा बायज़ीद का घमंड इसलिए नहीं तोड़ा है कि तुकों को फिर उसी मदान्ध स्वाधीनता में इस्लाम का नाम डुबाने को छोड़ दे। तब उसे इतना रक्त बहाने की क्या ज़रूरत थी ? मानव-रक्त का प्रवाह सङ्गीत का प्रवाह नहीं, रस का प्रवाह नहीं—एक वीभत्स दृश्य है, जिसे देख कर आँखें मुँह फेर लेती हैं, हृदय सिर झुका लेता है। तैमूर कोई हिंसक पशु नहीं है, जो यह दृश्य देखने के लिए अपने जीवन की बाज़ी लगा दे।

वह अपने शब्दों में धिक्कार भरकर बोला—जिसे तुम इज़ज़त की ज़िन्दगी कहते हो, वह गुनाह और जहन्नुम की ज़िन्दगी है।

यज़्दानी को तैमूर से दया या क्षमा की आशा न थी। उसकी या उसके योद्धाओं की जान किसी तरह नहीं बच सकती। फिर वह क्यों दबे और क्यों न जान पर खेल कर तैमूर के प्रति उसके मन में जो घृणा है, उसे प्रकट कर दे। उसने एक बार कातर नेत्रों से उस रूपवान युवक की ओर देखा, जो उसके पीछे खड़ा जैसे अपनी जवानी की लगाम खींच रहा था। सान पर चढ़े हुए, इसपात के समान उसके अङ्ग-अङ्ग से अतुल क्रोध की चिनगारियाँ निकल रही थीं। यज़्दानी ने उसकी सूरत देखी और जैसे अपनी खींची हुई तलवार भ्यान में कर ली, और खून के घूँट पीकर बोला—जहाँपनाह, इस वक्त फ़तहमन्द हैं ; लेकिन अपराध क्षमा हो तो कह दूँ कि अपने जीवन के विषय में तुकों को तातारियों से उपदेश लेने की ज़रूरत नहीं। दुनिया से अलग, तातार के ऊसर मैदानों में, त्याग और व्रत की उपासना की जा सकती है, और न मयस्सर होने वाले पदार्थों का बहिष्कार किया जा सकता है ;

पर जहाँ खुदा ने नेमतों की वर्षा की हो, वहाँ उन नेमतों का भोग न करना नाशुकी है। अगर तलवार ही सभ्यता की सनद होती, तो गाल क्रौम रोमनों से कहीं ज़्यादा सभ्य होती।

तैमूर जोर से हँसा और उसके सिपाहियों ने तलवारों पर हाथ रख लिए। तैमूर का ठहाका मौत का ठहाका था, या गिरने वाले वज्र का तड़का।

‘तातार वाले पशु हैं, क्यों?’

‘मैं यह नहीं कहता।’

‘तुम कहते हो, खुदा ने तुम्हें ऐश करने के लिए पैदा किया है। मैं कहता हूँ यह कुफ़ है। खुदा ने इन्सान को बन्दगी के लिए पैदा किया है और इसके खिलाफ़ जो कोई कुछ करता है वह काफ़िर है, जहन्नुमी है। रसूलेपाक हमारी ज़िन्दगी को पाक करने के लिए, हमें सच्चा इन्सान बनाने के लिए, आए थे, हमें हराम की तालीम देने नहीं। तैमूर दुनिया को इस कुफ़ से पाक कर देने का बीड़ा उठा चुका है। रसूले-पाक के कदमों की क़सम, मैं बेरहम नहीं हूँ, ज़ालिम नहीं हूँ, खूँखवार नहीं हूँ; लेकिन कुफ़ की सज़ा मेरे ईमान में मौत के सिवा कुछ नहीं है।’

उसने तातारी सिपहसालार की तरफ़ क़ातिल नज़रों से देखा और तत्क्षण एक देव-सा आदमी तलवार सौँत कर यज़दानी के सिर पर आ पहुँचा। तातारी सेना भी तलवारें खींच-खींच कर तुर्की सेना पर दूट पड़ी, और दम-के-दम में कितनी ही लाशें ज़मीन पर फड़कने लगीं।

(२)

सहसा वही रूपवान युवक, जो यज़दानी के पीछे खड़ा था, आगे बढ़कर तैमूर के सामने आया और जैसे मौत को अपनी दोनों बँधी हुई सुट्टियों में मसलता हुआ बोला—ऐ अपने को मुसलमान कहने वाले बादशाह ! क्या यही वह इस्लाम है, जिसकी तबलीग़ का तूने बीड़ा

उठाया है ? इस्लाम की यही तालीम है कि तू उन बहादुरों का इस बेदर्दी से खून बहाए, जिन्होंने इसके सिवा कोई गुनाह नहीं किया कि अपने खलीफ़ा और अपने मुल्क की हिमायत की।

चारों तरफ़ सन्नाटा छा गया। एक युवक, जिसकी अभी मसँ भी न भीगी थी, तैमूर जैसे तेजस्वी बादशाह का इतने खुले हुए शब्दों में तिरस्कार करे और उसकी ज़वान तालू से न खिंचवा ली जाय ! सभी स्तम्भित हो रहे थे और तैमूर सम्मोहित-सा बैठा उस युवक की ओर ताक रहा था।

युवक ने तातारी सिपाहियों की तरफ़, जिनके चेहरों पर कुतूहलमय प्रोत्साहन झलक रहा था देखा और बोला—तू इन मुसलमानों को काफ़िर कहता है और समझता है कि तू इन्हें क़त्ल करके खुदा और इस्लाम की खिदमत कर रहा है। मैं तुझसे पूछता हूँ, अगर वह लोग जो खुदा के सिवा और किसी के सामने सिजदा नहीं करते, जो रसूले पाक को अपना रहवर समझते हैं, मुसलमान नहीं हैं, तो कौन मुसलमान है ? मैं कहता हूँ हम काफ़िर सही ; लेकिन तेरे क़ैदी तो हैं ? क्या इस्लाम जंजीर में बँधे हुए क़ैदियों के क़त्ल की इजाज़त देता है ? खुदा ने अगर तुझे ताक़त दी है, अख़ितयार दिया है, तो क्या इसीलिए कि तू खुदा के बन्दों का खून बहाए ? क्या गुनहगारों को क़त्ल करके तू उन्हें सीधे रास्ते पर ले जायगा ? तूने कितनी बेरहमी से सत्तर हज़ार बहादुर तुकों को धोखा देकर मुरझ से उड़वा दिया, और उनके मासूम बच्चों और निरपराध स्त्रियों को अनाथ कर दिया, तुझे कुछ अनुमान है ? क्या यही कारनामे हैं, जिन पर तू अपने मुसलमान होने का गर्व करता है ? क्या इसी क़त्ल, खून और जुल्म की सियाही से तू दुनिया में अपना नाम रोशन करेगा ? तूने तुकों के खून के बहते दरिया में अपने घोड़ों के सुम नहीं भिगोए हैं, बल्कि इस्लाम को जड़ से खोद कर फेंक दिया है। यह वीर तुकों का ही आत्मोत्सर्ग है, जिसने यूरोप में इस्लाम की

तौहीद फैलाई। आज सोफिया के गिरजे में तुम्हें अल्लाह-अकबर की सदा सुनाई दे रही है, सारा यूरोप इस्लाम का स्वागत करने को तैयार है। क्या ये कारनामे इसी लायक हैं कि उनका यह इनाम मिले? इस खयाल को दिल से निकाल दे कि तू खूँ-रेज़ी से इस्लाम की खिदमत कर रहा है। एक दिन तुम्हें भी परवरदिगार के सामने अपने कर्मों का जवाब देना पड़ेगा और तेरा कोई उज्र न सुना जायगा; क्योंकि अगर तुम्हें अब भी नेक और बद की तमीज़ बाक़ी है, तो अपने दिल से पूछ! तूने यह जिहाद खुदा की राह में किया या अपनी हवस के लिए, और मैं जानता हूँ तुम्हें जो जवाब मिलेगा, वह तेरी गर्दन शर्म से मुका देगा।'

खलीफ़ा अभी सिर मुकाएँ हुए ही था कि यज़दानी ने काँपते हुए शब्दों में अज़्र की—जहाँपनाह, यह गुलाम का लड़का है। इसके दिमाग में कुछ फ़ितूर है, हुज़ूर इसकी गुस्ताखियों को मुआफ़ करें। मैं उसकी सज़ा भेलने को तैयार हूँ।

तैमूर उस युवक के चेहरे की तरफ़ स्थिर नेत्रों से देख रहा था। आज जीवन में पहली बार उसे ऐसे निर्भीक शब्दों के सुनने का अवसर मिला। उसके सामने बड़े-बड़े सेनापतियों, मन्त्रियों और बादशाहों की ज़बान न खुलती थी। वह जो कुछ करता या कहता था, वही क़ानून था, किसी को उसमें चूँ करने की ताक़त न थी। उनकी खुशामदों ने उसकी अहमन्यता को आसमान पर चढ़ा दिया था। उसे विश्वास हो गया था कि खुदा ने उसे इस्लाम को जगाने और सुधारने के लिए ही दुनिया में भेजा है। उसने पैग़म्बरी का दावा तो नहीं किया था; पर उसके मन में यह भावना दृढ़ हो गई थी; इसलिए जब आज एक युवक ने प्राणों का मोह छोड़ कर उसकी कीर्ति का परदा खोल दिया तो उसकी चेतना जैसे जाग उठी। उसके मन में क्रोध और हिंसा की जगह श्रद्धा का उदय हुआ। उसकी आँखों का

एक इशारा इस युवक की ज़िन्दगी का चिराग़ गुल कर सकता था। उसकी संसार-विजयिनी शक्ति के सामने यह दुधमुँहा बालक मानों अपने नन्हें-नन्हें हाथों से समुद्र के प्रवाह को रोकने के लिए खड़ा हो। कितना हास्यास्पद साहस था; पर उसके साथ ही कितना आत्मविश्वास से भरा हुआ। तैमूर को ऐसा जान पड़ा कि इस निहत्थे बालक के सामने वह कितना निर्बल है। मनुष्य में ऐसे साहस का एक ही स्रोत हो सकता है और वह सत्य पर अटल विश्वास है। उसकी आत्मा दौड़ कर उस युवक के दामन में चिमट जाने के लिए अधीर हो गई। वह दार्शनिक न था, जो सत्य में भी शंका करता है। वह सरल सैनिक था जो असत्य को भी अपने विश्वास से सत्य बना देता है।

यज़दानी ने उसी स्वर में कहा—जहाँपनाह, इसकी बदज़बानी का खयाल न फ़रमावें × × ×।

तैमूर ने तुरन्त तख़्त से उठ कर यज़दानी को गले लगा लिया और बोला—काश, ऐसी गुस्ताखियों और बदज़बानियों के सुनने का पहले इत्फ़ाक़ होता, तो आज इतने बेगुनाहों का खून मेरी गर्दन पर न होता। मुझे इस जवान में किसी फ़रिश्ते की रूह का जलवा नज़र आता है, जो मुझ-जैसे गुमराहों को सच्चा रास्ता दिखाने के लिए भेजी गई है। मेरे दोस्त, तुम खुशानसीब हो कि ऐसे फ़रिश्ता-सिफ़त बेटे के बाप हो। क्या मैं उसका नाम पूछ सकता हूँ?

यज़दानी पहले आतशपरस्त था, पीछे मुसलमान हो गया था; पर अभी तक कभी-कभी उसके मन में शङ्काएँ उठती रहती थीं कि उसने क्यों इस्लाम क़बूल किया। जो कैदी फाँसी के तख़्ते पर खड़ा सूखा जा रहा था कि एक क्षण में रस्ती उसकी गर्दन में पड़ेगी और वह लटकता रह जायगा, उसे जैसे किसी फ़रिश्ते ने गोद में ले लिया। वह गद्गद कण्ठ से बोला—उसे हबीब कहते हैं।

तैमूर ने युवक के सामने जाकर उसका हाथ पकड़ लिया और उसे

आँखों से लगाता हुआ बोला—मेरे जवान दोस्त, तुम सचमुच खुदा के हबीब हो। मैं वह गुनहगार हूँ, जिसने अपनी जेहालत में हमेशा अपने गुनाहों को सवाब समझा, इसलिए कि मुझसे कहा जाता था तेरी जात बेऐब है। आज मुझे मालूम हुआ कि मेरे हाथों इस्लाम को कितना नुकसान पहुँचा। आज से मैं तुम्हारा ही दामन पकड़ता हूँ। तुम्हीं मेरे खिन्न, तुम्हीं मेरे रहनुमा हो। मुझे यक़ीन हो गया कि तुम्हारे ही वसीले से मैं खुदा के दरगाह तक पहुँच सकता हूँ।

यह कहते हुए उसने युवक के चेहरे पर नज़र डाली, तो उस पर शर्म की लाली छाई हुई थी। उस कठोरता की जगह मधुर सङ्कोच झलक रहा था।

युवक ने सिर झुका कर कहा—यह हुज़ूर की क़दरदानी है, वरना मेरी क्या हस्ती है !

तैमूर ने उसे खींच कर अपनी बगल में तख़्त पर बैठा दिया और अपने सेनापति को हुक्म दिया, सारे तुर्क कैदी छोड़ दिए जायँ, उनके हथियार वापस कर दिए जायँ और जो माल लूटा गया है, वह सिपाहियों में बराबर बाँट दिया जाय।

वज़ीर तो उधर इस हुक्म की तामील करने लगा, इधर तैमूर हबीब का हाथ पकड़े हुए अपने खीमे में गया और दोनों मेहमानों की दावत का प्रबन्ध करने लगा। और जब भोजन समाप्त हो गया, तो उसने अपने जीवन की सारी कथा रो-रोकर कह सुनाई, जो आदि से अन्त तक अमिश्रित पशुता और बर्बरता के कृत्यों से भरी हुई थी। और उसने यह सब कुछ इस भ्रम में किया कि वह ईश्वरीय आदेश का पालन कर रहा है। वह खुदा को कौन मुँह दिखाएगा ? रोते-रोते उसकी हिचकियाँ बँध गईं।

अन्त में उसने हबीब से कहा—मेरे जवान दोस्त, अब मेरा बेड़ा आप ही पार लगा सकते हैं। आपने मुझे राह दिखाई है तो मञ्जिल

पर पहुँचाइए। मेरी बादशाहत को अब आप ही सँभाल सकते हैं। मुझे अब मालूम हो गया कि मैं उसे तबाही के रास्ते पर लिए जाता था। मेरी आपसे यही इल्तमास (प्रार्थना) है कि आप उसकी वज़ारत कबूल करें। देखिए खुदा के लिए इन्कार न कीजिएगा, वरना मैं कहीं का न रहूँगा।

यज़दानी ने अरज़ की—हुज़ूर, इतनी क़दरदानी फ़रमाते हैं, यह आपकी इनायत है; लेकिन अभी इस लड़के की उम्र ही क्या है। वज़ारत की खिदमत यह क्या अज़ाम दे सकेगा ? अभी तो इसकी तालीम के दिन हैं।

इधर से इन्कार होता रहा और उधर तैमूर आग्रह करता रहा। यज़दानी इन्कार तो कर रहे थे; पर छाती फूली जाती थी। मूसा आग लेने गए थे, पैग़म्बरी मिल गई। यहाँ मौत के मुँह में जा रहे थे, वज़ारत मिल गई; लेकिन यह शङ्का भी थी कि ऐसे अस्थिर-चित्त आदमी का क्या ठिकाना ? आज खुश हुए, वज़ारत देने को तैयार हैं, कल नाराज़ हो गए तो जान की खैरियत नहीं। उन्हें हबीब की लियाक़त पर भरोसा तो था, फिर भी जी डरता था कि विराने देश में न जाने कैसी पड़े, कैसी न पड़े। दरबार वालों में षड्यन्त्र होते ही रहते हैं। हबीब नेक है, समझदार है, अबसर पहचानता है; लेकिन वह तज़रबा कहाँ से लाएगा, जो उम्र ही से आता है ?

उन्होंने इस प्रश्न पर विचार करने के लिए एक दिन की मुहलत माँगी और रुख़सत हुए।

(३)

हबीब यज़दानी का लड़का नहीं, लड़की थी। उसका नाम उम्म-तुल हबीब था। जिस वक्त यज़दानी और उसकी पत्नी मुसलमान हुए, तो लड़की की उम्र कुल बारह साल की थी; पर प्रकृति ने उसे बुद्धि और प्रतिभा के साथ विचार-स्वातन्त्र्य भी प्रदान किया था। वह जब

तक सत्यासत्य की परीक्षा न कर लेती, कोई बात स्वीकार न करती। माँ-बाप के धर्म-परिवर्तन से उसे अशान्ति तो हुई; पर जब तक इस्लाम का अच्छी तरह अध्ययन न करले, वह केवल माँ-बाप को खुश करने के लिए इस्लाम की दीक्षा न ले सकती थी। माँ-बाप भी उस पर किसी तरह का दबाव न डालना चाहते थे। जैसे उन्हें अपने धर्म को बदल देने का अधिकार है, वैसे ही उसे अपने धर्म पर आरुढ़ रहने का भी अधिकार है। लड़की को सन्तोष हुआ; लेकिन उसने इस्लाम और ज़रतश्त धर्म—दोनों ही का तुलनात्मक अध्ययन आरम्भ किया, और पूरे दो साल के अन्वेषण और परीक्षण के बाद उसने भी इस्लाम की दीक्षा ले ली। माता-पिता फूले न समाए। लड़की उनके दबाव से मुसलमान नहीं हुई है; बल्कि स्वेच्छा से, स्वाध्याय से और ईमान से। दो साल तक उन्हें जो एक शङ्का घेरे रहती थी, वह मिट गई।

यज़दानी के कोई पुत्र न था और उस युग में, जब कि आदमी की तलवार ही सबसे बड़ी अदालत थी, पुत्र का न रहना संसार का सबसे बड़ा दुर्भाग्य था। यज़दानी बेटे का अरमान बेटी से पूरा करने लगा। लड़कों ही की भाँति उसकी शिक्षा-दीक्षा होने लगी। वह बालकों के से कपड़े पहनती, घोड़े पर सवार होती, शस्त्र-विद्या सीखती और अपने बाप के साथ अक्सर खलीफ़ा बायज़ीद के महलों में जाती और राजकुमारों के साथ शिकार खेलने जाती। इसके साथ ही वह दर्शन, काव्य, विज्ञान और आध्यात्म का भी अभ्यास करती थी। यहाँ तक कि सोलहवें वर्ष में वह फ़ौजी विद्यालय में दाखिल हो गई और दो साल के अन्दर यहाँ की सबसे ऊँची परीक्षा पास करके फ़ौज में नौकर हो गई। शस्त्र-विद्या और सेना-सञ्चालन-कला में वह इतनी निपुण थी और खलीफ़ा बायज़ीद उसके चरित्र से इतना प्रसन्न था कि पहले ही पहल उसे एकहज़ारी मन्सब मिल गया। ऐसी युवती के चाहने वालों

की क्या कमी? उसके साथ के कितने ही अफ़सर, राज-परिवार के कितने ही युवक उस पर प्राण देते थे; पर कोई उसकी नज़रों में न जँचता था। नित्य ही निकाह के पैग़ाम आते रहते थे; पर वह हमेशा इन्कार कर देती थी। वैवाहिक जीवन ही से उसे अरुचि थी। उसकी स्वाधीन प्रकृति इस बन्धन में न पड़ना चाहती थी। फिर नित्य ही वह देखती थी कि युवतियाँ कितने अरमानों से ब्याह कर लाई जाती हैं और फिर कितने निरादर से महलों में बन्द कर दी जाती हैं। उनका भाग्य पुरुषों की दया के अधीन है। अक्सर ऊँचे घराने की महिलाओं से उसको मिलने-जुलने का अवसर मिलता था। उनके मुख से उनकी करुण कथा सुन-सुनकर वह वैवाहिक पराधीनता से और भी घृणा करने लगती थी। और यज़दानी उसकी स्वाधीनता में बिलकुल बाधा न देता था। लड़की स्वाधीन है। उसकी इच्छा हो विवाह करे या काँरी रहे, वह अपनी आप मुख्तार है। उसके पास पैग़ाम आते, तो वह साफ़ जवाब दे देता—मैं इस बारे में कुछ नहीं जानता, इसका फ़ैसला वही करेगी। यद्यपि एक युवती का पुरुष-वेष में रहना, युवकों से मिलना-जुलना समाज में आलोचना का विषय था; पर यज़दानी और उसकी स्त्री दोनों ही को उसके सतीत्व पर विश्वास था। हबीब के व्यवहार और आचार में उन्हें कोई ऐसी बात नज़र न आती थी, जिससे उन्हें किसी तरह की शङ्का होती। यौवन की आँधी और लालसाओं के तूफ़ान में भी वह चौबीस वर्षों की वीरवाला अपने हृदय की सम्पत्ति लिए अटल और अजेय खड़ी थी, मानों सभी युवक उसके सगे भाई हैं।

(४)

कुस्तुन्तुनिया में कितनी खुशियाँ मनाई गईं, हबीब का कितना सम्मान और स्वागत हुआ, उसे कितनी बधाइयाँ मिलीं, यह सब लिखने की बात नहीं। शहर तवाह हुआ जाता था। सम्भव था, आज उसके महलों और बाज़ारों से आग की लपटें निकलती होतीं। राज्य और

नगर को उस कल्पनातीत विपत्ति से बचाने वाला आदमी कितने आदर, प्रेम, श्रद्धा और उल्लास का पात्र होगा, इसकी तो कल्पना भी नहीं की जा सकती। उस पर कितने फूलों और कितने लाल और जवाहर की वर्षा हुई, इसका अनुमान तो कोई कवि ही कर सकता है। और नगर की महिलाएँ हृदय के अक्षय भण्डार से असीसों निकाल-निकाल कर उस पर लुटाती थीं और गर्व से फूली हुई उसका मुख निहार कर अपने को धन्य मानती थीं। उसने देवियों का मस्तक ऊँचा कर दिया था।

रात को तैमूर के प्रस्ताव पर विचार होने लगा। सामने गद्देदार कुर्सी पर यज्ञदानी था—सौम्य, विशाल और तेजस्वी। उसकी दाहिनी तरफ उसकी पत्नी थी, ईरानी लिबास में, आँखों में दया और विश्वास की ज्योति भरे हुए। बाईं तरफ उम्मतुल हबीब थी, जो इस समय रमणी-वेष-मोहिनी बनी हुई थी, ब्रह्मचर्य के तेज से दीप्त।

यज्ञदानी ने प्रस्ताव का विरोध करते हुए कहा—मैं अपनी तरफ से कुछ नहीं कहना चाहता; लेकिन यदि मुझे सलाह देने का अधिकार है, तो मैं स्पष्ट कहता हूँ कि तुम्हें इस प्रस्ताव को कभी स्वीकार न करना चाहिए। तैमूर से यह बात बहुत दिनों तक छिपी नहीं रह सकती कि तुम क्या हो। उस वक्त क्या परिस्थिति होगी, मैं नहीं कह सकता। और यहाँ इस विषय में जो कुछ टीकाएँ होंगी, वह तुम मुझसे ज़्यादा जानती हो। यहाँ मैं मौजूद था और कुत्सा को मुँह न खोलने देता था; पर वहाँ तुम अकेली रहोगी और कुत्सा को मनमाने आरोप करने का अवसर मिलता रहेगा।

उसकी पत्नी स्वेच्छा को इतना महत्त्व न देना चाहती थी। बोली—मैंने सुना है, तैमूर निगाहों का अच्छा आदमी नहीं है। मैं किसी तरह तुम्हें न जाने दूँगी। कोई बात हो जाय तो सारी दुनिया हँसे। यों ही हँसने वाले क्या कम हैं?

इसी तरह स्त्री-पुरुष बड़ी देर तक ऊँच-नीच सुभाते और तरह-

तरह की शंकाएँ करते रहे; लेकिन हबीब मौन साधे बैठी हुई थी। यज्ञदानी ने समझा, हबीब भी उनसे सहमत है। इन्कार की सूचना देने के लिए उठा ही था कि हबीब ने पूछा—आप तैमूर से क्या कहेंगे?

‘यही, जो यहाँ तय हुआ है।’

‘मैंने तो अभी कुछ नहीं कहा।’

‘मैंने तो समझा, तुम भी हमसे सहमत हो।’

‘जी नहीं। आप उनसे जाकर कह दें, मैं स्वीकार करती हूँ।’

माता ने छाती पर हाथ रख कर कहा—यह क्या ग़ज़ब करती है बेटी, सोच तो दुनिया क्या कहेगी?

यज्ञदानी भी सिर थाम कर बैठ गए, मानों हृदय में गोली लग गई हो। मुँह से एक शब्द भी न निकला।

हबीब तयोरियों पर बल डाल कर बोली—अम्मीजान, मैं आपके हुक्म से जौ-भर भी मुँह नहीं फेरना चाहती। आपको पूरा अख्तियार है, मुझे जाने दें या न दें; लेकिन खल्क की खिदमत का ऐसा मौक़ा शायद मुझे ज़िन्दगी में फिर न मिले। इस मौक़े को हाथ से खो देने का अफ़सोस मुझे उम्र भर रहेगा। मुझे यकीन है कि अमीर तैमूर को मैं अपनी दियानत, बेग़रज़ी और सच्ची वफ़ादारी से इन्सान बना सकती हूँ और शायद उसके हाथों खुदा के बन्दों का खून इतनी कसरत से न बहे। वह दिलेर है; मगर बेरहम नहीं। कोई दिलेर आदमी बेरहम नहीं हो सकता। उसने अब तक जो कुछ किया है, मज़हब के अंधे जोश में किया है। आज खुदा ने मुझे वह मौक़ा दिया है कि मैं उसे दिखा दूँ कि मज़हब खिदमत का नाम है, लूट और कत्ल का नहीं। अपने बारे में मुझे सुतलक़ अन्देशा नहीं है। मैं अपनी हिफ़ाज़त आप कर सकती हूँ। मुझे दावा है कि अपने फ़र्ज़ को नेकनीयती से अदा करके मैं दुश्मनों की ज़बान भी बन्द कर

सकती हूँ; और मान लीजिए मुझे नाकामी भी हो, तो क्या सचाई और हक के लिए कुर्बान हो जाना ज़िन्दगी की सबसे शानदार फ़तह नहीं है? अब तक मैंने जिस उसूल पर ज़िन्दगी बसर की है, उसने मुझे धोखा नहीं दिया और उसी के फ़ौज़ से आज मुझे वह दर्जा हासिल हुआ है, जो बड़े-बड़ों के लिए ज़िन्दगी का ख़ाब है। ऐसे आजमाए हुए दोस्त मुझे कभी धोखा नहीं दे सकते। तैमूर पर मेरी हकीकत खुल भी जाय, तो क्या ख़ौफ़? मेरी तलवार मेरी हिफ़ाज़त कर सकती है। शादी पर मेरे खयाल आपको मालूम हैं। अगर मुझे कोई ऐसा आदमी मिलेगा, जिसे मेरी रूढ़ क़बूल करती हो, जिसकी ज़ात में अपनी हस्ती को खोकर मैं अपनी रूढ़ को ऊँचा उठा सकूँ, तो मैं उसके क़दमों पर गिर कर अपने को उसकी नज़र कर दूँगी।

यज़दानी ने खुश होकर बेटी को गले लगा लिया। उसकी स्त्री इतनी जल्द आश्वस्त न हो सकी। वह किसी तरह बेटी को अकेली न छोड़ेगी। उसके साथ वह भी जायगी।

(५)

कई महीने गुज़र गए। युवक हबीब तैमूर का वज़ीर है; लेकिन वास्तव में वही बादशाह है। तैमूर उसी की आँखों से देखता है, उसी के कानों से सुनता है और उसी की अक़ल से सोचता है। वह चाहता है, हबीब आठों पहर उसके पास रहे। उसके सामीप्य में उसे स्वर्ग का-सा सुख मिलता है। समरक़न्द में एक प्राणी भी ऐसा नहीं, जो उससे जलता हो। उसके बर्ताव ने सभी को मुग्ध कर लिया है; क्योंकि वह इंसफ़ से जौ भर भी क़दम नहीं हटाता। जो लोग उसके हाथों चलती हुई न्याय की चक़ी में पिस जाते हैं, वे भी उससे सद्भाव ही रखते हैं; क्योंकि वह न्याय को ज़रूरत से ज्यादा कटु नहीं होने देता।

सन्ध्या हो गई थी। राज्य-कर्मचारी जा चुके थे। शमादान में मोम की बत्तियाँ जल रही थीं। अगर की सुगन्ध से सारा दीवान

महक रहा था। हबीब भी उठने ही को था कि चोबदार ने ख़बर दी—हुज़ूर, जहाँपनाह तशरीफ़ ला रहे हैं।

हबीब इस ख़बर से कुछ प्रसन्न नहीं हुआ। अन्य मन्त्रियों की भाँति वह तैमूर की सोहबत का भूखा नहीं है। वह हमेशा तैमूर से दूर रहने की चेष्टा करता है। ऐसा शायद ही कभी हुआ हो कि उसने शाही दस्तरख़ान पर भोजन किया हो। तैमूर की मजलिसों में भी वह कभी शरीक नहीं होता। उसे जब शांति मिलती है, तब वह एकान्त में अपनी माता के पास बैठ कर दिन भर का माजरा उससे कहता है और वह उस पर अपनी पसन्द की सुहर लगा देती है।

उसने द्वार पर जाकर तैमूर का स्वागत किया। तैमूर ने मसनद पर बैठते हुए कहा—मुझे ताज्जुब होता है, कि तुम इस जवानी में ज़ाहिदों की-सी ज़िन्दगी कैसे बसर करते हो हबीब! खुदा ने तुम्हें वह हुस्न दिया है कि दुनिया की हसीन-से-हसीन नाज़नीन भी तुम्हारी माशक़ बन कर अपने को खुशनसीब समझेगी। मालूम नहीं, तुम्हें ख़बर है या नहीं, जब तुम अपने मुश्की घोड़े पर सवार होकर निकलते हो, तो समरक़न्द की खिड़कियों पर हज़ारों आँखें तुम्हारी एक झलक देखने के लिए मुन्तज़िर बैठी रहती हैं; पर तुम्हें किसी ने किसी तरफ़ आँखें उठाते नहीं देखा। मेरा खुदा गवाह है, मैं कितना चाहता हूँ कि तुम्हारे क़दमों के नक्श पर चलूँ; पर दुनिया मेरी गर्दन नहीं छोड़ती। क्यों अपनी पाक ज़िन्दगी का जादू मुझ पर नहीं डालते? मैं चाहता हूँ, जैसे तुम दुनिया में रह कर भी दुनिया से अलग रहते हो, वैसे मैं भी रहूँ; लेकिन मेरे पास न वह दिल है, न वह दिमाग़। मैं हमेशा अपने आप पर, सारी दुनिया पर, दाँत पीसता रहता हूँ। जैसे मुझे हरदम खून की प्यास लगी रहती है, जिसे तुम बुझने नहीं देते, और यह जानते हुए भी कि तुम जो कुछ करते हो, इससे बेहतर कोई दूसरा नहीं कर सकता। मैं अपने गुस्से को काबू में नहीं कर सकता। तुम जिधर से निकलते हो

सुहृन्वत और रोशनी फैला देते हो। जिसको तुम्हारा दुश्मन होना चाहिए वह भी तुम्हारा दोस्त है। मैं जिधर से निकलता हूँ, नफ़रत और शुबहा फैलाता हुआ निकलता हूँ। जिसे मेरा दोस्त होना चाहिए वह भी मेरा दुश्मन है। दुनिया में बस यही एक जगह है, जहाँ मुझे आफ़ियत मिलती है। अगर तुम समझते हो, यह ताज और तख़्त मेरे रास्ते के रोड़े हैं, तो खुदा की क़सम मैं आज इन पर लात मार दूँ। मैं आज तुम्हारे पास यही दरखास्त लेकर आया हूँ कि तुम मुझे वह रास्ता दिखाओ, जिससे मैं सच्ची खुशी पा सकूँ। मैं चाहता हूँ, तुम इसी महल में रहो कि मैं तुमसे सच्ची ज़िन्दगी का सबक सीखूँ।

हबीब का हृदय धक्के से हो उठा। कहीं अमीर पर उसके नारीत्व का रहस्य खुल तो नहीं गया? उसकी समझ में न आया कि उसे क्या जवाब दे। उसका कोमल हृदय तैमूर के इस कर्ण आत्मग्लानि पर द्रवित हो गया। जिसके नाम से दुनिया काँपती है, वह उसके सामने एक दयनीय प्रार्थी बना हुआ उससे प्रकाश की भिक्षा माँग रहा है! तैमूर की उस कठोर, विकृत, शुष्क, हिंसात्मक मुद्रा में उसे एक स्निग्ध मधुर ज्योति दिखाई दी, मानों उसका जाग्रत विवेक भीतर से भाँक रहा हो। उसे अपना स्थिर जीवन, जिसमें ऊपर उठने की स्फूर्ति ही न रही थी, इस विफल उद्योग के सामने तुच्छ जान पड़ा।

उसने मुग्ध कण्ठ से कहा—हुज़ूर इस गुलाम की इतनी क्रूर करते हैं, यह मेरी खुशनासीबी है; लेकिन मेरा शाही महल में रहना मुनासिब नहीं।

तैमूर ने पूछा—क्यों?

‘इसलिए कि जहाँ दौलत ज़्यादा होती है, वहाँ डाँके पड़ते हैं और जहाँ क्रूर ज़्यादा होती है, वहाँ दुश्मन भी ज़्यादा होते हैं।’

‘तुम्हारा दुश्मन भी कोई हो सकता है?’

‘मैं खुद अपना दुश्मन हो जाऊँगा। आदमी का सबसे बड़ा दुश्मन गरूर है।’

तैमूर को जैसे कोई रत्न मिल गया। उसे अपने मनःतुष्टि का आभास हुआ। ‘आदमी का सबसे बड़ा दुश्मन गरूर है’ इस वाक्य को मन-ही-मन दोहरा कर उसने कहा—तुम मेरे काबू में कभी न आओगे हबीब। तुम वह परन्द हो, जो आसमान में ही उड़ सकता है। उसे सोने के पिंजरे में भी रखना चाहो तो फड़फड़ाता रहेगा। खैर, खुदा हाफ़िज़!

वह तुरत अपने महल की ओर चला, मानों उस रत्न को सुरक्षित स्थान में रख देना चाहता हो। यह वाक्य आज पहली बार उसने न सुना था; पर आज इसमें जो ज्ञान, जो आदेश, जो सद्प्रेरणा उसे मिली, वह कभी न मिली थी।

(६)

इस्तख़र के इलाके से बगावत की ख़बर आई है। हबीब को शंका है कि तैमूर वहाँ पहुँच कर कहीं क़त्लेआम न कर दे। वह शान्तिमय उपायों से इस विद्रोह को ठण्डा करके तैमूर को दिखाना चाहता है कि सद्भावना में कितनी शक्ति है। तैमूर उसे इस मुहिम पर नहीं भेजना चाहता; लेकिन हबीब के आग्रह के सामने बेबस है। हबीब को जब और कोई युक्ति न सूझी, तो उसने कहा—गुलाम के रहते हुए हुज़ूर अपनी जान ख़तरे में डालें यह नहीं हो सकता।

तैमूर मुस्कराया—मेरी जान की तुम्हारी जान के मुकाबले में कोई हक़ीक़त नहीं है हबीब। फिर मैंने तो कभी जान की परवाह नहीं की। मैंने दुनिया में क़त्ल और लूट के सिवा और क्या यादगार छोड़ी? मेरे मर जाने पर दुनिया मेरे नाम को रोएगी नहीं, यक़ीन मानो। मेरे-जैसे लुटेरे हमेशा पैदा होते रहेंगे; लेकिन खुदा न करे, तुम्हारे दुश्मनों को कुछ हो गया, तो यह सलतनत खाक में मिल जायगी, और तब मुझे भी सीने में ख़ज़र चुभा लेने के सिवा और कोई रास्ता न रहेगा। मैं नहीं कह सकता हबीब, तुमसे मैंने कितना पाया।

काश, दस-पाँच साल पहले तुम मुझे मिल जाते, तो तैमूर तारीख में इतना रुसियाह न होता। आज अगर जरूरत पड़े तो मैं अपने जैसे सौ तैमूरों को तुम्हारे ऊपर निसार कर दूँ। यही समझ लो कि तुम मेरी रूह को अपने साथ लिए जा रहे हो। आज मैं तुमसे कहता हूँ हबीब कि मुझे तुमसे इश्क है, वह इश्क जो मुझे आज तक किसी हसीना से नहीं हुआ। इश्क क्या चीज़ है, इसे मैं अब जान पाया हूँ। मगर इसमें क्या बुराई है कि मैं भी तुम्हारे साथ चलूँ ?

हबीब ने धड़कते हुए हृदय से कहा—अगर मैं आपकी जरूरत समझूँगा, तो इत्तला दूँगा।

तैमूर ने दाढ़ी पर हाथ रख कर कहा—जैसी तुम्हारी मर्जी ; लेकिन रोज़ाना कासिद भेजते रहना, वरना शायद मैं बेचैन होकर चला आऊँ।

तैमूर ने कितनी मुहब्बत से हबीब के सफ़र की तैयारियाँ कीं। तरह-तरह के आराम और तकल्लुफ़ की चीज़ें उसके लिए जमा कीं। उस कोहिस्तान में यह चीज़ें कहाँ मिलेंगी। वह ऐसा संलग्न था, मानों माता अपनी लड़की को ससुराल भेज रही हो।

जिस वक्त हबीब फ़ौज के साथ चला, तो सारा समरकन्द उसके साथ था। और तैमूर आँखों पर रुमाल रक्खे, अपने तख़्त पर ऐसा सिर झुकाए बैठा हुआ था, मानों कोई पत्नी आहत हो गया हो।

(७)

इस्तख़र अरमनी ईसाइयों का इलाक़ा था। मुसलमानों ने उन्हें परास्त करके वहाँ अपना अधिकार जमा लिया था और ऐसे नियम बना दिए थे, जिनसे ईसाइयों को पग-पग पर अपनी पराधीनता का स्मरण होता रहता था। पहला नियम जज़िए का था, जो हरेक ईसाई को देना पड़ता था, जिससे मुसलमान मुक्त थे। दूसरा नियम यह था कि गिर्जों में घण्टा न बजे। तीसरा नियम मदिरा का निषेध था, जिसे मुसलमान हARAM समझते थे। ईसाइयों ने इन नियमों का

क्रियात्मक विरोध किया और जब मुसलमान अधिकारियों ने शस्त्रबल से काम लेना चाहा, तो ईसाइयों ने बगावत कर दी, मुसलमान सूबेदार को कैद कर लिया और क़िले पर सलीबों झण्डा उड़ने लगा।

हबीब को यहाँ आए आज दूसरा दिन है; पर इस समस्या को कैसे हल करे। उसका उदार हृदय कहता था, ईसाइयों पर इन बन्धनों का कोई अर्थ नहीं, हरेक धर्म का समान रूप से आदर होना चाहिए ; लेकिन मुसलमान इन कैदों को उठा देने पर कभी न राज़ी होंगे। और यह लोग मान भी जायँ तो तैमूर क्यों मानने लगा ? उसके धार्मिक विचारों में कुछ उदारता आई है, फिर भी वह इन कैदों को उठाना कभी मंजूर न करेगा ; लेकिन क्या वह इसलिए ईसाइयों को सज़ा दे कि वे अपनी धार्मिक स्वाधीनता के लिए लड़ रहे हैं। जिसे वह सत्य समझता है उसकी हत्या कैसे करे ? नहीं, उसे सत्य का पालन करना होगा, चाहे इसका नतीजा कुछ भी हो। अमीर समझेंगे, मैं जरूरत से ज़्यादा बढ़ा जा रहा हूँ। कोई मुज़ायक़ा नहीं।

दूसरे दिन हबीब ने प्रातःकाल डङ्के की चोट एलान कराया—जज़िया माफ़ किया गया, शराब और घण्टों पर कोई कैद नहीं है।

मुसलमानों में तहलका पड़ गया। यह कुफ़्र है, हरामपरस्ती है। अमीर तैमूर ने जिस इस्लाम को अपने खून से सींचा उसकी जड़ उन्हीं के वज़ीर हबीब पाशा के हाथों खुद रही है ! पाँसा पलट गया। शाही फ़ौजें मुसलमानों से जा मिलीं। हबीब ने इस्तख़र के क़िले में पनाह ली। मुसलमानों की ताक़त शाही फ़ौज के मिल जाने से बहुत बढ़ गई थी। उन्होंने क़िला घेर लिया और यह समझ कर कि हबीब ने तैमूर से बगावत की है, तैमूर के पास इसकी सूचना देने और परिस्थिति समझाने के लिए कासिद भेजा।

(८)

आधी रात गुज़र चुकी थी। तैमूर को दो दिनों से इस्तख़र की

कोई खबर न मिली थी। तरह-तरह की शङ्काएँ हो रही थीं। मन में पछतावा हो रहा था कि उसने क्यों हबीब को अकेला जाने दिया। माना कि वह बड़ा नीति कुशल है; पर बगावत कहीं जोर पकड़ गई, तो मुट्ठी भर आदमियों से वह क्या कर सकेगा? और बगावत यकीनन् जोर पकड़ेगी। वहाँ के ईसाई बला के सरकश हैं। जब उन्हें मालूम होगा कि तैमूर की तलवार में जंग लग गया और उसे अब महलों की जिन्दगी ज्यादा पसन्द है, तो उनकी हिम्मतें दूनी हो जायेंगी। हबीब कहीं दुश्मनों में घिर गया, तो बड़ा ग़ज़ब हो जायगा।

उसने अपने ज्ञानू पर हाथ मारा और पहलू बदल कर अपने ऊपर मुँ फलाया। वह इतना पस्त-हिम्मत क्यों हो गया? क्या उसका तेज और शौर्य उससे बिदा हो गया? जिसका नाम सुन कर दुश्मनों में कम्पन पड़ जाता था, वह आज अपना मुँह छिपा कर महलों में बैठा हुआ है। दुनिया की आँखों में इसका एक ही अर्थ हो सकता है कि तैमूर अब मैदान का शेर नहीं, कालीन का शेर हो गया। हबीब फ़रिश्ता है, जो इन्सान की बुराइयों से वाकिफ़ नहीं। जो रहम और साफ़ दिली और बेग़रज़ी का देवता है, वह क्या जाने इन्सान कितना शैतान हो सकता है। अमन के दिनों में तो ये बातें क्रौम और मुल्क को तरक्की के रास्ते पर ले जाती हैं; पर जङ्ग में, जबकि शैतानी जोश का तूफ़ान उठता है, इन खूबियों की गुञ्जाइश नहीं। उस वक्त तो उसी की जीत होती है, जो इन्सानी खून का रंग खेले, खेतों-खलियानों की होली जलाए, जङ्गलों को बसाए और बस्तियों को वीरान करे। अमन का कानून जङ्ग के कानून से बिलकुल जुदा है।

सहसा चौबदार ने इस्तखर से एक क़ासिद के आने की खबर दी। क़ासिद ने ज़मीन चूमी और एक किनारे अदब से खड़ा हो गया। तैमूर का रोव ऐसा छा गया कि जो कुछ कहने आया था वह सब भूल गया।

तैमूर ने त्योरियाँ चढ़ा कर पूछा—क्या खबर लाया है? तीन दिन के बाद आया भी तो इतनी रात गये?

क़ासिद ने फिर ज़मीन चूमी और बोला—खुदावन्द, वज़ीर साहब ने जज़िया मुआफ़ कर दिया।

तैमूर गरज उठा—क्या कहता है, जज़िया माफ़ कर दिया?

‘हाँ, खुदावन्द।’

‘किसने?’

‘वज़ीर साहब ने।’

‘किसके हुक्म से?’

‘अपने हुक्म से हुज़ूर।’

‘हूँ।’

‘और हुज़ूर, शराब का भी हुक्म दे दिया।’

‘हूँ।’

‘गिरजों में घण्टे बजाने का भी हुक्म हो गया।’

‘हूँ।’

‘और खुदावन्द ईसाइयों से मिलकर मुसलमानों पर हमला कर दिया।’

‘तो मैं क्या करूँ।’

‘हुज़ूर हमारे मालिक हैं। अगर हमारी कुछ मदद न हुई, तो वहाँ एक मुसलमान भी जिन्दा न बचेगा।’

‘हबीब पाशा इस वक्त कहाँ हैं?’

‘इस्तखर के क़िले में हुज़ूर।’

‘और मुसलमान क्या कर रहे हैं?’

‘हमने ईसाइयों को क़िले में घेर लिया है।’

‘उन्हीं के साथ हबीब को भी?’

‘हाँ हुज़ूर, वह हुज़ूर से बागी हो गए हैं।’

‘और इसलिए मेरे वफ़ादार इस्लाम के खादिमों ने उन्हें कैद कर रक्खा है। मुमकिन है मेरे पहुँचते-पहुँचते उन्हें कत्ल भी कर दें। बदज़ात दूर हो जा मेरे सामने से। मुसलमान समझते हैं हबीब मेरा नौकर है और मैं उसका आका हूँ। यह ग़लत है, भूठ है। इस सलतनत का मालिक हबीब है, तैमूर उसका अदना गुलाम है। उसके फ़ैसले में तैमूर दस्त-न्दाज़ी नहीं कर सकता। बेशक जज़िया मुआफ़ होना चाहिए। मुझे कोई मजाज़ नहीं है कि दूसरे मजहब वालों से उनके ईमान का तावान लूँ। कोई मजाज़ नहीं है; अगर मस्जिद में अज़ान होती है, तो कलीसा में घण्टा क्यों न बजे? घण्टे की आवाज़ में कुफ़्र नहीं है। सुनता है बदज़ात! घण्टे की आवाज़ में कुफ़्र नहीं है। काफ़िर वह है, जो दूसरों का हक़ छीन ले, जो ग़रीबों को सताए, जो दगाबाज़ हो, खुदग़रज़ हो। काफ़िर वह नहीं, जो मिट्टी या पथर के टुकड़े में खुदा का नूर देखता हो, जो नदियों और पहाड़ों में, दरख़्तों और झाड़ियों में, खुदा का जलवा पाता है। वह हमसे और तुझसे ज़्यादा खुदापरस्त है, जो मस्जिद में खुदा को बन्द समझते हैं। तू समझता है मैं कुफ़्र बक रहा हूँ? किसी को काफ़िर समझना ही कुफ़्र है। हम सब खुदा के बन्दे हैं, सब। बस जा और उन बागी मुसलमानों से कह दे, अगर फौरन मुहासरा न उठा लिया गया, तो तैमूर क़यामत की तरह आ पहुँचेगा।

क़ासिद हतबुद्धि-सा खड़ा ही था कि बाहर खतरे का बिगुल बज उठा और फौजें किसी समर-यात्रा की तैयारी करने लगीं।

(६)

तीसरे दिन तैमूर इस्तखर पहुँचा, तो क़िले का मुहासरा उठ चुका था। क़िले की तोपों ने उसका स्वागत किया। हबीब ने समझा तैमूर ईसाइयों को सज़ा देने आ रहा है। ईसाइयों के हाथ-पाँव फूले हुए थे; मगर हबीब मुकाबले के लिए तैयार था। ईसाइयों के स्वत्व की रक्षा में यदि उसकी जान भी जाय, तो कोई ग़म नहीं। इस मुआमले

पर किसी तरह का समझौता नहीं हो सकता। तैमूर अगर तलवार से काम लेना चाहता है, तो उसका जवाब तलवार से दिया जायगा।

मगर यह क्या बात है! शाही फ़ौज सुफ़ेद भण्डा दिखा रही है। तैमूर लड़ने नहीं सुलह करने आया है। उसका स्वागत दूसरी तरह का होगा। ईसाई सरदारों को साथ लिए हबीब क़िले के बाहर निकला। तैमूर अकेला घोड़े पर सवार चला आ रहा था। हबीब घोड़े से उतर कर आदाब बजा लाया। तैमूर भी घोड़े से उतर पड़ा और हबीब का माथा चूम लिया और बोला—मैं सब सुन चुका हूँ हबीब! तुमने बहुत अच्छा किया और वही किया जो तुम्हारे सिवा दूसरा नहीं कर सकता था। मुझे जज़िया लेने का या ईसाइयों के मजहबी हक़ छीनने का कोई मजाज़ न था। मैं आज दरबार करके इन बातों की तसदीक़ कर दूँगा और तब मैं एक ऐसी तजवीज़ करूँगा, जो कई दिन से मेरे ज़ेहन में आ रही है, और मुझे उम्मीद है कि तुम उसे मंज़ूर कर लोगे। मंज़ूर करना पड़ेगा।

हबीब के चेहरे का रंग उड़ रहा था। कहीं हकीक़त खुल तो नहीं गई? वह क्या तजवीज़ है, उसके मन में खलबली पड़ गई।

तैमूर ने मुस्करा कर पूछा—तुम मुझसे लड़ने को तैयार थे?

हबीब ने शरमाते हुए कहा—हक़ के सामने अमीर तैमूर की भी कोई हकीक़त नहीं।

‘बेशक-बेशक! तुममें फ़रिश्तों का दिल है, तो शेरों की हिम्मत भी है; लेकिन अफ़सोस यही है कि तुमने यह गुमान ही क्यों किया कि तैमूर तुम्हारे फ़ैसले को मन्सूख कर सकता है? यह तुम्हारी ज़ात है, जिसने मुझे बतलाया है कि सलतनत किसी आदमी की जायदाद नहीं; बल्कि एक ऐसा दरख़्त है जिसकी हरेक शाख़ और पत्ती एक-सी ख़ुराक पाती है।’

दोनों क़िले में दाख़िल हुए। सूरज डूब चुका था। आन-की-आन

में दरबार लग गया और उसमें तैमूर ने ईसाइयों के धार्मिक अधिकारों को स्वीकार किया।

चारों तरफ से आवाज़ आई—खुदा हमारे शाहशाह की उम्र दराज़ करे।

तैमूर ने उसी सिलसिले में कहा—दोस्तो, मैं इस दुआ का हकदार नहीं हूँ। जो चीज़ मैंने आपसे जबरन छीन ली थी, उसे आपको वापस देकर मैं दुआ का काम नहीं कर रहा हूँ। इससे कहीं ज़्यादा मुनासिब यह है कि आप मुझे लानत दें कि मैंने इतने दिनों तक आपके हकों से आपको महरूम रक्खा।

चारों तरफ से आवाज़ आई—मरहवा ! मरहवा !!

‘दोस्तो, उन हकों के साथ-साथ मैं आपकी सलतनत भी आपको वापस करता हूँ; क्योंकि खुदा की निगाह में सभी इन्सान बराबर हैं और किसी कौम या शख्स को दूसरी कौम पर हुकूमत करने का अख्तियार नहीं है। आज से आप अपने बादशाह हैं। मुझे उम्मीद है कि आप भी मुस्लिम आबादी को उसके जायज़ हकों से महरूम न करेंगे। अगर कभी कोई ऐसा मौका आए कि कोई जाविर कौम आपकी आज़ादी छीनने की कोशिश करे, तो तैमूर आपकी मदद करने को हमेशा तैयार रहेगा।

(१०)

क़िले में ज़रन खत्म हो चुका है। उमरा और हुक़ाम रखसत हो चुके हैं। दीवाने-खास में सिर्फ तैमूर और हबीब रह गये हैं। हबीब के मुख पर आज स्मित हास्य की वह छटा है, जो सदैव गंभीरता के नीचे दबी रहती थी। आज उसके कपोलों पर जो लाली, आँखों में जो नशा, अङ्गों में जो चञ्चलता है, वह तो और कभी नज़र न आई थी। वह कई बार तैमूर से शोखियाँ कर चुका है, कई बार हँसी कर चुका है। उसकी युवती चेतना, पद और अधिकार को भूल कर चहकती फिरती है।

सहसा तैमूर ने कहा—हबीब, मैंने आज तक तुम्हारी हरेक बात मानी है। अब मैं तुमसे वह तजवीज़ करता हूँ, जिसका मैंने जिक्र किया था, उसे तुम्हें कबूल करना पड़ेगा।

हबीब ने धड़कते हुए हृदय से सिर झुका कर कहा—फरमाइए !

‘पहले वादा करो कि तुम कबूल करोगे।’

‘मैं तो आपका गुलाम हूँ।’

‘नहीं, तुम मेरे मालिक हो, मेरी ज़िन्दगी की रोशनी हो, तुमसे मैंने जितना फ़ैज़ पाया है, उसका अन्दाज़ा नहीं कर सकता ? मैंने अब तक सलतनत को अपनी ज़िन्दगी की सबसे प्यारी चीज़ समझा है। इसके लिए मैंने सब कुछ किया, जो मुझे न करना चाहिए था। अपनी के खून से भी इन हाथों को दाग़दार किया, ग़ैरों के खून से भी। मेरा काम अब खत्म हो चुका। मैंने बुनियाद जमा दी, इस पर महल बनाना तुम्हारा काम है। मेरी यही इल्तजा है कि आज से तुम इस बादशाहत के अमीन हो जाओ, मेरी ज़िन्दगी में भी और मेरे मरने के बाद भी।

हबीब ने आकाश में उड़ते हुए कहा—इतना बड़ा बोझ ! मेरे कन्धे इतने मजबूत नहीं हैं।

तैमूर ने दीन आग्रह के स्वर में कहा—नहीं, मेरे प्यारे दोस्त, मेरी यह इल्तजा तुम्हें माननी पड़ेगी।

हबीब की आँखों में हँसी थी, अधरों पर सङ्कोच। उसने आहिस्ता से कहा—मज़ूर है।

तैमूर ने प्रफुल्लित स्वर में कहा—खुदा तुम्हें सलामत रखे।

‘लेकिन अगर आपको मालूम हो जाय कि हबीब एक कच्ची अक़ल की काँरी बालिका है तो ?’

‘तो वह मेरी बादशाहत के साथ मेरे दिल की भी रानी हो जायगी।’

‘आपको बिल्कुल ताज्जुब नहीं हुआ ?’

‘मैं जानता था।’

‘कब से ?’

‘जब तुमने पहली बार अपनी जालिम आँखों से मुझे देखा ।’

‘मगर आपने छिपाया खूब !!’

‘तुम्हीं ने तो सिखाया । शायद मेरे सिवा यहाँ किसी को यह बात मालूम नहीं ।’

‘आपने कैसे पहचान लिया ?’

तैमूर ने मतवाली आँखों से देख कर कहा—यह न बताऊँगा ।

यही हबीब तैमूर की बेगम ‘हमीदा’ के नाम से मशहूर है ।

धिकार

अनाथ और विधवा मानी के लिए जीवन में अब रोने के सिवा दूसरा अवलंबन था । वह पाँच ही वर्ष की थी जब पिता का देहांत हो गया । माता ने किसी तरह उसका पालन किया । सोलह वर्ष की अवस्था में मुहल्लेवालों की मदद से उसका विवाह भी हो गया ; पर साल के अन्दर ही माता और पति दोनों विदा हो गये । इस विपत्ति में उसे अपने चचा बंशीधर के सिवा और कोई ऐसा न नज़र आया जो उसे आश्रय देता । बंशीधर ने अब तक जो व्यवहार किया था उससे यह आशा न हो सकती थी कि वहाँ वह शांति के साथ रह सकेगी । पर, वह सब कुछ सहने और सब कुछ करने को तैयार थी । वह गाली, फिड़की, मार-पीट सब सह लेगी, कोई उस पर संदेह तो न करेगा, उस पर मिथ्या लांछन तो न लगेगा, शोहदों और लुचों से तो उसकी रक्षा होगी । बंशीधर को कुल-मर्यादा की कुछ चिंता हुई । मानी की याचना को अस्वीकार न कर सके ।

लेकिन दो-चार महीनों में ही मानी को मालूम हो गया कि इस घर

में बहुत दिनों तक उसका निवाह न होगा। वह घर का सारा काम-करती, इशारों पर नाचती, सबको खुश रखने की कोशिश करती; पर न जाने क्यों चचा और चची दोनों उससे जलते रहते। उसके आते ही महरी अलग कर दी गई। नहलाने-धुलाने के लिए एक लौंडा था, उसे भी जवाब दिया गया; पर मानी से इतना उबार होने पर भी चचा और चची न जाने क्यों उससे मुँह फुलाए रहते। कभी चचा घुड़कियाँ जमाते, कभी चची कोसती, यहाँ तक कि उसकी चचेरी बहन ललिता भी बात-बात पर उसे गालियाँ देती। घर-भर में केवल उसके चचेरे भाई गोकुल ही को उससे सहानुभूति थी। उसी की बातों में कुछ आत्मीयता, कुछ स्नेह का परिचय मिलता था। वह अपनी माता का स्वभाव जानता था। अगर वह उसे समझाने की चेष्टा करता, या खुल्लम-खुल्ला मानी का पक्ष लेता, तो मानी को एक घड़ी-भर उस घर में रहना कठिन हो जाता; इसलिए उसकी सहानुभूति मानी ही को दिलासा देने तक रह जाती थी। वह कहता—बहन मुझे कहीं नौकर हो जाने दो, फिर तुम्हारे कष्टों का अंत हो जायगा। तब देखूँगा कौन तुम्हें तिछीं आँखों से देखता है। जब तक पढ़ता हूँ, तभी तक तुम्हारे बुरे दिन हैं। मानी ये स्नेह में झूठी हुई बातें सुन कर पुलकित हो जाती और उसका रोआँ-रोआँ गोकुल को आशीर्वाद देने लगता।

(२)

आज ललिता का विवाह है। सवेरे से ही मेहमानों का आना, शुरू हो गया है। गहनों की झनकार से घर गूँज रहा है। मानी भी मेहमानों को देख-देखकर खुश हो रही है। उसकी देह पर कोई आभूषण नहीं है और न उसे सुन्दर कपड़े ही दिये गये हैं। फिर भी उसका मुख प्रसन्न है।

आधी रात हो गई थी। विवाह का मुहूर्त निकट आ गया था। जनवासे से चढ़ावे की चीजें आईं। सभी औरतें उत्सुक हो-होकर उन

चीजों को देखने लगीं। ललिता को आभूषण पहिनाए जाने लगे। मानी के हृदय में बड़ी इच्छा हुई कि जाकर वधू को देखे। अभी कल जो बालिका थी उसे आज वधू-वेश में देखने की इच्छा को न रोक सकी। वह मुसकिराती हुई कमरे में घुसी। सहसा उसकी चची ने झिड़क कर कहा—तुझे यहाँ किसने बुलाया था, निकल जा यहाँ से।

मानी ने बड़ी-बड़ी यातनाएँ सही थीं; पर आज की यह झिड़की उसके हृदय में वाण की तरह चुभ गई। उसका मन उसे धिक्कारने लगा। 'तेरे छिछोरेपन का यही पुरस्कार है, यहाँ सुहागिनों के बीच में तेरे आने की क्या जरूरत थी।' वह खिसियाई हुई कमरे से निकली और कहीं एकांत में बैठ कर रोने के लिए ऊपर जाने लगी। सहसा ज़ीने पर उसकी इन्द्रनाथ से मुठभेड़ हो गई। इन्द्रनाथ गोकुल का सहपाठी और परम मित्र था। वह भी न्यूँते में आया हुआ था। इस वक्त गोकुल को खोजने के लिए ऊपर आया था। मानी को वह दो-एक बार देख चुका था और वह भी जानता था कि यहाँ उसके साथ बड़ा दुर्व्यवहार किया जाता है। चची की बातों की भनक उसके कान में भी पड़ गई थी। मानी को ऊपर जाते देख कर वह उसके चित्त का भाव समझ गया और उसे सांत्वना देने के लिए ऊपर आया; मगर दरवाज़ा भीतर से बंद था। उसने किवाड़ की दरार से भीतर झाँका। मानी मेज़ के पास खड़ी रो रही थी।

उसने धीरे से कहा—मानी द्वार खोल दो।

मानी उसकी आवाज़ सुन कर कोने में छिप गई और गंभीर स्वर में बोली—क्या काम है ?

इन्द्रनाथ ने गद्गद स्वर में कहा—तुम्हारे पैरों पड़ता हूँ मानी, खोल दो। यह स्नेह में झूठा हुआ विनय मानी के लिए अभूतपूर्व था। इस निर्दय संसार में कोई उससे ऐसी विनती भी कर सकता है, इसकी उसने स्वप्न में भी कल्पना न की थी। मानी ने काँपते हुए हाथों से द्वार

खोल दिया। इंद्रनाथ झपटकर कमरे में घुसा, देखा कि छत के पंखे के कड़े से एक रस्सी लटक रही है। उसका हृदय काँप उठा। उसने तुरंत जेब से चाकू निकाल कर रस्सी काट दी और बोला, क्या करने जा रही थी मानी, जानती हो इस अपराध का क्या दंड है ?

मानी ने गर्दन झुकाकर कहा—इस दंड से कोई और दंड कठोर हो सकता है ? जिसकी सूरत से लोगों को घृणा हो उसे मरने पर भी अगर कठोर दंड दिया जाय, तो मैं यही कहूँगी कि ईश्वर के दरबार में न्याय का नाम भी नहीं है। तुम मेरी दशा का अनुभव नहीं कर सकते।

इंद्रनाथ की आँखें सजल हो गईं। मानी की बातों में कितना कठोर सत्य भरा हुआ था। बोला—सदा यह दिन नहीं रहेंगे मानी; अगर तुम यह समझ रही हो कि संसार में तुम्हारा कोई नहीं है तो यह तुम्हारा भ्रम है। संसार में कम-से-कम एक मनुष्य ऐसा है जिसे तुम्हारे प्राण अपने प्राणों से भी प्यारे हैं।

सहसा गोकुल आता हुआ दिखाई दिया। मानी कमरे से निकल गई। इंद्रनाथ के शब्दों ने उसके मन में एक तूफान-सा उठा दिया था। उसका क्या आशय है, यह उसके समझ में न आया। फिर भी आज उसे अपना जीवन सार्थक मालूम हो रहा था। उसके अंधकारमय जीवन में एक प्रकाश का उदय हो गया था।

(३)

इंद्रनाथ को वहाँ बैठे और मानी को कमरे से जाते देखकर गोकुल कुछ खटक गया। उसकी तयोरियाँ बदल गईं। कठोर स्वर में बोला—तुम यहाँ कब आये ?

इंद्रनाथ ने अविचलित भाव से कहा—तुम्हीं को खोजता हुआ यहाँ आया था। तुम यहाँ न मिले तो नीचे लौटा जा रहा था ; अगर मैं चला गया होता तो इस वक्त तुम्हें यह कमरा बंद मिलता और पंखे के कड़े में एक लाश लटकती हुई नज़र आती।

गोकुल ने समझा यह अपने अपराध को छिपाने के लिए कोई बहाना निकाल रहा है। तीव्रकंठ से बोला—तुम यह विश्वासघात करोगे, मुझे ऐसी आशा न थी।

इंद्रनाथ का चेहरा लाल हो गया। वह आवेश में आकर खड़ा हो गया और बोला—न मुझे यह आशा थी कि तुम मुझ पर इतना बड़ा लांछन रख दोगे। मुझे न मालूम था कि तुम मुझे इतना नीच और कुटिल समझते हो। मानी तुम्हारे लिये तिरस्कार की वस्तु हो, मेरे लिये वह श्रद्धा की वस्तु है और रहेगी। मुझे तुम्हारे सामने अपनी सफाई देने की ज़रूरत नहीं है ; लेकिन मानी मेरे लिये उससे कहीं पवित्र है, जितनी तुम समझते हो। मैं नहीं चाहता था कि इस वक्त तुमसे ये बातें कहूँ। इसके लिये और अनुकूल परिस्थितियों की राह देख रहा था ; लेकिन मुआमला आ पड़ने पर कहना ही पड़ रहा है। मैं यह तो जानता था कि मानी का तुम्हारे घर में कोई आदर नहीं है ; लेकिन तुम लोग उसे इतना नीच और त्याज्य समझते हो, यह आज तुम्हारी माताजी की बातें सुनकर मालूम हुआ। केवल इतनी-सी बात के लिए कि वह चढ़ावे के गहने देखने चली गई थी तुम्हारी माता ने उसे इस बुरी तरह फिड़का, जैसे कोई कुत्ते को भी न फिड़केगा। तुम कहोगे इसे मैं क्या करूँ, मैं कर ही क्या सकता हूँ। मैं कहता हूँ जिस घर में एक अनाथ स्त्री पर इतना अत्याचार हो, उस घर का पानी पीना भी हराम है ; अगर तुमने अपनी माता को पहले ही दिन समझा दिया होता, तो आज यह नौबत न आती। तुम इस इलज़ाम से नहीं बच सकते। तुम्हारे घर में आज विवाह का उत्सव है, मैं तुम्हारे माता-पिता से कुछ बातचीत नहीं कर सकता ; लेकिन तुमसे कहने में कोई संकोच नहीं है कि मैं मानी को अपनी जीवनसहचरी बनाकर अपने को धन्य समझूँगा। मैंने समझा था अपना कोई ठिकाना करके तब यह प्रस्ताव करूँगा ; पर मुझे भय है कि और विलंब करने में शायद मुझे मानी से

हाथ धोना पड़े, इसलिए तुम्हें और तुम्हारे घरवालों को चिंता से मुक्त करने के लिए मैं आज ही यह प्रस्ताव किये देता हूँ।

गोकुल के हृदय में इंद्रनाथ के प्रति ऐसी श्रद्धा कभी न हुई थी। उस पर ऐसा संदेह करके वह बहुत ही लजित हुआ। उसने यह अनुभव भी किया कि माता के भय से मैं मानी के विषय में तटस्थ रह कर कायरता का दोषी हुआ हूँ। यह केवल कायरता थी और कुछ नहीं। कुछ भेषता हुआ बोला—अगर अम्माँ ने मानी को इस बात पर फिड़का तो यह उनकी मूर्खता है, मैं उनसे अवसर मिलते ही पूछूँगा।

इंद्रनाथ—अब पूछने-पाछने का समय निकल गया। मैं चाहता हूँ कि तुम मानी से इस विषय में सलाह करके मुझे बतला दो। मैं नहीं चाहता कि अब वह यहाँ क्षण-भर भी रहे। मुझे आज मालूम हुआ कि वह गर्विणी प्रकृति की स्त्री है और सच पूछो तो मैं उसके इसी स्वभाव पर मुग्ध हो गया हूँ। ऐसी स्त्री अत्याचार नहीं सह सकती।

गोकुल ने डरते-डरते कहा—लेकिन तुम्हें मालूम है—वह विधवा है।

जब हम किसी के हाथों अपना असाधारण हित होते देखते हैं तो हम अपनी सारी बुराइयाँ उसके सामने खोल कर रख देते हैं। हम उसे दिखाना चाहते हैं कि हम आपकी इस कृपा के सर्वथा अयोग्य नहीं हैं।

इंद्रनाथ ने मुसकरा कर कहा—जानता हूँ, सुन चुका हूँ और इसीलिये तुम्हारे बाबूजी से कुछ कहने का मुझे अब तक साहस नहीं हुआ; लेकिन न जानता तो भी इसका मेरे निश्चय पर कोई असर न पड़ता। मानी विधवा ही नहीं, अछूत हो, उससे भी गई-बीती अगर कुछ हो सकती है वह भी हो, फिर भी मेरे लिये वह रमणी-रत्न है। हम छोटे-छोटे कामों के लिए तजबेकार आदमी खोजते हैं; मगर जिसके साथ हमें जीवनयात्रा करनी है, उसमें तजुर्बे का होना ऐव समझते हैं।

मैं उन न्याय का गला घोटनेवालों में नहीं हूँ। विपत्ति से बढ़कर तजर्बे सिखानेवाला कोई विद्यालय आज तक नहीं खुला। जिसने इस विद्यालय में डिग्री ले ली, उसके हाथों में हम निश्चित होकर जीवन की बागडोर दे सकते हैं। किसी रमणी का विधवा होना मेरी आँखों में दोष नहीं, गुण है।

गोकुल ने प्रसन्न होकर कहा—लेकिन तुम्हारे घर के लोग ?

इंद्रनाथ ने दृढ़ता से कहा—मैं अपने घर वालों को इतना मूर्ख नहीं समझता कि इस विषय में आपत्ति करें; लेकिन वे आपत्ति करें भी तो मैं अपनी किस्मत अपने हाथ में ही रखना पसन्द करता हूँ। मेरे बड़ों को मुझ पर अनेकों अधिकार है। बहुत-सी बातों में मैं उनकी इच्छा को कानून समझता हूँ; लेकिन जिस बात को मैं अपनी आत्मा के विकास के लिए शुभ समझता हूँ, उसमें मैं किसी से दबना नहीं चाहता। मैं इस गर्व का आनन्द उठाना चाहता हूँ कि मैं स्वयं अपने जीवन का निर्माता हूँ।

गोकुल ने कुछ शंकित होकर कहा—और अगर मानी न मंजूर करे।

इंद्रनाथ को यह शंका बिलकुल निर्मूल जान पड़ी। बोले—तुम इस समय बच्चों की-सी बातें कर रहे हो गोकुल। यह मानी हुई बात है कि मानी आसानी से मंजूर न करेगी। वह इस घर में ठोकरें खाएगी, फिड़कियाँ सहेगी, गालियाँ सुनेगी; पर इसी घर में रहेगी। युगों के संस्कारों को मिटा देना आसान नहीं है; लेकिन हमें उसको राजी करना पड़ेगा। उसके मन से संचित संस्कारों को निकालना पड़ेगा। मैं विधवाओं के पुनर्विवाह के पक्ष में नहीं हूँ। मेरा खयाल है कि पतिव्रत का यह अलौकिक आदर्श संसार का अमूल्य रत्न है और हमें बहुत सोच-समझकर उस पर आघात करना चाहिए; लेकिन मानी के विषय में वह बात ही नहीं उठती। प्रेम और भक्ति नाम से नहीं, व्यक्ति से होती है। जिस पुरुष की उसने सूरत भी नहीं देखी

उससे उसे प्रेम नहीं हो सकता। केवल रस्म की बात है। इस आडम्बर की, इस दिखावे की, हमें परवाह करनी चाहिए। देखो, शायद कोई तुम्हें बुला रहा है। मैं भी चलता हूँ। दो-तीन दिन में फिर मिलूँगा; मगर ऐसा न हो कि तुम संकोच में पड़कर सोचते-विचारते रह जावो और दिन निकलते चले जायँ।

गोकुल ने उसके गले में हाथ डाल कर कहा—मैं परसों खुद ही आऊँगा।

(४)

बरात विदा हो गई थी। मेहमान भी रखसत हो गये थे। रात के नौ बज गए थे। विवाह के बाद की नींद मशहूर है। घर के सभी लोग सरेशाम से सो रहे थे। कोई चारपाई पर, कोई तख्त पर, कोई ज़मीन पर, जिसे जहाँ जगह मिल गई वहीं सो रहा था। केवल मानी घर की देख-भाल कर रही थी, और ऊपर गोकुल अपने कमरे में बैठा हुआ समाचार-पत्र पढ़ रहा था।

सहसा गोकुल ने पुकारा—मानी, एक ग्लास ठंडा पानी तो लाना, बड़ी प्यास लगी है।

मानी पानी लेकर ऊपर गई। और मेज़ पर पानी रखकर लौटा ही चाहती थी कि गोकुल ने कहा—ज़रा ठहरो मानी, तुमसे कुछ कहना है।

मानी ने कहा—अभी फुरसत नहीं है भाई, सारा घर सो रहा है। कहीं कोई घुस आये, तो लोटा-थाली भी न बचे।

गोकुल ने कहा—घुस आने दो, मैं तो तुम्हारी जगह होता तो चोरो से मिलकर चोरी करवा देता। मुझे इसी वक्त इन्द्रनाथ से मिलना है। मैंने उससे आज मिलने का वचन दिया है—देखो संकोच मत करना, मैं जो बात पूछ रहा हूँ उसका जल्द उत्तर देना। देर होगी तो वह धबरायगा। इन्द्रनाथ को तुमसे प्रेम है, यह तुम जानती हो न ?

मानी ने मुँह फेर कर कहा—यही बात कहने के लिए मुझे बुलाया था। मैं कुछ नहीं जानती।

गोकुल—खैर, यह वह जाने और तुम जानो। वह तुमसे विवाह करना चाहता है। वैदिक रीति से विवाह होगा। तुम्हें स्वीकार है ?

मानी की गर्दन शर्म से झुक गई। वह कुछ जवाब न दे सकी।

गोकुल ने फिर कहा—दादा और अम्माँ से यह बात नहीं कही गई, इसका कारण तुम जानती ही हो। वह तुम्हें धुड़कियाँ दे-देकर, जला-जलाकर चाहे मार डालें; पर विवाह करने की सम्मति कभी न देंगे। इससे उनकी नाक कट जायगी; इसलिए अब इसका निर्णय तुम्हारे ही ऊपर है। मैं तो समझता हूँ तुम्हें स्वीकार कर लेना चाहिए। इन्द्रनाथ तुमसे प्रेम तो करता है ही, यों भी निष्कलंक चरित्र का आदमी है और बला का दिलेर। भय तो उसे छू ही नहीं गया। मुझे तुम्हें सुखी देखकर सच्चा आनन्द होगा।

मानी के हृदय में एक वेग उठ रहा था; मगर मुँह से आवाज़ न निकली।

गोकुल ने अबकी खीझकर कहा—देखो, मानी यह चुप रहने का समय नहीं है। सोचती क्या हो ?

मानी ने काँपते हुए स्वर में कहा—हाँ।

गोकुल के हृदय का बोझ हलका हो गया। मुसकिराने लगा। मानी शर्म के मारे वहाँ से भाग गई।

(५)

शाम को गोकुल ने अपनी माँ से कहा—अम्माँ, इन्द्रनाथ के घर आज कोई उत्सव है। उसकी माता अकेली धबड़ा रही थीं कि कैसे सब काम होगा। मैंने कहा, मैं मानी को भेज दूँगा। तुम्हरी आज्ञा हो तो मानी को पहुँचा दूँ। कल-परसों तक चली आवेगी।

मानी उसी वक्त वहाँ आ गई। गोकुल ने उसकी ओर कनखियों

से ताका। मानी लज्जा से गड़ गई। भागने का रास्ता न मिला।

माता ने कहा—मुझसे क्या पूछते हो, वह जाय ले जाव।

गोकुल ने मानी से कहा—कपड़े पहन कर तैयार हो जाव, तुम्हें इन्द्रनाथ के घर चलना है।

मानी ने आपत्ति की—मेरा जी अच्छा नहीं है, मैं न जाऊँगी।

गोकुल की माँ ने कहा—चली क्यों नहीं जाती, क्या वहाँ कोई पहाड़ खोदना है।

मानी एक सुफेद साड़ी पहन कर ताँगे पर बैठी, तो उसका हृदय काँप रहा था और बार-बार आँखों में आँसू भर आते थे। उसका हृदय बैठा जाता था, मानों नदी में डूबने जा रही हो।

ताँगा कुछ दूर निकल गया तो उसने गोकुल से कहा—भैया, मेरा जी न जाने कैसा हो रहा है, घर लौट चलो, तुम्हारे पैरों पड़ती हूँ।

गोकुल ने कहा—तू पागल है। वहाँ सब लोग तेरी राह देख रहे हैं और तू कहती है लौट चलो।

मानी—मेरा मन कहता है कोई अनिष्ट होने वाला है।

गोकुल—और मेरा मन कहता है तू रानी बनने जा रही है।

मानी—दस-पाँच दिन ठहर क्यों नहीं जाते। कह देना मानी बीमार है।

गोकुल—पागलों की-सी बातें न करो।

मानी—लोग कितना हँसेंगे !

गोकुल—मैं शुभ कार्य में किसी की हँसी की परवा नहीं करता।

मानी—अम्माँ तुम्हें घर में घुसने न देंगी। मेरे कारण तुम्हें भी फिड़कियाँ मिलेंगी।

गोकुल—इसकी कोई परवा नहीं है। उनकी तो यह आदत ही है।

ताँगा पहुँच गया। इन्द्रनाथ की माता विचारशील महिला थीं। उन्होंने आकर बधू को उतारा और भीतर ले गईं।

(६)

गोकुल यहाँ से घर चला तो ग्यारह बज रहे थे। एक ओर तो शुभ कार्य के पूरा करने का आनन्द था, दूसरी ओर भय था कि कल मानी न जायगी तो लोगों को क्या जवाब दूँगा। उसने निश्चय किया चलकर सब साफ-साफ कह दूँ। छिपाना व्यर्थ है। आज नहीं कल, कल नहीं परसों तो सब कुछ कहना ही पड़ेगा। आज ही क्यों न कह दूँ।

यह निश्चय करके वह घर में दाखिल हुआ।

माता ने किवाड़ खोलते हुए कहा—इतनी रात तक क्या करने लगे ? उसे भी क्यों न लेते आए, कल सबेरे चौका-बरतन कौन करेगा ?

गोकुल ने सिर झुका कर कहा—वह तो अब शायद लौटकर न आवे अम्माँ। उसके वहीं रहने का प्रवन्ध हो गया है।

माता ने आँखें फाड़कर कहा—क्या बकता है, भला वह वहाँ कैसे रहेगी ?

गोकुल—इन्द्रनाथ से उसका विवाह हो गया है।

माता मानों आकाश से गिर पड़ीं। उन्हें कुछ सुध न रही कि मेरे मुँह से क्या निकल रहा है, कुलंगार, भडुवा, हरामजादा, और न जाने क्या-क्या कहा। यहाँ तक कि गोकुल का धैर्य चरम सीमा को उल्लंघन कर गया। उसका मुँह लाल हो गया, त्वोरियाँ चढ़ गईं। बोला—अम्माँ, बस करो, अब मुझ में इससे ज़्यादा सुनने की सामर्थ्य नहीं है। अगर मैंने कोई अनुचित कर्म किया होता, तो आपकी जूतियाँ खा कर भी सिर न उठाता ; मगर मैंने कोई अनुचित कर्म नहीं किया। मैंने वही किया जो ऐसी दशा में मेरा कर्तव्य था और जो हर एक भले आदमी को करना चाहिए। तुम मूर्ख हो, तुम्हें कुछ नहीं मालूम कि समय की क्या प्रगति है। इसीलिए अब तक मैंने धैर्य के साथ तुम्हारी गालियाँ सुनीं। तुमने, और मुझे दुःख के साथ कहना पड़ता है कि

पिताजी ने भी, मानी के जीवन को नारकीय बना रक्खा था। तुमने उसे ऐसी-ऐसी ताड़नाएँ दीं जो कोई अपने शत्रु को भी न देगा। इसीलिए न कि वह तुम्हारी आश्रित थी? इसीलिये न कि वह अनाथिनी थी? अब वह तुम्हारी गालियाँ खाने न आवेगी। जिस दिन तुम्हारे घर में विवाह का उत्सव हो रहा था, तुम्हारे ही एक कठोर वाक्य से आहत होकर वह आत्महत्या करने जा रही थी। इंद्रनाथ उस समय ऊपर न पहुँच जाते तो आज हम, तुम और सारा घर हवालात में बैठे होते।

माता ने आँखें मटककर कहा—आहा! कितने सपूत बेटे हो तुम कि सारे घर को संकट से बचा लिया। क्यों न हो। अमी बहन की बारी है। कुछ दिन में मुझे ले जाकर किसी के गले बाँध आना। फिर तुम्हारी चाँदी हो जायगी। यह रोज़गार सबसे अच्छा है। पढ़-लिखकर क्या करोगे।

गोकुल मर्म-वेदना से तिलमिला उठा। व्यथित कंठ से बोला—ईश्वर न करे कि कोई बालक तुम-जैसी माता के गर्भ से जन्म ले। तुम्हारा मुँह देखना भी पाप है।

यह कहता हुआ वह घर से निकल पड़ा और उन्मत्तों की तरह एक तरफ़ चल खड़ा हुआ। जोर के भोंके चल रहे थे; पर उसे ऐसा मालूम हो रहा था कि साँस लेने के लिए हवा नहीं है।

(७)

एक सप्ताह बीत गया; पर गोकुल का कहीं पता नहीं। इंद्रनाथ को बम्बई में एक जगह मिल गई थी। वह वहाँ चला गया था। वहाँ रहने का प्रबन्ध करके वह अपनी माता को तार देगा और तब सास और बहू वहाँ चली जायँगी। बंशीधर को पहले सन्देह हुआ कि गोकुल इंद्रनाथ के घर छिपा होगा; पर जब वहाँ पता न चला तो उन्होंने सारे शहर में खोज-पूछ शुरू की। जितने मिलने वाले, मित्र,

रुनेही, सम्बन्धी थे, सभी के घर गये; पर सब जगह से साफ़ जवाब पाया। दिन भर दौड़-धूप कर शाम को घर आते तो स्त्री को आड़े हाथों लेते—और कोसो लड़के को, पानी पी-पीकर कोसो। न जाने तुम्हें कभी बुद्धि आएगी भी या नहीं। गई थी चुड़ेल, जाने देती। एक बोझ सिर से टला। एक महरी रख लो काम चल जायगा। जब वह न थी, तो घर क्या भूखों मरता था। विधवाओं के पुनर्विवाह चारों ओर तो हो रहे हैं, यह कोई अनहोनी बात नहीं है। हमारे बस की बात होती तो इन विधवाविवाह के पक्षपातियों को देश से निकाल देते, शाप देकर जला देते; लेकिन यह हमारे बस की बात नहीं। फिर तुमसे इतना भी न हो सका कि मुझसे तो पूछ लेतीं। मैं जो उचित समझता करता। क्या तुमने समझा था मैं दफ़्तर से लौटकर आऊँगा ही नहीं, वहीं मेरी अंत्येष्टी हो जायगी। बस लड़के पर दूट पड़ीं। अब रोओ, खूब दिल खोलकर।

संध्या हो गई थी। बंशीधर स्त्री को फटकारें सुना कर द्वार पर उद्वेग की दशा में टहल रहे थे। रह-रहकर मानी पर क्रोध आता था। इसी राक्षसी के कारण मेरे घर का सर्वनाश हुआ। न जाने किस बुरी साइट में आई कि घर को मिटाकर छोड़ा। वह न आई होती, तो आज क्यों यह बुरे दिन देखने पड़ते। कितना होनहार, कितना प्रतिभाशाली लड़का था। न जाने कहाँ गया।

एकाएक एक बुढ़िया उनके समीप आई और बोली—बाबू साहब, यह खत लाई हूँ। ले लीजिए।

बंशीधर ने लपककर बुढ़िया के हाथ से पत्र ले लिया। उनकी छाती आशा से धक्-धक् करने लगी। गोकुल ने शायद यह पत्र लिखा होगा। अंधेरे में कुछ न सूझा। पूछा—कहाँ से लाई है?

बुढ़िया ने कहा—वही जो बाबू हुसेनगंज में रहते हैं, जो बंबई में नौकर हैं, उन्हीं के बहू ने भेजा है।

वंशीधर ने कमरे में जाकर लैंप जलाया और पत्र पढ़ने लगे। मानी का खत था। लिखा था—

‘पूज्य चाचाजी, अभगिनी मानी का प्रणाम स्वीकार कीजिए।

मुझे यह सुनकर अत्यन्त दुःख हुआ कि गोकुल भैया कहीं चले गये और अब तक उनका पता नहीं है। मैं ही इसका कारण हूँ। यह कलंक मेरे ही मुख पर लगना था वह भी लग गया। मेरे कारण आपको इतना शोक हुआ इसका मुझे बहुत दुःख है; मगर भैया आवेंगे अवश्य, इसका मुझे विश्वास है। मैं इसी नौ बजे वाली गाड़ी से बंबई जा रही हूँ। मुझसे जो कुछ अपराध हुए हों, उन्हें क्षमा कीजिएगा और चाचीजी से मेरा प्रणाम कहिएगा। मैं जब तक जीऊँगी आपका यश गाऊँगी। मेरी ईश्वर से यही प्रार्थना है कि गोकुल भैया सकुशल घर लौट आवें। ईश्वर की इच्छा हुई तो भैया के विवाह में आपके चरणों के दर्शन करूँगी।’

वंशीधर ने पत्र को फाड़कर पुर्जे-पुर्जे कर डाला। घड़ी में देखा तो आठ बज रहे थे। तुरन्त कपड़े पहने, सड़क पर आकर एकका किया और स्टेशन चले।

(८)

बंबई मेल प्लेटफार्म पर खड़ा था। मुसाफिरों में भगदर मची हुई थी। खोचेवालों की चीख-पुकार से कान पड़ी आवाज़ न सुनाई देती थी। गाड़ी छूटने में थोड़ी ही देर थी। मानी और उसकी सास एक ज़नाने कमरे में बैठी हुई थीं। मानी सजल नेत्रों से सामने ताक रही थी। अतीत चाहे दुःखद ही क्यों न हो, उसकी स्मृतियाँ मधुर होती हैं। मानी आज उन बुरे दिनों को स्मरण करके सुखी हो रही थी। गोकुल से अब न जाने कब भेंट होगी। चाचाजी आ जाते तो उनके दर्शन कर लेती। कभी-कभी बिगड़ते थे तो क्या उसके भले ही के लिए तो डाटते थे! वह आवेंगे नहीं! अब तो गाड़ी छूटने में

थोड़ी ही देर है। कैसे आवें, समाज में हलचल न मच जायगी। भगवान् की इच्छा होगी, तो अब की जब यहाँ आऊँगी तो ज़रूर उनके दर्शन करूँगी।

एकाएक उसने लाला वंशीधर को आते देखा। वह गाड़ी से निकलकर बाहर खड़ी हो गई और चचाजी की ओर बढ़ी। उनके चरणों पर गिरना चाहती थी कि वह पीछे हट गये और आँखें निकाल कर बोले—मुझे मत छू, दूर रह, अभगिनी कहीं की। मुँह में कालिख लगाकर मुझे पत्र लिखती है। तुझे मौत भी नहीं आती! तूने मेरे कुल का सर्वनाश कर दिया। आज तक गोकुल का पता नहीं है। तेरे ही कारण वह घर से निकला और तू अभी तक मेरी छाती पर मूँग दलने को बैठी है। तेरे लिए क्या गंगा में पानी नहीं है? मैं तुझे ऐसी कुलटा, ऐसी हरजाई समझता, तो पहले दिन तेरा गला घोट देता। अब मुझे अपनी भक्ति दिखलाने चली है! तुझ-जैसी पापिष्ठाओं का मरना ही अच्छा है, पृथ्वी का बोझ कम हो जायगा।

प्लेटफार्म पर सैकड़ों आदमियों की भीड़ लग गई थी, और वंशीधर निर्लज्ज भाव से गालियों की बौछार कर रहे थे। किसी की समझ में न आता था, क्या माजरा है; पर मन में सब लाला को धिक्कार रहे थे।

मानी पाषाणमूर्ति के समान खड़ी थी, मानो वहीं जम गई हो। उसका सारा अभिमान चूर-चूर हो गया। ऐसा जी चाहता था, धर्ती फट जाय और मैं समा जाऊँ, कोई वज्र गिरकर उसके जीवन—अधम जीवन—का अन्त कर दे। इतने आदमियों के सामने उसका पानी उतर गया! उसकी आँखों से आँसू की एक बूँद भी न निकली। हृदय में आँसू न थे। उसकी जगह एक दावानल-सा दहक रहा था जो मानो वेग से मस्तिष्क की ओर बढ़ता चला जाता था। संसार में कौन जीवन इतना अधम होगा!

सास ने पुकारा—बहू, अन्दर आ जाओ ।

(६)

गाड़ी चली तो माता ने कहा—ऐसा बेशर्म आदमी मैंने नहीं देखा । मुझे तो ऐसा क्रोध आ रहा था कि उसका मुँह नोच लूँ ।

मानी ने सिर ऊपर न उठाया ।

माता फिर बोली—न जाने इन सड़ियलों को कब बुद्धि आवेगी, अब तो मरने के दिन भी आ गये । पूछो, तेरा लड़का भाग गया तो कोई क्या करे ; अगर ऐसे पापी न होते तो यह वज्र ही क्यों गिरता ।

मानी ने फिर भी मुँह न खोला । शायद उसे कुछ सुनाई ही न देता था । शायद उसे अपने अस्तित्व का ज्ञान भी न था । वह टक-टकी लगाये खिड़की की ओर ताक रही थी । उस अन्धकार में उसे न जाने क्या सुरू रहा था ।

कानपुर आया । माता ने पूछा—बेटी, कुछ खाओगी ? थोड़ी-सी मिठाई खा लो ; दस कब के बज गये ।

मानी ने कहा—अभी तो भूख नहीं है अम्माँ, फिर खा लूँगी ।

माता सोई । मानी भी लेटी ; पर चचा की वह सूरत आँखों के सामने खड़ी थी और उनकी बातें कानों में गूँज रही थीं—आह ! मैं इतनी नीच हूँ, ऐसी पतित, कि मेरे मर जाने से पृथ्वी का भार हलका हो जायगा ! क्या कहा था, तू अपने माँ-बाप की बेटी है तो फिर मुँह मत दिखाना । न दिखाऊँगी, जिस मुँह पर ऐसी कालिमा लगी हुई है, उसे किसी को दिखाने की इच्छा भी नहीं है ।

गाड़ी अन्धकार को चीरती चली जा रही थी । मानी ने अपना टूंक खोला और अपने आभूषण निकालकर उसमें रख दिये । फिर इन्द्रनाथ का चित्र निकाल कर उसे देर तक देखती रही । उसकी आँखों में गर्व की एक झलक-सी दिखाई दी । उसने तसवीर रख दी और आप-ही-आप बोल उठी—नहीं-नहीं, मैं तुम्हारे जीवन को कलंकित

नहीं कर सकती । तुम देवतुल्य हो, तुमने मुझपर दया की है । मैं अपने पूर्व संस्कारों का प्रायश्चित्त कर रही थी । तुमने मुझे उठा कर हृदय से लगा लिया ; लेकिन मैं तुम्हें कलंकित न करूँगी । तुम्हें मुझसे प्रेम है । तुम मेरे लिए अनादर, अपमान, निंदा सब सह लोगे ; पर मैं तुम्हारे जीवन का भार न बनूँगी ।

गाड़ी अन्धकार को चीरती चली जा रही थी । मानी आकाश की ओर इतनी देर तक देखती रही कि सारे तारे अदृश्य हो गये, और उस अन्धकार में उसे अपनी माता का स्वरूप दिखाई दिया—ऐसा उज्ज्वल, ऐसा प्रत्यक्ष कि उसने चौंक कर आँखें बन्द कर लीं । फिर कमरे के अन्दर देखा तो माताजी सो रही थीं ।

(१०)

न जाने कितनी रात गुज़र चुकी थी । दरवाज़ा खुलने की आहट से माताजी की आँखें खुल गईं । गाड़ी तेज़ी से चली जा रही थी ; मगर बहू का पता न था । वह आँखें मलकर उठ बैठी और पुकारा—बहू ! बहू !! कोई जवाब न मिला ।

उसका हृदय धक्-धक् करने लगा । ऊपर के बर्थ पर नज़र डाली, पेशाबखाने में देखा, बेंचों के नीचे देखा, बहू कहीं न थी । तब वह द्वार पर आकर खड़ी हो गई । शंका हुई, यह द्वार किसने खोला ? कोई गाड़ी में तो नहीं आया ! उसका जी घबड़ाने लगा । उसने केवाड़ बन्द कर दिया और ज़ोर-ज़ोर से रोने लगी । किससे पूछे ? डाकगाड़ी अब न जाने कितनी देर में रुकेगी । कहती थी, बहू मरदानी गाड़ी में बैठ । मेरा कहना न माना । कहने लगी, अम्माँजी, आपको सोने की तकलीफ़ होगी । यही आराम दे गई ।

सहसा उसे खतरे की ज़ंजीर की याद आई । उसने ज़ोर-ज़ोर से कई बार ज़ंजीर खींची । कई मिनट के बाद गाड़ी रुकी । गार्ड आया । पड़ोस के कमरे से दो-चार आदमी और भी आये । फिर लोगों ने सारा

कमरा तलाश किया। नीचे के तख्ते को ध्यान से देखा। रक्त का कोई चिह्न न था। असबाब की जाँच की। बिस्तर, संदूक, संदूकची, बर्तन, सब मौजूद थे। ताले भी सबके बन्द थे। कोई चीज़ गायब न थी। अगर बाहर से कोई आदमी आता तो चलती गाड़ी से जाता कहाँ? एक स्त्री को लेकर गाड़ी से कूद जाना असम्भव था। सब लोग इन लक्षणों से इसी नतीजे पर पहुँचे कि मानी द्वार खोलकर बाहर भाँकने लगी होगी और मुठिया हाथ से छूट जाने के कारण गिर पड़ी होगी। गार्ड भला आदमी था। उसने नीचे उतर एक मील तक सड़क के दोनों तरफ़ तलाश किया। मानी का कोई निशान न मिला। रात को इससे ज़्यादा और क्या किया जा सकता था। माताजी को कुछ लोग आग्रह पूर्वक एक मरदाने डब्बे में ले गये। यह निश्चय हुआ कि माताजी अगले स्टेशन पर उतर पड़ें और सवेरे इधर-उधर दूर तक देख-भाल की जाय। विपत्ति में हम पर-मुखापेक्षी हो जाते हैं। माताजी कभी इसका मुँह देखतीं, कभी उसका। उनकी याचना से भरी हुई आँखें मानो सबसे कह रही थीं—कोई मेरी बच्ची को खोज क्यों नहीं लाता? हाय! अभी तो बेचारी की चूँदरी भी नहीं मैली हुई। कैसे-कैसे साधों और अरमानों से भरी पति के पास जा रही थी! कोई उस दुष्ट वंशीधर से जाकर कहता क्यों नहीं—ले तेरी मनोमिलाया पूरी हो गई—जो तू चाहता था, वह पूरा हो गया। क्या अब भी तेरी छाती नहीं जुड़ाती!

बूढ़ा बैठी रो रही थी और गाड़ी अन्धकार को चीरती चली जाती थी।

(११)

रविवार का दिन था। संध्या-समय इन्द्रनाथ दो-तीन मित्रों के साथ अपने घर की छत पर बैठा हुआ था। आपस में हास-परिहास हो रहा था। मानी का आगमन इस परिहास का विषय था।

एक मित्र बोले—क्यों इन्द्र, तुमने तो वैवाहिक जीवन का कुछ

अनुभव किया है, हमें क्या सलाह देते हो? बनावें कहीं घोसला, या यों ही डालियों पर बैठे-बैठे दिन काटें? पत्र-पत्रिकाओं को देखकर तो यही मालूम होता है कि वैवाहिक जीवन और नरक में कुछ थोड़ा ही सा अन्तर है।

इन्द्रनाथ ने मुसकिला कर कहा—यह तो तक्रदीर का खेल है भाई, सोलहों आना तक्रदीर का। अगर एक दशा में वैवाहिक जीवन नरक-तुल्य है तो दूसरी दशा में स्वर्ग से कम नहीं।

दूसरे मित्र बोले—इतनी आज़ादी तो भला क्या रहेगी?

इन्द्रनाथ—इतनी क्या, इसका शतांश भी न रहेगी। अगर तुम रोज़ सिनेमा देखकर बारह बजे घर लौटना चाहते हो, नौ बजे सोकर उठना चाहते हो और दफ़्तर से चार बजे लौटकर ताश खेलना चाहते हो, तो तुम्हें विवाह करने से कोई सुख न होगा। और जो हर महीने सूट बनवाते हो, तब शायद साल भर में भी न बनवा सको।

‘श्रीमतीजी तो आज रात की गाड़ी से आ रही हैं?’

‘हाँ, मेल से। मेरे साथ चलकर उन्हें रिस्वी करोगे न?’

‘यह भी पूछने की बात है। अब घर कौन जाता है; मगर कल दावत खिलानी पड़ेगी।’

सहसा तार के चपरासी ने आकर इन्द्रनाथ के हाथ में तार का लिफ़ाफ़ा रख दिया।

इन्द्रनाथ का चेहरा खिल उठा। फ़ट तार खोलकर पढ़ने लगा। एक बार पढ़ते ही उसका हृदय धक्के से हो गया, साँस रुक गई, सिर घूमने लगा। आँखों की रोशनी लुप्त हो गई, जैसे विश्व पर काला परदा पड़ गया हो। उसने तार को मित्रों के सामने फेंक दिया और दोनों हाथों से मुँह ढाँपकर फूट-फूट रोने लगा। दोनों मित्रों ने घबड़ाकर तार उठा लिया और उसे पढ़ते ही हतबुद्धि से हो दीवार की ओर ताकने लगे। क्या सोच रहे थे और क्या हो गया!

तार में लिखा था—मानी गाड़ी से कूद पड़ी। उसकी लाश लालपुर से तीन मील पर पाई गई। मैं लालपुर में हूँ। तुरन्त आओ।

एक मित्र ने कहा—किसी शत्रु ने भूटी खबर न भेज दी हो ?

दूसरे मित्र बोले—हाँ, कभी-कभी लोग ऐसी शरारतें करते हैं।

इन्द्रनाथ ने शून्य नेत्रों से उनकी ओर देखा ; पर मुँह से कुछ बोले नहीं।

कई मिनट तीनों आदमी निर्वाक, निस्पन्द बैठे रहे। एकाएक इन्द्रनाथ खड़े हो गये और बोले—मैं इसी गाड़ी से जाऊँगा।

बम्बई से नौ बजे रात को गाड़ी छूटती थी। दोनों मित्रों ने चटपट विस्तर आदि बाँधकर तैयार कर दिया। एक ने विस्तर उठाया, दूसरे ने ट्रंक। इन्द्रनाथ ने चट-पट कपड़े पहने और स्टेशन चले। निराशा आगे थी ; आशा रोती हुई पीछे।

(१२)

एक सप्ताह गुज़र गया था। लाला वंशीधर दफ्तर से आकर द्वार पर बैठे ही थे कि इन्द्रनाथ ने आकर प्रणाम किया। वंशीधर उसे देख कर चौंक पड़े, उसके अनपेक्षित आगमन पर नहीं, उसकी विकृत दशा पर ; मानो वीतराग शोक सामने खड़ा हो, मानो कोई हृदय से निकली हुई आह मूर्तिमान् हो गई हो।

वंशीधर ने पूछा—तुम तो बम्बई चले गये थे न ?

इन्द्रनाथ ने जवाब दिया—जी हाँ, आज ही आया हूँ।

वंशीधर ने तीखे स्वर में कहा—गोकुल को तो तुम ले बीते !

इन्द्रनाथ ने अपने अँगूठों की ओर ताकते हुए कहा—वह मेरे घर पर हैं।

वंशीधर के उदास मुख पर हर्ष का प्रकाश दौड़ गया। बोले—तो यहाँ क्यों नहीं आये ? तुमसे कहाँ उसकी भेंट हुई ? क्या बम्बई चला गया था ?

‘जी नहीं, कल मैं गाड़ी से उतरा तो स्टेशन पर मिल गये।’

‘तो जाकर लिवा लाओ न, जो किया अच्छा किया।’

यह कहते हुए वह घर में दौड़े। एक क्षण में गोकुल की माता ने उसे अन्दर बुलाया।

वह अन्दर गया तो माता ने उसे सिर से पाँव तक देखा—तुम बीमार थे क्या भैया ? चेहरा क्यों इतना उतरा हुआ है !

इन्द्रनाथ ने कुछ उत्तर न दिया।

गोकुल की माता ने लोटे का पानी रखकर कहा—हाथ-मुँह धो डालो बेटा, गोकुल है तो अच्छी तरह ? कहाँ रहा इतने दिन ? तब से सैबड़ों मन्नतें मान डालीं। आया क्यों नहीं ?

इन्द्रनाथ ने हाथ-मुँह धोते हुए कहा—मैंने तो कहा था चलो लेकिन डर के मारे नहीं आये।

‘और था कहाँ इतने दिन ?’

‘कहते थे, देहातों में घूमता रहा।’

‘तो क्या तुम अकेले बंबई से आये हो ?’

‘जी नहीं, अम्माँ भी आई हैं।’

गोकुल की माता ने कुछ सकुचाकर पूछा—मानी तो अच्छी तरह है ?’

इन्द्रनाथ ने हँसकर कहा—जी हाँ, अब वह बड़े सुख से हैं। संसार के बंधनों से छूट गईं।

माता ने अविश्वास करके कहा—चल नटखट कहीं का। बेचारी को कोस रहा है ; मगर इतनी जल्द बंबई से लौट क्यों आये ?

इन्द्रनाथ ने मुसकिराते हुए कहा—क्या करता ! माताजी का तार बंबई में मिला कि मानी ने गाड़ी से कूद कर प्राण दे दिये। वह लालपुर में पड़ी हुई थीं। दौड़ा हुआ आया। वहीं दाह-क्रिया की। आज घर चला आया। अब मेरा अपराध क्षमा कीजिए।

वह और कुछ न कह सका। आँसुओं के वेग ने गला बंद कर दिया। जेब से एक पत्र निकाल कर माता के सामने रखता हुआ बोला—उनके संदूक में यही पत्र मिला है।

गोकुल की माता कई मिनट तक मर्माहत-सी बैठी ज़मीन की ओर ताकती रहीं। शोक और उससे अधिक पश्चात्ताप ने सिर को दबा रखा था। फिर पत्र उठाकर पढ़ने लगी—

‘स्वामी,

जब यह पत्र आपके हाथों में पहुँचेगा तब तक मैं इस संसार से विदा हो जाऊँगी। मैं बड़ी अभागिनी हूँ। मेरे लिए इस संसार में स्थान नहीं है। आपको भी मेरे कारण क्लेश और निंदा ही मिलेगी। मैंने सोचकर देखा और यही निश्चय किया कि मेरे लिए मरना ही अच्छा है। मुझपर आपने जो दया की थी, उसके लिए आपको क्या प्रतिदान करूँ? जीवन में मैंने कभी किसी वस्तु की इच्छा नहीं की परंतु मुझे दुःख है कि आपके चरणों पर सिर रखकर न मर सकी। मेरी अंतिम याचना है कि मेरे लिए आप शोक न कीजिएगा। ईश्वर आपको सदा सुखी रखे।’

माताजी ने पत्र रख दिया और आँखों से आँसू बहने लगे बरामदे में वंशीधर निस्पंद खड़े थे और मानी लज्जानत उनके सामने खड़ी थी।

कायर

युवक का नाम केशव था, युवती का प्रेमा। दोनों एक ही कॉलेज के और एक ही क्लास के विद्यार्थी थे। केशव नये विचारों का युवक था, जात-पाँत के बन्धनों का विरोधी। प्रेमा पुराने संस्कारों की क्रायल थी, पुरानी मर्यादाओं और प्रथाओं में पूरा विश्वास रखनेवाली; लेकिन फिर भी दोनों में गाढ़ा प्रेम हो गया था। और यह बात सारे कॉलेज में मशहूर थी। केशव ब्राह्मण होकर भी वैश्य-कन्या प्रेमा से विवाह करके अपना जीवन सार्थक करना चाहता था। उसे अपने माता-पिता की परवाह न थी। कुल-मर्यादा का विचार भी उसे स्वाँग-सा लगता था। उसके लिए सत्य कोई वस्तु थी, तो प्रेमा थी; किन्तु प्रेमा के लिए माता-पिता और कुल-परिवार के आदेश के विरुद्ध एक कदम बढ़ना भी असम्भव था।

संध्या का समय है। विक्टोरिया-पार्क के एक निर्जन स्थान में दोनों आमने-सामने हरियाली पर बैठे हुए हैं। सैर करनेवाले एक-एक करके विदा हो गये; किन्तु ये दोनों अभी वहीं बैठे हुए हैं। उनमें एक ऐसा प्रसंग छिड़ा हुआ है, जो किसी तरह समाप्त नहीं होता।

केशव ने भुँकलाकर कहा—इसका यह अर्थ है कि तुम्हें मेरी परवाह नहीं है।

प्रेमा ने उसको शान्त करने की चेष्टा करके कहा—तुम मेरे साथ अन्याय कर रहे हो, केशव ! लेकिन मैं इस विषय को माता-पिता के सामने कैसे छेड़ूँ, यह मेरी समझ में नहीं आता। वे लोग पुरानी रूढ़ियों के भक्त हैं। मेरी तरफ से कोई ऐसी बात सुनकर उनके मन में जो-जो शंकाएँ होंगी, उनकी तुम कल्पना कर सकते हो ?

केशव ने उग्र-भाव से पूछा—तो तुम भी उन्हीं पुरानी रूढ़ियों की गुलाम हो ?

प्रेमा ने अपनी बड़ी-बड़ी आँखों में मृदु-स्नेह भरकर कहा—नहीं, मैं उनकी गुलाम नहीं हूँ ; लेकिन माता-पिता की इच्छा मेरे लिए और सब चीज़ों से मान्य है।

‘तुम्हारा व्यक्तित्व कुछ नहीं है ?’

‘ऐसा ही समझ लो।’

‘मैं तो समझता था कि ये ढकोसले मूर्खाओं के लिए ही हैं ; लेकिन अब मालूम हुआ कि तुम-जैसी विदुषियाँ भी उनकी पूजा करती हैं। जब मैं तुम्हारे लिए संसार को छोड़ने पर तैयार हूँ, तो मैं तुमसे भी यही आशा करता हूँ।’

प्रेमा ने मन में सोचा, मेरा अपनी देह पर क्या अधिकार है। जिस माता-पिता ने अपने रक्त से मेरी सृष्टि की है, और अपने स्नेह से उसे पाला है, उनकी मरज़ी के खिलाफ़ कोई काम करने का उसे कोई हक़ नहीं।

उसने दीनता के साथ केशव से कहा—क्या प्रेम स्त्री और पुरुष के रूप ही में रह सकता है ? मैत्री के रूप में नहीं ? मैं तो प्रेम को आत्मा का बन्धन समझती हूँ।

केशव ने कठोर-भाव से कहा—इन दार्शनिक विचारों से तुम मुझे

पागल कर दोगी, प्रेमा ! बस इतना ही समझ लो कि मैं निराश होकर ज़िन्दा नहीं रह सकता। मैं प्रत्यक्षवादी हूँ, और कल्पनाओं के संसार में प्रत्यक्ष का आनन्द उठाना मेरे लिए असम्भव है।

यह कहकर, उसने प्रेमा का हाथ पकड़कर, अपनी ओर खींचने की चेष्टा की। प्रेमा ने झटके से हाथ छुड़ा लिया, और बोली—नहीं केशव, मैं कह चुकी हूँ कि मैं स्वतन्त्र नहीं हूँ। तुम मुझसे वह चीज़ न माँगो, जिसपर मेरा कोई अधिकार नहीं है।

केशव को अगर प्रेमा ने कठोर शब्द कहे होते, तो भी उसे इतना दुःख न हुआ होता। एक क्षण तक तक वह मन मारे बैठा रहा, फिर उठकर निराशा-भरे स्वर में बोला—‘जैसी तुम्हारी इच्छा !’ और आहिस्ता-आहिस्ता कदम उठाता हुआ वहाँ से चला गया। प्रेमा अब भी वहीं बैठी आँसू बहाती रही।

(२)

रात को भोजन करके प्रेमा जब अपने माँ के साथ लेटी, तो उसकी आँखों में नींद न थी। केशव ने उसे एक ऐसी बात कह दी थी, जो चंचल पानी में पड़नेवाली छाया की तरह उसके दिल पर छाई हुई थी। प्रतिक्षण उसका रूप बदलता था। वह उसे स्थिर न कर सकती थी। माता से इस विषय में कुछ कहे तो कैसे ? लज्जा मुँह बन्द कर देती थी। उसने सोचा, अगर केशव के साथ मेरा विवाह न हुआ, तो उस समय मेरा क्या कर्तव्य होगा। अगर कहीं केशव ने सचमुच कुछ उद्‌डता कर डाली, तो मेरे लिए संसार में फिर क्या रह जायगा ; लेकिन मेरा बस ही क्या है। इन भाँति-भाँति के विचारों में एक बात जो उसके मन में निश्चित हुई, वह यह थी कि केशव के सिवा वह और किसी से विवाह न करेगी।

उसकी माता ने पूछा—क्या तुम्हें अब तक नींद न आई ? मैंने तुम्हें कितनी बार कहा कि थोड़ा-बहुत घर का काम-काज किया कर ;

लेकिन तुम्हें किताबों ही से पुरसत नहीं मिलती। चार दिन में तू पराये घर जायगी, कौन जाने कैसा घर मिले। अगर कुछ काम करने की आदत न रही, तो कैसे निवाह होगा ?

प्रेमा ने भोलेपन से कहा—मैं पराये घर जाऊँगी ही क्यों ?

माता ने मुसक़िराकर कहा—लड़कियों के लिए यही तो सबसे बड़ी विपत्ति है, बेटी ! माँ-बाप की गोद में पलकर ज्यों ही सयानी हुई, दूसरों की हो जाती हैं। अगर अच्छे प्राणी मिले, तो जीवन आराम से कट गया, नहीं रो-रोकर दिन काटना पड़ा। सब कुछ भाग्य के अधीन है। अपनी बिरादरी में तो मुझे कोई घर नहीं भाता। कहीं लड़कियों का आदर नहीं ; लेकिन करना तो बिरादरी ही में पड़ेगा। न जाने यह जात-पाँत का बन्धन कब टूटेगा ?

प्रेमा डरते-डरते बोली—कहीं-कहीं तो बिरादरी के बाहर भी विवाह होने लगे हैं।

उसने कहने को कह दिया ; लेकिन उसका हृदय काँप रहा था कि माताजी कुछ भाँप न जायँ।

माता ने विस्मय के साथ पूछा—क्या हिन्दुओं में ऐसा हुआ है ?

फिर उसने आप-ही-आप उस प्रश्न का जवाब भी दिया—अगर दो-चार जगह ऐसा हो भी गया, तो उससे क्या होता है ?

प्रेमा ने इसका कुछ जवाब न दिया, भय हुआ कि माता कहीं उसका आशय समझ न जायँ। उसका भविष्य एक अंधेरी खाई की तरह उसके सामने मुँह खोले खड़ा था, मानो उसे निगल जायगा।

उसे न जाने कब नींद आ गई।

(३)

प्रातःकाल प्रेमा सोकर उठी, तो उसके मन में एक विचित्र साहस का उदय हो गया था। सभी महत्वपूर्ण फैसले हम आकस्मिक रूप से कर लिया करते हैं, मानो कोई दैवी शक्ति हमें उनकी ओर खींच ले जाती है;

वही हालत प्रेमा की थी। कल तक वह माता-पिता के निर्णय को मान्य समझती थी ; पर संकट को सामने देखकर उसमें उस वायु की हिम्मत पैदा हो गई थी, जिसके सामने कोई पर्वत आ गया हो। वही मन्द वायु प्रबल वेग से पर्वत के मस्तक पर चढ़ जाती है और उसे कुचलती हुई दूसरी तरफ़ जा पहुँचती है। प्रेमा मन में सोच रही थी—माना, यह देह माता-पिता की है ; किन्तु आत्मा तो मेरी है। मेरी आत्मा को जो कुछ भुगतना पड़ेगा, वह इसी देह से तो भुगतना पड़ेगा। अब वह इस विषय में संकोच करना अनुचित ही नहीं, घातक समझ रही थी। अपने जीवन को क्यों एक झूठे सम्मान पर बलिदान करे ? उसने सोचा, विवाह का आधार अगर प्रेम न हो, तो वह तो देह का विक्रय है। आत्म-समर्पण क्या बिना प्रेम के भी हो सकता है ? इस कल्पना ही से कि न जाने किस अपरिचित युवक से उसका ब्याह हो जायगा, उसका हृदय विद्रोह कर उठा।

वह अभी नाश्ता करके कुछ पढ़ने जा रही थी कि उसके पिता ने प्यार से पुकारा—मैं कल तुम्हारे प्रिन्सिपल के पास गया था, वे तुम्हारी बड़ी तारीफ़ कर रहे थे।

प्रेमा ने सरल-भाव से कहा—आप तो यों ही कहा करते हैं।

‘नहीं, सच।’

यह कहते हुए उन्होंने अपनी मेज़ की दराज़ खोली, और मखमली चौखटों में जड़ी हुई एक तसवीर निकाल कर उसे दिखाते हुए बोले—यह लड़का आई० सी० एस० के इम्तहान में प्रथम आया है। इसका नाम तो तुमने सुना होगा ?

बूढ़े पिता ने ऐसी भूमिका बाँधी थी कि प्रेमा उनका आशय न समझ सके ; लेकिन प्रेमा भाँप गई। उसका मन तीर की भाँति लक्ष्य पर जा पहुँचा। उसने बिना तसवीर की ओर देखे ही कहा—नहीं, मैंने तो उसका नाम नहीं सुना।

पिता ने बनावटी आश्चर्य से कहा—क्या ? तुमने उसका नाम ही नहीं सुना ? आज के दैनिक-पत्र में उसका चित्र और जीवन-वृत्तान्त छपा है ।

प्रेमा ने रुखाई से जवाब दिया—होगा ; मगर मैं तो इस परीक्षा का कोई महत्त्व नहीं समझती । मैं तो समझती हूँ, जो लोग इस परीक्षा में बैठते हैं, वे पल्ले सिरे के स्वार्थी होते हैं । आखिर उनका उद्देश्य इसके सिवा और क्या होता है कि अपने गरीब, निर्धन, दलित भाइयों पर शासन करें, और खूब धन संचय करें । यह तो जीवन का कोई ऊँचा उद्देश्य नहीं है ।

इस आपत्ति में जलन थी, अन्याय था, निर्दयता थी । पिताजी ने समझा था, प्रेमा यह बखान सुनकर लड्डू हो जायगी । यह जवाब सुनकर तीखे स्वर में बोले—तू तो ऐसी बातें कर रही है, जैसे तेरे लिए धन और अधिकार का कोई मूल्य ही नहीं ।

प्रेमा ने ढिठाई से कहा—हाँ, मैं तो इसका मूल्य नहीं समझती ; मैं तो आदमी में त्याग देखती हूँ । मैं ऐसे युवकों को जानती हूँ, जिन्हें यह पद ज़बरदस्ती भी दिया जाय, तो स्वीकार न करेंगे ।

पिता ने उपहास के ढंग से कहा—यह तो आज मैंने नई बात सुनी । मैं तो देखता हूँ कि छोटी-छोटी नौकरियों के लिए लोग मारे-मारे फिरते हैं । मैं ज़रा उस लड़के की सूरत देखना चाहता हूँ, जिसमें इतना त्याग हो । मैं तो उसकी पूजा करूँगा ।

शायद किसी दूसरे अवसर पर ये शब्द सुनकर प्रेमा लजा से सिर झुका लेती ; पर इस समय उसकी दशा उस सिपाही की-सी थी, जिसके पीछे गहरी खाई हो । आगे बढ़ने के सिवा उसके लिए और कोई मार्ग न था । अपने आवेश को संयम से दबाती हुई, आँखों में विद्रोह भरे, वह अपने कमरे में गई, और केशव के कई चित्रों में से वह एक चित्र चुनकर लाई, जो उसकी निगाह में सबसे खराब था,

और पिता के सामने रख दिया । बूढ़े पिताजी ने चित्र को उपेक्षा के भाव से देखना चाहा ; लेकिन पहली ही दृष्टि में उसने उन्हें आकर्षित कर लिया । ऊँचा कद था, और दुर्बल होने पर भी उसका संगठन, स्वास्थ्य और संयम का परिचय दे रहा था । मुख पर प्रतिभा का तेज न था ; पर विचारशीलता का कुछ ऐसा प्रतिबिम्ब था, जो उसके प्रति मन में विश्वास पैदा करता था ।

उन्होंने उस चित्र की ओर देखते हुए पूछा—यह किसका चित्र है ?

प्रेमा ने संकोच से सिर झुका कर कहा—यह मेरे ही क्लास में पढ़ते हैं ।

‘अपनी ही विरादरी का है ?’

प्रेमा की मुखमुद्रा धूमिल हो गई । इसी प्रश्न के उत्तर पर उसकी क्रिस्मत का फैसला हो जायगा । उसके मन में पछतावा हुआ कि व्यर्थ में इस चित्र को यहाँ लाई । उसमें एक क्षण के लिए जो दृढ़ता आई थी, वह इस पैसे प्रश्न के सामने कातर हो उठी । दबी हुई आवाज़ में बोली—‘जी नहीं, वह ब्राह्मण हैं ।’ और यह कहने के साथ ही वह लुब्ध होकर कमरे से निकल गई, मानो वहाँ की वायु में उसका गला घुटा जा रहा हो, और दीवार की आड़ में खड़ी होकर रोने लगी ।

लालाजी को तो पहले ऐसा क्रोध आया कि प्रेमा को बुलाकर साफ़-साफ़ कह दें कि यह असम्भव है । वे उसी गुस्से में दरवाज़े तक आये ; लेकिन प्रेमा को रोते देखकर नम्र हो गये । इस युवक के प्रति प्रेमा के मन में क्या भाव थे, यह उनसे छिपा न रहा । वे स्त्री-शिक्षा के पूरे समर्थक थे ; लेकिन इसके साथ ही कुल-मर्यादा की रक्षा भी करना चाहते थे । अपनी ही जाति के सुयोग्य वर के लिए अपना सर्वस्व अर्पण कर सकते थे ; लेकिन उस क्षेत्र के बाहर कुलीन-से-कुलीन और योग्य-से-योग्य वर की कल्पना भी उनके लिए असह्य थी । इससे बड़ा अपमान वे सोच ही न सकते थे ।

उन्होंने कठोर स्वर में कहा—आज से कॉलेज जाना बन्द कर दो ; अगर शिक्षा कुल-मर्यादा को डुबोना ही सिखाती है, तो कुशिक्षा है ।

प्रेमा ने कातर कंठ से कहा—परीक्षा तो समीप आ गई है ।

लालाजी ने दृढ़ता से कहा—आने दो ।

और फिर अपने कमरे में जाकर विचारों में डूब गये ।

(४)

छः महीने गुज़र गये ।

लालाजी ने घर में आकर पत्नी को एकान्त में बुलाया, और बोले—जहाँ तक मुझे मालूम हुआ है, केशव बहुत ही सुशील और प्रतिभाशाली युवक है । मैं तो समझता हूँ, प्रेमा इस शोक में घुल-घुल कर प्राण दे देगी । तुमने भी समझाया, मैंने भी समझाया, दूसरों ने भी समझाया ; पर उसपर कोई असर ही नहीं होता । ऐसी दशा में हमारे लिए और क्या उपाय है ।

उनकी पत्नी ने धिन्तित-भाव से कहा—कर तो दोगे ; लेकिन रहोगे कहाँ ? न जाने कहाँ से यह कुलच्छिनी मेरी कोख में आई ?

लालाजीने भवें सिकोड़ कर तिरस्कार के साथ कहा—यह तो हजार दफा सुन चुका ; लेकिन कुलमर्याद के नाम को कहाँ तक रोयें । चिड़िया का पर खोलकर यह आशा करना कि वह तुम्हारे आँगन में ही फुदकती रहेगी, भ्रम है । मैंने इस प्रश्न पर ठण्डे दिल से विचार किया है, और इस नतीजे पर पहुँचा हूँ कि हमें इस आपद्धर्म को स्वीकार कर लेना ही चाहिए । कुल-मर्यादा के नाम पर मैं प्रेमा की हत्या नहीं कर सकता । दुनिया हँसती हो, हँसे ; मगर वह ज़माना बहुत जल्द आने-वाला है, जब ये सभी बन्धन टूट जायेंगे । आज भी सैकड़ों विवाह जात-पाँत के बन्धनों को तोड़कर हो चुके हैं । अगर विवाह का उद्देश्य स्त्री और पुरुष का सुखमय जीवन है, तो हम प्रेम की उपेक्षा नहीं कर सकते ।

वृद्धा ने लुब्ध होकर कहा—जब तुम्हारी यही इच्छा है, तो मुझसे क्या पूछते हो ? लेकिन मैं कहे देती हूँ कि मैं इस विवाह के नज़दीक न जाऊँगी, न कभी इस छोकरी का मुँह देखूँगी समझ लूँगी, जैसे और सब लड़के मर गये, वैसे यह भी मर गई ।

‘तो फिर आखिर तुम क्या करने कहती हो ?’

‘क्यों नहीं उस लड़के से विवाह कर देते, उसमें क्या बुराई है ? वह दो साल में सिविल सर्विस पास करके आ जायगा । केशव के पास क्या रखा है, बहुत होगा, किसी दफ्तर में क्लर्क हो जायगा ।’

‘और अगर प्रेमा प्राण-हत्या कर ले, तो ?’

‘तो कर ले, तुम तो उसे और शह देते हो । जब उसे हमारी परवाह नहीं है, तो हम उसके लिए अपने नाम को क्यों कलंकित करें ? प्राण-हत्या करना कोई खेल नहीं है । यह सब धमकी है । मन घोड़ा है, जब तक उसे लगाम न दो, पुट्टे पर हाथ भी न रखने देगा । जब उसके मन का यह हाल है, तो कौन कहे, वह केशव के साथ ही ज़िन्दगी-भर निवाह करेगी । जिस तरह आज उससे प्रेम है, उसी तरह कल दूसरे से हो सकता है । तो क्या पत्ते पर अपना मांस विक-वाना चाहते हो ?’

लालाजी ने स्त्री को प्रश्नसूचक दृष्टि से देखकर कहा—और अगर कल को वह खुद जाकर केशव से विवाह कर ले, तो तुम क्या करोगी ? फिर तुम्हारी कितनी इज्जत रह जायगी । चाहे वह संकोच-वश, या हम लोगों के लिहाज से, यों ही बैठी रहे ; पर यदि ज़िद पर कमर बाँध ले, तो हम-तुम कुछ नहीं कर सकते ।

इस समस्या का ऐसा भीषण अन्त भी हो सकता है, यह इस वृद्धा के ध्यान में भी न आया था । यह प्रश्न बमगोले की तरह उसके मस्तक-पर गिरा । एक क्षण तक वह अवाक् बैठी रह गई, मानो इस आघात ने उसकी बुद्धि की धजियाँ उड़ा दी हों । फिर पराभूत होकर बोली—तुम्हें

अनोखी ही कल्पनाएँ सूझती हैं ! मैंने तो आज तक कभी भी नहीं सुना कि किसी कुलीन कन्या ने अपनी इच्छा से विवाह किया है ।

‘तुमने न सुना हो ; लेकिन मैंने सुना है, और देखा है, और ऐसा होना बहुत सम्भव है ।’

‘जिस दिन ऐसा होगा, उस दिन तुम मुझे जीती न देखोगे ।’

‘मैं यह नहीं कहता कि ऐसा होगा ही ; लेकिन होना सम्भव है ।’

‘तो जब ऐसा होना है, तो इससे तो यही अच्छा है कि हमी इसका प्रबन्ध करें । जब नाक ही कट रही है, तो तेज़ छुरी से क्यों न कटे । कल केशव को बुलाकर देखो, क्या कहता है ।’

(५)

केशव के पिता सरकारी पेन्शनर थे, मिर्ज़ाज के चिड़चिड़े और कृपण । धर्म के आडम्बरों में ही उनके चित्त को शान्ति मिलती थी । कल्पनाशक्ति का अभाव था । किसी के मनोभावों का सम्मान न कर सकते थे । वे अब भी उस संसार में रहते थे, जिसमें उन्होंने अपने बचपन और जवानी के दिन काटे थे । नवयुग की बढ़ती हुई लहर को वे सर्वनाश कहते थे, और कम-से-कम अपने घर को दोनों हाथों और दोनों पैरों का जोर लगाकर उससे बचाये रखना चाहते थे ; इसलिए जब एक दिन प्रेमा के पिता उनके पास पहुँचे, और केशव से प्रेमा के विवाह का प्रस्ताव किया, तो बूढ़े पंडितजी अपने आपे में न रह सके । धुँधली आँखें फाड़कर बोले—आप भंग तो नहीं खा गये हैं ? इस तरह का सम्बन्ध और चाहे जो कुछ हो, विवाह नहीं है । मालूम होता है, आपको भी नये ज़माने की हवा लग गई ।

बूढ़े बाबूजी ने नम्रता से कहा—मैं खुद ऐसा सम्बन्ध नहीं पसन्द करता । इस विषय में मेरे भी वही विचार हैं, जो आपके ; पर बात ऐसी आ पड़ी है कि मुझे विवश होकर आपकी सेवा में आना पड़ा । आज-कल के लड़के और लड़कियाँ कितने स्वेच्छाचारी हो गये हैं,

यह तो आप जानते ही हैं । हम बूढ़े लोगों के लिए अब अपने सिद्धान्तों की रक्षा करना कठिन हो गया है । मुझे भय है कि कहीं ये दोनों निराश होकर अपनी जान पर न खेल जायँ ।

बूढ़े पंडितजी ज़मीन पर पाँव पटकते हुए गरज उठे—आप क्या कहते हैं, साहब ! आपको शरम नहीं आती ? हम ब्राह्मण हैं, और ब्राह्मणों में भी कुलीन । ब्राह्मण कितने ही पतित हो गये हों, इतने मर्यादाशून्य नहीं हुए हैं कि बनिये-बकालों की लड़की से विवाह करते फ़िरें ! जिस दिन कुलीन ब्राह्मणों में लड़कियाँ न रहेंगी, उस दिन यह समस्या उपस्थित हो सकती है । मैं कहता हूँ, आपको मुझसे यह बात कहने का साहस कैसे हुआ ?

बूढ़े बाबूजी जितना ही दबते थे, उतना ही पंडितजी बिगड़ते थे । यहाँ तक कि लालाजी अपना अपमान ज्यादा न सह सके, और अपनी तकदीर को कोसते हुए चले गये ।

उसी वक्त केशव कॉलेज से आया । पंडितजी ने तुरन्त उसे बुलाकर कठोर कंठ से कहा—मैंने सुना है, तुमने किसी बनिये की लड़की से अपना विवाह कर लिया है । यह ख़बर कहाँ तक सही है ?

केशव ने अनजान बनकर पूछा—आपसे किसने कहा ?

‘किसी ने कहा । मैं पूछता हूँ, यह बात ठीक है, या नहीं ? अगर ठीक है, और तुमने अपनी मर्यादा को डुबाना निश्चय कर लिया है, तो तुम्हारे लिए हमारे घर में कोई स्थान नहीं । तुम्हें मेरी कमाई का एक धेला भी नहीं मिलेगा । मेरे पास जो कुछ है, वह मेरी अपनी कमाई है, मुझे अख्तियार है कि मैं उसे जिसे चाहूँ, दे दूँ । तुम यह अनीति करके मेरे घर में कदम नहीं रख सकते ।’

केशव पिता के स्वभाव से परिचित था । प्रेमा से उसे प्रेम था । वह गुप्त रूप से प्रेमा से विवाह कर लेना चाहता था । बाप हमेशा तो बैठे न रहेंगे । माता के स्नेह पर उसे विश्वास था । उस प्रेम की तरंग

में वह सारे कष्टों को भेलने के लिए तैयार मालूम होता था ; लेकिन जैसे कोई कायर सिपाही बन्दूक के सामने जाकर हिम्मत खो बैठता है, और कदम पीछे हटा लेता है, वही दशा केशव की हुई। वह साधारण युवकों की तरह सिद्धान्तों के लिए बड़े-बड़े तर्क कर सकता था, ज़बान से उनमें अपनी भक्ति की दोहाई दे सकता था ; लेकिन इसके लिए यातनाएँ भेलने की सामर्थ्य उसमें न थी। अगर वह अपनी ज़िद पर अड़ा, और पिता ने भी अपनी टेक रखी, तो उसका कहाँ ठिकाना लगेगा ? उसका जीवन ही नष्ट हो जायगा।

उसने दबी ज़बान से कहा—जिसने आप से यह कहा है, बिलकुल झूठ कहा है।

पंडितजी ने तीव्र नेत्रों से देखकर कहा—तो यह खबर बिलकुल ग़लत है ?

‘जी हाँ, बिलकुल ग़लत।’

‘तो तुम आज ही इस वक्त उस बनिये को खत लिख दो, और याद रखो कि अगर इस तरह की चर्चा फिर कभी उठी, तो मैं तुम्हारा सबसे बड़ा शत्रु हूँगा। बस, जाओ।’

केशव और कुछ न कह सका। वह वहाँ से चला, तो उसे ऐसा मालूम होता था कि पैरों में दम नहीं है।

(६)

दूसरे दिन प्रेमा ने केशव के नाम यह पत्र लिखा—

‘प्रिय केशव !

तुम्हारे पूज्य पिताजी ने लालाजी के साथ जो अशिष्ट और अपमानजनक व्यवहार किया है, उसका हाल सुनकर मेरे मन में बड़ी शंका उत्पन्न हो रही है। शायद उन्होंने तुम्हें भी डाँट-फटकार बताई होगी, ऐसी दशा में मैं तुम्हारा निश्चय सुनने के लिए विकल हो रही हूँ। मैं तुम्हारे साथ हर तरह का कष्ट भेलने को तैयार हूँ। मुझे तुम्हारे पिताजी

की सम्पत्ति का मोह नहीं है, मैं तो केवल तुम्हारा प्रेम चाहती हूँ और उसी में प्रसन्न हूँ। आज शाम को यहीं आकर भोजन करो। दादा और माँ दोनों तुमसे मिलने के लिए बहुत इच्छुक हैं। मैं वह स्वप्न देखने में मग्न हूँ, जब हम दोनों उस सूत्र में बँध जायँगे, जो टूटना नहीं जानता। जो बड़ी-से-बड़ी आपत्ति में भी अटूट रहता है।

तुम्हारी—

प्रेमा।’

सन्ध्या हो गई और इस पत्र का कोई जवाब न आया। उसकी माता बार-बार पूछती थी—केशव आये नहीं ? बूढ़े लाला भी द्वार की ओर आँख लगाये बैठे थे। यहाँ तक कि रात के नौ बज गये ; पर न तो केशव ही आये, न उनका पत्र।

प्रेमा के मन में भाँति-भाँति के संकल्प-विकल्प उठ रहे थे ; कदाचित् उन्हें पत्र लिखने का अवकाश न मिला होगा, या आज आने की फुरसत न मिली होगी, कल अवश्य आ जायँगे। केशव ने पहले उसके पास जो प्रेम-पत्र लिखे थे, उन सबको उसने फिर पढ़ा। उनके एक-एक शब्द से कितना अनुराग टपक रहा था, उनमें कितना कम्पन था, कितनी विकलता, कितनी तीव्र आकांक्षा ! फिर उसे केशव के वे वाक्य याद आये, जो उसने सैकड़ों ही बार कहे थे। कितनी बार वह उसके सामने रोया था। इतने प्रमाणों के होते हुए निराशा के लिए कहाँ स्थान था ; मगर फिर भी सारी रात उसका मन जैसे सूली पर टँगा रहा।

प्रातःकाल केशव का जवाब आया। प्रेमा ने काँपते हुए हाथों से पत्र लेकर पढ़ा। पत्र हाथ से गिर गया ; ऐसा जान पड़ा, मानो उसके देह का रक्त स्थिर हो गया हो। लिखा था—

‘मैं बड़े संकट में हूँ, कि तुम्हें क्या जवाब दूँ ! मैंने इधर इस समस्या पर खूब ठरडे दिल से विचार किया है और इस नतीजे पर

पहुँचा हूँ, कि वर्तमान दशाश्रों में मेरे लिए पिता की आज्ञा की उपेक्षा करना दुःसह है। मुझे कायर न समझना। मैं स्वार्थी भी नहीं हूँ, लेकिन मेरे सामने जो बाधाएँ हैं, उनपर विजय पाने की शक्ति मुझमें नहीं है। पुरानी बातों को भूल जाओ। उस समय मैंने इन बाधाओं की कल्पना न की थी।'

प्रेमा ने एक लम्बी, गहरी, जलती हुई साँस खींची और उस खत को फाड़ कर फेंक दिया। उसकी आँखों से अश्रुधारा बहने लगी। जिस केशव को उसने अपने अन्तःकरण से वर लिया था, वह इतना निष्ठुर हो जायगा, इसकी उसको रत्ती-भर भी आशा न थी। ऐसा मालूम पड़ा, मानो अब तक वह कोई सुनहला स्वप्न देख रही थी; पर आँख खुलने पर सब कुछ अदृश्य हो गया। जीवन में जब आशा ही लुप्त हो गई, तो अब अन्धकार के सिवा और क्या था! अपने हृदय की सारी सम्पत्ति लगाकर उसने एक नाव लदवाई थी, वह नाव जलमग्न हो गई। अब दूसरी नाव वह कहाँ से लदवाये; अगर वह नाव डूबी है, तो उसके साथ ही वह भी डूब जायगी।

माता ने पूछा—क्या केशव का पत्र है ?

प्रेमा ने भूमि की ओर ताकते हुए कहा—हाँ, उनकी तबीयत अच्छी नहीं है।—इसके सिवा वह और क्या कहे? केशव की निष्ठुरता और बेवफ़ाई का समाचार कहकर लजित होने का साहस उसमें न था।

दिन-भर वह घर के काम-धन्धों में लगी रहती, मानो उसे कोई चिन्ता ही नहीं है। रात को उसने सबको भोजन कराया, खुद भी भोजन किया, और बड़ी देर तक हारमोनियम पर गाती रही।

मगर सवेरा हुआ, तो उसके कमरे में उसकी लाश पड़ी हुई थी। प्रभात की सुनहरी किरणें उसके पीले मुख को जीवन की आभा प्रदान कर रही थीं।

शिकार

फटे वस्त्रोंवाली मुनिया ने रानी वसुधा के चाँद-से मुखड़े की ओर सम्मान-भरी आँखों से देखकर राजकुमार को गोद में उठाते हुए कहा— हम गरीबों का इस तरह कैसे निवाह हो सकता है महारानी ! मेरी तो अपने आदमी से एक दिन न पटे। मैं उसे घर में पैठने न दूँ। ऐसी-ऐसी गालियाँ सुनाऊँ कि छठी का दूध याद आ जाय।

रानी वसुधा ने गम्भीर विनोद के भाव से कहा—क्यों, वह कहेगा नहीं, तू मेरे बीच में बोलनेवाली कौन है ? मेरी जो इच्छा होगी वह करूँगा। तू अपना रोटी-कपड़ा मुझसे लिया कर। तुझे मेरी दूसरी बातों से क्या मतलब ? मैं तेरा गुलाम नहीं हूँ।

मुनिया तीन ही दिन से यहाँ लड़कों को खेलाने के लिए नौकर हुई थी। पहले दो-चार भले घरों में चौका-बरतन कर चुकी थी; पर रानियों से अदब के साथ बातें करना कभी न सीख पाई थी। उसका सूखा हुआ साँवला चेहरा उत्तेजित हो उठा। कर्कश स्वर में बोली— जिस दिन ऐसी बातें मुँह से निकालेगा, मूँछें उखाड़ लूँगी सरकार ! वह

मेरा गुलाम नहीं है, तो क्या मैं उसकी लौंडी हूँ ? अगर वह मेरा गुलाम है, तो मैं उसकी लौंडी हूँ । मैं आप नहीं खाती, उसे खिला देती हूँ ; क्योंकि वह मर्द-बच्चा है, पल्लेदारी में उसे बहुत कसाला करना पड़ता है । आप चाहे फटे पहनूँ ; पर उसे फटे-पुराने नहीं पहनने देती । जब मैं उसके लिए इतना करती हूँ, तो मजाल है, कि वह मुझे आँख दिखाये । अपने घर को आदमी इसी लिए तो छाता-छोपता है, कि उससे बर्खा-बूँदी में बचाव हो । अगर यह डर लगा रहे, कि घर न जाने कब गिर पड़ेगा, तो ऐसे घर में कौन रहेगा । उससे तो रूख की छाँह कहीं अच्छी । कल न जाने कहाँ बैठा गाता-बजाता रहा । दस बजे रात को घर आया । मैं रात-भर उससे बोली ही नहीं । लगा पैरों पड़ने, धिबियाने, तब मुझे दया आ गई । यही मुझमें एक बुराई है । मुझसे उसकी रोनी सूरत नहीं देखी जाती । इसीसे वह कभी-कभी बहक जाता है ; पर अब मैं पक्की हो गई हूँ । फिर किसी दिन बगड़ा किया, तो या वही रहेगा, या मैं ही रहूँगी । क्यों किसी की धौंस सहूँ सरकार ! जो बैठकर खाय, वह धौंस सहे ! यहाँ तो बराबर की कमाई करती हूँ ।

वसुधा ने उसी गम्भीर-भाव से फिर पूछा—अगर वह तुझे बैठकर खिलाता, तब तो उसकी धौंस सहती ?

मुनिया जैसे लड़ने पर उतारू हो गई । बोली—बैठाकर कोई क्या खिलाएगा सरकार ! मर्द बाहर काम करता है, तो हम भी घर में काम करती हैं कि घर के काम में कुछ लगता ही नहीं । बाहर के काम से तो रात को छुट्टी मिल जाती है । घर के काम से तो रात को भी छुट्टी नहीं मिलती । पुरुष यह चाहे कि मुझे घर में बैठाकर आप सैर-सपाटा करे, तो मुझसे तो न सहा जाय ।—यह कहती हुई मुनिया राजकुमार को लिये हुए बाहर चली गई ।

वसुधा ने थकी हुई, रुआँसी आँखों से खिड़की की ओर देखा । बाहर हरा-भरा बाग था, जिसके रंग-बिरंगे फूल यहाँ से साफ़ नज़र आ

रहे थे और पीछे एक विशाल मन्दिर आकाश में अपना सुनहला मस्तक उठाये, सूर्य से आँखें मिला रहा था । स्त्रियाँ रंग-बिरंगे वस्त्राभूषण पहने पूजन करने आ रही थीं । मन्दिर के दाहनी तरफ़ तालाब में कमल प्रभात के सुनहले आनन्द से मुसकिरा रहे थे और कार्तिक की शीतल रवि-छवि जीवन-ज्योति लुटाती फिरती थी ; पर प्रकृति की यह सुरम्य शोभा वसुधा को कोई हर्ष न प्रदान कर सकी । उसे जान पड़ा—प्रकृति उसकी दशा पर व्यंग्य से मुसकिरा रही है । । उसी सरोवर के तट पर केवट का एक टूटा-फूटा भोंपड़ा किसी अभागिनी वृद्धा की भाँति रो रहा था । वसुधा की आँखें सजल हो गईं । पुष्प और उन्माद के मध्य में खड़ा वह सूना भोंपड़ा उसके विलास और ऐश्वर्य से घिरे हुए मन का सजीव चित्र था । उसके जी में आया, जाकर भोंपड़े के गले लिपट जाऊँ और खूब रोऊँ ।

वसुधा को इस घर में आये पाँच वर्ष हो गये । पहले उसने अपने भाग्य को सराहा था । माता-पिता के छोटे-से कच्चे आनन्दहीन घर को छोड़कर, वह एक विशाल भवन में आई थी, जहाँ सम्पत्ति उसके पैरों को चूमती हुई जान पड़ती थी । उस समय सम्पत्ति ही उसकी आँखों में सब कुछ थी । पति-प्रेम गौण-सी वस्तु थी ; पर उसका लोभी मन सम्पत्ति पर संतुष्ट न रह सका । पति-प्रेम के लिए हाथ फैलाने लगा । कुछ दिनों उसे मालूम हुआ, मुझे पद-रत्न भी मिल गया ; पर थोड़े ही दिनों में यह भ्रम जाता रहा । कुँअर गजराजसिंह रूपवान् थे, उदार थे, बलवान् थे, शिक्षित थे, विनोदप्रिय थे और प्रेम का अभिनय भी करना जानते थे ; पर उनके जीवन में प्रेम से कंपित होनेवाला तार न था । वसुधा का खिला हुआ यौवन और देवताओं को लुभानेवाले रूप-रंग केवल विनोद का सामान था । घुड़दौड़ और शिकार, सट्टे और मकार जैसे सनसनी पैदा करनेवाले मनोरंजनों में प्रेम दबकर पीला और निर्जीव हो गया था । और प्रेम से वंचित होकर वसुधा की प्रेम-

तृष्णा अब अपने भाग्य को रोया करती थी। दो पुत्र-रत्न पाकर भी वह सुखी न थी। कुँअर साहब एक महीने से ज्यादा हुआ, शिकार खेलने गये और अभी तक लौटकर नहीं आये। और यह ऐसा, पहला ही अवसर न था। हाँ, अब उनकी अवधि बढ़ गई थी। पहले वह एक सप्ताह में लौट आते थे, फिर दो सप्ताह का नम्बर चला और अब कई बार से एक-एक महीने की खबर लेने लगे। साल में तीन-चार महीने शिकार की भेंट हो जाते थे। शिकार से लौटते, तो छुड़दौड़ का राग छिड़ता। कभी मेरठ, कभी पूना, कभी बम्बई, कभी कलकत्ता। घर पर भी रहते, तो अधिकतर लम्पट रईसज़ादों के साथ गप्पें उड़ाया करते। पति के यह रंग-ढंग देखकर वसुधा मन-ही-मन कुढ़ती और धुलती जाती थी। कुछ दिनों से हलका-हलका ज्वर भी रहने लगा था।

वसुधा बड़ी देर तक बैठी उदास आँखों से यह दृश्य देखती रही। फिर टेलीफोन पर आकर उसने रियासत के मैनेजर से पूछा—कुँअर साहब का कोई पत्र आया ?

फोन ने जवाब दिया—जी हाँ, अभी खत आया है। कुँअर साहब ने एक बहुत बड़े शेर को मारा है !

वसुधा ने जल कर कहा—मैं यह नहीं पूछती ! आने को कब लिखा है ?

‘आने के बारे में तो कुछ नहीं लिखा।’

‘यहाँ से उनका पड़ाव कितनी दूर है ?’

‘यहाँ से ! दो सौ मील से कम न होगा। पीलीभीत के जंगलों में शिकार हो रहा है।’

‘मेरे लिए दो मोटरों का इन्तजाम कर दीजिए मैं आज वहाँ जाना चाहती हूँ।’

फोन ने कई मिनट के बाद जवाब दिया—एक मोटर तो वह साथ ले गये हैं। एक हाकिम ज़िला के बंगले पर भेज दी गई, तीसरी

बैंक के मैनेजर की सवारी में है। चौथी की मरम्मत हो रही है।

वसुधा का चेहरा क्रोध से तमतमा उठा। बोली—किसके हुक्म से बैंक के मैनेजर और हाकिम-ज़िला को मोटरें भेजी गईं ? आप दोनों मँगवा लीजिए। मैं आज ज़रूर जाऊँगी।

‘उन दोनों साहबों के पास हमेशा मोटरें भेजी जाती रही हैं ; इसलिए मैंने भेज दीं। अब आप हुक्म दे रही हैं, तो मँगवा लूँगा।’

वसुधा ने फोन से आकर सफर का सामान ठीक करना शुरू किया। उसने उसी आवेश में आज अपने भाग्य-निर्णय का निश्चय कर लिया था। परित्यक्ता की भाँति पड़ी रह कर वह जीवन को समाप्त न करना चाहती थी। वह जाकर कुँअर साहब से कहेगी—अगर आप समझते हैं, कि मैं आपकी संपत्ति की लौंडी बनकर रहूँ, तो यह मुझसे न होगा। आपकी संपत्ति आपको मुबारक हो ! मेरा अधिकार आपकी संपत्ति पर नहीं, आपके ऊपर है ; अगर आप मुझसे जौ भर हटना चाहते हैं, तो मैं आपसे हाथ भर हट जाऊँगी। इस तरह की और कितनी ही विराग-भरी बातें उसके मन में बगूलों की भाँति उठ रही थीं।

डॉक्टर साहब ने द्वार पर पुकारा—मैं अन्दर आऊँ ?

वसुधा ने नम्रता से कहा—आज क्षमा कीजिए, मैं ज़रा पीलीभीत जा रही हूँ।

डॉक्टर ने आश्चर्य से कहा—आप पीलीभीत जा रही हैं ! आपका ज्वर बढ़ जायगा। इस दशा में मैं आपको जाने की सलाह न दूँगा।

वसुधा ने विरक्त-स्वर में कहा—बढ़ जायगा, बढ़ जाय ; मुझे इसकी चिन्ता नहीं है !

वृद्ध डॉक्टर परदा उठाकर अन्दर आ गया और वसुधा के चेहरे की ओर ताकता हुआ बोला—लाइए मैं टेम्परेचर ले लूँ ; अगर टेम्परेचर बढ़ा होगा, तो मैं आपको हरगिज न जाने दूँगा।

‘टेम्परेचर लेने की ज़रूरत नहीं। मेरा इरादा पक्का हो गया है।’

‘स्वास्थ्य पर ध्यान रखना आपका पहला कर्तव्य है।’

वसुधा ने मुसकिराकर कहा—आप निश्चिन्त रहिए, मैं इतनी जल्द मरी नहीं जा रही हूँ। फिर अगर किसी बीमारी की दवा मौत ही हो, तो आप क्या करेंगे।

डॉक्टर ने दो-एक बार और आग्रह किया। फिर विस्मय से सिर हिलाता चला गया।

(२)

रेलगाड़ी से जाने में आखिरी स्टेशन से दस कोस तक जंगली सुनसान रास्ता तय करना पड़ता था; इसलिए कुँअर साहब बराबर मोटर ही पर जाते थे। वसुधा ने भी उसी मार्ग से जाने का निश्चय किया था। दस बजते-बजते दोनों मोटरें आईं। वसुधा ने झाड़वरो पर गुस्सा उतारा—अब अगर मेरे हुक्म के बगैर कहीं मोटर ले गये, तो मोटर का किराया तुम्हारी तलब से काट लूँगी। अच्छी दिल्लीगी है! घर की रोयें, बन की गायें! हमने अपने आराम के लिए मोटरें रक्खी हैं, किसी की खुशामद करने के लिए नहीं। जिसे मोटर पर सवार होने का शौक हो, मोटर खरीदे, यह नहीं, कि हलवाई की दूकान देखी और दादे का फ़ातिहा पढ़ने बैठ गये।

वह चली, तो दोनों बच्चे कनमनाये; मगर जब मालूम हुआ, कि अम्माँ बड़ी दूर हौवा को मारने जा रही हैं, तो उनका यात्रा-प्रेम ठण्डा पड़ा। वसुधा ने आज सुबह से उन्हें प्यार न किया था। उसने जलन में सोचा—मैं ही क्यों इन्हें प्यार करूँ, क्या मैंने ही इनका ठेका लिया है! वह तो वहाँ जाकर चैन करें और मैं यहाँ इन्हें छाती से लगाये बैठी रहूँ; लेकिन चलते समय माता का हृदय पुलक उठा। दोनों को बारी-बारी से गोद में लिया, चूमा, प्यार किया और घंटे भर में लौट आने का वचन देकर वह सजल नेत्रों के साथ घर से निकली। मार्ग में

भी उसे बच्चे की याद बार-बार आती रही। रास्ते में कोई गाँव आ जाता और छोटे-छोटे बालक मोटर की दौड़ देखने के लिए घरों से निकल आते, और सड़क पर खड़े होकर तालियाँ बजाते हुए मोटर का स्वागत करते, तो वसुधा का जी चाहता, इन्हें गोद में उठाकर प्यार कर लूँ। मोटर जितने वेग से आगे जा रही थी, उतने ही वेग से उसका मन सामने के वृक्ष-समूहों के साथ पीछे की ओर उड़ा जा रहा था। कई बार इच्छा हुई, घर लौट चलूँ। जब उन्हें मेरी रस्ती भर परवाह नहीं है, तो मैं ही क्यों उनकी फिक्र में प्राण दूँ? जी चाहे आवें, या न आवें; लेकिन एक बार पति से मिलकर उनसे खरी-खरी बातें करने के प्रलोभन को वह न रोक सकी। सारी देह थक कर चूर-चूर हो रही थी, ज्वर भी हो आया था, सिर पीड़ा से फटा पड़ता था; पर वह संकल्प से सारी बाधाओं को दबाये आगे बढ़ती जाती थी। यहाँ तक कि जब वह दस बजे रात को जंगल के उस डाक-बंगले में पहुँची, तो उसे तन-बदन की सुधि न थी। जोर का ज्वर चढ़ा हुआ था।

(३)

शोफ़र की आवाज़ सुनते ही कुँअर साहब निकल आये और पूछा—तुम यहाँ कैसे आयेजी? कुशल तो है?

शोफ़र ने समीप आकर कहा—रानी साहब आई हैं हुज़ूर! रास्ते में बुखार हो आया। बेहोश पड़ी हुई हैं।

कुँअर साहब ने वहीं खड़े कठोर स्वर में पूछा—तो तुम उन्हें वापस क्यों न ले गये? क्या तुम्हें मालूम नहीं था, यहाँ कोई वैद्य-हकीम नहीं है?

शोफ़र ने सिटपिटा कर जवाब दिया—हुज़ूर, वह किसी तरह मानती ही न थीं, तो मैं क्या करता?

कुँअर साहब ने डाँटा, चुप रहोजी, बातें न बनाओ! तुमने समझा होगा, शिकार की बहार देखेंगे और पड़े-पड़े सोयेंगे। तुमने वापस चलने को कहा ही न होगा।

शोफ़र—वह मुझे डाँटती थीं हुज़ूर !

‘तुमने कहा था ?’

‘मैंने कहा तो नहीं हुज़ूर !’

‘बस तो चुप रहो । मैं तुमको भी पहचानता हूँ । तुम्हें मोटर लेकर इसी वक्त लौटना पड़ेगा । और कौन-कौन साथ है ?’

शोफ़र ने दबी हुई आवाज में कहा—एक मोटर पर बिस्तर और कपड़े हैं । एक पर खुद रानी साहब हैं ।

‘यानी और कोई साथ नहीं है ?’

‘हुज़ूर ! मैं तो हुक्म का ताबेदार हूँ ।’

‘बस, चुप रहो !’

यों झल्लाते हुए कुँअर साहब वसुधा के पास गये और आहिस्ता से पुकारा । जब कोई जवाब न मिला, तो उन्होंने धीरे से उसके माथे पर हाथ रक्खा । सिर गर्म तवा हो रहा था । उस ताप ने मानो उनकी सारी क्रोध-ज्वाला को खींच लिया । लपक कर बैंगले में आये, सोये हुए आदमियों को जगाया, पलंग बिछवाया, अचेत वसुधा को गोद में उठाकर कमरे में लाये और पलंग पर लेटा दिया । फिर उसके सिरहाने खड़े होकर उसे व्यथित नेत्रों से देखने लगे । उस धूल से भरे मुखमण्डल और बिखरे हुए रज-रंजित केशों में आज उन्होंने आग्रह-मय प्रेम की झलक देखी । अब तक उन्होंने वसुधा को विलासिनी के रूप में देखा था, जिसे उनके प्रेम की परवाह न थी, जो अपने बनाव-सिंघार ही में मगन थी, आज धूल के पौडर और पोमेड में वह उसके नारीत्व का दर्शन कर रहे थे । उसमें कितना आग्रह था, कितनी लालसा थी, अपनी उड़ान के आनन्द में डूबी हुई ; अब वह पिंजरे के द्वार पर आकर पंख फड़फड़ा रही थी । पिंजरे का द्वार खुल कर क्या उसका स्वागत न करेगा ?

रसोइये ने पूछा—क्या सरकार अकेले आई हैं ?

कुँअर साहब ने कोमल कण्ठ से कहा—हाँ जी, और क्या । इतने आदमी हैं, किसी को साथ न लिया । आराम से रेलगाड़ी से आ सकती थीं । यहाँ से मोटर भेज दी जाती । मन ही तो है । कितने ज़ोर का बुखार है कि हाथ नहीं रक्खा जाता :। ज़रा-सा पानी गर्म करो, और देखो, कुछ खाने को बना लो ।

रसोइये ने ठकुरसोहाती की—सौ कोस की दौड़ बहुत होती है सरकार ! सारा दिन बैठे-बैठे बीत गया ।

कुँअर साहब ने वसुधा के सिर के नीचे तकिया सीधा करके कहा—कचूमर तो हम लोगों का निकल जाता है । दो दिन तक कमर नहीं सीधी होती, फिर इनकी क्या बात है । ऐसी बेहूदा सड़क दुनिया में न होगी ।

यह कहते हुए उन्होंने एक शीशी से तेल निकाला और वसुधा के सिर में मलने लगे ।

(४)

वसुधा का ज्वर इकतीस दिन तक न उतरा । घर से डॉक्टर आये । दोनों वाज़क, मुनिया, नौकर-चाकर, सभी आ गये । जंगल में मंगल हो गया ।

वसुधा खाट पर पड़े-पड़े कुँअर साहब की शुश्रूषाओं में अलौकिक आनन्द और सन्तोष को अनुभव किया करती । वह जो पहर दिन चढ़े तक सोने के आदी थे, कितने सवेरे उठते, उसके पथ्य और आराम की ज़रा-ज़रा-सी बातों का कितना खयाल रखते । ज़रा देर के लिए स्नान और भोजन करने जाते, फिर आकर बैठ जाते । एक तपस्या-सी कर रहे थे । उनका स्वास्थ्य बिगड़ता जाता था, चेहरे पर वह स्वास्थ्य की लाली न थी । कुछ व्यस्त से रहते थे ।

एक दिन वसुधा ने कहा—तुम आज-कल शिकार खेलने क्यों नहीं जाते ? मैं तो शिकार खेलने ही आई थी ; मगर न जाने किस

बुरी साइत से चली कि तुम्हें इतनी तपस्या करनी पड़ गई। अब मैं बिलकुल अच्छी हूँ। ज़रा आईने में अपनी सूरत तो देखो !

कुँअर साहब को इतने दिनों शिकार का कभी ध्यान ही न आया था। इसकी चर्चा ही न होती थी। शिकारियों का आना-जाना, मिलना-जुलना बंद था। एक बार साथ के एक शिकारी ने किसी शेर का ज़िक्र किया था। कुँअर साहब ने उसकी ओर कुछ ऐसी कड़वी आँखों से देखा कि वह सूख-सा गया। वसुधा के पास बैठने, उससे कुछ बातें करके उसका मन बहलाने, दवा और पथ्य बनाने ही में उन्हें आनन्द मिलता था। उनका भोग-विलास जीवन के इस कठोर व्रत में जैसे बुझ गया। वसुधा की एक हथेली पर अँगुलियों से रेखा खींचने में मग्न थे। शिकार की बात किसी और के मुँह से सुनी होती, तो फिर उसी आग्नेय नेत्रों से देखते। वसुधा के मुँह से यह चर्चा सुनकर उन्हें दुःख हुआ। वह उन्हें इतना शिकार का आसक्त समझती है ! आमर्ष भरे स्वर में बोले—हाँ, शिकार खेलने का इससे अच्छा और कौन अवसर मिलेगा !

वसुधा ने आग्रह किया—मैं तो अब अच्छी हूँ, सच ! देखो (आईने की ओर दिखाकर) मेरे चेहरे पर वह पीलापन नहीं रहा। तुम अलबत्ता बीमार से होते जाते हो। ज़रा मन बहल जायगा। बीमार के पास बैठने से आदमी सचमुच बीमार हो जाता है।

वसुधा ने तो साधारण-सी बात कही थी ; पर कुँअर साहब के हृदय पर वह चिनगारी के समान लगी। इधर वह अपने शिकार के खन्त पर कई बार पछता चुके थे। अगर वह शिकार के पीछे यों न पड़ते, तो वसुधा यहाँ क्यों आती और क्यों बीमार पड़ती। उन्हें मन-ही-मन इसका बड़ा दुःख था। इस वक्त कुछ न बोले। शायद कुछ बोला ही न गया। फिर वसुधा की हथेली पर रेखाएँ बनाने लगे।

वसुधा ने उसी सरल भाव से कहा—अब की तुमने क्या-क्या तोहफ़े जमा किये, ज़रा मँगाओ, देखूँ। उनमें जो सब से अच्छा होगा, उसे

मैं ले लूँगी। अब की मैं भी तुम्हारे साथ शिकार खेलने चलूँगी। बोलो, मुझे ले चलोगे न ? मैं मानूँगी नहीं। बहाने मत करने लगना।

अपने शिकारी तोहफ़े दिखाने का कुँअर साहब को मरज़ था। सैकड़ों ही खालें जमा कर रखी थीं। उनके कई कमरों में फर्श, गद्दे, कोच, कुर्सियाँ, मोढ़े, सब खालों ही के थे। ओढ़ना और बिछौना भी खालों ही का था। वाघम्बरों के कई सूट बनवा रखे थे। शिकार में वही सूट पहनते थे। अब की भी बहुत से सींग, सिर, पंजे, खालें जमा कर रखी थीं। वसुधा का इन चीजों से अवश्य मनोरञ्जन होगा। यह न समझे कि वसुधा ने सिंहद्वार से प्रवेश न पाकर चोर दरवाज़े से घुसने का प्रयत्न किया है। जाकर वह चीज़ें उठवा लाये ; लेकिन आदमियों को परदे की आड़ में खड़ा करके पहले अकेले ही उसके पास गये। डरते थे, कहीं मेरी उत्सुकता वसुधा को बुरी न लगे।

वसुधा ने उत्सुक होकर पूछा—चीज़ें नहीं लाये ?

‘लाया हूँ ; मगर कहीं डाक्टर साहब नाराज़ नहें।’

‘डाक्टर ने पढ़ने-लिखने को मना किया था।’

तोहफ़े लाये गये। कुँअर साहब एक-एक चीज़ निकाल कर दिखाने लगे। वसुधा के चेहरे पर हर्ष की ऐसी लाली हफ्तों से न दिखी थी, जैसे कोई बालक तमाशा देख कर मग्न हो रहा हो। बीमारी के बाद हम बच्चों की तरह ज़िदी, उतने ही आतुर, उतने ही सरल हो जाते हैं। जिन किताबों में कभी मन न लगा हो, वह बीमारी के बाद पढ़ी जाती हैं। वसुधा जैसे उल्लास की गोद में खेलने लगी। चीतों की खालें थीं, बाघों की, मृगों की, शेरों की। वसुधा हरेक खाल को नई उमंग से देखती, जैसे वायस्कोप के एक चित्र के बाद दूसरा चित्र आ रहा हो। कुँअर साहब एक-एक तोहफ़े का इतिहास सुनाने लगे। यह जानवर कैसे मारा गया, उसके मारने में क्या-क्या बाधाएँ पड़ीं, क्या-क्या उपाय करने पड़े, पहले कहाँ गोली लगी, आदि।

वसुधा हरेक की कथा आँखें फाड़ा-फाड़ कर सुन रही थी। इतना सजीव, स्फूर्तिमय आनन्द उसे आज तक किसी कविता, संगीत या आमोद में भी न मिला था। सबसे सुन्दर एक सिंह की खाल थी। वही उसने छाँटी।

कुँवर साहब की यह सबसे बहुमूल्य वस्तु थी। इसे अपने कमरे में लटकाने को रखे हुए थे। बोले—तुम बाघम्बरों में से कोई ले लो। यह तो कोई अच्छी चीज नहीं।

वसुधा ने खाल को अपनी ओर खींच कर कहा—रहने दीजिए अपनी सलाह। मैं खराब ही लूँगी।

कुँवर साहब ने जैसे अपनी आँखों से आँसू पोंछ कर कहा—तुम वही ले लो, मैं तो तुम्हारे खयाल से कह रहा था। मैं फिर वैसा ही मार लूँगा।

‘तो तुम मुझे चकमा क्यों देते थे?’

‘चकमा कौन देता था?’

‘अच्छा खाओ मेरे सिर की कसम, कि यह सब से सुन्दर खाल नहीं है?’

कुँवर साहब ने हार की हँसी हँसकर कहा—कसम क्यों खाएँ, इस एक खाल के लिए? ऐसी-ऐसी एक लाख खालें हों, तो तुम्हारे ऊपर न्योछावर कर दूँ।

जब शिकारी सब खालें लेकर चला गया, तो कुँवर साहब ने कहा—मैं इस खाल पर काले ऊन से अपना समर्पण लिखूँगा।

वसुधा ने थकन से पलंग पर लेटते हुए कहा—अब मैं भी शिकार खेलने चलूँगी।

फिर वह सोचने लगी, वह भी कोई शेर मारेगी और उसकी खाल पतिदेव की भेंट करेगी। उस पर लाल ऊन से लिखा जायगा—प्रियतम!

जिस ज्योति के मन्द पड़ जाने से हरेक व्यापार, हरेक व्यंजन पर अन्धकार-सा छा गया था, वह ज्योति अब प्रदीत होने लगी थी।

(५)

शिकारों का वृत्तान्त सुनने की वसुधा को चाट-सी पड़ गई। कुँवर साहब को कई-कई बार अपने अनुभव सुनाने पड़े। उसका सुनने से जी ही न भरता था। अब तक कुँवर साहब का संसार अलग था, जिसके दुःख-सुख, हानि-लाभ, आशा-निराशा से वसुधा को कोई सरोकार न था। वसुधा को इस संसार के व्यापार से कोई रुचि न थी; बल्कि अरुचि थी। कुँवर साहब इस पृथक संसार की बातें उससे छिपाते थे; पर अब वसुधा उनके इस संसार में एक उज्ज्वल प्रकाश, एक वरदानों वाली देवी के समान अवतरित हो गई थी।

एक दिन वसुधा ने आग्रह किया—मुझे बन्दूक चलाना सिखा दो।

डाक्टर साहब की अनुमति मिलने में बिलम्ब न हुआ। वसुधा स्वस्थ हो गई थी। कुँवर साहब ने शुभ मुहूर्त में उसे दीक्षा दी। उस दिन से जब देखो वृत्तों की छाँह में खड़ी निशाने का अभ्यास कर रही है और कुँवर साहब खड़े उसकी परीक्षा ले रहे हैं।

जिस दिन उसने पहली चिड़िया मारी, कुँवर साहब हर्ष से उछल पड़े। नौकरों को इनाम दिये गये, ब्राह्मणों को दान दिया गया। इस आनन्द की शुभ स्मृति में उस पत्नी की ममी बनाकर रखी गई।

वसुधा के जीवन में अब एक नया उत्साह, एक नया उल्लास, एक नई आशा थी। पहले की भाँति उसका वंचित हृदय अशुभ कलनाओं से त्रस्त न था। अब उसमें विश्वास था, बल था, अनुराग था।

(६)

कई दिनों के बाद वसुधा की साथ पूरी हुई। कुँवर साहब उसे साथ लेकर शिकार खेलने पर राज़ी हुए और शिकार था शेर का

और शेर भी वह जिसने इधर एक महीने से आस-पास के गाँवों में तहलका मचा दिया था।

चारों तरफ़ अन्धकार था, ऐसा सघन कि पृथ्वी उसके भार से कराहती हुई जान पड़ती थी। कुँअर साहब और वसुधा एक ऊँचे मचान पर बन्दूकें लिये, दम साधे बैठे हुए थे। यह बहुत भयंकर जन्तु था। अभी पिछली रात को वह एक सोते हुए आदमी को खेत में मचान पर से खींचकर ले भागा था। उसकी चालाकी पर लोग दाँतों अँगुली दबाते थे। मचान इतना ऊँचा था कि चीता उछलकर न पहुँच सकता था। हाँ, उसने यह देख लिया कि वह आदमी मचान पर बाहर की तरफ़ सिर किये सो रहा है। दुष्ट को एक चाल सूझी। वह पास के गाँव में गया और वहाँ से एक लंबा बाँस उठा लाया। बाँस के एक सिर को उसने दाँतों से कुचला और जब उसकी कूँची-सी बन गई, तो उसे न जाने अगले पंजों या दातों से उठाकर सोनेवाले आदमी के बालों में फिराने लगा। वह जानता था बाल बाँस के रेशों में फँस जायेंगे। एक झटके में वह अभाग आदमी नीचे आ रहा। इसी मानस-भच्ची चीते की घात में दोनों शिकारी बैठे हुए थे। नीचे कुछ दूर पर मैसा बाँध दिया गया था और शेर के आने की राह देखी जा रही थी। कुँअर साहब शांत थे; पर वसुधा की छाती धड़क रही थी। ज़रा-सा पत्ता भी खड़कता, तो वह चौंक पड़ती और बन्दूक सीधी करने के बदले चौंककर कुँअर साहब से चिमट जाती। कुँअर साहब बीच-बीच में उसकी हिम्मत बँधाते जाते थे।

‘ज्यों ही मैंसे पर आया, मैं उसका काम तमाम कर दूँगा। तुम्हारी गोली की नौबत ही न आने पावेगी।’

वसुधा ने सिहरकर कहा—और जो कहीं निशाना चूक गया तो उछलेगा !

‘तो फिर दूसरी गोली चलेगी। तीनों बन्दूकें तो भरी तैयार रखी हैं। तुम्हारा जी धबड़ाता तो नहीं ?’

‘बिलकुल नहीं। मैं तो चाहती हूँ, पहला मेरा निशाना होता।’

पत्ते खड़खड़ा उठे। वसुधा चौंक कर पति के कन्धों से लिपट गई। कुँअर साहब ने उसकी गर्दन में हाथ डालकर कहा—दिल मजबूत करो प्रिये।

वसुधा ने लज्जित होकर कहा—नहीं-नहीं, मैं डरती नहीं, ज़रा चौंक पड़ी थी।

सहसा मैंसे के पास दो चिनगारियाँ-सी चमक उठीं। कुँअर साहब ने धीरे से वसुधा का हाथ दबाकर शेर के आने की सूचना दी और सतर्क हो गये। जब शेर मैंसे पर आ गया, तो उन्होंने निशाना मारा। खाली गया। दूसरा फ़ैर किया। चीता ज़ख्मी तो हुआ; पर गिरा नहीं। क्रोध से पागल होकर इतने जोर से गरजा कि वसुधा का कलेजा दहल उठा। कुँअर साहब तीसरा फ़ैर करने जा रहे थे कि चीते ने मचान पर जस्त मारी। उसके अगले पंजों के धक्के से मचान ऐसा हिला कि कुँअर साहब हाथ में बन्दूक लिये झोंके से नीचे गिर पड़े। कितना भीषण अवसर था ! अगर एक पल का भी विलम्ब होता, तो कुँअर साहब की खैरियत न थी। शेर की जलती हुई आँखें वसुधा के सामने चमक रही थीं। उसकी दुर्गन्धमय साँस देह में लग रही थी। हाथ-पाँव फूले हुए थे। आँतें भीतर को सिकुड़ी जा रही थीं; पर इस खतरे ने जैसे उसकी नाड़ियों में बिजली भर दी। उसने अपनी बन्दूक सँभाली। शेर के और उसके बीच में दो हाथ से ज्यादा अन्तर न था। वह उचक कर आया ही चाहता था कि वसुधा ने बन्दूक की नली उसकी आँखों में डालकर बन्दूक छोड़ी। धायें ! शेर के पंजे ढीले पड़े। नीचे गिर पड़ा। अब समस्या और भीषण थी। शेर से तीन ही चार कदम पर कुँअर साहब गिरे थे। शायद चोट ज्यादा आई हो। शेर में अगर अभी दम है, तो वह उन पर ज़रूर वार करेगा। वसुधा के प्राण आँखों में थे और कलाइयों में। इस वक्त कोई उसकी देह में भाला भी चुभा देता, तो

उसे खबर न होती। वह अपने होश में न थी। उसकी मूर्च्छा ही चेतना का काम कर रही थी। उसने बिजली की बत्ती जलाई। देखा शेर उठने की चेष्टा कर रहा है। दूसरी गोली सिर पर मारी और उसके साथ ही रिवाल्वर लिये नीचे कूदी। शेर ज़ोर से गुराया। वसुधा ने उसके मुँह के सामने रिवाल्वर खाली कर दिया। कुँअर साहब सँभल कर खड़े हो गये। दौड़ कर उसे छाती से चिपटा लिया। अरे ! यह क्या ! वसुधा बेहोश थी। भय उसके प्राणों को मुट्ठी में लिये उसकी आत्म रक्षा कर रहा था। भय के शान्त होते ही मूर्च्छा आ गई।

(७)

तीन घंटों के बाद वसुधा की मूर्च्छा टूटी। उसकी चेतना अब भी उसी भय-ग्रस्त परिस्थितियों में विचर रही थी। उसने धीरे से डरते-डरते आँखें खोलीं। कुँअर साहब ने पूछा—कैसा जी है प्रिये !

वसुधा ने उनकी रक्षा के लिए दोनों हाथों का घेरा बनाते हुए कहा—वहाँ से हट जाओ। ऐसा न हो मर पड़े।

कुँअर साहब ने हँस कर कहा—शेर कबका टंडा हो गया। वह बरामदे में पड़ा है। ऐसे डील-डौल का और इतना भयंकर सिंह मैंने नहीं देखा।

वसुधा—तुम्हें चोट तो नहीं आई ?

कुँअर—बिलकुल नहीं। तुम कूद क्यों पड़ीं ? पैरों में बड़ी चोट आई होगी। तुम जीती कैसे बचीं, यह आश्चर्य है। मैं तो इतनी उँचाई से कभी न कूद सकता।

वसुधा ने चकित होकर कहा—मैं ! मैं कहाँ कूदी ? शेर मचान पर आया, इतना याद है। इसके बाद क्या हुआ, मुझे कुछ याद नहीं।

कुँअर को भी विस्मय हुआ—वाह ! तुमने उस पर दो गोलियाँ चलाईं। जब वह नीचे गिरा, तो तुम भी कूद पड़ीं और उसके मुँह में रिवाल्वर की नाली ठूस दी। बस वहीं टंडा हो गया। बड़ा बेहया

जानवर था ; अगर तुम चूक जातीं, तो वह नीचे आते ही मुफ़ार ज़रूर चोट करता। मेरे पास तो छुरी भी न थी। बन्दूक हाथ से छूट कर दूसरी तरफ़ गिर गई थी। अँधेरे में कुछ सुमाई न देता था। तुम्हारे ही प्रसाद से इस वक्त मैं यहाँ खड़ा हूँ। तुमने मुझे प्राण-दान दिया।

दूसरे दिन प्रातःकाल यहाँ से कूच हुआ।

जो घर वसुधा को फाड़े खाता था, उसमें आज जाकर ऐसा आनन्द आया, जैसे किसी बिछुड़े मित्र से मिली हो। हरेक वस्तु उसका स्वागत करती हुई मालूम होती थी। जिन नौकरों और लौंडियों से वह महीनों से सीधे मुँह न बोली थी, उनसे वह आज हँस-हँस कर कुशल पूछती और गले मिलती थी, जैसे अपनी पिछली रुखाइयों की पटौती कर रही हो।

संध्या का सूर्य आकाश के स्वर्ण-सागर में अपनी नौका खेता हुआ चला जा रहा था। वसुधा खिड़की के सामने कुरसी पर बैठकर सामने का दृश्य देखने लगी। उस दृश्य में आज जीवन था, विकास था, उन्माद था। केवट का वह सूना भोंपड़ा भी आज कितना सुहावना लग रहा था। प्रकृति में मोहिनी भरी हुई थी।

मन्दिर के सामने मुनिया राजकुमारों को खेला रही थी। वसुधा के मन में आज कुलदेव के प्रति श्रद्धा जाग्रत हुई, जो बरसों से पड़ी सो रही थी। उसने पूजा के सामान मँगवाये और पूजा करने चली। आनन्द से भरे भण्डार से अब वह कुछ दान भी कर सकती थी। जलते हुए हृदय से ज्वाला के सिवा और क्या निकलती

उसा वक्त कुँअर साहब आकर बोले—अच्छा, पूजा करने जा रही हो। मैं भी वहीं जा रहा था। मैंने एक मनौती मान रखी है।

वसुधा ने मुसकिलाती हुई आँखों से पूछा—कैसी मनौती है ?

कुँअर साहब ने हँसकर कहा—यह न बताऊँगा।

सुभागी

और लोगों के यहाँ चाहे जो होता हो, तुलसी महतो अपनी लड़की सुभागी को लड़के रामू से जौ-भर भी कम प्यार न करते थे। रामू जवान होकर भी काठ का उल्लू था। सुभागी ग्यारह साल की बालिका होकर भी घर के काम में इतनी चतुर, और खेती-बारी के काम में इतनी निपुण थी कि उसकी माँ लक्ष्मी दिल में डरती रहती कि कहीं लड़की पर देवताओं की आँख न पड़ जाय। अच्छे बालकों से भगवान् को भी तो प्रेम है। कोई सुभागी का बखान न करे, इसलिए वह अनायास ही उसे डाँटती रहती थी। बखान से लड़के बिगड़ जाते हैं, यह भय तो न था, भय था—नज़र का ! वही सुभागी आज ग्यारह साल की उम्र में विधवा हो गई !

घर में कुहराम मचा हुआ था। लक्ष्मी पछाड़ें खाती थी। तुलसी सिर पीटते थे। उन्हें रोते देखकर सुभागी भी रोती थी। बार-बार माँ से पूछती—क्यों रोती हो अम्माँ, मैं तुम्हें छोड़कर कहीं न जाऊँगी, तुम क्यों रोती हो ? उसकी भोली बातें सुनकर माता का दिल और भी फटा

जाता था। वह सोचती थी—ईश्वर तुम्हारी यही लीला है ! जो खेल खेलते हो वह दूसरों को दुःख देकर ! ऐसा तो पागल करते हैं। आदमी पागलपन करे, तो उसे पागलखाने भेजते हैं ; मगर तुम जो पागलपन करते हो, उसका कोई दंड नहीं। ऐसा खेल किस काम का कि दूसरे रोयें और तुम हँसो। तुम्हें तो लोग दयालु कहते हैं। यही तुम्हारी दया है !

और सुभागी क्या सोच रही थी ? उसके पास कोठरीभर रुपये होते, तो वह उन्हें छिपाकर रख देती। फिर एक दिन चुपके से बाज़ार चली जाती और अम्माँ के लिए अच्छे-अच्छे कपड़े लाती ; दादा जब बाकी माँगने आते, तो चट रुपये निकालकर दे देती, अम्माँ-दादा कितने खुश होते !

(२)

जब सुभागी जवान हुई तो लोग तुलसी महतो पर दबाव डालने लगे कि लड़की का कहीं घर कर दो। जवान लड़की का यों फिरना ठीक नहीं। जब हमारी बिरादरी में इसकी कोई निंदा नहीं है, तो क्यों सोच-विचार करते हो ?

तुलसी ने कहा—भाई, मैं तो तैयार हूँ ; लेकिन जब सुभागी भी माने। वह तो किसी तरह राज़ी नहीं होती।

हरिहर ने सुभागी को समझाकर कहा—बेटी, हम तेरे ही भले को कहते हैं। माँ-बाप अब बूढ़े हुए, उनका क्या भरोसा। तुम इस तरह कब तक बैठी रहोगी ?

सुभागी ने सिर झुकाकर कहा—चाचा, मैं तुम्हारी बात समझ रही हूँ ; लेकिन मेरा मन घर करने को नहीं कहता। मुझे आराम की चिंता नहीं है। मैं सब कुछ भेलने को तैयार हूँ। और जो काम तुम कहो, वह सिर-आँखों के बल करूँगी ; मगर घर करने को मुझसे न कहो। जब मेरी चाल-कुचाल देखना तो मेरा सिर काट लेना। अगर

मैं सच्चे बाप की बेटी हूँगी, तो बात की भी पक्की हूँगी। फिर लज्जा रखने-वाले तो भगवान् हैं, मेरी क्या हस्ती है कि अभी कुछ कहूँ।

उजड़ु रामू बोला—तुम अगर सोचती हो कि भैया कमावेंगे और मैं बैटी मौज करूँगी, तो इस भरोसे न रहना। यहाँ किसी ने जनम-भर का ठीका नहीं लिया है !

रामू की दुल्हन रामू से भी दो अंगुल ऊँची थी। मटककर बोली—हमने किसी का करज थोड़े ही खाया है कि जनम-भर बैठे भरा करें। यहाँ तो खाने को भी महीन चाहिए, पहनने को भी महीन चाहिए, यह हमारे बूते की बात नहीं है। सुभागी ने गर्व से भरे हुए स्वर में कहा—भाभी, मैंने तो तुम्हारा आसरा कभी नहीं किया और भगवान् ने चाहा तो कभी करूँगी भी नहीं। तुम अपनी देखो, मेरी चिंता न करो।

रामू की दुल्हन को जब मालूम हो गया कि सुभागी घर न करेगी, तो और भी उसके सिर हो गई। हमेशा एक-न-एक खुचड़ लगाये रहती। उसे रुलाने में जैसे उसको मज़ा आता था। वह बेचारी पहर रात से उठकर कूटने-पीसने में लग जाती, चौका-बरतन करती, गोबर थापती। फिर खेत में काम करने चली जाती। दोपहर को आकर जल्दी-जल्दी खाना पकाकर सबको खिलाती। रात को कभी माँ के सिर में तेल डालती, कभी उसकी देह दबाती। तुलसी चिलम के भक्त थे। उन्हें बार-बार चिलम पिलाती। जहाँ तक अपना बस चलता माँ-बाप को कोई काम न करने देती। हाँ, भाई को न रोकती। सोचती, यह तो जवान आदमी हैं, यह न काम करेंगे, तो गृहस्थी कैसे चलेगी।

मगर रामू को यह बुरा लगता। अम्माँ और दादा को तिनका तक नहीं उठाने देती और मुझे पीसना चाहती है। यहाँ तक कि एक दिन वह जामे से बाहर हो गया। सुभागी से बोला—अगर उन लोगों का बड़ा मोह है, तो क्यों नहीं अलग लेकर रहती हो। तब सेवा करो तो मालूम हो कि सेवा कड़वी लगती है कि मीठी। दूसरों के बल पर वाह-

वाही लेना आसान है। बहादुर वह है, जो अपने बल पर काम करे।

सुभागी ने तो कुछ जवाब न दिया। बात बढ़ जाने का भय था। मगर उसके माँ-बाप बैठे सुन रहे थे। महतो से न रहा गया। बोले—क्या है रामू, उस गरीबिन से क्यों लड़ते हो ?

रामू पास आकर बोला—तुम क्यों बीच में कूद पड़े, मैं तो उसको कहता था।

तुलसी—जब तक मैं जीता हूँ, तुम उसे कुछ नहीं कह सकते। मेरे पीछे जो चाहे करना। बेचारी का घर में रहना मुश्किल कर दिया।

रामू—आपको बेटी बहुत प्यारी है, तो उसे गले बाँध कर रखिये। मुझे तो नहीं सहा जाता।

तुलसी—अच्छी बात है। अगर तुम्हारी यही मरजी है, तो यही होगा। मैं कल गाँव के आदमियों को बुलाकर बटवारा कर दूँगा। तुम चाहे छूट जाव, सुभागी नहीं छूट सकती।

रात को तुलसी लेटे तो वह पुरानी बात याद आई, जब रामू के जन्मोत्सव में उन्होंने रुपये क़र्ज़ लेकर जलसा किया था, और सुभागी पैदा हुई, तो घर में रुपये रहते हुए भी उन्होंने एक कौड़ी न खर्च की। पुत्र को रत्न समझा था, पुत्री को पूर्व जन्म के पापों का दंड। वह रत्न कितना कठोर निकला और वह दंड कितना मंगलमय।

(३)

दूसरे दिन महतो ने गाँव के आदमियों को जमा करके कहा—पंचो अब रामू का और मेरा एक में निवाह नहीं होता। मैं चाहता हूँ कि तुम लोग इंसफ से जो कुछ मुझे दे दो, वह लेकर अलग हो जाऊँ। रात-दिन की किचकिच अच्छी नहीं।

गाँव के मुख्तार बाबू सजनसिंह बड़े सज्जन पुरुष थे। उन्होंने रामू को बुलाकर पूछा—क्योंजी, तुम अपने माँ-बाप से अलग रहना चाहते

हो ? तुम्हें शर्म नहीं आती कि औरत के कहने से माँ-बाप को अलग किये देते हो ? राम ! राम !

रामू ने ठिठाई के साथ कहा—जब एक में न गुजर हो, तो अलग हो जाना ही अच्छा है ।

सजनसिंह—तुमको एक में क्या कष्ट होता है ?

रामू—एक बात हो तो बताऊँ ।

सजन०—कुछ तो बतलाओ ।

रामू—साहब, एक में मेरा इनके साथ निवाह न होगा । बस मैं और कुछ नहीं जानता ।

यह कहता हुआ रामू वहाँ से चलता बना ।

तुलसी—देख लिया आप लोगों ने इसका मिजाज ! आप चाहे चार हिस्सों में तीन हिस्से उसे दे दें ; पर अब मैं इस दुष्ट के साथ न रहूँगा । भगवान् ने बेटी का दुःख दे दिया, नहीं मुझे खेतवारी लेकर ब्या करना था । जहाँ रहता वहीं कमा खाता । भगवान् ऐसा बेटा सातवें बैरी को भी न दें । 'लड़के से लड़की भली, जो कुलवंती होय ।'

सहसा सुभागी आकर बोली—दादा, यह सब बाँटबखरा मेरे ही कारन तो हो रहा है, मुझे क्यों नहीं अलग कर देते । मैं मेहनत-मजूरी करके अपना पेट पाल लूँगी । अपने से जो कुछ बन पड़ेगा तुम्हारी सेवा करती रहूँगी ; पर रहूँगी अलग । यों घर का बाराबाँट होना मुझसे नहीं देखा जाता । मैं अपने माथे यह कलंक नहीं लेना चाहती ।

तुलसी ने कहा—बेटी, हम तुम्हें न छोड़ेंगे चाहे संसार छूट जाय ! रामू का मैं मुँह नहीं देखना चाहता, उसके साथ रहना तो दूर रहा ।

रामू की दुल्हन बोली—तुम किसी का मुँह नहीं देखना चाहते, तो हम भी तुम्हारी पूजा करने को ब्याकुल नहीं हैं ।

महतो दाँत पीसते हुए उठे कि बहू को मारें ; मगर लोगों ने पकड़ लिया !

(४)

बटवारा होते ही महतो और लक्ष्मी को मानो पेंशन मिल गई । पहले तो दोनों सारे दिन, सुभागी के मना करने पर भी, कुछ-न-कुछ करते ही रहते थे ; पर अब उन्हें पूरा विश्राम था । पहले दोनों दूध-घी को तरसते थे । सुभागी ने कुछ रुपये बचाकर एक मैस ले ली । बूढ़े आदमियों की जान तो उनका भोजन है । अच्छा भोजन न मिले तो वे किसके आधार पर रहें । चौधरी ने बहुत विरोध किया । कहने लगे, घर का काम यों ही क्या कम है कि तू यह नया संकट पाल रही है । सुभागी उन्हें बहलाने के लिए कहती—दादा, मुझे दूध के बिना खाना नहीं अच्छा लगता ।

लक्ष्मी ने हँसकर कहा—बेटी, तू भूट कब से बोलने लगी । कभी दूध हाथ से तो छूती नहीं, खाने की कौन कहे । सारा दूध हम लोगों के पेट में ठूँस देती है ।

गाँव में जहाँ देखो सबके मुँह से सुभागी की तारीफ । लड़की नहीं देवी है । दो मरदों का काम भी करती है, उसपर माँ-बाप की सेवा भी किये जाती है । सजनसिंह तो कहते यह उस जन्म की देवी है ।

मगर शायद महतो को यह सुख बहुत दिन तक भोगना न लिखा था ।

सात-आठ दिन से महतो को जोर का ज्वर चढ़ा हुआ है । देह पर कपड़े का तार भी नहीं रहने देते । लक्ष्मी पास बैठी रो रही है । सुभागी पानी लिये खड़ी है । अभी एक क्षण पहले महतो ने पानी माँगा था ; पर जब तक वह पानी लावे, उनका जी डूब गया और हाथ-पाँव ठंढे हो गये । सुभागी उनकी यह दशा देखते ही रामू के घर गई और बोली—भैया, चलो देखो, आज दादा न जाने कैसे हुए जाते हैं । सात दिन से जर नहीं उतरा ।

रामू ने चारपाई पर लेटे-लेटे कहा—तो क्या मैं डाक्टर-हकीम हूँ

कि देखने चलो ? जब तक अच्छे थे, तब तक तो तुम उनके गले का हार बनी हुई थीं। अब जब मरने लगे तो मुझे बुलाने आई हो !

उसी वक्त उसकी दुल्हन अन्दर से निकल आई और सुभागी से पूछा—दादा को क्या हुआ है दीदी ?

सुभागी के पहले रामू बोल उठा—हुआ क्या है, अभी कोई मरे थोड़े ही जाते हैं।

सुभागी ने फिर उससे कुछ न कहा। सीधे सजनसिंह के पास गई। उसके जाने के बाद रामू हँसकर स्त्री से बोला—त्रियाचरित्र इसी को कहते हैं।

स्त्री—इसमें त्रियाचरित्र की कौन बात है ? चले क्यों नहीं जाते।

रामू—मैं नहीं जाने का। जैसे उसे लेकर अलग हुए थे, वैसे उसे लेकर रहें। मर भी जायँ तो न जाऊँ।

स्त्री—(हँसकर) मर जायँगे तो आग देने तो जाओगे, तब कहाँ भागोगे ?

रामू—कभी नहीं ! सब कुछ उनकी प्यारी सुभागी कर लेगी।

स्त्री—तुम्हारे रहते वह क्यों करने लगी !

रामू—जैसे मेरे रहते उसे लेकर अलग हुए और कैसे !

स्त्री—नहीं जी, यह अच्छी बात नहीं है। चलो देख आवें। कुछ भी हो बाप ही तो हैं। फिर गाँव में कौन मुँह दिखाओगे ?

रामू—चुप रहो, मुझे उपदेश मत दो।

उधर बाबू साहब ने ज्यों ही महतो की हालत सुनी, तुरत सुभागी के साथ चले आये। यहाँ पहुँचे तो महतो की दशा और भी खराब हो चुकी थी। नाड़ी देखी तो बहुत धीमी थी। समझ गये कि ज़िंदगी के दिन पूरे हो गये। मौत का आतंक छाया हुआ था। सजल नेत्र होकर बोले—महतोभाई, कैसा जी है ?

महतो जैसे नींद से जागकर बोले—बहुत अच्छा है भैया ! अब

तो चलने की बेला है। सुभागी के पिता अब तुम्हीं हो। उसे तुम्हीं को सौंपे जाता हूँ।

सजनसिंह ने रोते हुए कहा—भैया महतो, धबड़ाओ मत, भगवान ने चाहा तो तुम अच्छे हो जाओगे। सुभागी को तो मैंने हमेशा अपनी बेटी समझा है और जब तक जिऊँगा ऐसा ही समझता रहूँगा। तुम निश्चित रहो। मेरे रहते सुभागी या लक्ष्मी को कोई तिरछी आँख से न देख सकेगा। और कुछ इच्छा हो तो वह भी कह दो।

महतो ने विनीत नेत्रों से देखकर कहा—और कुछ नहीं कहूँगा भैया ! भगवान् तुम्हें सदा सुखी रखे।

सजन०—रामू को बुला दूँ। उससे जो भूल-चूक हुई हो क्षमा कर दो।

महतो—नहीं भैया। उस पापी हत्यारे का मुँह मैं नहीं देखना चाहता।

इसके बाद गोदान की तैयारी होने लगी।

(५)

रामू को गाँव भर ने समझाया ; पर वह अंत्येष्टि करने पर राज़ी न हुआ। कहा, जिस पिता ने मरते समय भी मेरा मुँह देखना स्वीकार न किया, वह मेरा पिता है, न मैं उसका पुत्र हूँ।

लक्ष्मी ने दाह-क्रिया की। इन थोड़े-से दिनों में सुभागी ने न जाने कैसे रुपये जमा कर लिये थे कि जब तेरहवीं का सामान आने लगा, तो गाँववालों की आँखें खुल गईं। बरतन, कपड़े, धी, शकर, सभी सामान इफ़रात से जमा हो गये। रामू देख-देख जलता था और सुभागी उसे जलाने ही के लिए सबको यह सामान दिखाती थी।

लक्ष्मी ने कहा—बेटी, घर देखकर खर्च करो। अब कोई कमाने-वाला नहीं बैठा है। आप ही कुआँ खोदना और पानी पीना है।

सुभागी बोली—बाबूजी का काम तो धूम-धाम से ही होगा अम्माँ,

चाहे घर रहे या जाय । बाबूजी फिर थोड़े ही आवेंगे । मैं मैया को दिखा देना चाहती हूँ कि अबला क्या कर सकती है । वह समझते होंगे इन दोनों के किये कुछ न होगा । उनका यह घमंड तोड़ दूँगी ।

लक्ष्मी चुप हो रही । तेरहवीं के दिन आठ गाँव के ब्राह्मणों का भोज हुआ । चारों तरफ़ वाह-वाह मच गई ।

पिछले पहर का समय था । लोग भोजन करके चले गये थे । लक्ष्मी थककर सो गई थी । केवल सुभागी बची हुई चीज़ें उठा-उठाकर रख रही थी कि ठाकुर सजनसिंह ने आकर कहा—अब तुम भी आराम करो बेटी । सबेरे यह सब काम कर लेना ।

सुभागी ने कहा—अभी थकी नहीं हूँ दादा । आप ने जोड़ लिया कुल कितने रुपये उठे ?

सजन०—यह पूछकर क्या करोगी बेटी ?

‘कुछ नहीं, यों ही पूछती थी ।’

‘कोई तीन सौ रुपये उठे होंगे ।’

सुभागी ने सकुचाते हुए कहा—मैं इन रुपयों की देनदार हूँ ।

‘तुमसे तो मैं माँगता नहीं । महतो मेरे मित्र और भाई थे । उनके साथ कुछ मेरा भी तो धर्म है ।’

‘आपकी यही दया क्या कम है कि आपने मेरे ऊपर इतना विश्वास किया, मुझे कौन ३००) दे देता ।’

सजनसिंह सोचने लगे, इस अबला की धर्म-बुद्धि का कहीं वारापार भी है या नहीं ।

(६)

लक्ष्मी उन स्त्रियों में थी जिनके लिये पति-वियोग जीवन-स्रोत का बन्द हो जाना है । पचास वर्ष के चिरसहवास के बाद अब यह एकांत जीवन उसके लिये पहाड़ हो गया । उसे अब ज्ञात हुआ मेरी बुद्धि, मेरा बल, मेरी सुमति, मानो सबसे मैं वंचित हो गई ।

उसने कितनी बार ईश्वर से विनती की थी, मुझे स्वामी के सामने उठा लेना ; मगर उसने यह विनती स्वीकार न की । मौत पर अपना क़ाबू नहीं, तो क्या जीवन पर भी क़ाबू नहीं है ?

वही लक्ष्मी जो गाँव में अपनी बुद्धि के लिए मशहूर थी, जो दूसरों को सीख दिया करती थी, अब बौझी हो गई है । सीधी-सी बात करते नहीं बनती ।

लक्ष्मी का दाना-पानी उसी दिन से छूट गया । सुभागी के आग्रह पर चौके में जाती ; मगर कौर कंठ के नीचे न उतरता । पचास वर्ष हुए एक दिन भी ऐसा न हुआ कि पति के बिना खाये उसने खुद खाया हो । अब उस नियम को कैसे तोड़े ?

आखिर उसे खौसी आने लगी ? दुर्बलता ने जल्द ही खाट पर डाल दिया । सुभागी अब क्या करे ! ठाकुर साहब के रुपये चुकाने के लिए दिलोजान से काम करने की ज़रूरत थी । यहाँ माँ बीमार पड़ गई । अगर बाहर जाय तो माँ अकेली रहती है । उसके पास बैठे तो बाहर का काम कौन करे । माँ की दशा देखकर सुभागी समझ गई कि इनका परवाना भी आ पहुँचा । महतो को भी तो यही ज्वर था !

गाँव में और किसे फुरसत थी कि दौड़-धूप करता । सजनसिंह दोनों वक्त आते, लक्ष्मी को देखते, दवा पिलाते, सुभागी को समझाते, और चले जाते ; मगर लक्ष्मी की दशा बिगड़ती जाती थी । यहाँ तक कि पंद्रहवें दिन वह भी संसार से सिधार गई । अंतिम समय रामू आया और उसके पैर छूना चाहता था ; पर लक्ष्मी ने उसे ऐसी फ़िड़की दी कि वह उसके समीप न जा सका । सुभागी को उसने आशीर्वाद दिया—तुम्हारी-जैसी बेटी पाकर तर गई । मेरा किया-कर्म तुम्हीं करना । मेरी भगवान् से यही अरज़ी है कि उस जन्म में भी तुम मेरी कोख पवित्र करो ।

(७)

माता के देहांत के बाद सुभागी के जीवन का केवल एक लक्ष्य रह गया—सजनसिंह के रुपये चुकाना । ३००) पिता के क्रिया-कर्म में लगे थे । लगभग २००) माता के काम में लगे । ५००) का ऋण था और उसकी अकेली जान ! मगर वह हिम्मत न हारती थी । तीन साल तक सुभागी ने रात-को-रात और दिन-को-दिन न समझा । उसकी कार्य शक्ति और पौरुष देखकर लोग दाँतों उँगुली दबाते थे । दिन भर खेतीबारी का काम करने के बाद वह रात को चार-चार पैसेरी आँटा पीस डालती । तीसवें दिन १५) लेकर वह सजनसिंह के पास पहुँच जाती । इसमें कभी नाशा न पड़ता । यह मानो प्रकृति का अटल नियम था ।

अब चारो ओर से उसकी सगाई के पैगाम आने लगे । सभी उसके लिये मुँह फैलाये हुए थे । जिसके घर सुभागी जायगी, उसके भाग्य फिर जायँगे । सुभागी यही जवाब देती—अभी वह दिन नहीं आया ।

जिस दिन सुभागी ने आखिरी किस्त चुकाई, उस दिन उसकी खुशी का ठिकाना न था । आज उसके जीवन का कठोर व्रत पूरा हो गया ।

वह चलने लगी तो सजनसिंह ने कहा—बेटी, तुमसे मेरी एक प्रार्थना है, कहो कहूँ, कहो न कहूँ ; मगर वचन दो कि मानोगी ।

सुभागी ने कृतज्ञ भाव से देखकर कहा—दादा, आपकी बात न मानूँगी तो किसकी बात मानूँगी । मेरा तो रोयाँ-रोयाँ आपका गुलाम है ।

सजन०—अगर तुम्हारे मन में यह भाव है, तो मैं न कहूँगा । मैंने अब तक तुमसे इसलिए नहीं कहा कि तुम अपने को मेरा देनदार समझ रही थी । अब रुपये चुक गये । मेरा तुम्हारे ऊपर कोई ऐहसान नहीं है, रक्तीभर भी नहीं । बोलो कहूँ ?

सुभागी—आपकी जो आज्ञा हो ।

सजन०—देखो इनकार न करना, नहीं मैं फिर तुम्हें अपना मुँह न दिखाऊँगा ।

सुभागी—क्या आज्ञा है ?

सजन०—मेरी इच्छा है कि तुम मेरी बहू बनकर मेरे घर को पवित्र करो । मैं जात-पाँत का कायल हूँ ; मगर तुमने मेरे सारे बन्धन तोड़ दिये ? मेरा लड़का तुम्हारे नाम का पुजारी है । तुमने उसे बारहा देखा है । बोलो मंजूर करती हो ?

सुभागी—दादा, इतना सम्मान पाकर मैं पागल हो जाऊँगी ।

सजन०—तुम्हारा सम्मान भगवान् कर रहे हैं बेटी । तुम साक्षात् भगवती का अवतार हो ।

सुभागी—मैं तो आपको अपना पिता समझती हूँ । आप जो कुछ करेंगे, मेरे भले ही के लिए करेंगे । आपके हुक्म से कैसे इनकार कर सकती हूँ ।

सजनसिंह ने उसके माथे पर हाथ रखकर कहा—बेटी, तुम्हारा सोहाग अमर हो । तुमने मेरी बात रख ली । मुझ-सा भाग्यशाली संसार में और कौन होगा !

अनुभव

प्रियतम को एक वर्ष की सजा हो गई। और अपराध केवल इतना था, कि तीन दिन पहले जेठ की तपती दोपहरी में उन्होंने राष्ट्र के कई सेवकों का शर्बत-पान से सत्कार किया था। मैं उस वक्त अदालत में खड़ी थी। कमरे के बाहर सारे नगर की राजनैतिक चेतना किसी बन्दी पशु की भाँति खड़ी चीत्कार कर रही थी। मेरे प्राणधन हथकड़ियों से जकड़े हुए लाये गये। चारों ओर सन्नाटा छा गया। मेरे भीतर हा-हाकार मचा हुआ था, मानो प्राण पिघला जा रहा हो। आवेश की लहरें-सी उठ-उठ कर समस्त शरीर को रोमांचित किये देती थीं। ओह! इतना गर्व मुझे कभी न हुआ था। वह अदालत, कुरसी पर बैठा हुआ अंग्रेज़ अफसर, लाल ज़रीदार पगड़ियाँ बाँधे हुए पुलिस के कर्मचारी, सब मेरी आँखों में तुच्छ जान पड़ते थे। बार-बार जी में आता था, दौड़कर जीवनधन के चरणों से लिपट जाऊँ और उसी दशा में प्राण त्याग दूँ। कितनी शान्त, अविचलित, तेज और स्वाभिमान से प्रदीप्त मूर्ति थी। ग्लानि, विषाद या शोक की छाया भी न थी।

नहीं, उन ओठों पर एक स्फूर्ति से भरी हुई, मनोहारिणी, ओजस्वी मुसकान थी। इस अपराध के लिए एक वर्ष का कठिन कारावास ! वाह रे न्याय ! तेरी बलिहारी है। मैं ऐसे हजार अपराध करने को तैयार थी। प्राणनाथ ने चलते समय एक बार मेरी ओर देखा, कुछ मुसकिराये, फिर उनकी मुद्रा कठोर हो गयी। अदालत से लौटकर मैंने पाँच रुपये की मिठाई मँगवाई और स्वयंसेवकों को बुलाकर खिलाया। और सन्ध्या-समय मैं पहली बार कांग्रेस के जलसे में शरीक हुई—शरीक ही नहीं हुई, मंच पर जाकर बोली और सत्याग्रह की प्रतिज्ञा ले ली। मेरी आत्मा में इतनी शक्ति कहाँ से आ गई, नहीं कह सकती। सर्वस्व लुट जाने के बाद फिर किसकी शंका और किसका डर। विधाता का कठोर-से-कठोर आघात भी अब मेरा क्या अहित कर सकता था ?

(२)

दूसरे दिन मैंने दो तार दिये। एक पिताजी को, दूसरा ससुरजी को। ससुरजी पेंशन पाते थे। पिताजी जंगल के महकमे में अच्छे पद पर थे; पर सारा दिन गुज़र गया, तार का जवाब नदारद ! दूसरे दिन भी कोई जवाब नहीं। तीसरे दिन दोनों महाशयों के पत्र आये। दोनों जामे से बाहर थे। ससुरजी ने लिखा—आशा थी, तुम लोग बुढ़ापे में मेरा पालन करोगे। तुमने उस आशा पर पानी फेर दिया। क्या अब चाहती हो, मैं भिक्षा मागूँ ! मैं सरकार से पेंशन पाता हूँ। तुम्हें आश्रय देकर मैं अपनी पेंशन से हाथ नहीं धो सकता। पिताजी के शब्द इतने कठोर न थे; पर भाव लगभग ऐसा ही था। इसी साल उन्हें ग्रेड मिलनेवाला था। वह मुझे बुलायेंगे, तो सम्भव है, ग्रेड से वंचित होना पड़े। हाँ, वह मेरी सहायता मौखिक रूप से करने को तैयार थे। मैंने दोनों पत्र फाड़कर फेक दिये और फिर उन्हें कोई पत्र न लिखा। हा स्वार्थ ! तेरी माया कितनी प्रबल है ! अपना ही पिता, केवल स्वार्थ में बाधा पड़ने के भय से, लड़की की तरफ से इतना निर्दय हो जाय !

अपना ही ससुर अपनी बहू की ओर से इतना उदासीन हो जाय ! मगर अभी मेरी उम्र ही क्या है । अभी तो सारी दुनिया देखने को पड़ी है ।

अब तक मैं अपने विषय में निश्चिन्त थी ; लेकिन अब यह नई चिन्ता सवार हुई । इस निर्जन घर में, निराधार, निराश्रय, कैसे रहूँगी ; मगर जाऊँगी कहाँ ! अगर मर्द होती, तो कांग्रेस के आश्रम में चली जाती, या कोई मजूरी कर लेती । मेरे पैरों में तो नारीत्व की बेड़ियाँ पड़ी हुई थीं । अपनी रक्षा की इतनी चिन्ता न थी, जितनी अपने नारीत्व की रक्षा की । अपनी जान की फिक्र न थी ; पर नारीत्व की ओर किसी की आँख भी न उठनी चाहिए ।

किसी की आहट पाकर मैंने नीचे देखा । दो आदमी खड़े थे । जी में आया, पूछूँ तुम कौन हो ? यहाँ क्यों खड़े हो ? मगर फिर खयाल आया, मुझे यह पूछने का क्या हक ! आम रास्ता है । जिसका जी चाहे खड़ा हो ।

पर मुझे खटका हो गया । उस शंका को किसी तरह दिल से निकाल सकती थी । वह एक चिनगारी की भाँति हृदय के अन्दर समा गई थी ।

गर्मी से देह फुँकी जाती थी ; पर मैंने कमरे का द्वार भीतर से बन्द कर लिया । घर में एक बड़ा-सा चाकू था । उसे निकालकर सिरहाने रख लिया । वह शंका सामने बैठी घूरती हुई मालूम होती थी ।

किसी ने पुकारा । मेरे रोयें खड़े हो गये । मैंने द्वार से कान लगाया । कोई मेरी कुंडी खटखटा रहा था । कलेजा धक्-धक् करने लगा । वही दोनों बदमाश होंगे । क्यों कुण्डी खड़खड़ा रहे हैं ? मुझसे क्या काम है ? मुझे झुँझलाहट आ गई । मैंने द्वार खोला और छज्जे पर खड़ी होकर जोर से बोली—कौन कुण्डी खड़खड़ा रहा है ?

आवाज सुनकर मेरी शंका शान्त हो गई । कितना डारस हो गया ! यह बाबू ज्ञानचन्द थे । मेरे पति के मित्रों में इनसे ज्यादा सज्जन

दूसरा नहीं है । मैंने नीचे जाकर द्वार खोल दिया । देखा तो एक स्त्री भी थी । यह मिसेज़ ज्ञानचन्द थीं । वह मुझसे बड़ी थीं । पहले-पहल मेरे घर आई थीं । मैंने उनके चरण स्पर्श किये । हमारे यहाँ मित्रता मर्दों ही तक रहती है । औरतों तक नहीं जाने पाती ।

दोनों जने ऊपर आये । ज्ञान बाबू एक स्कूल में मास्टर हैं । बड़े ही उदार, विद्वान, निष्कपट ; पर आज मुझे मालूम हुआ कि उनकी पथ-प्रदर्शिका उनकी स्त्री हैं । वह दोहरे बदन की, प्रतिभाशाली महिला थीं । चेहरे पर ऐसा रोब था, मानो कोई रानी हों । सिर से पाँव तक गहनों से लदी हुईं । मुख सुन्दर न होने पर भी आकर्षक था । शायद मैं उन्हें कहीं और देखती, तो मुँह फेर लेती । गर्व की सजीव प्रतिमा थीं ; पर बाहर जितनी कठोर, भीतर उतनी ही दयालु ।

‘घर कोई पत्र लिखा ?’—यह प्रश्न उन्होंने कुछ हिचकते हुए किया ।

मैंने कहा—हाँ, लिखा था ।

‘कोई लेने आ रहा है ?’

‘जी नहीं । न पिताजी अपने पास रखना चाहते हैं, न ससुरजी ।’

‘तो फिर ?’

‘फिर क्या, अभी तो यहीं पड़ी हूँ ।’

‘तो मेरे घर क्यों नहीं चलतीं । अकेले तो इस घर में मैं न रहने दूँगी । खुफिया के दो आदमी इस वक्त भी डटे हुए हैं ।’

‘मैं पहले ही समझ गई थी, दोनों खुफिया के आदमी होंगे ।’

ज्ञान बाबू ने पत्नी की ओर देखकर, मानो उनकी आज्ञा से, कहा—तो मैं जाकर ताँगा लाऊँ ?

देवीजी ने इस तरह देखा, मानो कह रही हों, क्या अभी तुम यहीं खड़े हो ?

मास्टर साहब चुपके से द्वार की ओर चले ।

‘ठहरो’—देवीजी बोलीं—‘कैसे ताँगे लाओगे ?’

‘कै !’—मास्टर साहब घबड़ा गये ।

‘हाँ कै ! एक ताँगे पर तो तीन सवारियाँ ही बैठेंगे । सन्दूक-बिछावन, बरतन-भाँड़े क्या मेरे सिर पर जायँगे ?’

‘तो दो लेता आऊँगा !’—मास्टर साहब डरते-डरते बोले ।

‘एक ताँगे में कितना सामान भर दोगे ?’

‘तो तीन लेता आऊँ ?’

‘अरे तो जाओगे भी । जरा-सी बात के लिए घंटा-भर लगा दिया !’

मैं कुछ कहने न पाई थी, कि ज्ञान बाबू चल दिये । मैंने सकु-चाते हुए कहा—बहन, तुम्हें मेरे जाने से कष्ट होगा और.....

देवीजी ने तीक्ष्ण स्वर में कहा—हाँ, होगा तो अवश्य । तुम दोनों जून में पाव-भर आटा खाओगी, कमरे के एक कोने में अड्डा जमा लोगी, सिर में दो-तीन आने का तेल डालोगी । यह क्या थोड़ा कष्ट है ।

मैंने झंपते हुए कहा—आप तो मुझे बना रही हैं ।

देवीजी ने सहृदय भाव से मेरा कंधा पकड़ कर कहा—जब तुम्हारे बाबूजी लौट आवें, तो मुझे भी अपने घर मेहमान रख लेना । मेरा घाटा पूरा हो जायगा । अब तो राजी हुई । चलो असबाब बाँधो । खाट-वाट कल मँगवा लेंगे ।

(३)

मैंने ऐसी सहृदय, उदार, मीठी बातें करनेवाली स्त्री नहीं देखी । मैं उनकी छोटी बहन होती, तो भी शायद इससे अच्छी तरह न रखती । चिन्ता या क्रोध को तो जैसे उन्होंने जीत लिया हो । सदैव उनके मुख पर मधुर विनोद खेला करता था । कोई लड़का-बाला न था ; पर मैंने उन्हें कभी दुखी नहीं देखा । ऊपर के काम के लिए एक लौंडा रख लिया था । भीतर का सारा काम खुद करतीं । इतना कम खाकर और इतनी मेहनत करके वह कैसे इतनी हृष्ट-पुष्ट थीं, मैं नहीं कह सकती । विश्राम तो जैसे उनके भाग्य ही में नहीं लिखा था ।

जेठ की दुपहरी में भी न लेटती थीं । हाँ, मुझे कुछ न करने देतीं, उसपर जब देखो कुछ खिलाने को सिर पर सवार । मुझे यहाँ बस यही एक तकलीफ थी ।

मगर आठ ही दिन गुजरे थे, कि एक दिन मैंने उन्हीं दोनों खुफियों को नीचे बैठे देखा । मेरा माथा ठनका । यह अभाग्य यहाँ भी मेरे पीछे पड़े हैं । मैंने तुरत बहनजी से कहा—वह दोनों बदमाश यहाँ भी मंडरा रहे हैं ।

उन्होंने हिकारत से कहा—कुत्ते हैं । फिरने दो ।

मैं चिन्तित होकर बोली—कोई स्वाँग न खड़ा करें ।

उसी बेपरवाही से बोलीं—भूँकने के सिवा और क्या कर सकते हैं ?

मैंने कहा—काट भी तो सकते हैं ।

हँसकर बोलीं—इसके डर से कोई भाग तो न नहीं जाता !

मगर मेरी दाल में मक्खी पड़ गई । बार-बार छुज्जे पर जाकर उन्हें टहलते देख आती । यह सब क्यों मेरे पीछे पड़े हुए हैं ? आखिर मैं नौकरशाही का क्या बिगाड़ सकता हूँ । मेरी सामर्थ्य ही क्या है । क्या यह सब इस तरह मुझे यहाँ से भगाने पर तुले हैं । इससे उन्हें क्या मिलेगा ? यही तो कि मैं मारी-मारी फिरूँ ? कितनी नीची तबीयत है !

एक हफ्ता और गुजर गया । खुफियों ने पिंड न छोड़ा । मेरे प्राण सूखते जाते थे । ऐसी दशा में यहाँ रहना मुझे अनुचित मालूम होता था ; पर देवीजी से कुछ कह न सकती थी ।

एक दिन शाम को ज्ञान बाबू आये, तो घबड़ाये हुए थे । मैं बरामदे में थी । परवल छील रही थी । ज्ञान बाबू ने कमरे में जाकर देवीजी को इशारे से बुलाया ।

देवीजी ने बैठे-बैठे कहा—पहले कपड़े-वपड़े तो उतारो, मुँह-हाथ धोओ, कुछ खाओ, फिर जो कहना हो, कह लेना ।

ज्ञान बाबू को धैर्य कहाँ ? पेट में बात की गंध तक न पचती थी ।

आग्रह से बुलाया । तुमसे तो उठा नहीं जाता । मेरी जान आफत में है ।

देवी ने बैठे-बैठे कहा—तो कहते क्यों नहीं, क्या कहना है ?

‘यहाँ आओ ।’

‘क्या यहाँ कोई और बैठा हुआ है ?’

मैं वहाँ से चली । बहन ने मेरा हाथ पकड़ लिया । मैं ज़ोर करने पर भी न लुड़ा सकी । ज्ञान बाबू मेरे सामने न कहना चाहते थे ; पर इतना सब भी न था, कि जरा देर रुक जाते । बोले—प्रिंसिपल से मेरी लड़ाई हो गई ।

देवी ने बनावटी गम्भीरता से कहा—सच ! तुमने उसे खूब पीटा न ?

‘तुम्हें दिलगमी सूझती है ! यहाँ नौकरी जा रही है ।’

‘जब यह डर था, तो लड़े क्यों ?’

‘मैं थोड़ा ही लड़ा । उसीने मुझे बुलाकर डाँटा ।’

‘बेकसूर ?’

‘अब तुमसे क्या कहूँ !’

‘फिर वही पर्दा । मैं कह चुकी, यह मेरी बहन है । मैं इससे कोई पर्दा नहीं रखना चाहती ।’

‘और जो इन्हीं के बारे में कोई बात हो, तो ?’

देवीजी ने जैसे पहली बूझकर कहा—अच्छा समझ गई । कुछ खुफियों का झगड़ा होगा । पुलिस ने तुम्हारे प्रिंसिपल से शिकायत की होगी ।

ज्ञान बाबू ने इतनी आसानी से अपनी पहली का बूझा जाना स्वीकार न किया ।

बोले—पुलिस ने प्रिंसिपल से नहीं, हाकिम जिला से कहा । उसने प्रिंसिपल को बुलाकर मुझसे जवाब तलब करने का हुक्म दिया ।

देवी ने अन्दाज़ से कहा—समझ गई । प्रिंसिपल ने तुमसे कहा होगा, कि उस स्त्री को घर से निकाल दो ।

‘हाँ, यही समझ लो !’

‘तो तुमने क्या जवाब दिया ?’

‘अभी कोई जवाब नहीं दिया । वहाँ खड़े-खड़े क्या कहता !’

देवीजी ने उन्हें आड़े हाथों लिया—जिस प्रश्न का एक ही जवाब हो, उसमें सोच-विचार कैसा ?

ज्ञान बाबू सिटपिटा कर बोले—लेकिन कुछ सोचना तो जरूरी था ।

देवीजी की त्योरियाँ बदल गईं । आज मैंने पहली बार उनका यह रूप देखा । बोलीं—तुम उस प्रिंसिपल से जाकर कह दो, मैं उसे किसी तरह नहीं छोड़ सकता और न माने, तो इस्तीफ़ा दे दो । अभी जाओ । लौटकर हाथ-मुँह धोना ।

मैंने रोकर कहा—बहन मेरे लिए.....

देवी ने डाँट बताई—तू चुप रह, नहीं कान पकड़ लूँगी । तू क्यों बीच में कूदती है ? रहेंगे, तो साथ रहेंगे । मरेंगे तो साथ मरेंगे । इस मर्दुए को मैं क्या कहूँ ! अभी उम्र बीत गई और बात करना आया । (पति से) खड़े सोच क्या रहे हो ? तुम्हें डर लगता हो, तो मैं जाकर कह आऊँ ?

ज्ञान बाबू ने खिसियाकर कहा—तो कल कह दूँगा, इस वक्त कहाँ होगा, कौन जाने ।

रात-भर मुझे नींद नहीं आई । बाप और ससुर जिसका मुँह नहीं देखना चाहते, उसका यह आदर ! राह की भिखारिन का यह सम्मान ! देवी, तू सचमुच देवी है ।

दूसरे दिन ज्ञान बाबू चले, तो देवी ने फिर कहा—फैसला करके घर आना । यह न हो कि फिर सोचकर जवाब देने की ज़रूरत पड़े ।

ज्ञान बाबू के चले जाने के बाद मैंने कहा—तुम मेरे साथ बड़ा अन्याय कर रही हो बहनजी । मैं यह कभी नहीं देख सकती, कि मेरे कारण तुम्हें यह विपत्ति झेलनी पड़े ।

देवी ने हास्य-भाव से कहा—कह चुकीं या कुछ और कहना है ?

‘कह चुकी ; मगर अभी बहुत कुछ कहूँगी ।’

‘अच्छा, बता तेरे प्रियतम क्यों जेल गये ? इसीलिए तो कि स्वयं-सेवकों का सत्कार किया था । स्वयं-सेवक कौन हैं ? यह हमारी सेना के वीर हैं, जो हमारी लड़ाइयाँ लड़ रहे हैं । स्वयंसेवकों के भी तो बाल-बच्चे होंगे, माँ-बाप होंगे, वह भी तो कोई कार-बार करते होंगे ; पर देश की लड़ाई लड़ने के लिए उन्होंने सब कुछ त्याग दिया है । ऐसे वीरों का सत्कार करने के लिए, जो आदमी जेल में डाल दिया जाय, उसकी स्त्री के दर्शनों से भी आत्मा पवित्र होती है । मैं तुझ पर एहसान नहीं कर रही हूँ, तू मुझ पर एहसान कर रही है ।

मैं इस दया-सागर में डुबकियाँ खाने लगी । बोलती क्या ।

शाम को जब ज्ञान बाबू लौटे, तो उनके मुख पर विजय का आनन्द था ।

देवी ने पूछा—हार कि जीत ?

ज्ञान बाबू ने अकड़कर कहा—जीत ! मैंने इस्तीफा दे दिया, तो चक्कर में आ गया । उसी वक्त हाकिम जिला के पास गया । वहाँ न जाने मोटर पर बैठकर दोनों में क्या बातें हुईं । लौटकर मुझसे बोला—आप पोलिटिकल जलसों में तो नहीं जाते ?

मैंने कहा—कभी भूल कर भी नहीं ।

‘कांग्रेस के मेम्बर तो नहीं हैं ?’

मैंने कहा—मेम्बर क्या, मेम्बर का दोस्त भी नहीं ।

‘कांग्रेस-फंड में चन्दा तो नहीं देते ?’

मैंने कहा—कानी कौड़ी भी कभी नहीं देता ।

‘तो हमें आपसे कुछ नहीं कहना है । मैं आपका इस्तीफा वापस करता हूँ ।’

देवीजी ने मुझे गले लगा लिया ।

लाञ्छन

अगर संसार में कोई ऐसा प्राणी होता, जिसकी आँखें लोगों के हृदयों के भीतर घुस सकती, तो ऐसे बहुत कम स्त्री या पुरुष होंगे, जो उसके सामने सीधी आँखें करके ताक सकते । महिला-आश्रम की जुगनूबाई के विषय में लोगों की धारणा कुछ ऐसी ही हो गई थी । वह बेपट्टी-लिखी, गरीब, बूढ़ी औरत थी ; देखने में बड़ी सरल, बड़ी हँसमुख ; लेकिन जैसे किसी चतुर प्रूफ-रीडर की निगाह शलतियों ही पर जा पड़ती है, उसी तरह उसकी आँखें भी बुराइयों ही पर पहुँच जाती थीं । शहर में ऐसी कोई महिला न थी, जिसके विषय में दो-चार लुकी-छिपी बातें उसे न मालूम हों । उसका ठिगना स्थूल शरीर, सिर के खिचड़ी बाल, गोल मुँह, फूले-फूले गाल, छोटी-छोटी आँखें उसके स्वभाव की प्रखरता और तेज़ी पर परदा-सा डाले रहती थीं ; लेकिन जब वह किसी की कुत्सा करने लगती, तो उसकी आकृति कठोर हो जाती, आँखें फैल जाती और कंठ-स्वर कर्कश हो जाता । उसकी चाल में बिलियों का-सा संयम था, दबे पाँव धीरे-धीरे चलती ; पर शिकार की आहट पाते

ही, जस्त मारने को तैयार हो जाती थी। उसका काम था, महिला-आश्रम में महिलाओं की सेवा-टहल करना; पर महिलाएँ उसकी सूरत से काँपती थीं। उसका ऐसा आतंक था, कि ज्यों ही वह कमरे में कदम रखती, ओठों पर खेलती हुई हँसी, जैसे रो पड़ती थी। चहकनेवाली आवाज़ें, जैसे बुझ जाती थीं, मानो उसके मुख पर लोगों को अपने पिछले रहस्य अंकित नज़र आते हों। पिछले रहस्य! कौन है, जो अपने अतीत को किसी भयंकर जंतु के समान कठघरों में बंद करके न रखना चाहता हो। धनियों को चोरों के भय से निद्रा नहीं आती। मानियों को उसी भाँति मान की रक्षा करनी पड़ती है। वह जंतु, जो पहले कीट के समान अल्पाकार रहा होगा, दिनों के साथ दीर्घ और सबल होता जाता है, यहाँ तक कि हम उसकी याद ही से काँप उठते हैं। और अपने ही कारनामों की बात होती, तो अधिकांश देवियाँ जुगनू को दुत्कारतीं; पर यहाँ तो मैके और ससुराल, नन्दियाल और ददियाल, फुफियाल और मौसियाल, चारों ओर की रक्षा करनी थी और जिस किले में इतने द्वार हों, उसकी रक्षा कौन कर सकता है। वहाँ तो हमला करनेवाले के सामने मस्तक झुकाने में ही कुशल है। जुगनू के दिल में हज़ारों मुरदे गड़े पड़े थे और वह ज़रूरत पड़ने पर उन्हें उखाड़ दिया करती थी। जहाँ किसी महिला ने दून की ली, या शान दिखाई, वहाँ जुगनू की त्योरियाँ बदलीं। उसकी एक कड़ी निगाह अच्छे-अच्छों को दहला देती थी; मगर यह बात न थी, कि स्त्रियाँ उससे घृणा करती हों। नहीं, सभी बड़े चाव से उससे मिलतीं और उसका आदर-सत्कार करतीं। अपने पड़ोसियों की निंदा सनातन से मनुष्य के लिए मनोरंजन का विषय रही है और जुगनू के पास इसका काफ़ी सामान था।

(२)

नगर में इंदुमती-महिला-पाठशाला नाम का एक लड़कियों का

हाई स्कूल था। हाल में मिस खुरशेद उसकी हेड मिस्ट्रेस होकर आई थीं। शहर में महिलाओं का दूसरा क्लब न था। मिस खुरशेद एक दिन आश्रम में आईं। ऐसी ऊँचे दर्जे की शिक्षा पाई हुई आश्रम में कोई देवी न थी। उनकी बड़ी आव-भगत हुई। पहले ही दिन मालूम हो गया, कि मिस खुरशेद के आने से आश्रम में एक नये जीवन का संचार होगा। कुछ इस तरह दिल खोलकर हरेक से मिलीं, कुछ ऐसी दिलचस्प बातें कीं, कि सभी देवियाँ मुग्ध हो गईं। गाने में भी चतुर थीं। व्याख्यान भी खूब देती थीं और अभिनय-कला में तो उन्होंने लंदन में नाम कमा लिया था। ऐसी सर्वगुण-सम्पन्न देवी का आना आश्रम का सौभाग्य था। गुलाबी गोरा रंग, कोमल गात, मदभरी आँखें, नये फैशन के कटे हुए केश, एक-एक अंग साँचे में ढला हुआ, मादकता की इससे अच्छी प्रतिमा न बन सकती थी।

चलते समय मिस खुरशेद ने मिसेज़ टंडन को, जो आश्रम की प्रधाना थी, एकान्त में बुलाकर पूछा—वह बुढ़िया कौन है?

जुगनू कई बार कमरे में आकर मिस खुरशेद को अन्वेषण की आँखों से देख चुकी थी, मानो कोई शह सवार किसी नई घोड़ी को देख रहा हो।

मिसेज़ टंडन ने मुसकिराकर कहा—यहाँ ऊपर का काम करने के लिए नौकर है। कोई काम हो, तो बुलाऊँ? मिस खुरशेद ने धन्यवाद देकर कहा—जी नहीं, कोई विशेष काम नहीं है। मुझे चालबाज़ मालूम होती है। यह भी देख रही हूँ, कि यहाँ की वह सेविका नहीं स्वामिनी है। मिसेज़ टंडन तो जुगनू से जली बैठी ही थीं; इनके वैधव्य को लांछित करने के लिए, वह इन्हें सदा-सोहागिन कहा करती थीं। मिस खुरशेद से उसकी जितनी बुराई हो सकी, वह की, और उससे सचेत रहने का आदेश दिया।

मिस खुरशेद ने गंभीर होकर कहा—तब तो भयंकर खी है।

जभी सब देवियाँ इससे काँपती हैं। आप इसे निकाल क्यों नहीं देतीं ? ऐसी चुड़ैल को एक दिन न रखना चाहिए।

मि० टंडन ने अपनी मजबूरी जताई—निकाल कैसे दूँ। जिंदा रहना मुश्किल हो जाय। हमारा भाग्य उसकी मुठ्ठी में है। आपको दो-चार दिन में उसके जौहर खुलेंगे। मैं तो डरती हूँ, कहीं आप भी उसके पंजे में न फँस जायँ। उसके सामने भूलकर भी किसी पुरुष से बातें न कीजिएगा। इसके गोयंदे न जाने कहाँ-कहाँ लगे हुए हैं। नौकरों से मिलकर भेद यह ले, डाकियों से मिलकर चिट्ठियाँ यह देखे, लड़कों को फुसलाकर घर का हाल यह पूछे। इस राँड को तो खुफिया पुत्तिस में जाना चाहिए था। यहाँ न जाने क्यों आ मरी।

मिस खुरशेद चिंतित हो गई, मानो इस समस्या को हल करने की फिक्र में हों। एक क्षण बाद बोली—अच्छा मैं इसे ठीक करूँगी; अगर निकाल न दूँ, तो कहना।

मि० टंडन—निकाल देने ही से क्या होगा। उसकी ज़बान तो न बन्द होगी। तब तो वह और भी निडर होकर कीचड़ फेंकेगी।

मिस खुरशेद ने निश्चित स्वर में कहा—मैं उसकी ज़बान भी बन्द कर दूँगी बहन। आप देख लीजिएगा। टके की औरत, यहाँ बादशाहत कर रही है। मैं यह बर्दाश्त नहीं कर सकती।

वह चली गई, तो मिसेज़ टंडन ने जुगनू को बुलाकर कहा—इस नई मिस साहब को देखा। यहाँ प्रिंसिपल हैं।

जुगनू ने द्वेष से भरे हुए स्वर में कहा—आप देखें। मैं ऐसी सैकड़ों छोकरियाँ देख चुकी हूँ। आँखों का पानी जैसे मर गया हो।

मिस टंडन—धीरे से बोली। तुम्हें कच्चा ही खा जायँगी। उनसे डरती रहना। कह गई हैं, मैं इसे ठीक करके छोड़ूँगी। मैंने सोचा, तुम्हें चेता दूँ। ऐसा न हो, उसके सामने कुछ ऐसी-वैसी बातें कह बैठो।

जुगनू ने मानो तलवार खींच कर कहा—मुझे चेताने का काम नहीं, उन्हें चेता दीजिएगा। यहाँ का आना न बन्द कर दूँ, तो अपने बाप की नहीं। वह घूमकर दुनिया देख आई हैं, तो यहाँ घर बैठे दुनिया देख चुकी हूँ।

मिसेज़ टंडन ने पीठ ठोंकी—मैंने समझा दिया भाई, आगे तुम जानो, तुम्हारा काम जाने।

जुगनू—आप चुपचाप देखती जाइए। कैसा तिगनी का नाच नचाती हूँ। इसने अब तक व्याह क्यों नहीं किया ? उमिर तो तीस के लगभग होगी !

मिसेज़ टंडन ने रहा जमाया—कहती हैं, मैं शादी करना ही नहीं चाहती। किसी पुरुष के हाथ क्यों अपनी आज्ञा दी बेचूँ !

जुगनू ने आँखें नचाकर कहा—कोई पूछता ही न होगा। ऐसी बहुत-सी क्वारियाँ देख चुकी हूँ। सत्तर चूहे खाकर, बिल्ली चली हज़ को !

और कई लेडियाँ आ गई और बात का सिलसिला बन्द हो गया।

(३)

दूसरे दिन सवेरे जुगनू मिस खुरशेद के बँगले पर पहुँची। मिस खुरशेद हवा खाने गई हुई थीं। खानसामा ने पूछा—कहाँ से आती हो ?

जुगनू—यहीं रहती हूँ बेठा। मेम साहब कहाँ से आई हैं, तुम तो इनके पुराने नौकर होगे ?

खान०—नागपुर से आई हैं। मेरा घर भी वहीं है। दस साल से इनके साथ हूँ।

जुगनू—किसी ऊँचे खानदान की होंगी ? वह तो रंग-ढंग से ही मालूम होता है।

खान०—खानदान तो कुछ ऐसा ऊँचा नहीं है, हाँ, तक्रदीर की

अच्छी हैं। इनकी माँ अभी तक मिशन में ३०) पाती हैं। यह पढ़ने में तेज़ थीं, वजीफ़ा मिल गया, विलायत चली गई, बस तक़दीर खुल गई। अब तो अपनी माँ को बुलानेवाली हैं; लेकिन वह बुढ़िया शायद ही आये। यह गिरजे-विरजे नहीं जातीं, इससे दोनों में पटती नहीं।

जुगनू—मिजाज की तेज़ मालूम होती हैं।

खान०—नहीं, यों तो बहुत नेक हैं, हाँ, गिरजे नहीं जातीं। तुम क्या नौकरी की तलाश में हो? करना चाहो, तो कर लो, एक आया रखना चाहती हैं।

जुगनू—नहीं बेटा, मैं अब क्या नौकरी करूँगी। इस बँगले में पहले जो मेम साहब रहती थीं, वह मुझ पर बड़ी निगाह रखती थीं। मैंने समझा, चलूँ, नई मेम साहब को आसीरवाद दे आऊँ।

खान०—यह आसिरवाद लेने वाली मेम साहब नहीं हैं। ऐसों से बहुत चिढ़ती हैं। कोई मँगता आया और उसे डाँट बताई। कहती हैं, बिना काम किये किसी को ज़िंदा रहने का हक़ नहीं है। भला चाहती हो, तो चुपके से राह लो।

जुगनू—तो यह कहो, इनका कोई धर्म-करम नहीं है। फिर भला गरीबों पर क्यों दया करने लगीं।

जुगनू को अपनी दीवार खड़ी करने के लिए काफ़ी सामान मिल गया—नीच खानदान की है, माँ से नहीं पटती, धर्म से विमुख है। पहले धावे में इतनी सफलता कुछ कम न थी। चलते-चलते खानसामा से इतना और पूछा—इनके साहब क्या करते हैं? खानसामा ने मुसक़िराकर कहा—इनकी तो अभी शादी ही नहीं हुई। साहब कहाँ से होंगे।

जुगनू ने बनावटी आश्चर्य से कहा—अरे अब तक ब्याह ही नहीं हुआ! हमारे यहाँ तो दुनिया हँसने लगे।

खान०—अपना-अपना रिवाज है। इनके यहाँ तो कितनी ही औरतें उम्र-भर ब्याह नहीं करतीं।

जुगनू ने मार्मिक-भाव से कहा—ऐसी क्वाँरियों को मैं भी बहुत देख चुकी। हमारी बिरादरी में कोई इस तनो रहे, तो थुड़ी-थुड़ी हो जाय। मुदा इनके यहाँ जो जी में आवे करो, कोई नहीं पूछता।

इतने में मिस खुरशेद आ पहुँचीं। गुलाबी जाड़ा पड़ने लगा था। मिस साहब साड़ी के ऊपर ओवर कोट पहने हुए थीं। एक हाथ में छतरी थी, दूसरे में छोटे कुत्ते की जंजीर। प्रभात की शीतल वायु में व्यायाम ने कपोलों को ताज़ा और सुख कर दिया था। जुगनू ने झुककर सलाम किया; पर उन्होंने उसे देखकर भी न देखा। अन्दर जाते ही खानसामा को बुलाकर पूछा—यह औरत क्या करने आई है?

खानसामा ने जूते का फ़ीता खोलते हुए कहा—भिखारिन है हुज़र! पर औरत समझदार है। मैंने कहा, यहाँ नौकरी करेगी, तो राज़ी नहीं हुई। पूछने लगी, इनके साहब क्या करते हैं। जब मैंने बता दिया, तो इसे बड़ा ताज़्जुब हुआ और हुआ ही चाहे। हिन्दुओं में तो दुधमुँहे बालकों तक का विवाह हो जाता है।

खुरशेद ने जाँच की—और क्या कहती थी?

‘और तो कोई बात नहीं हुज़र!’

‘अच्छा, उसे मेरे पास भेज दो।’

(४)

जुगनू ने ज्यों ही कमरे में क़दम रक्खा, मिस खुरशेद ने कुरसी से उठकर स्वागत किया—आइए माँजी! मैं ज़रा सैर करने चली गई थी। आपके आश्रम में तो सब कुशल है।

जुगनू एक कुरसी का तकिया पकड़ कर खड़ी-खड़ी बोली—सब कुशल है मिस साहब! मैंने कहा, आपको आसीरवाद दे आऊँ। मैं आपकी चेरी हूँ। जब कोई काम पड़े, मुझे याद कीजिएगा। यहाँ अकेले तो हज़र को अच्छा न लगता होगा।

मिस०—मुझे अपने स्कूल की लड़कियों के साथ बड़ा आनन्द मिलता है, वह सब मेरी ही लड़कियाँ हैं।

जुगनू ने मानु-भाव से सिर हिलाकर कहा—यह ठीक है मिस साहब; पर अपना, अपना ही है। दूसरा अपना हो जाय, तो अपनों के लिए कोई क्यों रोये ?

सहसा एक सुन्दर सजीला युवक रेशमी सूट धारण किये जूते चरमर करता हुआ अन्दर आया। मिस खुरशेद ने इस तरह दौड़कर प्रेम से उसका अभिवादन किया, मानो जामे में फूली न समाती हों। जुगनू उसे देखकर कोने में दबक गई।

खुरशेद ने युवक से गले मिलकर कहा—प्यारे! मैं कब से तुम्हारी राह देख रही हूँ। (जुगनू से) माँजी, आप जायँ, फिर कभी आना। यह हमारे परम मित्र विलियम किंग हैं। हम और यह बहुत दिनों तक साथ-साथ पढ़े हैं।

जुगनू चुपके से निकलकर बाहर आई। खानसामा खड़ा था। पूछा—यह लौंडा कौन है ?

खानसामा ने सिर हिलाया—मैंने इसे आज ही देखा है। शायद अब क्वॉरपन से जी ऊबा ! अच्छा तरहदार जवान है।

जुगनू—दोनों इस तरह टूटकर गले मिले हैं, कि मैं तो लाज के मारे गड़ गई। ऐसी चूमा-चाटी तो जोरू-खसम में नहीं होती। दोनों लिपट गये। लौंडा तो मुझे देखकर कुछ भिन्नकता था; पर तुम्हारी मिस साहब तो जैसे मतवाली हो गई थीं।

खानसामा ने मानो अमंगल के आभास से कहा—मुझे तो कुछ बेढब मुआमला नज़र आता है।

जुगनू तो यहाँ से सीधे मिसेज़ टंडन के घर पहुँची। इधर मिस खुरशेद और युवक में बातें होने लगीं।

मिस खुरशेद ने क्रहक्रहा मारकर कहा—तुमने अपना पार्ट खूब खेला लीला, बुढ़िया सचमुच चौंधिया गई !

लीला—मैं तो डर रही थी, कि कहीं बुढ़िया भाँप न जाय।

मि० खुरशेद—मुझे विश्वास था, वह आज जरूर आयेगी। मैंने दूर ही से उसे बरामदे में देखा और तुम्हें सूचना दी। आज आश्रम में बड़े मज़े रहेंगे। जी चाहता है, महिलाओं की कनफुसकियाँ सुनती। देख लेना, सभी उसकी बातों पर विश्वास करेंगी।

लीला—तुम भी तो जान-बूझकर दलदल में पाँव रख रही हो।

मिस खुरशेद—मुझे अभिनय में मज़ा आता है बहन ! दिल्लगी रहेगी। बुढ़िया ने बड़ा जुलूम कर रक्खा है। ज़रा उसे सबक देना चाहती हूँ। कल तुम इसी वक्त इसी ठाट से फिर आ जाना। बुढ़िया कल फिर आयेगी। उसके पेट में पानी न हज़म होगा। नहीं, ऐसा क्यों ? जिस वक्त वह आयेगी, मैं तुम्हें खबर दूँगी। वस, तुम छैला बनी हुई पहुँच जाना।

(५)

आश्रम में उस दिन जुगनू को दम मारने की फुसंत न मिली। उसने सारा वृत्तांत मिसेज़ टंडन से कहा। मिसेज़ टंडन दौड़ी हुई आश्रम पहुँची और अन्य महिलाओं को खबर सुनाई। जुगनू उसकी तस्दीक करने के लिए बुलाई गई। जो महिला आतीं, वह जुगनू के मुँह से यह कथा सुनतीं। हर एक रिहर्सल में कुछ-कुछ रंग और चढ़ जाता। यहाँ तक कि दोपहर होते-होते सारे शहर के सभ्य-समाज में यह खबर गूँज उठी।

एक देवी ने पूछा—यह युवक है कौन ?

मि० टंडन—सुना तो, उनके साथ का पढ़ा हुआ है। दोनों में पहले से कुछ बातचीत रही होगी। वही तो मैं कहती थी, कि इतनी उम्र हो गई, यह क्वॉरी कैसे बैठी है ? अब कलई खुली।

जुगनू—और कुछ हो या न हो, जवान तो बाँका है।

टंडन—यह हमारी विद्वान् बहनों का हाल है।

जुगनू—मैं तो उनकी सूरत देखते ही ताड़ गई थी । धूप में बाल नहीं सुफेद किये हैं !

टंडन—कल फिर जाना ।

जुगनू कल नहीं, मैं आज रात ही को जाऊँगी ; लेकिन रात को जाने के लिए कोई बहाना जरूरी था । मिसेज़ टंडन ने आश्रम के लिए एक किताब मँगवा भेजी । रात के नौ बजे जुगनू मि० खुरशेद के बँगले पर जा पहुँची । संयोग से लीलावती उस वक्त मौजूद थी । बोली—यह बुढ़िया तो बेतरह पीछे पड़ गई ।

मि० खुरशेद—मैंने तो तुमसे कहा था, उसके पेट में पानी न पचेगा । तुम जाकर रूप भर आओ । तब तक इसे मैं बातों में लगाती हूँ । शराबियों की तरह अंट-संट बकना शुरू करना । मुझे भगा ले जाने का प्रस्ताव भी करना । बस यों बन जाना, जैसे अपने होश में नहीं हो ।

लीला मिशन में डॉक्टर थी । उसका बँगला भी पास ही था । वह चली गई, तो मि० खुरशेद ने जुगनू को बुलाया ।

जुगनू ने एक पुरजा उसको देकर कहा—मिसेज़ टंडन ने यह किताब माँगी है । मुझे आने में देर हो गई । मैं इस वक्त आपको कष्ट न देती ; पर सवरे ही वह मुझसे माँगेंगी । हजारों रुपये महीने की आमदनी है मिस साहब ; मगर एक-एक कौड़ी दाँत से पकड़ती हैं । इनके द्वार पर भिखारी को भीख तक नहीं मिलती ।

मि० खुरशेद ने पुरजा देखकर कहा—इस वक्त तो यह किताब नहीं मिल सकती, सुबह ले जाना । तुमसे कुछ बातें करनी हैं । बैठो, मैं अभी आती हूँ ।

वह परदा उठाकर पीछे के कमरे में चली गई और वहाँ से कोई पंद्रह मिनट में एक सुन्दर रेशमी साड़ी पहने, इत्र में बसी हुई, मुँह पर पाउडर लगाये निकली । जुगनू ने उसे आँखें फाड़कर देखा । ओ हो ! यह शृङ्गार ! शायद इस समय वह लौंडा आनेवाला होगा । तभी

यह तैयारियाँ हैं ! नहीं, सोने के समय क्वारियों के बनाव-सँवार को क्या जरूरत ? जुगनू की नीति में स्त्रियों के शृङ्गार का केवल एक उद्देश्य था, पति को लुभाना । इसलिए सोहागिनो के सिवा, शृङ्गार और सभी के लिए वर्जित था । अभी खुरशेद कुरसी पर बैठने भी न पाई थी, कि जूतों का चरमर सुनाई दिया और एक क्षण में विलियम किंग ने कमरे में कदम रक्खा । उसकी आँखें चढ़ी हुई मालूम होती थीं और कपड़ों से शराब की गन्ध आ रही थी । उसने बेधड़क मिस खुरशेद को छाती से लगा लिया और बार-बार उसके कपोलों के चुम्बन लेने लगा ।

मिस खुरशेद ने अपने को उसके कर-पाश से छुड़ाने की चेष्टा करके कहा—चलो इटो, शराब पीकर आये हो ।

किंग ने उसे और चिमटाकर कहा—आज तुम्हें भी पिलाऊँगा प्रिये ! तुमको पीना होगा । फिर हम दोनों लिपट कर सोयेंगे । नशे में प्रेम कितना सजीव हो जाता है, इसकी परीक्षा कर लो ।

मिस खुरशेद ने इस तरह जुगनू की उपस्थिति का उसे संकेत किया कि जुगनू की नज़र पड़ जाय ; पर किंग नशे में मस्त था । जुगनू की तरफ देखा ही नहीं ।

मिस खुरशेद ने रोष के साथ अपने को अलग करके कहा—तुम इस वक्त आपे में नहीं हो । इतने उतावले क्यों हुए जाते हो ? क्या मैं कहीं भागी जा रही हूँ ?

किंग—इतने दिनों से चोरों की तरह आया हूँ, आज से मैं खुले खजाने आऊँगा !

खुरशेद—तुम तो पागल हो रहे हो । देखते नहीं हो, कमरे में कौन बैठा हुआ है ।

किंग ने हकबकाकर जुगनू की तरफ देखा और भिन्नकर बोला—यह बुढ़िया यहाँ कब आई ? तुम यहाँ क्यों आई बुढ़ी !

शैतान की बच्ची ! यहाँ भेद लेने आती है ? हमको बदनाम करना चाहती है ? मैं तेरा गला घोट दूँगा, ठहर भागती कहाँ है, ठहर भागती कहाँ है ? मैं तुझे जिन्दा न छोड़ूँगा !

जुगनू बिल्ली की तरह कमरे से निकली और सिर पर पाँव रखकर भागी । उधर कमरे से क़हक़हे उठ-उठकर छत को हिलाने लगे ।

जुगनू उसी वक्त मिसेज़ टण्डन के घर पहुँची । उसके पेट में बुलबुले उठ रहे थे ; पर मिसेज़ टण्डन सो गई थीं । वहाँ से निराश होकर उसने कई दूसरे घरों की कुंडी खटखटाई ; पर कोई द्वार न खुला और दुखिया को सारी रात इस तरह काटनी पड़ी, मानो कोई रोता हुआ बच्चा गोद में हो । प्रातःकाल वह आश्रम में जा कूदी । कोई आध घण्टे में मिसेज़ टण्डन भी आईं । उन्हें देखकर उसने मुँह फेर लिया ।

मि० टण्डन ने पूछा—रात क्या तुम मेरे घर गई थीं ? इस वक्त मुझसे महाराज ने कहा ।

जुगनू ने विरक्त भाव से कहा—प्यासा ही तो कुएँ के पास जाता है । कुआँ थोड़े ही प्यासे के पास आता है । मुझे आग में झोंककर आप दूर हट गईं । भगवान् ने रक्षा की, नहीं कल जान ही गई थी ।

मि० टण्डन ने उत्सुकता से कहा—क्या हुआ क्या, कुछ कहो तो ? मुझे तुमने जगा क्यों न लिया । तुम तो जानती हो, मेरी आदत सवेरे सो जाने की है ।

‘महाराज ने घर में घुसने ही न दिया । जगा कैसे लेती । आपको इतना तो सोचना चाहिए था, कि वह वहाँ गई है, तो आती होगी ? घड़ी भर बाद ही सोती, तो क्या बिगड़ जाता ; पर आपको किसी की क्या परवाह !’

‘तो क्या हुआ, मिस खुरशेद मारने दौड़ी ?’

‘वह नहीं मारने दौड़ी, उनका वह खसम है, वह मारने दौड़ा । लाल आँखें निकाले आया और मुझसे कहा—निकल जा । जब तक

मैं निकलूँ-निकलूँ, तब तक हंटर खींचकर दौड़ ही तो पड़ा । मैं सिर पर पाँव रखकर न भागती, तो चमड़ी उधेड़ डालता । और वह राँड़ बैठी तमाशा देखती रही । दोनों में पहले से सधी-बदी थी । ऐसी कुलटाओं का मुँह देखना पाप है । बेसवा भी इतनी निर्लज्ज न होगी ।’

ज़रा देर में और देवियाँ आ पहुँचीं । यह वृत्तान्त सुनने के लिए सभी उत्सुक हो रही थीं । जुगनू की कैची अविश्रान्त रूप से चलती रही । महिलाओं को इस वृत्तान्त में इतना आनन्द आ रहा था, कि कुछ न पूछो । एक-एक बात को खोद-खोदकर पूछती थीं । घर के काम-धन्धे भूल गये, खाने-पीने की सुधि भी न रही । और एक बार सुनकर उनकी तृप्ति न होती थी, बार-बार वही कथा नये आनन्द से सुनती थीं ।

मिसेज़ टण्डन ने अंत में कहा—इस आश्रम में ऐसी महिलाओं को लाना अनुचित है । आप लोग इस प्रश्न पर विचार करें ।

मिसेज़ पांड्या ने समर्थन किया—हम आश्रम को आदर्श से गिराना नहीं चाहते । मैं तो कहती हूँ, ऐसी औरत किसी संस्था की प्रिंसिपल बनने के योग्य नहीं ।

मिसेज़ बाँगड़ा ने फरमाया—जुगनूबाई ने ठीक कहा था, ऐसी औरत का मुँह देखना भी पाप है । उससे साफ़ कह देना चाहिए, आप यहाँ तशरीक़ न लावें ।

अभी यही खिचड़ी पक रही थी, कि आश्रम के सामने एक मोटर आकर रुकी । महिलाओं ने सिर उठा उठाकर देखा, गाड़ी में मिस खुरशेद और विलियम किंग बैठे हुए थे ।

जुगनू ने मुँह फैला कर हाथ से इशारा किया, वही लौंडा है ! महिलाओं का संपूर्ण समूह चिक के सामने आने के लिए विकल हो गया ।

मिस खुरशेद ने मोटर से उतर कर हूड बन्द कर दिया और

आश्रम के द्वार की ओर चलीं। महिलाएँ भाग-भागकर अपनी-अपनी जगह आ बैठीं।

मिस खुरशेद ने कमरे में कदम रक्खा। किसी ने स्वागत न किया। मिस खुरशेद ने जुगनू की ओर निस्संकोच आँखों से देखकर मुसकिराते हुए कहा—कहिए बाईजी, रात आपको चोट तो नहीं आयी।

जुगनू ने बहुतेरी दीदा-दिलेर स्त्रियाँ देखी थीं; पर इस ठिठाई ने उसे चकित कर दिया। चोर हाथ में चोरी का माल लिये, साह को ललकार रहा था।

जुगनू ने एँठकर कहा—जी न भरा हो, तो अब पिटवा दो। सामने ही तो हैं।

खुरशेद—वह इस वक्त तुमसे अपना अपराध क्षमा कराने आये हैं। रात वह नशे में थे।

जुगनू ने मिसेज़ टंडन की ओर देखकर कहा—और आप भी तो कुछ कम नशे में नहीं थीं।

खुरशेद ने व्यंग्य समझकर कहा—मैंने आज तक कभी नहीं पी, मुझपर झूठा इलजाम मत लगाओ।

जुगनू ने लाठी मारी—शराब से भी बड़ी नशे की चीज़ है कोई, वह उसी का नशा होगा। उन महाशय को परदे में क्यों ढक दिया। देवियाँ भी तो उनकी सूरत देखतीं।

मिस खुरशेद ने शरारत की—सूरत तो उनकी लाख-दोलाख में एक है।

मिसेज़ टंडन ने आशंकित होकर कहा—नहीं, उन्हें यहाँ लाने की ज़रूरत नहीं। आश्रम को हम बदनाम नहीं करना चाहते।

मिस खुरशेद ने आग्रह किया—मुआमले को साफ़ करने के लिए उनका आप लोगों के सामने आना ज़रूरी है। एकतरफ़ी फ़ैसला आप क्यों करती हैं?

मिसेज़ टंडन ने टालने के लिए कहा—यहाँ कोई मुकदमा थोड़े ही पेश है!

मिस खुरशेद—वाह! मेरी इज्जत में बढ़ा लगा जा रहा है, और आप कहती हैं, कोई मुकदमा नहीं है? मिस्टर किंग आयेंगे और आपको उनका बयान सुनना होगा।

मिसेज़ टंडन को छोड़कर और सभी महिलाएँ किंग को देखने के लिए उत्सुक थीं। किसी ने विरोध न किया।

खुरशेद ने द्वार पर आकर ऊँची आवाज़ से कहा—तुम ज़रा यहाँ चले आओ।

हूड खुला और मिस लीलावती रेशमी साड़ी पहने मुसकिराती हुई निकल आईं।

आश्रम में सन्नाटा छा गया। देवियाँ विस्मित आँखों से लीलावती को देखने लगीं।

जुगनू ने आँखें चमकाकर कहा—उन्हें कहाँ छिपा दिया आपने?

खुरशेद—छू मन्तर से उड़ गये। जाकर गाड़ी देख लो।

जुगनू लपककर गाड़ी के पास गई और खूब देख-भाल कर मुँह लटकाये हुए लौटी।

मिस खुरशेद ने पूछा—क्या हुआ, मिला कोई?

जुगनू—मैं यह तिरिया-चरित्तर क्या जानूँ। (लीलावती को गौर से देखकर) और मरदों को साड़ी पहनाकर आँखों में धूल भोंक रही हो। यही तो हैं, वह रातवाले साहब!

खुरशेद—खूब पहचानती हो?

जुगनू—हाँ-हाँ, क्या अंधी हूँ?

मिसेज़ टंडन—क्या पागलों-सी बातें करती हो जुगनू, यह तो डॉक्टर लीलावती हैं।

जुगनू—(उँगली चमकाकर) चलिए-चलिए, लीलावती हैं। साड़ी

पहनकर औरत बनते लाज भी नहीं आती ! तुम रात को नहीं इनके घर थे ?

लीलावती ने विनोद-भाव से कहा—मैं कब इनकार कर रही हूँ । इस वक्त लीलावती हूँ । रात को विलियम किंग बन जाती हूँ । इसमें बात ही क्या है !

देवियों को अब यथार्थ की लालिमा दिखाई दी । चारों तरफ़ कह-कहे पड़ने लगे । कोई तालियाँ बजाती थीं, कोई डॉक्टर लीलावती की गरदन से लिपटी जाती थीं, कोई मिस खुरशेद की पीठ पर थपकियाँ देती थीं । कई मिनट तक हू-हक मचता रहा । जुगनू का मुँह उस लालिमा में विलकुल ज़रा-सा निकल आया । ज़वान बंद हो गई । ऐसा चरका उसने कभी न खाया था । इतनी ज़लील कभी न हुई थी ।

मिसेज़ मेहरा ने डाँट बताई—अब बोलो दाई, लगी मुँह में कालिख कि नहीं ?

मिसेज़ बाँगड़ा—इसी तरह यह सबको बदनाम करती है ।

लीलावती—आप लोग भी तो जो यह कहती है, उस पर विश्वास कर लेती हैं ।

इस हरबोंग में जुगनू को किसी ने जाते न देखा । अपने सिर पर यह तूफ़ान उठते देखकर उसे चुपके से सरक जाने ही में अपनी कुशल मालूम हुई । पीछे के द्वार से निकली और गलियों-गलियों भागी ।

मिस खुरशेद ने कहा—जरा उससे पूछो, मेरे पीछे क्यों पड़ गई थी !

मिसेज़ टंडन ने पुकारा ; पर जुगनू कहाँ ! तलाश होने लगी । जुगनू गायब !

उस दिन से शहर में फिर किसी ने जुगनू की सूरत नहीं देखी । आश्रम के इतिहास में यह सुआमला आज भी उल्लेख और मनोरञ्जन का विषय बना हुआ है ।

आखिरी हीला

यद्यपि मेरी स्मरण-शक्ति पृथ्वी के इतिहास की सारी स्मरणीय तारीखें भूल गईं, वह तारीखें जिन्हें रातों को जाग कर और मस्तिष्क को खपाकर याद किया था ; मगर विवाह की तिथि समतल भूमि में एक स्तम्भ की भाँति अटल है । न भूलता हूँ, न भूल सकता हूँ । उससे पहले और पीछे की सारी घटनाएँ दिल से मिट गईं, उनका निशान तक बाकी नहीं । वह सारी अनेकता एक एकता में मिश्रित हो गई है और वह मेरे विवाह की तिथि है । चाहता हूँ, उसे भूल जाऊँ ; मगर जिस तिथि का नित्य-प्रति सुमिरन किया जाता हो, यह कैसे भूल जाय । नित्य प्रति सुमिरन क्यों करता हूँ, यह उस विपत्ति-मारे से पूछिए जिसे भगवद्भजन के सिवा जीवन के उद्धार का कोई आधार न रहा हो ।

लेकिन क्या मैं वैवाहिक जीवन से इसलिए भागता हूँ कि मुझमें रसिकता का अभाव है और मैं कोमल बर्ग की मोहनी शक्ति से निर्लित हूँ और अनासक्ति का पद प्राप्त कर चुका हूँ । क्या मैं नहीं चाहता कि जब मैं सैर करने निकलूँ, तो हृदयेश्वरी भी मेरे साथ विराजमान

हों। विलास वस्तुओं की दूकानों पर उनके साथ जाकर थोड़ी देर के लिए रसमय आग्रह का आनन्द उठाऊँ। मैं उस गर्व और आनन्द और महत्व का अनुमान कर सकता हूँ, जो मेरे अन्य भाइयों की भाँति मेरे हृदय में भी आन्दोलित होगा; लेकिन मेरे भाग्य में वह खुशियाँ—वह रँगरेलियाँ नहीं हैं।

क्योंकि चित्र का दूसरा पक्ष भी तो देखता हूँ। एक पक्ष जितना ही मोहक और आकर्षक है, दूसरा उतना ही हृदय-विदारक और भयंकर। शाम हुई और आप बदनसीब बच्चे को गोद में लिए तेल या ईंधन वाले की दूकान पर खड़े हैं। अँधेरा हुआ और आप आँटे की पोटली बगल में दबाये गलियों में यों कदम बढ़ाये हुए निकल जाते हैं, मानो चोरी की है। सूर्य निकला और बालकों को गोद में लिये होमियोपैथ डाक्टर की दूकान में टूटी कुर्सी पर आरुढ़ हैं। किसी खोंचेवाले की रसीली आवाज सुनकर बालक ने गगन-भेदी विलाप आरम्भ किया और आपके प्राण सूखे। ऐसे बापों को भी देखा है, जो दफ्तर से लौटते हुए पैसे-दो पैसे की मूँगफली या रेवड़ियाँ लेकर लजा-स्पद शीघ्रता के साथ मुँह में रखते चले जाते हैं, कि घर पहुँचते-पहुँचते बालकों के आक्रमण से पहलेही यह पदार्थ समाप्त हो जाय। कितना निराशा-जनक होता है वह दृश्य जब देखता हूँ, कि मेले में बच्चा किसी खिलौने की दूकान के सामने मचल रहा है और पिता महोदय ऋषियों की-सी विद्वत्ता के साथ उनकी क्षणभंगुरता का राग अलाप रहे हैं।

चित्र का पहला रङ तो मेरे लिए एक मदन स्वप्न है, दूसरा रङ एक भयंकर सत्य। इस सत्य के सामने मेरी सारी रसिकता अन्तर्धान हो जाती है। मेरी सारी मौलिकता, सारी रचना-शीलता इसी दाम्पत्य के फन्दों से बचने में प्रयुक्त हुई है। जानता हूँ कि जाल के नीचे जाना है, मगर जाल जितना ही रंगीन और आहक है, दाना उतना ही घातक

और विषैला। इस जाल में पक्षियों को तड़पते और फड़फड़ाते देखता हूँ और फिर डाली पर जा बैठता हूँ।

लेकिन इधर कुछ दिनों से श्रीमतीजी ने अविश्रान्त रूप से आग्रह करना शुरू किया है कि मुझे बुला लो। पहले जब छुट्टियों में जाता था, तो मेरा केवल 'कहाँ चलोगी' कह देना उनकी चित्त-शांति के लिए काफी होता था, फिर मैंने 'भ्रमण्ट है' कह कर उन्हें तसल्ली देनी शुरू की। इसके बाद गृहस्थ-जीवन की असुविधाओं से डराया; किन्तु अब कुछ दिनों से उनका अविश्वास बढ़ता जाता है। अब मैंने छुट्टियों में भी उनके आग्रह के भय-से घर जाना बन्द कर दिया है, कि कहीं वह मेरे साथ न चल खड़ी हों और नाना प्रकार के बहानों से उन्हें सशक्त करता रहता हूँ।

मेरा पहला बहाना-पत्र सम्पादकों के जीवन की कठिनाइयों के विषय में था। कभी बारह बजे रात को सोना नसीब होता है, कभी रतजगा करना पड़ जाता है। सारे दिन गली-गली ठोकरें खानी पड़ती हैं। इस पर तुरा यह है कि हमेशा सिर पर नंगी तलवार लटकती रहती है। न जाने कब गिरफ्तार हो जाऊँ, कब जमानत तलब हो जाय। खुफिया पुलिस की एक फौज हमेशा पीछे पड़ी रहती है। कभी बाजार में निकल जाता हूँ, तो लोग उँगलियाँ उठाकर कहते हैं—वह जा रहा है अखबार वाला। मानों संसार में जितनी दैविक, आधिदैविक, भौतिक, आधिभौतिक बाधाएँ हैं, उनका उत्तरदायी मैं हूँ। मानो मेरा मस्तिष्क भूठी खबरें गढ़ने का कार्यालय है। सारा दिन अफसरों की सलामी और पुलिस की खुशामद में गुजर जाता है। कान्स्टेबलों को देखा और प्राण पीड़ा होने लगी। मेरी तो यह हालत और हुक्काम हैं, कि मेरी सूरत से काँपते हैं। एक दिन दुर्भाग्य-वश एक अँगरेज़ के बँगले की तरफ जा निकला। साहब ने पूछा—क्या काम करता है? मैंने गर्व के साथ कहा—पत्र का सम्पादक हूँ। साहब तुरन्त

अन्दर घुस गये और कपाट मुंदित कर लिये। फिर मैंने मेम साहब और बाबा लोगों को खिड़कियों से झाँकते देखा; मानो कोई भयंकर जन्तु है। एक बार रेलगाड़ी में सफ़र कर रहा था, साथ और भी कई मित्र थे; इसलिए अपने पद का सम्मान निभाने के लिए सेकण्ड क्लास का टिकट लेना पड़ा। गाड़ी में बैठा तो एक साहब ने मेरे सूटकेस पर मेरा नाम और पेशा देखते ही तुरन्त अपना सन्दूक खोला और रिवाल्वर निकाल कर मेरे सामने उसमें गोलियाँ भरीं जिसमें मुझे मालूम हो जाय कि वह मुझसे सचेत है। मैंने देवीजी से अपनी आर्थिक कठिनाइयों की कभी चर्चा नहीं की; क्योंकि मैं रमणियों के सामने यह जिक्र करना अपनी मर्यादा के विरुद्ध समझता हूँ। हालाँकि मैं वह चर्चा करता, तो देवीजी की दया का अवश्य पात्र बन जाता।

मुझे विश्वास था, कि श्रीमतीजी फिर यहाँ आने का नाम न लेंगी। मगर यह मेरा भ्रम था। उनके आग्रह पूर्ववत् होते रहे!

तब मैंने दूसरा बहाना सोचा। शहर बीमारियों के अड्डे हैं। हर एक खाने-पीने की चीज में विष की शंका। दूध में विष, घी में विष, फलों में विष, शाक-भाजी में विष, हवा में विष, पानी में विष। यहाँ मनुष्य का जीवन पानी की लकीर है। जिसे आज देखो वह कल गायब। अच्छे खासे बैठे हैं, हृदय की गति बन्द हो गई। घर से सैर को निकले, मोटर से टकराकर सुरपुर की राह ली। अगर कोई शाम को साँगोपाँग घर आ जाय, तो उसे भाग्यवान् समझो। मच्छर की आवाज कान में आई, दिल बैठा। मक्खी नजर आई और हाथ-पाँव फूले। चूहा बिल से निकला और जान निकल गई। जिधर देखिए यमराज की अमलदारी है। अगर मोटर और ट्राम से बच कर आ गये, तो मच्छर और मक्खी के शिकार हुए। बस यही समझ लो, कि मौत हर दम सिर पर खेलती रहती है। रात भर मच्छरों से लड़ता हूँ, दिन-भर मक्खियों से। नन्हीं-सी जान को किन-किन दुश्मनों से बचाऊँ। साँस भी मुश्किल से

लेता हूँ, कि कहीं क्षय के कीटाणु फेफड़े में न पहुँच जायँ।

देवीजी को फिर भी मुझ पर विश्वास न आया। दूसरे पत्र में भी वही आरजू था। लिखा था, तुम्हारे पत्र ने एक और चिन्ता बढ़ा दी। अब प्रतिदिन पत्र लिखा करना, नहीं मैं एक न सुनूँगी और सीधे चली आऊँगी। मैंने दिल में कहा—चलो, सस्ते छूटे।

मगर यह खटका लगा हुआ था, कि न जाने कब उन्हें शहर आने की सनक सवार हो जाय। इसलिए मैंने तीसरा बहाना सोच निकाला। यहाँ मित्रों के मारे नाकों-दम रहता है, आकर बैठ जाते हैं, तो उठने का नाम भी नहीं लेते, मानो अपना घर बेच आये हैं। अगर घर से टल जाओ, तो आकर बेधड़क कमरे में बैठ जाते हैं और नौकर से जो चीज चाहते हैं, उधार मँगवा लेते हैं। देना मुझे पड़ता है। कुछ लोग तो हफ्तों पड़े रहते हैं, टलने का नाम ही नहीं लेते। रोज उनकी सेवा-सत्कार करो, रात को थिएटर या सिनेमा दिखाओ, फिर सवेरे तक ताश या शतरंज खेलो। अधिकांश तो ऐसे हैं, जो शराब के बग़ैर जिन्दा ही नहीं रह सकते। अक्सर तो बीमार होकर आते हैं; बल्कि अधिकतर बीमार ही आते हैं। अब रोज डॉक्टर को बुलाओ, सेवा-सुश्रूषा करो, रात-रात भर सिरहाने बैठे पंखा झलते रहो, उस पर यह शिकायत भी सुनते रहो कि यहाँ कोई हमारी बात भी नहीं पूछता! मेरी घड़ी महीनों से मेरी कलाई पर नहीं आई। दोस्तों के साथ जल्सों में शरीक हो रही है। अचकन है, वह एक साहब के पास है, कोट दूसरे साहब ले गये। जूते और एक बाबू ले उड़े। मैं वही रही कोट और वही चमरौथा जूता पहन कर दफ्तर जाता हूँ। मित्र-बुन्द ताड़ते रहते हैं, कि कौन-सी नई वस्तु लाया। कोई चीज लाता हूँ, तो मारे डर के सन्दूक में बन्द कर देता हूँ। किसी की निगाह पड़ जाय, तो कहीं-न-कहीं न्योता खाने की धुन सवार हो जाय। पहली तारीख को बेतन मिलता है, तो चोरों की तरह दबे पाँव

घर आता हूँ, कि कहीं कोई महाशय रूप्यों की प्रतीक्षा में द्वार पर धरना जमाये न बैठे हों। मालूम नहीं, उनकी सारी आवश्यकताएँ पहली ही तारीख की बाट क्यों जोहती रहती हैं। एक दिन वेतन लेकर बारह बजे रात को लौटा; मगर देखा तो आधे दर्जन मित्र उस वक्त भी डटे हुए थे। माथा ठाँक लिया। कितने ही बहाने करूँ, उनके सामने एक नहीं चलती। मैं कहता हूँ, घर से पत्र आया है, माताजी बहुत बीमार हैं। जवाब देते हैं, अजी बूढ़े इतने जल्द नहीं मरते। मरना ही होता, तो इतने दिन जीवित क्यों रहतीं। देख लेना, दो-चार दिन में अच्छी हो जायँगी, और अगर मर भी जायँ, तो वृद्ध जनों की मृत्यु का शोक ही क्या, वह तो और खुशी की बात है। कहता हूँ, लगान का बड़ा तकाजा हो रहा है। जवाब मिलता है, आज-कल तो लगान बन्द ही हो रहा है। लगान देने की जरूरत ही नहीं रही। अगर किसी संस्कार का बहाना करता हूँ, तो फरमाते हैं, तुम भी विचित्र जीव हो। इन कुप्रथाओं की लकीर पीटना तुम्हारी शान के खिलाफ है। अगर तुम उनका मूलोच्छेदन करोगे, तो वह लोग क्या आकाश से आवेंगे? गरज यह कि किसी तरह प्राण नहीं बचते।

मैंने समझा था कि हमारा यह बहाना निशाने पर बैठेगा। ऐसे घर में कौन रमणी रहना पसन्द करेगी, जो मित्रों पर ही अर्पित हो गया हो। किन्तु मुझे फिर भ्रम हुआ। उत्तर में फिर वही आग्रह था।

तब मैंने चौथा हीला सोचा। यहाँ के मकान हैं कि चिड़ियों के पिंजरे, न हवा न रोशनी। वह दुर्गन्ध उड़ती है कि खोपड़ी भन्ना जाती है। कितने ही को तो इसी दुर्गन्ध के कारण विशूचिका, टाइफाइड, यक्ष्मा आदि रोग हो जाते हैं। वर्षा हुई और मकान टपकने लगा। पानी चाहे घण्टे-भर बरसे, मकान रात-भर बरसता रहता है। ऐसे बहुत कम घर होंगे, जिनमें प्रेत-वाधाएँ न हों। लोगों को डरावने स्वप्न दिखाई देते हैं। कितनों ही को उन्माद रोग हो जाता है। आज नये घर में

आये, कल ही उसे बदलने की चिंता सवार हो गई। कोई ठेला अस-बाब से लदा हुआ जा रहा है, कोई आ रहा है। जिधर देखिए, ठेले-ही-ठेले नज़र आते हैं। चोरियाँ तो इस कसरत से होती हैं, कि अगर कोई रात कुशल से बीत जाय, तो देवताओं की मनौती की जाती है। आधी रात हुई और चोर-चोर! लेना-लेना! की आवाजें आने लगीं। लोग दरवाजों पर मोटे-मोटे लकड़ी के फट्टे या जूते या चिमटे लिये खड़े रहते हैं; फिर भी चोर इतने कुशल हैं कि आँख बचाकर अन्दर पहुँच ही जाते हैं। एक मेरे बेतकल्लुफ दोस्त हैं, स्नेहवश मेरे पास बहुत देर तक बैठे रहते हैं। रात अँधेरे में बर्तन खड़के, तो मैंने बिजली की बत्ती जलाई। देखा, तो वही महाशय बर्तन समेट रहे हैं। मेरी आवाज़ सुनकर ज़ोर से क़हक़हा मारा और बोले, मैं तुम्हें चकमा देना चाहता था। मैंने दिल में समझ लिया, अगर निकल जाते, तो बर्तन आपके थे, जब जाग पड़ा तो चकमा हो गया। घर में आये कैसे थे, यह रहस्य है। कदाचित् रात को ताश खेल कर चले, तो बाहर जाने के बदले नीचे अँधेरी कोठरी में छिप गये। एक दिन एक महाशय मुझसे पत्र लिखवाने आये, कमरे में कलम-दावात न था। ऊपर के कमरे से लाने गया। लौटकर आया, तो देखा आप गायब हैं और उनके साथ फ़ाउंटेन पेन भी गायब है। सारांश यह कि नगर-जीवन नरक-जीवन से कम दुःखदायी नहीं है।

मगर पत्नीजी पर नागरिक जीवन का ऐसा जादू चढ़ा हुआ है कि मेरा कोई बहाना उन पर असर नहीं करता। इस पत्र के जवाब में उन्होंने लिखा—मुझसे बहाने करते हो, मैं हर्गिज़ न मानूँगी, तुम आकर मुझे ले जाओ।

आखिर मुझे पाँचवाँ बहाना करना पड़ा। यह खोंचेवालों के विषय में था। अभी बिस्तर से उठने की नौबत नहीं आई, कि कानों में विचित्र आवाजें आने लगीं। बाबुल के मीनार के निर्माण के समय

ऐसी निरर्थक आवाजें न आई होंगी। यह खोंचेवालों की शब्द-क्रीड़ा है। उचित तो यह था, यह खोंचेवाले ढोल-मँजीरे के साथ लोगों को अपनी चीजों की ओर आकर्षित करते; मगर इन औंधी अक्लवालों को यह कहाँ सूझती है। ऐसे पैशाचिक स्वर निकालते हैं कि सुनने-वालों के रोएँ खड़े हो जाते हैं। बच्चे माँ की गोद में चिमट जाते हैं। मैं भी रात को अक्सर चौंक पड़ता हूँ। एक दिन तो मेरे पड़ोस में एक दुर्घटना हो गई। ग्यारह बजे थे। कोई महिला बच्चे को दूध पिलाने उठी थीं। एकाएक जो किसी खोंचेवाले की भयंकर ध्वनि कानों में आई, तो चीख मारकर चिल्ला उठीं और फिर बेहोश हो गईं। महीनों की दवा-दारू के बाद अच्छी हुई। और अब रात को कानों में रूई डालकर सोती हैं। ऐसे कारण नगरों में नित्य होते रहते हैं। मेरे ही मित्रों में कई ऐसे हैं, जो अपनी स्त्रियों को घर से लाये; मगर बेचारियाँ दूसरे ही दिन इन आवाजों से भयभीत होकर लौट गईं।

श्रीमतीजी ने इसके जवाब में लिखा—तुम समझते हो, मैं खोंचे-वालों की आवाजों से डर जाऊँगी। यहाँ गीदड़ों का हौवाना और उल्लुओं का चीखना सुनकर तो डरती नहीं, खोंचेवालों से क्या डरूँगी?

अन्त में मुझे एक ऐसा बहाना सूझा, जिसकी सफलता का मुझे पूरा विश्वास था। यद्यपि इसमें मेरी कुछ बदनामी थी; लेकिन बदनामी से मैं इतना नहीं डरता; जितना उस विपत्ति से।

फिर मैंने लिखा—शहर शरीफजादियों के रहने की जगह नहीं। यहाँ की महारियाँ इतनी कटु-भाषिणी हैं कि बातों का जवाब गालियों से देती हैं, और उनके बनाव-सँवार का क्या पूछना। भले घरों की स्त्रियाँ तो उनके ठाट देखकर ही शर्म से पानी-पानी हो जाती हैं। सिर से पाँव तक सोने से लदी हुई, सामने से निकल जाती हैं, तो ऐसा मालूम होता है, कि सुगन्धि की लपट निकल गई। गृहिणियाँ ये ठाट कहाँ से लायें? उन्हें तो और भी सैकड़ों चिन्ताएँ हैं। इन

महारियों को तो बनाव-सिंगार के सिवा दूसरा काम ही नहीं। नित्य नई सज-धज, नित्य नई अदा, और चंचल तो इस गजब की हैं, मानों अंगों में रक्त की जगह पारा भर दिया गया हो। उनका चमकना और मटकना, लजाना और मुस्कराना देखकर गृहिणियाँ लजित हो जाती हैं और ऐसी दीदादिलेर हैं कि जबरदस्ती घरों में घुस पड़ती हैं। जिधर देखो इनका मेला-सा लगा हुआ है। इनके मारे भले आदमियों का घर में बैठना मुश्किल है। कोई खत लिखाने के बहाने से आ जाती है, कोई खत पढ़ाने के बहाने से। असली बात यह है कि गृह-देवियों का रंग पीका करने में इन्हें आनन्द आता है। इसीलिए शरीफ-जादियाँ बहुत कम शहरों में आती हैं।

मालूम नहीं इस पत्र में मुझसे क्या गलती हुई कि तीसरे दिन पत्नीजी एक बूढ़े कहार के साथ मेरा पता पूछती हुई अपने तीनों बच्चों को लिये एक असाध्य रोग की भाँति आ डटीं।

मैंने बदहवास होकर पूछा—क्यों कुशल तो है?

पत्नीजी ने चादर उतारते हुए कहा—घर में कोई चुड़ैल बैठी तो नहीं है? यहाँ किसी ने कदम रखा तो नाक काट लूँगी। हाँ, जो तुम्हारी शह न हो।

अच्छा तो अब रहस्य खुला। मैंने सिर पीट लिया। क्या जानता था, अपना तमाचा अपने ही मुँह पर पड़ेगा।

तावान

छकौड़ीलाल ने दूकान खोली और कपड़े के थानों को निकाल-निकाल रखने लगा कि एक महिला, दो स्वयंसेवकों के साथ उसकी दूकान को छेकने आ पहुँचीं। छकौड़ी के प्राण निकल गये।

महिला ने तिरस्कार करके कहा—क्यों लाला, तुमने सील तोड़ डाली न ! अच्छी बात है, देखें तुम कैसे एक गिरह कपड़ा भी बेच लेते हो ! भले आदमी, तुम्हें शर्म नहीं आती कि देश में यह संग्राम छिड़ा हुआ है और तुम विलायती कपड़ा बेच रहे हो, डूब मरना चाहिए ! औरतें तक घरों से निकल पड़ी हैं, फिर भी तुम्हें लज्जा नहीं आती ! तुम-जैसे कायर देश में न होते, तो उसकी यह अधोगति न होती !

छकौड़ी ने वास्तव में कल कांग्रेस की सील तोड़ डाली थी। यह तिरस्कार सुनकर उसने सिर नीचा कर लिया। उसके पास कोई सफाई न थी, कोई जवाब न था। उसकी दूकान बहुत छोटी थी। लेहने पर कपड़े लाकर बेचा करता था। यही जीविका थी। इसी पर बूढ़ा माता, रोगिणी स्त्री और पाँच बेटे-बेटियों का निर्वाह होता था। जब स्वराज्य-संग्राम छिड़ा और सभी बजाज विलायती कपड़ों पर मुहरें लगवाने लगे,

तो उसने भी मुहर लगवा ली। दस-पाँच थान स्वदेशी कपड़ों के उधार लाकर दूकान पर रख लिये ; पर कपड़ों का मेल न था ; इसलिये बिक्री कम होती थी। कोई भूला-भटका गाहक आ जाता, तो रुपया-आठ आने की बिक्री हो जाती। दिन भर दूकान में तपस्या-सी करके पहर रात को घर लौट जाता था। गृहस्थी का खर्च इस बिक्री में क्या चलता। कुछ दिन कर्ज-वाम लेकर काम चलाया, फिर गहने-पाते की नौबत आई। यहाँ तक कि अब घर में कोई ऐसी चीज़ न बची, जिससे दो-चार महीने पेट का भूत सिर से टाला जाता। उधर स्त्री का रोग असाध्य होता जाता था। बिना किसी कुशल डॉक्टर को दिखाये काम न चल सकता था। इसी चिन्ता में डूब उतरा रहा था कि विलायती कपड़े का एक गाहक मिल गया, जो एकमुश्त दस रुपये का माल लेना चाहता था। इस प्रलोभन को वह न रोक सका।

स्त्री ने सुना, तो कानों पर हाथ रखकर बोली—मैं मुहर तोड़ने को कभी न कहूँगी। डाक्टर तो कुछ अमृत पिला न देगा। तुम नक़्कू क्यों बनो। बचना होगा बच जाऊँगी, मरना होगा मर जाऊँगी—बेआबरूई तो न होगी। मैं जीकर ही घर का क्या उपकार कर रही हूँ। और सबको दिक्कर रही हूँ। देश को स्वराज्य मिले, लोग सुखी हों, बला से मैं मर जाऊँगी ! हज़ारों आदमी जेल जा रहे हैं, कितने घर तबाह हो गये, तो क्या सबसे ज्यादा प्यारी मेरी ही जान है ?

पर छकौड़ी इतना पक्का न था। अपना बस चलते वह स्त्री को भाग्य के भरोसे न छोड़ सकता था। उसने चुपके से मुहर तोड़ डाली और लागत के दामों दस रुपये के कपड़े बेच लिये।

अब डॉक्टर को कैसे ले जाय। स्त्री से क्या परदा रखता। उसने जाकर साफ़-साफ़ सारा वृत्तान्त कह सुनाया, और डॉक्टर को बुलाने चला।

स्त्री ने उसका हाथ पकड़कर कहा—मुझे डॉक्टर की जरूरत नहीं,

अगर तुमने ज़िद की, तो मैं दवा की तरफ़ आँख भी न उठाऊँगी।

छकौड़ी और उसकी माँ ने रोगिणी को बहुत समझाया ; पर वह डॉक्टर को बुलाने पर राज़ी न हुई। छकौड़ी ने दसों रुपये उठाकर घर-कुइयाँ में फेंक दिये और बिना कुछ खाये-पीये, किस्मत को रोता-झींकता दूकान पर चला आया। उसी वक्त पिकेट करनेवाले आ पहुँचे और उसे फटकारना शुरू कर दिया। पड़ोस के दूकानदार ने कांग्रेस-कमेटी में जाकर चुगली खाई थी।

(२)

छकौड़ी ने महिला के लिए अन्दर से लोहे की एक टूटी, बेरंग कुरसी निकाली और लपककर उनके लिए पान लाया। जब वह पान खाकर कुरसी पर बैठी, तो उसने अपने अपराध के लिए क्षमा माँगी। बोला—बहनजी, बेशक मुझसे यह अपराध हुआ है ; लेकिन मैंने मजबूर होकर सुहर तोड़ी। अबकी मुझे मुआफी दीजिए। फिर ऐसी खता न होगी।

देशसेविका ने थानेदारों के रोब के साथ कहा—यों अपराध क्षमा नहीं हो सकता। तुम्हें इसका तावान देना पड़ेगा। तुमने कांग्रेस के साथ विश्वास-घात किया है और इसका तुम्हें दण्ड मिलेगा। आज ही बायकाट-कमेटी में यह मामला पेश होगा।

छकौड़ी बहुत ही विनीत, बहुत ही सहिष्णु था ; लेकिन चिंताग्नि में तप कर उसका हृदय उस दशा को पहुँच गया था, जब एक चोट भी चिंनगारियाँ पैदा कर देती है। तिनक कर बोला—तावान तो मैं न दे सकता हूँ, न दूँगा ; हाँ, दूकान भलेही बन्द कर दूँ। और दूकान भी क्यों बन्द करूँ। अपना माल है, जिस जगह चाहूँ, बेच सकता हूँ। अभी जाकर थाने में लिखा दूँ, तो बायकाट-कमेटी को भागने की राह न मिले। मैं जितना ही दबता हूँ, उतना ही आप लोग दबाती हैं।

महिला ने सत्याग्रह-शक्ति के प्रदर्शन का अवसर पाकर कहा—हाँ,

ज़रूर पुलिस में रपट करो। मैं तो चाहती हूँ, तुम रपट करो। तुम उन लोगों को यह धमकी दे रहे हो, जो तुम्हारे ही लिए, अपने प्राणों का बलिदान कर रहे हैं। तुम इतने स्वार्थान्ध हो कि अपने स्वार्थ के लिए देश का अनहित करते तुम्हें लज्जा नहीं आती ! उस पर मुझे पुलिस की धमकी देते हो ! बायकाट-कमेटी जाय या रहे ; पर तुम्हें तावान देना पड़ेगा ; अन्यथा दूकान बन्द करनी पड़ेगी।

यह कहते-कहते महिला का चेहरा गर्व से तेजवान् हो गया। कई आदमी जमा हो गये और सब-के-सब छकौड़ी को बुरा-भला कहने लगे। छकौड़ी को भी मालूम हो गया कि पुलिस की धमकी देकर उसने बहुत बड़ा अविवेक किया है। लज्जा और अपमान से उसकी गरदन झुक गई और मुँह जरा-सा निकल आया। फिर उसने गरदन नहीं उठाई।

सारा दिन गुज़र गया और धेले की भी बिक्री न हुई। आखिर हार कर उसने दूकान बन्द कर दी और घर चला आया।

दूसरे दिन प्रातःकाल बायकाट कमेटी ने एक स्वयंसेवक-द्वारा उसे सूचना दे दी कि कमेटी ने उसे १०१) का दण्ड दिया है।

(३)

छकौड़ी इतना जानता था कि कांग्रेस की शक्ति के सामने वह सर्वथा अशक्त है। उसकी जबान से जो धमकी निकल गई थी, उस पर उसे घोर पश्चात्ताप हुआ ; लेकिन तीर कमान से निकल चुका था। दूकान खोलना व्यर्थ था। वह जानता था, उसकी धेले की भी बिक्री न होगी। १०१) देना उसके बूते से बाहर की बात थी ! दो-तीन दिन तो वह चुपचाप बैठा रहा। एक दिन रात को दूकान खोलकर सारी गाँठें घर उठा लाया और चुपके-चुपके बेचने लगा। पैसे की चीज धेले में लुटा रहा था और वह भी उधार। जीने के लिए कुछ आधार तो चाहिए !

मगर उसकी यह चाल भी कांग्रेस से छिपी न रही। चौथे ही दिन गोइन्दों ने कांग्रेस को खबर पहुँचा दी। उसी दिन तीसरे पहर छकौड़ी के घर की पिकेटिंग शुरू हो गई। अबकी सिर्फ पिकेटिंग न थी, स्थापा भी था। पाँच-छः स्वयंसेविकाएँ और इतने ही स्वयंसेवक द्वार पर स्थापा करने लगे।

छकौड़ी आँगन में सिर मुकाये खड़ा था। कुछ अक्ल काम न करती थी, इस विपत्ति को कैसे टालें। रोगिणी स्त्री सायबान में लेटी हुई थी, बूढ़ा माता उसके सिरहाने बैठी पंखा मल रही थी और बच्चे बाहर स्थापे का आनन्द उठा रहे थे।

स्त्री ने कहा—इन सबसे पूछते नहीं, खाये क्या ?

छकौड़ी बोला—किससे पूछूँ, जब कोई सुने भी !

‘जाकर कांग्रेसवालों से कहो, हमारे लिए कुछ इन्तजाम कर दें, हम अभी कपड़े को जला देंगे। ज्यादा नहीं, २५) ही महीना दे दें।’

‘वहाँ भी कोई न सुनेगा।’

‘तुम जाओ भी, या यहीं से कानून बघारने लगे !’

‘क्या जाऊँ, उलटे और लोग हँसी उड़ायेंगे। यहाँ तो जिसने दूकान खोली, उसे दुनिया लखपती ही समझने लगती है।’

‘तो खड़े-खड़े यह गालियाँ सुनते रहोगे ?’

‘तुम्हारे कहने से कहो चला जाऊँ ; मगर वहाँ ठठोली के सिवा और कुछ न होगा।’

‘हाँ, मेरे कहने से जाओ। जब कोई न सुनेगा, तो हम भी कोई और राह निकालेंगे।’

छकौड़ी ने मुँह लटकाये कुरता पहना और इस तरह कांग्रेस-दफ़तर चला, जैसे कोई मरणासन्न रोगी को देखने के लिए वैद्य को बुलाने जाता है।

(४)

कांग्रेस-कमेटी के प्रधान ने परिचय के बाद पूछा—तुम्हारे ही ऊपर तो वायकाट-कमेटी ने १०१) का तावान लगाया है ?

‘जी हाँ !’

‘तो रूपया कब दोगे ?’

‘मुझमें तावान देने की सामर्थ्य नहीं है। आपसे मैं सत्य कहता हूँ, मेरे घर में दो दिन से चूल्हा नहीं जला। घर की जो जमा-जथा थी, वह सब बेचकर खा गया। अब आपने तावान लगा दिया, दूकान बन्द करनी पड़ी। घर पर कुछ माल बेचने लगा। वहाँ स्थापा बैठ गया। अगर आपकी यही इच्छा हो कि हम सब दाने बगैर मर जायें, तो मार डालिए, और मुझे कुछ नहीं कहना है।’

छकौड़ी जो बात कहने घर से चला था, वह उसके मुँह से न निकली। उसने देख लिया कि यहाँ कोई उसपर विचार करने-वाला नहीं है।

प्रधानजी ने गम्भीर-भाव से कहा—तावान तो देना ही पड़ेगा। अगर तुम्हें छोड़ दूँ, तो इसी तरह और लोग भी करेंगे। फिर विलायती कपड़े की रोक-थाम कैसे होगी ?

‘मैं आपसे जो कह रहा हूँ, उस पर आपको विश्वास नहीं आता ?’

‘मैं जानता हूँ, तुम मालदार आदमी हो।’

‘मेरे घर की तलाशी ले लीजिए।’

‘मैं इन चकमों में नहीं आता।’

छकौड़ी ने उदरगड होकर कहा—तो यह कहिए कि आप देश-सेवा नहीं कर रहे हैं, गरीबों का खून चूस रहे हैं। पुलिसवाले कानूनी पहलू से लेते हैं, आप गैरकानूनी पहलू से लेते हैं। नतीजा एक है। आप भी अपमान करते हैं, वह भी अपमान करते हैं। मैं कसम खा रहा हूँ कि मेरे घर में खाने के लिए दाना नहीं है, मेरी स्त्री खाट पर

पड़ी-पड़ी मर रही है। फिर भी आपको विश्वास नहीं आता। आप मुझे कांग्रेस का काम करने के लिए नौकर रख लीजिए। (२५) महीने दीजिएगा। इससे ज्यादा अपनी गरीबी का और क्या प्रमाण दूँ। अगर मेरा काम संतोष के लायक न हो, तो एक महीने के बाद मुझे निकाल दीजिएगा। यह समझ लीजिए कि जब मैं आपकी गुलामी करने को तैयार हुआ हूँ, तो इसीलिए कि मुझे दूसरा कोई आधार नहीं है। हम व्यापारी लोग, अपना बस चलते, किसी की चाकरी नहीं करते। ज़माना बिगड़ा हुआ है, नहीं (१०१) के लिए इतना हाथ-पाँव न जोड़ता।

प्रधानजी हँसकर बोले—यह तो तुमने नई चाल चली।

‘चाल नहीं चल रहा हूँ, अपनी विपत्ति-कथा कह रहा हूँ।’

‘कांग्रेस के पास इतने रुपये नहीं हैं कि वह मोटों को खिलाती फिरे।’

‘अब भी आप मुझे मोटा ही कहे जायेंगे?’

‘तुम मोटे हो ही!’

‘मुझ पर ज़रा भी दया न कीजिएगा?’

प्रधान ज्यादा गहराई से बोले—छकौड़ीलालजी, मुझे पहले तो इसका विश्वास नहीं आता कि आपकी हालत इतनी खराब है और अगर विश्वास आ भी जाय, तो मैं कुछ कर नहीं सकता। इतने महान् आन्दोलन में कितने ही घर तबाह हुए और होंगे। हम लोग सभी तबाह हो रहे हैं। आप समझते हैं, हमारे सिर कितनी बड़ी जिम्मेदारी है। आपका तावान मुश्किल कर दिया जाय, तो कल ही आपके बीसियों भाई अपनी मुहरें तोड़ डालेंगे और हम उन्हें किसी तरह कायल न कर सकेंगे। आप गरीब हैं; लेकिन आपके सभी भाई तो गरीब नहीं हैं। तब तो सभी अपनी गरीबी के प्रमाण देने लगेंगे। मैं किस-किस की तलाशी लेता फिरूँगा। इसलिए जाइए, किसी तरह रुपये का प्रबन्ध कीजिए और दूकान खोलकर कार-बार कीजिए।

ईश्वर चाहेगा, तो वह दिन भी आयेगा जब आपका नुकसान पूरा होगा।

(५)

छकौड़ी घर पहुँचा, तो अँधेरा हो गया था। अभी तक उसके द्वार पर स्थाप हो रहा था। घर में जाकर स्त्री से बोला—आखिर वही हुआ, जो मैं कहता था। प्रधानजी को मेरी बातों पर विश्वास ही नहीं आया।

स्त्री का मुरझाया हुआ वदन उत्तेजित हो उठा। उठ खड़ी हुई और बोली—अच्छी बात है, हम उन्हें विश्वास दिला देंगे। मैं अब कांग्रेस दफ्तर के सामने ही मरूँगी। मेरे बच्चे उसी दफ्तर के सामने भूख से विकल हो-होकर तड़पेंगे। कांग्रेस हमारे साथ सत्याग्रह करती है, तो हम भी उसके साथ सत्याग्रह करके दिखा दें। मैं इस मरी हुई दशा में भी कांग्रेस को तोड़ डालूँगी। जो अभी इतने निर्दयी हैं, वह कुछ अधिकार पा जाने पर क्या न्याय करेंगे? एक इक्का बुला लो। खाट की जरूरत नहीं। वहीं सड़क-किनारे मेरी जान निकलेगी। जनता ही के बल पर तो वह कूद रहे हैं। मैं दिखा दूँगी, जनता तुम्हारे साथ नहीं, मेरे साथ है।

इस अग्नि-कुंड के सामने छकौड़ी की गर्मी शान्त हो गई। कांग्रेस के साथ इस रूप में सत्याग्रह करने की कल्पना ही से वह काँप उठा। सारे शहर में हलचल पड़ जायगी, हज़ारों आदमी आकर यह दशा देखेंगे। संभव है, कोई हंगामा ही हो जाय। यह सभी बातें इतनी भयंकर थीं, कि छकौड़ी का मन कातर हो गया। उसने स्त्री को शान्त करने की चेष्टा करते हुए कहा—इस तरह चलना उचित नहीं है अम्बे! मैं एक बार प्रधानजी से फिर मिलूँगा। अब रात हुई, स्थाप भी बंद हो जायगा। कल देखी जायगी। अभी तो तुमने पथ्य भी नहीं लिया। प्रधानजी बेचारे बड़े असमंजस में पड़े हुए हैं। कहते हैं, अगर आपके

साथ रिआयत करूँ, तो फिर कोई शासन ही न रह जायगा। मोटे-मोटे आदमी भी मुहरें तोड़ डालेंगे और जब कुछ कहा जायगा, तो आपकी नज़ीर पेश कर देंगे।

अम्बा एक क्षण अनिश्चित दशा में खड़ी छकौड़ी का मुँह देखती रही, फिर धीरे से खाट पर बैठ गई। उसकी उत्तेजना गहरे विचार में लीन हो गई। कांग्रेस की और अपनी ज़िम्मेदारी का खयाल आ गया। प्रधानजी के कथन में कितना सत्य था, यह उससे छिपा न रहा।

उसने छकौड़ी से कहा—तुमने आकर यह बात न कही थी।

छकौड़ी बोला—उस वक्त मुझे इसकी याद न थी।

‘यह प्रधानजी ने कहा है, या तुम अपनी तरफ़ से मिला रहे हो?’

‘नहीं, उन्होंने खुद कहा, मैं अपनी तरफ़ से क्यों मिलाता?’

‘बात तो उन्होंने ठीक ही कही!’

‘हम तो मिट जायेंगे!’

‘हम तो योही मिटे हुए हैं!’

‘रूपये कहाँ से आवेंगे। भोजन के लिए तो ठिकाना ही नहीं है, दंड कहाँ से दें?’

‘और कुछ नहीं है, घर तो है। इसे रेहन रख दो। और अब विलायती कपड़े भूलकर भी न बेचना। सड़ जायँ, कोई परवाह नहीं। तुमने सील तोड़ कर यह आफ़त सिर ली। मेरी दवा-न्दारू की चिन्ता न करो। ईश्वर की जो इच्छा होगी, वह होगा। बाल-बच्चे भूखों मरते हैं, मरने दो। देश में करोड़ों आदमी ऐसे हैं, जिनकी दशा हमारी दशा से भी खराब है। हम न रहेंगे, देश तो सुखी होगा।

छकौड़ी जानता था, अम्बा जो कहती है, वह करके रहती है, कोई उज्र नहीं सुनती। वह सिर मुकाए, अम्बा पर मुँह झलाता हुआ घर से निकल कर महाजन के घर की ओर चला।

घासवाली

मुलिया हरी-हरी घास का गट्टा लेकर आई, तो उसका गेहुआँ रंग कुछ तमतमाया हुआ था और बड़ी-बड़ी मद-भरी आँखों में शंका समाई हुई थी। महावीर ने उसका तमतमाया हुआ चेहरा देखकर पूछा—क्या है मुलिया, आज कैसा जी है?

मुलिया ने कुछ जवाब न दिया—उसकी आँखें डबडबा गईं।

महावीर ने समीप आकर पूछा—क्या हुआ है, बताती क्यों नहीं? किसी ने कुछ कहा है, अम्माँ ने डाँटा है, क्यों इतनी उदास है?

मुलिया ने सिसककर कहा—कुछ नहीं, हुआ क्या है, अच्छी तो हूँ?

महावीर ने मुलिया को सिर से पाँव तक देखकर कहा—चुपचाप रोयेगी, बतायेगी नहीं?

मुलिया ने बात टालकर कहा—कोई बात भी हो, क्या बताऊँ।

मुलिया इस ऊसर में गुलाब का फूल थी। गेहुँआ रंग था, हिरन की-सी आँखें, नीचे खिंचा हुआ चिबुक, कपोलों पर हलकी लालिमा, बड़ी-बड़ी नुकीली पलकें, आँखों में एक विचित्र आर्द्रता जिसमें एक स्पष्ट वेदना, एक मूक व्यथा झलकती रहती थी। मालूम नहीं चमारों

के इस घर में यह अप्सरा कहाँ से आ गई थी। क्या उसका कोमल फूल-सा गात इस योग्य था कि सिर पर घासकी टोकरी रखकर बेचने जाती ? उस गाँव में भी ऐसे लोग मौजूद थे, जो उसके तलवों के नीचे आँखें बिछाते थे, उसकी एक चितवन के लिए तरसते थे, जिनसे अगर वह एक शब्द भी बोलती, तो निहाल हो जाते; लेकिन उसे आये साल-भर से अधिक हो गया, किसी ने उसे युवकों की तरफ़ ताकते या बातें करते नहीं देखा। वह घास लिये निकलती, तो ऐसा मालूम होता, मानो ऊषा का प्रकाश, सुनहरे आवरण से रंजित, अपनी छटा बिखेरता जाता हो। कोई गज़लें गाता, कोई छाती पर हाथ रखता; पर मुलिया नीची आँखें किये अपनी राह चली जाती। लोग हैरान होकर कहते—इतना अभिमान ! महावीर में ऐसे क्या सुखाव के पर लगे हैं, ऐसा अच्छा जवान भी तो नहीं, न जाने यह कैसे उसके साथ रहती है !

मगर आज एक ऐसी बात हो गई, जो इस जाति की और युवतियों के लिए चाहे गुप्त संदेश होती, मुलिया के लिए हृदय का शूल थी। प्रभात का समय था, पवन आम की बौर की सुगन्धि से मतवाला हो रहा था, आकाश पृथ्वी पर सोने की वर्षा कर रहा था। मुलिया सिर पर मौआ रखे घास छीलने चली, तो उसका गेहुआँ रंग प्रभात की सुनहरी किरणों से कुन्दन की तरह दमक उठा। एकाएक युवक चैनसिंह सामने से आता हुआ दिखाई दिया। मुलिया ने चाहा कि कतरा कर निकल जाय; मगर चैनसिंह ने उसका हाथ पकड़ लिया, और बोला—मुलिया, तुम्हें क्या मुझ पर ज़रा भी दया नहीं आती ?

मुलिया का वह फूल-सा खिला हुआ चेहरा ज्वाला की तरह दहक उठा। वह ज़रा भी नहीं डरी, ज़रा भी न झिझकी, मौआ ज़मीन पर गिरा दिया, और बोली—मुझे छोड़ दो, नहीं मैं चिल्लाती हूँ।

चैनसिंह को आज जीवन में एक नया अनुभव हुआ। नीची ज्ञातों में रूप-माधुर्य का इसके सिवा और काम ही क्या है कि वह ऊँची

जातिवालों का खिलौना बने। ऐसे कितने ही मार्के उसने जीते थे; पर आज मुलिया के चेहरे का वह रंग, उसका वह क्रोध, वह अभिमान देखकर उसके छक्के छूट गये। उसने लजित होकर उसका हाथ छोड़ दिया। मुलिया वेग से आगे बढ़ गई। संघर्ष की गरमी में चोट की व्यथा नहीं होती, पीछे से टीस होने लगती है। मुलिया जब कुछ दूर निकल गई, तो क्रोध और भय तथा अपनी बेकसी का अनुभव करके उसकी आँखों में आँसू भर आये। उसने कुछ देर ज़ब्त किया; मगर फिर सिसक-सिसककर रोने लगी। अगर वह इतनी गरीब न होती, तो किसी की मजाल थी कि इस तरह उसका अमान करता ! वह रोती जाती थी और घास छीलती जाती थी। महावीर का क्रोध वह जानती थी। अगर उससे कह दे, तो वह इस ठाकुर के खून का प्यासा हो जायगा। फिर न जाने क्या हो ! इस खयाल से उसके रोएँ खड़े हो गये। इसीलिए उसने महावीर के प्रश्नों का कोई उत्तर न दिया।

(२)

दूसरे दिन मुलिया घास के लिए न गई। सास ने पूछा—तू क्यों नहीं जाती, और सब तो चली गई ?

मुलिया ने सिर झुकाकर कहा—मैं अकेली न जाऊँगी।

सास ने बिगड़ कर कहा—अकेले क्या तुम्हें बाध उठा ले जायगा ?

मुलिया ने और भी सिर झुका लिया, और दबी हुई आवाज से बोली—सब मुझे छोड़ते हैं।

सास ने डाँटा, न तू औरों के साथ जायगी, न अकेली जायगी, तो फिर जायगी कैसे ? यह साफ-साफ क्यों नहीं कहती कि मैं न जाऊँगी। तो यहाँ मेरे घर में रानी बनके निवाह न होगा। किसी को चाम नहीं प्यारा होता, काम प्यारा होता है। तू बड़ी सुन्दर है, तो तेरी सुन्दरता लेकर चाटूँ ? उठा मावा और घास ला।

द्वार पर नीम के दरख्त के साये में महावीर खड़ा घोड़े को मल

रहा था। उसने मुलिया को रोनी सूरत बनाये जाते देखा; पर कुछ बोल न सका। उसका बस चलता, तो मुलिया को कलेजे में धिठा लेता, आँखों में छिपा लेता; लेकिन घोड़े का पेट भरना तो ज़रूरी था। घास मोल लेकर खिलाये, तो बारह आने रोज़ से कम न पड़ें। ऐसी मज़दूरी ही कौन होती है। मुश्किल से डेढ़-दो रुपये मिलते हैं, वह भी कभी मिले, कभी न मिले। जब से यह सत्यानाशी लारियाँ चलने लगी हैं, इक्केवालों की बधिया बैठ गई है। कोई सेंट भी नहीं पूछता। महाजन से डेढ़-सौ रुपये उधार लेकर इक्का और घोड़ा खरीदा था; मगर लारियों के आगे इक्के को कौन पूछता है। महाजन का सूद भी तो न पहुँच सकता था। मूल का कहना ही क्या। ऊपरी मन से बोला—न मन हो, तो रहने दे, देखी जायगी।

इस दिलजोई से मुलिया निहाल हो गई। बोली—घोड़ा खायेगा क्या?

आज उसने कल का रास्ता छोड़ दिया और खेतों की मेड़ों से होती हुई चली। बार-बार सतर्क आँखों से इधर-उधर ताकती जाती थी। दोनों तरफ ऊख के खेत खड़े थे। ज़रा भी खड़खड़ाहट होती, उसका जी सन्न से हो जाता। कहीं कोई ऊख में छिपा न बैठा हो; मगर कोई नई बात न हुई। ऊख के खेत निकल गये, आमों का बाग़ निकल गया, सिंचे हुए खेत नज़र आने लगे। दूर के कुएँ पर पुर चल रहा था। खेतों की मेड़ों पर हरी-हरी घास जमी हुई थी। मुलिया का जी ललचाया। यहाँ आध घण्टे में जितनी घास छिल सकती है, उतनी सूखे मैदान में दोपहर तक न छिल सकेगी। यहाँ देखता ही कौन है। कोई चिल्लायेगा, तो चली जाऊँगी। वह बैठकर घास छीलने लगी, और एक घण्टे में उसका भावा आधे से ज्यादा भर गया। वह अपने काम में इतनी तन्मय थी कि उसे चैनसिंह के आने की खबर ही न हुई। एकाएक उसने आहट पाकर सिर उठाया, तो चैनसिंह को खड़ा देखा।

मुलिया की छाती धक् से हो गई। जी में आया भाग जाय, भावा उलट दे और खाली भावा लेकर चली जाय; पर चैनसिंह ने कई गज़ के फ़ासले से ही रुककर कहा—डर मत, डर मत, भगवान् जानता है! मैं तुम्हसे कुछ न बोलूँगा। जितनी घास चाहे छील ले, मेरा ही खेत है।

मुलिया के हाथ सुन्न हो गये, खुरपी हाथ में जम-सी गई। घास नज़र ही न आती थी। जी चाहता था ज़मीन फट जाय और मैं समा जाऊँ। ज़मीन आँखों के सामने तैरने लगी।

चैनसिंह ने आश्वासन दिया—छीलती क्यों नहीं? मैं तुम्हसे कुछ कहता थोड़े ही हूँ। यहीं रोज़ चली आया कर, मैं छील दिया करूँगा।

मुलिया चित्र-लिखित-सी बैठी रही।

चैनसिंह ने एक कदम और आगे बढ़ाया, और बोला—तू मुम्हसे इतना डरती क्यों है? क्या तू समझती है, मैं आज भी तुम्हें सताने आया हूँ? ईश्वर जानता है, कल भी तुम्हें सताने के लिए मैंने तेरा हाथ नहीं पकड़ा था। तुम्हें देखकर आप-ही-आप हाथ बढ़ गये। मुम्हें कुछ सुध ही न रही। तू चली गई, तो मैं वहीं बैठकर घंटों रोता रहा। जी में आता था, हाथ काट डालूँ। कभी जी चाहता था, ज़हर खा लूँ। तभी से तुम्हें ढूँढ़ रहा हूँ। आज तू इस रास्ते से चली आई। मैं सारा हार छानता हुआ यहाँ आया हूँ। अब जो सज़ा तेरे जी में आवे दे दे। अगर तू मेरा सिर भी काट ले, तो गर्दन न हिलाऊँगा। मैं शोहदा था, लुच्चा था; लेकिन जब से तुम्हें देखा है, मेरे मन की सारी खोट मिट गई है। अब तो यही जी में आता है कि तेरा कुत्ता होता और तेरे पीछे-पीछे चलता, तेरा घोड़ा होता, तब तो तू अपने हाथों से मेरे सामने घास डालती। किसी तरह यह चोला तेरे काम आवे, मेरे मन की यही सबसे बड़ी लालसा है। मेरी ज़वानी काम न आवे, अगर मैं किसी खोट से ये बातें कर रहा हूँ। बड़ा भागवान था महावीर, जो ऐसी देवी उसे मिली।

मुलिया चुपचाप सुनती रही, फिर सिर नीचा करके भोलेपन से बोली—तो तुम मुझे क्या करने कहते हो ?

चैनसिंह और समीप आकर बोला—बस, तेरी दया चाहता हूँ ।

मुलिया ने सिर उठाकर उसकी ओर देखा । उसकी लजा न जाने कहाँ गायब हो गई । चुभते हुए शब्दों में बोली—तुमसे एक बात कहूँ, बुरा तो न मानोगे ? तुम्हारा विवाह हो गया है या नहीं ?

चैनसिंह ने दबी ज़बान से कहा—ब्याह तो हो गया है ; लेकिन ब्याह क्या है खिलवाड़ है ।

मुलिया के होठों पर अवहेलना की मुसकिराहट झलक पड़ी, बोली—फिर भी अगर मेरा आदमी तुम्हारी औरत से इसी तरह बातें करता, तो तुम्हें कैसा लगता ? तुम उसकी गर्दन काटने पर तैयार हो जाते कि नहीं ? बोलो ! क्या समझते हो कि महावीर चमार है तो उसकी देह में लहू नहीं है, उसे लजा नहीं है, अपने मर्याद का विचार नहीं है ? मेरा रूप-रंग तुम्हें भाता है । क्या घाट के किनारे मुझसे कहीं सुन्दर औरतें नहीं घूमा करतीं ? मैं उनके तलवों की बराबरी भी नहीं कर सकती ? तुम उनमें से किसी से क्यों नहीं दया माँगते ? क्या उनके पास दया नहीं है ? मगर वहाँ तुम न जाओगे ; क्योंकि वहाँ जाते तुम्हारी छाती दहलती है । मुझसे दया माँगते हो, इसीलिए न कि मैं चमारिन हूँ, नीच जाति हूँ और नीच जाति की औरत ज़रा-सी घुड़की-धमकी, या ज़रा-से लालच से तुम्हारी मुट्ठी में आ जायगी । कितना सस्ता सौदा है । ठाकुर हो न, ऐसा सस्ता सौदा क्यों छोड़ने लगे ?

चैनसिंह लज्जित होकर बोला—मूला, यह बात नहीं है । मैं सच कहता हूँ, इसमें ऊँच-नीच की बात नहीं है । सब आदमी बराबर हैं । मैं तो तेरे चरणों पर सिर रखने को तैयार हूँ ।

मुलिया—इसीलिए न कि जानते हो, मैं कुछ कर नहीं सकती । जाकर किसी खतरानी के चरणों पर सिर रखो, तो मालूम हो कि

चरणों पर सिर रखने का क्या फल मिलता है ! फिर यह सिर तुम्हारी गर्दन पर न रहेगा ।

चैनसिंह मारे शर्म के जमीन में गड़ा जाता था । उसका मुँह ऐसा सूख गया था, मानो महीनों की बीमारी से उठा हो । मुँह से बात न निकलती थी । मुलिया इतनी वाक्पटु है, इसका उसे गुमान भी न था ।

मुलिया फिर बोली—मैं भी रोज बजार जाती हूँ । बड़े-बड़े घरों का हाल जानती हूँ । मुझे किसी बड़े घर का नाम बता दो, जिसमें कोई साईस, कोई कोचवान, कोई कहार, कोई पंडा, कोई महाराज न घुसा बैठा हो ? यह सब बड़े घरों की लीला है । और वह औरतें जो कुछ करती हैं, ठीक करती हैं । उनके घरवाले भी तो चमारिनों और कहारिनों पर जान देते फिरते हैं । लेना-देना बराबर हो जाता है । बेचारे गरीब आदमियों के लिए यह बातें कहाँ । मेरे आदमी के लिए संसार में जो कुछ हूँ मैं हूँ । वह किसी दूसरी मिहरिया की ओर आँख उठाकर भी नहीं देखता । संयोग की बात है कि मैं तनिक सुन्दर हूँ ; लेकिन मैं काली-कलूटी भी होती, तब भी वह मुझे इसी तरह रखता । इसका मुझे विश्वास है । मैं चमारिन होकर भी इतनी नीच नहीं हूँ कि विश्वास का बदला खोटे से दूँ । हाँ, वह अपने मन की करने लगे, मेरी छाती पर मूँग दलने लगे, तो मैं भी उसकी छाती पर मूँग दलूँगी । तुम मेरे रूप ही के दीवाने हो न ? आज मुझे माता निकल आयें, कानी हो जाऊँ, तो मेरी ओर ताकोगे भी नहीं । बोलो, फूट कहती हूँ ?

चैनसिंह इनकार न कर सका ।

मुलिया ने उसी गर्व से भरे हुए स्वर में कहा—लेकिन मेरी एक नहीं दोनों आँखें फूट जायँ, तब भी वह मुझे इसी तरह रखेगा । मुझे उठावेगा, बैठावेगा, खिलावेगा । तुम चाहते हो, मैं ऐसे आदमी

के साथ कपट करूँ ? जाओ, अब मुझे कभी न छेड़ना, नहीं अच्छा न होगा !

(३)

जवानी जोश है, बल है, साहस है, दया है, आत्म-विश्वास है, गौरव है और वह सब कुछ जो जीवन को पवित्र, उज्ज्वल और पूर्ण बना देता है। जवानी का नशा घमंड है, निर्दयता है, स्वार्थ है, शेखी है, विषय-वासना है, कटुता है और वह सब कुछ जो जीवन को पशुता, विकार और पतन की ओर ले जाता है। चैनसिंह पर जवानी का नशा था। मुलिया के शीतल छींटों ने नशा उतार दिया। जैसे उबलती हुई चाशनी में पानी के छींटे पड़ जाने से फेन मिट जाता है, मैल निकल जाता है और निर्मल, शुद्ध-रस निकल आता है। जवानी का नशा जाता रहा, केवल जवानी रह गई। कामिनी के शब्द जितनी आसानी से दीन और ईमान को गारस्त कर सकते हैं; उतनी ही आसानी से उनका उद्धार भी कर सकते हैं।

चैनसिंह उस दिन से दूसरा ही आदमी हो गया। गुस्सा उसकी नाक पर रहता था, बात-बात पर मजदूरों को गालियाँ देना, डाँटना और पीटना उसकी आदत थी। असामी उससे थरथर काँपते थे। मजदूर उसे आते देखकर अपने काम में चुस्त हो जाते थे; पर ज्यों ही उसने इधर पीठ फेरी और उन्होंने चिलम पीना शुरू किया। सब दिल में उससे जलते थे, उसे गालियाँ देते थे; मगर उस दिन से चैनसिंह इतना दयालु, इतना गंभीर, इतना सहनशील हो गया कि लोगों को आश्चर्य होता था।

कई दिन गुज़र गये थे। एक दिन सन्ध्या समय चैनसिंह खेत देखने गया। पुर चल रहा था। उसने देखा कि एक जगह नाली टूट गई है, और सारा पानी बहा चला जाता है। क्यारियों में पानी बिलकुल नहीं पहुँचता; मगर क्यारी बरानेवाली बुढ़िया चुपचाप बैठी

है। उसे इसकी ज़रा भी फिक्र नहीं है कि पानी क्यों नहीं आता। पहले यह दशा देखकर चैनसिंह आपे से बाहर हो जाता। उस औरत की उस दिन की पूरी मजूरी काट लेता, और पुर चत्तानेवालों को घुड़कियाँ जमाता; पर आज उसे क्रोध नहीं आया। उसने मिट्टी लेकर नाली बाँध दी, और खेत में जाकर बुढ़िया से बोला—तू यहाँ बैठी है और पानी सब बहा जा रहा है।

बुढ़िया घबड़ाकर बोली—अभी खुल गई होगी राजा ! मैं अभी जाकर बन्द किये देती हूँ।

यह कहती हुई वह थरथर काँपने लगी। चैनसिंह ने उसकी दिलजोई करते हुए कहा—भाग मत, भाग मत, मैंने नाली बन्द कर दी है। बुढ़ऊ कई दिन से नहीं दिखाई दिये, कहीं काम पर जाते हैं कि नहीं ?

बुढ़िया गद्गद् होकर बोली—आजकल तो खाली ही बैठे हैं भैया, कहीं काम नहीं लगता।

चैनसिंह ने नम्र भाव से कहा—तो हमारे यहाँ लगा दे। थोड़ा-सा सन रक्खा है, उसे कात दें।

यह कहता हुआ वह कुएँ की ओर चला गया। वहाँ चार पुर चल रहे थे; पर इस वक्त दो हँकवे बेर खाने गये हुए थे। चैनसिंह को देखते ही मजूरों के होश उड़ गये। ठाकुर ने पूछा, दो आदमी कहाँ गये, तो क्या जवाब देंगे ? सब-के-सब डाँटे जायँगे। बेचारे दिल में सहमे जा रहे थे। चैनसिंह ने पूछा—वह दोनों कहाँ चले गये ?

फिसी के मुँह से आवाज न निकली। सहसा सामने से दोनों मजूर धोती के एक कोने में बेर भरे आते दिखाई दिये। खुश-खुश बातें करते चले आ रहे थे। चैनसिंह पर निगाह पड़ी, तो दोनों के प्राण सूख गये। पाँव मन-मन भर के हो गये। अब न आते बनता है, न जाते। दोनों समझ गये कि आज डाँट पड़ी, शायद मजूरी भी कट

जाय। चाल धीमी पड़ गई। इतने में चैनसिंह ने पुकारा—बढ़ आओ, बढ़ आओ, कैसे बेर हैं, लाओ ज़रा मुझे भी दो, मेरे ही पेड़ के हैं न ?

दोनों और भी सहम उठे। आज ठाकुर जीता न छोड़ेगा। कैसा मिठा-मिठाकर बोल रहा है ! उतनी ही भिगो-भिगोकर लगायेगा। बेचारे और भी सिकुड़ गये।

चैनसिंह ने फिर कहा—जल्दी से आओ जी, पक्की-पक्की सब मैं ले लूँगा। ज़रा एक आदमी लपक कर घर से थोड़ा-सा नमक तो ले लो ? (बाकी दोनों मजूरों से) तुम भी दोनों आ जाओ, उस पेड़ के बेर मीठे होते हैं। बेर खा लें, काम तो करना ही है।

अब दोनों भगोड़ों को कुछ डारस हुआ। सभी ने आकर सब बेर चैनसिंह के आगे डाल दिये, और पक्के-पक्के छाँटकर उसे देने लगे। एक आदमी नमक लाने दौड़ा। आध घंटे तक चारों पुर बन्द रहे। जब सब बेर उड़ गये, और ठाकुर चलने लगे, तो दोनों अपराधियों ने हाथ जोड़कर कहा—भैयाजी, आज जान-बकसी हो जाय, बड़ी भूख लगी थी, नहीं तो कभी न जाते।

चैनसिंह ने नम्रता से कहा—तो इसमें बुराई क्या हुई ? मैंने भी तो बेर खाये। एक-आध घंटे का हरज हुआ यही न ? तुम चाहोगे, तो घंटे-भर का काम आध घंटे में कर दोगे। न चाहोगे, दिन-भर में घंटे-भर का भी काम न होगा।

चैनसिंह चला गया, तो चारों बातें करने लगे—

एक ने कहा—मालिक इस तरह रहे, तो काम करने में जी लगता है। यह नहीं कि हरदम छाती पर सवार !

दूसरा—मैंने तो समझा, आज कच्चा ही खा जायेंगे।

तीसरा—कई दिन से देखता हूँ, भिजाज बहुत नरम हो गया है।

चौथा—साँफ़ को पूरी मजूरी मिले तो कहना !

पहला—तुम तो हो गोबर-गनेस। आदमी का रुख नहीं पहचानते।

दूसरा—अब खूब दिल लगाकर काम करेंगे।

तीसरा—और क्या ! जब उन्होंने हमारे ऊपर छोड़ दिया, तो हमारा भी धरम है कि कोई कसर न छोड़ें।

चौथा—मुझे तो भैया ठाकुर पर अब भी विश्वास नहीं आता।

(४)

एक दिन चैनसिंह को किसी काम से कचहरी जाना था। पाँच मील का सफ़र था। यों तो वह बराबर अपने घोड़े पर जाया करता था ; पर आज धूप बड़ी तेज़ हो रही थी, सोचा एक्के पर चला चलूँ। महावीर को कहला भेजा, मुझे लेते जाना। कोई नौ बजे महावीर ने पुकारा। चैनसिंह तैयार बैठा था। चटपट एक्के पर बैठ गया ; मगर घोड़ा इतना दुबला हो रहा था, एक्के की गद्दी इतनी मैली और फटी हुई, सारा सामान इतना रही कि चैनसिंह को उस पर बैठते शर्म आई। पूछा—यह सामान क्यों बिगड़ा हुआ है महावीर ? तुम्हारा घोड़ा तो इतना दुबला कभी न था, क्या आजकल सवारियाँ कम हैं क्या ? महावीर ने कश—नहीं मालिक, सवारियाँ काहे नहीं हैं ; मगर लारियों के सामने एक्के को कौन पूछता है। कहाँ दो, ढाई, तीन की मजूरी करके घर लौटता था, कहाँ अब बीस आने पैसे भी नहीं मिलते ! क्या जानवर को खिलाऊँ, क्या आप खाऊँ ? बड़ी विपत्ति में पड़ा हूँ। सोचता हूँ एक्का-घोड़ा बेच-बाचकर आप लोगों की मजूरी कर लूँ ; पर कोई गाहक नहीं लगता। ज्यादा नहीं, तो बारह आने तो घोड़े ही को चाहिए, घास ऊपर से। जब अपना ही पेट नहीं चलता, तो जानवर को कौन पूछे। चैनसिंह ने उसके फटे हुए कुरते की ओर देखकर कहा—दो-चार बीघे की खेती क्यों नहीं कर लेते ?

महावीर सिर मुकाकर बोला—खेती के लिए बड़ा पौरुख चाहिए मालिक ! मैंने तो यही सोचा है कि कोई गाहक लग जाय, तो एक्के

को आँने-पौने निकाल दूँ, फिर घास छीलकर बाजार ले जाया कल्ले । आजकल सास-पतोहू दोनों घास छीलती हैं । तब जाकर दस-बारह आने पैसे नसीब होते हैं ।

चैनसिंह ने पूछा—तो बुढ़िया बाजार जाती होगी ?

महावीर लजाता हुआ बोला—नहीं भैया, वह इतनी दूर कहाँ चल सकती है । घरवाली चली जाती है । दोपहर तक घास छीलती है, तीसरे पहर बजार जाती है । वहाँ से षड़ी रात गये लौटती है । हलकान हो जाती है भैया ; मगर क्या कल्ले, तकदीर से क्या जोर !

चैनसिंह कचहरी पहुँच गये, और महावीर सवारियों की टोह में इधर-उधर एकके को घुमाता हुआ शहर की तरफ चला गया । चैनसिंह ने उसे पाँच बजे आने को कह दिया ।

कोई चार बजे चैनसिंह कचहरी से फुरसत पाकर बाहर निकले । हाते में पान की दूकान थी, ज़रा और आगे बढ़कर एक घना बरगद का पेड़ था । उसकी छाँह में बीसों ही ताँगे, एकै, फिटनें खड़ी थीं । घोड़े खोल दिये गये थे । वकीलों, मुख्तारों और अकसरों की सवारियाँ यहीं खड़ी रहती थीं । चैनसिंह ने पानी पिया, पान खाया और सोचने लगा, कोई लारी मिल जाय, तो ज़रा शहर चला जाऊँ कि उसकी निगाह एक घासवाली पर पड़ गई । सिर पर घास का झावा रखे साईसों से मोल-भाव कर रही थी । चैनसिंह का हृदय उछल पड़ा—यह तो मुलिया है ! बनी-ठनी, एक गुलाबी साड़ी पहने कोचवानों से मोल-तोल कर रही थी । कई कोचवान जमा हो गये थे । कोई उससे दिल्लीगरी करता था, कोई घूरता था, कोई हँसता था ।

एक काले-कलूटे कोचवान ने कहा—मूला, घास तो उड़के छः आने की है ।

मुलिया ने उन्माद पैदा करनेवाली आँखों से देखकर कहा—छः आने पर लेना है, तो वह सामने घसियारिनें बैठी हैं, चले जाओ, दो-चार

पैसे कम में पा जाओगे, मेरी घास तो बारह आने में ही जायगी ।

एक अधेड़ कोचवान ने फिटन के ऊपर से कहा—तेरा जमाना है, बारह आने नहीं एक रुपया माँग ! लेनेवाले झूठ मारेंगे और लेंगे । निकलने दे वकीलों को । अब देर नहीं है ।

एक ताँगेवाले ने जो गुलाबी पगड़ी बाँधे हुए था, बोला—बुढ़ऊ के मुँह में भी पानी भर आया, अब मुलिया काहे को किसी की ओर देखेगी !

चैनसिंह को ऐसा क्रोध आ रहा था कि इन दुष्टों को जूतों से पीटे । सब-के-सब कैसे उसकी ओर टकटकी लगाये ताक रहे हैं, मानों आँखों से पी जायेंगे । और मुलिया भी यहाँ कितनी खुश है ! न लजाती है, न किम्कती है, न दबती है । कैसा मुसकिरा-मुसकिराकर, रसीली आँखों से देख-देखकर, सिर का अंचल खिसका-खिसकाकर, मुँह मोड़-मोड़कर बातें कर रही है । वही मुलिया, जो शेरनी की तरह तड़प उठी थी ।

इतने में चार बजे । अमले और वकील-मुख्तारों का एक मेला-सा निकल पड़ा । अमले लारियों पर दौड़े, वकील-मुख्तार इन सवारियों की ओर चले । कोचवानों ने भी चटपट घोड़े जोते । कई महाशयों ने मुलिया को रसिक नेत्रों से देखा और अपनी-अपनी गाड़ियों पर जा बैठे ।

एकाएक मुलिया घास का झावा लिये उस फिटन के पीछे दौड़ी । फिटन में एक अँगरेजी फैशन के जवान वकील साहब बैठे थे । उन्होंने पायदान के पास घास रखवा ली, जब से कुछ निकालकर मुलिया को दिया । मुलिया मुसकिराई । दोनों में कुछ बातें भी हुईं, जो चैनसिंह न सुन सके ।

एक क्षण में मुलिया प्रसन्न-मुख घर की ओर चली । चैनसिंह पान-वाले की दूकान पर विस्मृति की दशा में खड़ा रहा । पानवाले ने

दूकान बढ़ाई, कपड़े पहने और अपने कैबिन का द्वार बन्द करके नीचे उतरा तो चैनसिंह की समाधि टूटी। पूछा—क्या दूकान बन्द कर दी ?

पानवाले ने सहानुभूति दिखाकर कहा—इसकी दवा करो ठाकुर साहब, यह बीमारी अच्छी नहीं है।

चैनसिंह ने चकित होकर पूछा—कैसी बीमारी ?

पानवाला बोला—कैसी बीमारी ! आध घंटे से यहाँ खड़े हो, जैसे कोई मुरदा खड़ा हो। सारी कचहरी खाली हो गई, सब दूकानें बन्द हो गईं, मेहतर तक भाड़ू लगाकर चल दिये, तुम्हें कुछ खबर हुई ? यह बुरी बीमारी है, जल्दी दवा करा डालो।

चैनसिंह ने छड़ी सँभाली, और फाटक की ओर चला कि महावीर का एका सामने से आता दिखाई दिया।

(५)

कुछ दूर एका निकल गया, तो चैनसिंह ने पूछा—आज कितने पैसे कमाये महावीर ?

महावीर ने हँसकर कहा—आज तो मालिक, दिन भर खड़ा ही रह गया। किसी ने बेगार में भी न पकड़ा। ऊपर से चार पैसे की बीड़ियाँ पी गया।

चैनसिंह ने ज़रा देर के बाद कहा—मेरी एक सलाह है। तुम मुझसे एक रुपयारोज़ ले लिया करो। वस, जब मैं बुलाऊँ, तो एका लेकर चले आया करो। तब तो तुम्हारी घरवाली को घास लेकर बाजार न आना पड़ेगा। बोलो मंजूर है ?

महावीर ने सजल आँखों से देखकर कहा—मालिक, आप ही का तो खाता हूँ। आपका परजा हूँ। जब मरजी हो, पकड़वा मँगवाईए। आपसे रुपये.....

चैनसिंह ने बात काटकर कहा—नहीं, मैं तुमसे बेगार नहीं लेना

चाहता। तुम मुझसे एक रुपया रोज ले जाया करो। घास लेकर घरवाली को बाजार मत भेजा करो। तुम्हारी आबरू मेरी आबरू है। और भी रुपये-पैसे का जब काम लगे, बेखटके चले आया करो। हाँ, देखो, मुलिया से इस बात की भूल कर भी चर्चा न करना। क्या फ़ायदा !

कई दिनों के बाद संध्या समय मुलिया चैन सिंह से मिली। चैनसिंह असामियों से माछगुजारी वसूल करके घर की ओर लपका जा रहा था कि उसी जगह जहाँ उसने मुलिया की बाँह पकड़ी थी, मुलिया की आवाज़ कानों में आई। उसने ठिठककर पीछे देखा, तो मुलिया दौड़ी चली आ रही थी। बोला—क्या है, मूला ! क्यों दौड़ती हो, मैं तो खड़ा हूँ ?

मुलिया ने हाँफते हुए कहा—कई दिन से तुमसे मिलना चाहती थी। आज तुम्हें आते देखा, तो दौड़ी। अब मैं घास बेचने नहीं जाती। चैनसिंह ने कहा—बहुत अच्छी बात है।

‘क्या तुमने मुझे कभी घास बेचते देखा है ?’

‘हाँ, एक दिन देखा था। क्या महावीर ने तुमसे सब कह डाला ? मैंने तो मना कर दिया था।’

‘वह मुझसे कोई बात नहीं छिपाता।’

दोनों एक क्षण चुपचाप खड़े रहे। किसी को कोई बात न सूझती थी। एकाएक मुलिया ने मुसकिराकर कहा—यहीं तुमने मेरी बाँह पकड़ी थी।

चैनसिंह ने लज्जित होकर कहा—उसको भूल जाओ मूला ! मुझ पर न जाने कौन भूत सवार था।

मुलिया गद्गद् कंठ से बोली—उसे क्यों भूल जाऊँ ? उसी बाँह गद्गद् की लाज तो निभा रहे हो ! गरीबी आदमी से जो चाहे करावे। तुमने मुझे बचा लिया ! फिर दोनों चुप हो गये।

ज़रा देर के बाद मुलिया ने फिर कहा—तुमने समझा होगा, मैं हँसने-बोलने में मगन हो रही थी ?

चैनसिंह ने बल-पूर्वक कहा—नहीं मुलिया, मैंने एक क्षण के लिए भी यह नहीं समझा ।

मुलिया मुसकिराकर बोली—मुझे तुमसे यही आशा थी, और है ।

पवन सिंचे हुए खेतों में विश्राम करने जा रहा था, सूर्य निशा की गोद में विश्राम करने जा रहा था, और उस मलिन प्रकाश में खड़ा चैनसिंह मुलिया की विलीन होती हुई रेखा को खड़ा देख रहा था ।

गिला

जीवन का बड़ा भाग इसी घर में गुज़र गया ; पर कभी आराम न नसीब हुआ । मेरे पति संसार की दृष्टि में बड़े सज्जन, बड़े शिष्ट, बड़े उदार, बड़े सौम्य होंगे ; लेकिन जिस पर गुज़रती है, वही जानता है । संसार को तो उन लोगों की प्रशंसा करने में आनन्द आता है, जो अपने घर को भाड़ में भोंक रहे हों, गैरों के पीछे अपना सर्वनाश किये डालते हों । जो प्राणी घरवालों के लिए मरता है, उसकी प्रशंसा संसारवाले नहीं करते । वह तो उनकी दृष्टि में स्वार्थी है, कृपण है, संकीर्ण-हृदय है, अभिमानी है, आचार-भ्रष्ट है । इसी तरह जो लोग बाहर वालों के लिए मरते हैं, उनकी प्रशंसा घरवाले क्यों करने लगे ! अब इन्हीं को देखो, सारे दिन मुझे जलाया करते हैं । मैं परदा तो नहीं करती ; लेकिन सौदे-मुलफ के लिए बाज़ार जाना बुरा मालूम होता है । और, इनका यह हाल है, कि कोई चीज़ मँगवाओ, तो ऐसी दूकान से लायेंगे, जहाँ कोई गाहक भूलकर भी न जाता हो । ऐसी दूकानों पर न तो चीज़ अच्छी मिलती है, न तौल ठीक होता है, न दाम ही उचित होते हैं । यह दोष न होते, तो वह दूकान बदनाम ही क्यों

होती ; पर इन्हें ऐसी ही गई-घोती दूकानों से चीजें लाने का मरज़ है । बार-बार कह दिया, साहब किसी चलती हुई दूकान से सौदे लाया करो । वहाँ माल अधिक खपता है ; इसलिए ताज़ा माल आता रहता है ; पर इनकी तो दुटपूँजियों से बनती है, और वे इन्हें उलटे छूरे से मूँड़ते हैं । गेहूँ लायेंगे, तो सारे बाज़ार से खराब, घुना हुआ ; चावल ऐसा मोटा कि बैल भी न पूछे, दाल में कराई और कंकर भरे हुए । मनो लकड़ी जला डालो, क्या मजाल कि गले । घी लायेंगे, तो आधोआध तेल, या सोलह आने कोकोजेम और दर-असली घी से एक छुट्टाँक कम ! तेल लायेंगे तो मिलावट, बालों में डालो, तो चिकट जायँ ; पर दाम दे आयेंगे शुद्ध आँवले के तेल का ! किसी चलती हुई, नामी दूकान पर जाते तो इन्हें जैसे डर लगता है । शायद ऊँची दूकान और फीके पकवान के कायल हैं । मेरा अनुभव तो यह है, कि नीची दूकान पर ही सड़े पकवान मिलते हैं ।

एक दिन की बात हो, तो बरदाश्त कर ली जाय । रोज़-रोज़ का टंटा नहीं सहा जाता । मैं पूछती हूँ, आखिर आप दुटपूँजियों की दूकान पर जाते ही क्यों हैं ? क्या उनके पालन-पोषण का ठीका तुम्हीं ने लिया है ? आप फरमाते हैं, मुझे देखकर सब-के-सब बुलाने लगते हैं ! वाह क्या कहना है ! कितनी दूर की बात कही है । जरा इन्हें बुला लिया और खुशामद के दो-चार शब्द सुना दिये, थोड़ी-सी स्तुति कर दी, बस आपका मिज़ाज आसमान पर जा पहुँचा । फिर इन्हें सुधि नहीं रहती, कि यह कूड़ा-करकट बाँध रहा है या क्या । पूछती हूँ, तुम उस रास्ते से जाते ही क्यों हो ? क्यों किसी दूसरे रास्ते से नहीं जाते ? ऐसे उठाई-गीरों को मुँह ही क्यों लगाते हो ? इसका कोई जवाब नहीं । एक चुप सौ बाधाओं को हरती है ।

एक बार एक गहना बनवाने को दिया । मैं तो महाशय को जानती थी । इनसे कुछ पूछना व्यर्थ समझा । अपने पहचान के एक सोनार

को बुला रही थी । संयोग से आप भी विराजमान थे । बोले—यह सम्प्रदाय विश्वास के योग्य नहीं, धोखा खाओगी । मैं एक सुनार को जानता हूँ, मेरे साथ का पढ़ा हुआ है, बरसों साथ-साथ खेले हैं, वह मेरे साथ चालबाजी नहीं कर सकता । मैंने भी समझा, जब इनका मित्र है और वह भी बचपन का, तो कहाँ तक दोस्ती का हक न निभायेगा । सोने का एक आभूषण और सौ रुपये इनके हवाले किये । इन भले-मानस ने वह आभूषण और रुपये न जाने किस बेइमान को दे दिये कि बरसों के भ्रम के बाद जब चीज़ बनकर आई, तो आठ आने ताँबा, और इतनी भद्दी कि देख कर घिन लगती थी । बरसों की अभिलाषा धूल में मिल गई । रो-पीट कर बैठ रही । ऐसे-ऐसे वफ़ादार तो इनके मित्र हैं, जिन्हें मित्र की गरदन पर छुरी फेरने में भी संकोच नहीं । इनकी दोस्ती भी उन्हीं लोगों से है, जो ज़माने भर के जट्टू, गिरहकट, लँगोटी में फाग खेलने वाले, फाकेमस्त हैं, जिनका उद्यम ही इन-जैसे आँख के अन्धों से दोस्ती गाठना है । नित्य ही एक-न-एक महाशय उधार माँगने के लिए सिर पर सवार रहते हैं और बिना लिये गला नहीं छोड़ते । मगर ऐसा कभी न हुआ, कि किसी ने रुपये चुकाये हों । आदमी एक बार खोकर सीखता है, दो बार खोकर सीखता है ; किन्तु यह भलेमानस हजार बार खोकर भी नहीं सीखते । जब कहती हूँ, रुपये तो दे आये, अब माँग क्यों नहीं लाते ! क्या मर गये तुम्हारे वह दोस्त ? तो बस बगलें भाँक कर रह जाते हैं । आप से मित्रों को सूखा जवाब नहीं दिया जाता । खैर, सूखा जवाब न दो । मैं भी नहीं कहती, कि दोस्तों से बेमुरौवती करो ; मगर चिकनी-चुपड़ी बातें तो बना सकते हो, बहाने तो कर सकते हो । किसी मित्र ने रुपये माँगे और आपके सिर पर बोझ पड़ा । बेचारे कैसे इनकार करें ! आखिर लोग जान जायेंगे, कि नहीं, कि यह महाशय भी खुक्खल ही हैं ! इनकी हविस यह है कि दुनिया इन्हें सम्यक् समझती रहे, चाहे मेरे गहने

ही क्यों न गिरो रखने पड़ें। सच कहती हूँ, कभी-कभी तो एक-एक पैसे की तंगी हो जाती है और इन भले आदमी को रुपये जैसे घर में काटते हैं ! जब तक रुपये के वारे-न्यारे न कर लें, इन्हें चैन नहीं। इनके करतूत कहाँ तक गाँऊँ। मेरी तो नाक में दम आ गया। एक-न-एक मेहमान रोज यमराज की भाँति सिर पर सवार रहते हैं। न जाने कहाँ के बेफिक्रे इनके मित्र हैं। कोई कहीं से आकर मरता है, कोई कहीं से। घर क्या है, अगहिजों का अड्डा है। ज़रा-सा तो घर, मुश्किल से दो पल्लंग, ओढ़ना-बिछौना भी फालतू नहीं; मगर आप हैं, कि मित्रों को निमन्त्रण देने को तैयार ! आप तो अतिथि के साथ लेटेंगे; इसलिए इन्हें चारपाई भी चाहिए, ओढ़ना-बिछौना भी चाहिए, नहीं तो घर का परदा खुल जाय। जाता है मेरे और बच्चों के सिर, गरमियों में तो खैर कोई मुज़ायका नहीं; लेकिन जाड़ों में तो ईश्वर ही याद आते हैं। गरमियों में भी खुली छत पर तो मेहमानों का अधिकार हो जाता है, अब मैं बच्चों को लिये पिंजड़े में पड़ी फड़फड़ाया करूँ। इन्हें इतनी समझ भी नहीं, कि जब घर की यह दशा है, तो क्यों ऐसों को मेहमान बनायें, जिनके पास कपड़े-लत्ते तक नहीं। ईश्वर की दया से इनके सभी मित्र इसी श्रेणी के हैं। एक भी ऐसा माई का लाल नहीं, जो समय पड़ने पर घेले से भी इनकी मदद कर सके। दो-एक बार महाशय को इसका अनुभव—अत्यन्त कटु अनुभव—हो चुका है; मगर इस जड़ भरत ने जैसे आँखें खोलने की कसम खा ली है। ऐसे ही दरिद्र भट्टाचार्यों से इनकी पटती है। शहर में इतने लक्ष्मी के पुत्र हैं; पर आपका किसी से परिचय नहीं। उनके पास जाते इनकी आत्मा दुखती है। दोस्ती गाँटेंगे ऐसों से, जिनके घर में खाने का ठिकाना नहीं।

एक बार हमारा कहार छोड़ कर चला गया और कई दिन कोई दूसरा कहार न मिला। किसी चतुर और कुशल कहार

की तलाश में थी; किन्तु आप को जल्द-से-जल्द कोई आदमी रख लेने की धुन सवार हो गई। घर के सारे काम पूर्ववत् चल रहे थे; पर आपको मालूम हो रहा था, कि गाड़ी रुकी हुई है। मेरा जूठे बरतन माँजना और अपना साग-भाजी के लिए बाज़ार जाना इनके लिये असह्य हो उठा। एक दिन जाने कहाँ से एक बाँगडू को पकड़ लाये। उसकी सूरत कहे देती थी, कि कोई जाँगलू है; मगर आपने उसका ऐसा बखान किया, कि क्या कहूँ। बड़ा होशियार है, बड़ा आज्ञाकारी, परले सिर का मेहनती, राजब का सलीकेदार, और बहुत ही ईमानदार। खैर, मैंने उसे रख लिया। मैं बार-बार क्यों इनकी बातों में आ जाती हूँ, इसका मुझे स्वयं आश्चर्य है। यह आदमी केवल रूप से आदमी था। आदमीयत के और कोई लक्षण उसमें न थे। किसी काम की तमीज़ नहीं। बेईमान न था; पर गधा अचल दरजे का! बेईमान होता, तो कम-से-कम इतनी तस्कीन तो होती, कि खुद खा जाता है। अभागा दूकानदारों के हाथों लुट जाता था। दस तक की भी गिन्ती उसे न आती थी। एक रुपया देकर बाज़ार भेजूँ, तो सन्ध्या तक हिसाब न समझा सके। क्रोध पी-पीकर रह जाती थी। रक्त खौलने लगता था, कि दुष्ट के कान उखाड़ लूँ; मगर इन महाशय को उसे कभी कुछ कहते नहीं देखा, डाँटना तो दूर की बात है। आप नहा-धोकर धोती छाँट रहे हैं और वह दूर बैठा तमाशा देख रहा है। मैं तो बचा का खून पी जाती; लेकिन इन्हें ज़रा भी शम नहीं। जब मेरे डाँटने पर धोती छाँटने जाता भी, तो आप उसे समीप न आने देते। बस उसके दोषों को गुण बनाकर दिखाया करते थे। और इस प्रयास में सफल न होते, तो उन दोषों पर परदा डाल देते थे। मूर्ख को फाडू लगाने की तमीज़ न थी। मरदाना कमरा ही तो सारे घर में ढंग का एक कमरा है। उसमें फाडू लगाता, तो इधर की चीज़ उधर, ऊपर की नीचे; मानो कमरे में भूकम्प आ गया हो ! और गर्द का यह हाल,

कि साँस लेना कठिन; पर आप शान्ति-पूर्वक कमरे में बैठे हैं, जैसे कोई बात ही नहीं। एक दिन मैंने उसे खूब डाँटा—कल से ठीक-ठीक झाड़ू न लगाई, तो कान पकड़ कर निकाल दूँगी। सबेरे सोकर उठी, तो देखती हूँ कमरे में झाड़ू लगी हुई है और हरेक चीज़ करीने से रक्खी हुई है। गर्दगुबार का कहीं नाम नहीं। मैं चकित होकर देखने लगी, तो आप हँसकर बोले—देखती क्या हो, आज घूरे ने बड़े सवेरे उठकर झाड़ू लगाई है। मैंने समझा दिया। तुम ढंग तो बतातीं नहीं, उलटे डाँटने लगती हो।

मैंने समझा खैर, दुष्ट ने कम-से-कम एक काम तो सलीके से किया। अब रोज कमरा साफ-सुथरा मिलता। घूरे मेरी दृष्टि में विश्वास-पात्र बनने लगा। संयोग की बात! एक दिन मैं ज़रा मामूल से सबेरे उठ बैठी और कमरे में आई, तो क्या देखती हूँ, कि घूरे द्वार पर खड़ा है और आप तन-मन से कमरे में झाड़ू लगा रहे हैं। मेरी आँखों में खून उतर आया। उनके हाथ से झाड़ू छीनकर घूरे के सिर पर जमा दी। हारामखोर को उसी दम निकाल बाहर किया। आप फ़रमाने लगे—उसका महीना तो चुका दो! वाह री समझ! एक तो काम न करे, उसपर आँखें दिखाये। उस पर पूरी मजूरी भी चुका दूँ। मैंने एक कौड़ी भी न दी। एक कुरता दिया था, वह भी छीन लिया। इस पर जड़ भरत महोदय मुझसे कई दिन रुटे रहे। घर छोड़कर भागे जाते थे। बड़ी मुश्किलों से रुके। ऐसे-ऐसे भोंदू भी संसार में पड़े हुए हैं। मैं न होती, तो शायद अब तक इन्हें किसी ने बाज़ार में बेच लिया होता।

एक दिन मेहतर ने उतारे कपड़ों का सवाल किया। इस बेकारी के जमाने में फालतू कपड़े तो शायद पुलीस वालों या रईसों के घर में हों, मेरे घर में तो जरूरी कपड़े भी काफी नहीं। आपका वस्त्रालय एक बकूची में आ जायगा, जो डाक के पारसल से कहीं भेजा जा सकता है। फिर इस साल जाड़ों के कपड़े बनवाने की नौबत न आई। पैसे

नज़र नहीं आते, कपड़े कहाँ से बनें। मैंने मेहतर को साफ जवाब दे दिया। कड़ाके का जाड़ा पड़ रहा था, इसका अनुभव मुझे कम न था। शरीरों पर क्या बीत रही है, इसका भी मुझे ज्ञान था; लेकिन मेरे या आप के पास खेद के सिवा इसका और क्या इलाज है। जब तक समाज का यह संगठन रहेगा, ऐसी शिकायतें पैदा होती रहेंगी। जब एक-एक अमीर और रईस के पास एक-एक मालगाड़ी कपड़ों से भरी हुई है, तो फिर निर्वनों को क्यों न नम्रता का कष्ट उठाना पड़े? खैर, मैंने तो मेहतर को जवाब दे दिया, आपने क्या किया कि अपना कोट उठाकर उसकी भेंट कर दिया। मेरी देह में आग लग गई। मैं इतनी दानशील नहीं हूँ, कि दूसरों को खिलाकर आप सो रहूँ। देवता के पास यही एक कोट था। आपको इसकी ज़रा भी चिन्ता न हुई, कि पहनेंगे क्या? यश के लोभ ने जैसे बुद्धि ही हर ली। मेहतर ने सलाम किया, दुआएँ दीं और अपनी राह ली। आप कई दिन सर्दी से ठिठुरते रहे। प्रातःकाल घूमने जाया करते थे। वह बन्द होगया। ईश्वर ने उन्हें हृदय भी एक विचित्र प्रकार का दिया है। फटे-पुराने कपड़े पहनते आपको ज़रा भी संकोच नहीं होता। मैं तो मारे लाज के गड़ जाती हूँ; पर आपको ज़रा भी फिक्र नहीं। कोई हँसता है, तो हँसे, आपकी बला से। अंत में जब मुझसे न देखा गया, तो एक कोट बनवा दिया। जी तो जलता था, कि खूब सर्दी खाने दूँ; पर डरी कि कहीं बीमार पड़ जायँ, तो और बुरा हो। आखिर काम तो इन्हीं को करना है।

महाशय अपने दिल में समझते होंगे, मैं कितना विनीत, कितना परोपकारी हूँ। शायद इन्हें इन बातों का गर्व हो। मैं इन्हें परोपकारी नहीं समझती, न विनीत ही समझती हूँ। यह जड़ता है, सीधी-सादी निरीहता। जिस मेहतर को आपने अपना कोट दिया, उसे मैंने कई बार रात को शराब के नशे में मस्त झूमते देखा है और आपको दिखा भी दिया है। तो फिर दूसरों की विवेक-हीनता की पुरोत्ती हम क्यों करें।

अगर आप विनीत और परोपकारी होते, तो घरवालों के प्रति भी तो आपके मन में कुछ उदारता होती। या सारी उदारता बाहरवालों ही के लिए सुरक्षित है। घरवालों को उसका अल्पांश भी न मिलना चाहिए। मेरी इतनी अवस्था बीत गई; पर इस भले आदमी ने कभी अपने हाथों से मुझे एक उपहार भी न दिया। बेशक मैं जो चीज बाज़ार से मँगवाऊँ, उसे लाने में इन्हें ज़रा भी आपत्ति नहीं, बिलकुल उज्र नहीं; मगर रुपये मैं दे दूँ, यह शर्त है। इन्हें खुद कभी यह उमंग नहीं होती। यह मैं मानती हूँ, कि बेचारे अपने लिये भी कुछ नहीं लाते। मैं जो कुछ मँगवा दूँ, उसी पर संतुष्ट हो जाते हैं; मगर आखिर आदमी कभी-कभी शौक की चीज़ें चाहता ही है। अन्य पुरुषों को देखती हूँ, स्त्री के लिए तरह-तरह के गहने, भाँति-भाँति के कपड़े, शौक-सिंंगार की वस्तुएँ लाते रहते हैं। यहाँ इस व्यवहार का निषेध है। बच्चों के लिए भी मिठाइयाँ, खिलौने, बाजे शायद जीवन में एकबार भी न लाये हों! शपथ-सी खा ली है; इसलिए मैं तो इन्हें कृपण कहूँगी, अरसिक कहूँगी, हृदय-शून्य कहूँगी, उदार नहीं कह सकती। दूसरों के साथ इनका जो सेवा-भाव है, उसका कारण है, इनका यश-लोभ और व्यावहारिक अज्ञानता। आपके विनय का यह हाल है, कि जिस दफ़्तर में आप नौकर हैं, उसके किसी अधिकारी से आप का मेल-जोल नहीं। अफ़सरों को सलाम करना तो आपकी नीति के विरुद्ध है, नज़र या डाली तो दूर की बात है। और-तो-और, कभी किसी अफ़सर के घर नहीं जाते। इसका खमियाज़ा आप न उठायें, तो कौन उठाये। औरों को रिआयती छुट्टियाँ मिलती हैं, आप का वेतन कटता है, औरों की तरक्कियाँ होती हैं, आप को कोई पूछता भी नहीं, हाज़िरी में पाँच मिनट की भी देर हो जाय, तो जवाब तलब हो जाता है। बेचारे जी तोड़कर काम करते हैं, कोई बड़ा कठिन काम आजाता है, तो इन्हीं के सिर मँढ़ा जाता है, इन्हें ज़रा भी आपत्ति नहीं, दफ़्तर में

इन्हें 'विस्सू', 'पिस्सू' आदि उपाधियाँ मिली हुई हैं; मगर पड़ाव कितना ही कड़ा मारें, इनके भाग्य में वही सूखी घास लिखी है। यह विनय नहीं है, स्वाधीन-मनोवृत्ति भी नहीं है, मैं तो इसे समय-चातुरी का अभाव कहती हूँ, व्यावहारिक ज्ञान की क्षति कहती हूँ। आखिर कोई अफ़सर आप से क्यों प्रसन्न हो? इसलिए कि आप बड़े मेहनती हैं? दुनिया का काम सुरौवत और रवादारी से चलता है। अगर हम किसी से खिंचे रहें, तो कोई कारण नहीं, कि वह भी हम से न खिंचा रहे। फिर जब मन में क्षोभ होता है, तो वह दफ़्तर की व्यवहारों में भी प्रकट हो ही जाता है। जो मातहत अफ़सर को प्रसन्न रखने की चेष्टा करता है, जिसकी ज्ञात से अफ़सर का कोई व्यक्तिगत उपकार होता है, जिस पर वह विश्वास कर सकता है, उसका लिहाज़ वह स्वभावतः करता है। ऐसे सिरागियों से क्यों किसी को सद्मानुभूति होने लगी। अफ़सर भी तो मनुष्य है। उसके हृदय में जो सम्मान और विशिष्टता की कामना है, वह कहाँ पूरी हो। जब उसके अधीनस्थ कर्मचारी ही उससे फिरंट रहें, तो क्या उसके अफ़सर उसे सलाम करने आयेंगे? आपने जहाँ नौकरी की, वहाँ से निकाले गये। कभी किसी दफ़्तर में दो-तीन साल से ज्यादा न टिके। या तो अफ़सर से लड़ गये, या कार्याधिक्य के कारण छोड़ बैठे।

आपको कुटुम्ब सेवा का दावा है। आपके कई भाई-भतीजे होते हैं, वह कभी इनकी बात भी नहीं पूछते; आप बराबर उनका मुँह ताकते रहते हैं। इनके एक भाई साहब आजकल तहसीलदार हैं। घर की मिल्कीयत उन्हीं की निगरानी में है। वह ठाठ से रहते हैं। मोटर रख ली है, कई नौकर-चाकर हैं; मगर यहाँ भूले से भी पत्र नहीं लिखते। एक बार हमें रुपये की बड़ी तंगी हुई। मैंने कहा—अपने भ्राताजी से क्यों नहीं माँग लेते। कहने लगे—उन्हें क्यों चिन्ता में डालूँ। उन्हें भी तो अपना खर्च है। कौन-सी ऐसी वचत हो जाती होगी;

जब मैंने बहुत मजबूर किया, तो आपने पत्र लिखा। मालूम नहीं पत्र में क्या लिखा, पत्र लिखा या मुझे चकमा दे दिया; पर रुपये न आने थे, न आये। कई दिनों के बाद मैंने पूछा—कुछ जवाब आया श्रीमान् के भाई साहब के दरबार से? आपने रुठ होकर कहा—अभी केवल एक सप्ताह तो खत पहुँचे हुए, अभी क्या जवाब आ सकता है? एक सप्ताह और गुजरा; मगर जवाब नदारद। अब आपका यह हाल है, कि मुझे कुछ बातचीत करने का अवसर ही नहीं देते। इतने प्रसन्न-चित्त नज़र आते हैं; कि क्या कहूँ। बाहर से आते हैं तो खुश-खुश! कोई-न-कोई शिगूफा लिये हुए। मेरी खुशामद भी खूब हो रही है, मेरे मैकेवालों की प्रशंसा भी हो रही है, मेरे गृह-प्रबन्ध का बखान भी असाधारण रीति से किया जा रहा है। मैं इन महाशय की चाल समझ रही थी। यह सारी दिलजोई केवल इसलिए थी, कि श्रीमान् के भाई साहब के विषय में कुछ पूछ न बैठूँ। सारे राजनैतिक, आर्थिक, सामाजिक, आचारिक प्रश्नों की मुझसे व्याख्या की जाती थी, इतने विस्तार और गवेषणा के साथ, कि विशेषज्ञ भी लोहा मान जायँ। केवल इसलिए कि मुझे वह प्रसंग उठाने का अवसर न मिले; लेकिन मैं भला कब चूकनेवाली थी। जब पूरे दो सप्ताह गुजर गये और बीमा के रुपये भेजने की मिति, मौत की तरह सिर पर सवार हो गई, तो मैंने पूछा—क्या हुआ, तुम्हारे भाई साहब ने श्रीमुख से कुछ फरमाया या अभी तक पत्र नहीं पहुँचा? आखिर घर की जायदाद में हमारा भी कुछ हिस्सा है या नहीं? या हम किसी लौंडी-दासी की सन्तान हैं? पाँच सौ रुपये साल का नफ़ा तो दस साल पहले था। अब तो एक हजार से कम न होगा; पर हमें कभी एक झंझी कौड़ी भी नहीं मिली! मोटे हिसाब से हमें दो हजार मिलना चाहिए। दो हजार न हो, एक हजार हो, पाँच सौ हो, ढाई सौ हो, कुछ न हो, तो बीमा के प्रीमियम भर को तो हो। तहसीलदार साहब की आमदनी हमारी आमदनी की चौगुनी

है, रिशवतें भी लेते हैं, तो फिर हमारे रुपये क्यों नहीं देते? आप हैं हैं, हाँ हाँ! करने लगे। कहने लगे, वह बेचारे घर की मरम्मत करवाते हैं! बन्धु-बान्धवों का स्वागत-सत्कार करते हैं, नातेदारियों में भेंट-भाँट भेजते हैं। और कहाँ से लावें, जो हमारे पास भेजें? वाह री बुद्धि! मानों जायदाद इसीलिए होती है कि उसकी कमाई उसी में खर्च हो जाय। इस भले आदमी को बहाने गढ़ने भी नहीं आते। मुझसे पूछता, मैं एक नहीं, हजार बता देती, एक-से-एक बढ़कर—कह देते घर में आग लग गई, सब कुछ स्वाहा हो गया, या चोरी हो गई, तिनका तक न बचा, या दस हजार का अनाज भरा था, उसमें घाटा रहा, या किसी से फ़ौज-दारी हो गई, उसमें दिवाला पिट गया। आपको सूझी भी तो लचर-सी बात! तक्ररीर ठोंककर बैठ रही। पड़ोस की एक महिला से रुपये कर्ज़ लिये, तब जाकर काम चला। फिर भी आप भाई-भतीजों की तारीफ़ के पुल बाँधते हैं, तो मेरे शरीर में आग लग जाती है। ऐसे कौरवों से ईश्वर बचाये!

ईश्वर की दया से आपके दो बच्चे हैं, दो बच्चियाँ भी हैं। ईश्वर की दया कहूँ, या कोप कहूँ। सब-के-सब इतने ऊधमी हो गये हैं, कि खुदा की पनाह! मगर क्या मजाल कि यह भौंदू किसी को कड़ी आँखों से भी देखें! रात के आठ बज गये हैं, युवराज अभी घूम कर नहीं आये। मैं घबरा रही हूँ, आप निश्चिन्त बैठे अखबार पढ़ रहे हैं। झुझाई हुई जाती हूँ और अखबार छीनकर कहती हूँ, जाकर ज़रा देखते क्यों नहीं, लौंडा कहाँ रह गया? न जाने तुम्हारा हृदय कितना कठोर है! ईश्वर ने तुम्हें सन्तान ही न जाने क्यों दे दी। पिता का पुत्र के साथ कुछ तो धर्म है। तब आप भी गर्म हो जाते हैं। अभी तक नहीं आया! बड़ा शैतान है। आज बचा आते हैं, तो कान उखाड़ लेता हूँ। मारे हंटरों के खाल उधेड़कर रख दूँगा। यों बिगड़कर तैश के साथ आप उसे खोजने निकलते हैं। संयोग की बात, आप उधर जाते हैं,

इधर लड़का आ जाता है। मैं पूछती हूँ—तू किधर से आ गया? वह तुझे ढूँढ़ने गये हुए हैं। देखना, आज कैसी मरम्मत होती है। यह आदत ही छूट जायगी। दाँत पीस रहे थे। आते ही होंगे। छड़ी भी उन के हाथ में है। तुम इतने अपने मन के हो गये हो, कि बात नहीं सुनते! आज आटे-दाल का भाव मालूम होगा, लड़का सहम जाता है और लैम्प जलाकर पढ़ने बैठ जाता है। महाशयजी दो-ढाई घण्टे के बाद लौटते हैं, हैरान और परेशान और बदहवास। घर में पाँव रखते ही पूछते हैं—आया कि नहीं?

मैं उनका क्रोध उत्तेजित करने के विचार से कहती हूँ—आकर बैठा तो है, जाकर पूछते क्यों नहीं? पूछकर हार गई, कहाँ गया था, कुछ बोलता ही नहीं।

आप गरज कर कहते हैं—मन्नु, यहाँ आओ।

लड़का थरथर काँपता हुआ आकर आँगन में खड़ा हो जाता है। दोनों बच्चियाँ घर में छिप जाती हैं, कि कोई बड़ा भयंकर काण्ड होने-वाला है। छोटा बच्चा खिड़की से चूहे की तरह झाँक रहा है। आप क्रोधसे बौखलाये हुए हैं। हाथ में छड़ी है ही, मैं भी वह क्रोधोन्मत्त आकृति देखकर पछताने लगती हूँ, कि कहाँ से इनसे शिकायत की। आप लड़के के पास जाते हैं; मगर छड़ी जमाने के बदले आहिस्ते से उनके कन्धे पर हाथ रखकर बनावटी क्रोध से कहते हैं—तुम कहाँ गये थे जी? मना किया जाता है, मानते नहीं हो। खबरदार, जो अब कभी इतनी देर की होगी? आदमी शाम को अपने घर चला आता है, या मटरगश्त करता है?

मैं समझ रही हूँ, कि यह भूमिका है। विषय अब आयेगा। भूमिका तो बुरी नहीं; लेकिन यहाँ तो भूमिका पर इति हो जाती है। बस, आपका क्रोध शान्त हो गया। बिलकुल जैसे क्वार की घटा—घेर-घार हुआ, काले बादल आये, गड़गड़ाहट हुई और गिरी क्या चार बूँदे!

लड़का अपने कमरे में चला जाता है, और शायद खुशी से नाचने लगता है।

मैं पराभूत होकर कहती हूँ—तुम तो जैसे डर गये। भला दो-चार तमाचे तो लगाये होते! इसी तरह तो लड़के शेर हो जाते हैं।

आप फरमाते हैं—तुमने सुना नहीं, मैंने कितने जोर से डाँटा! बचा की जान ही निकल गई होगी। देख लेना, जो फिर कभी देर में आये।

‘तुमने डाँटा तो नहीं, हाँ आँसू पोंछ दिये।’

‘तुमने मेरी डाँट सुनी नहीं?’

‘क्या कहना है, आपकी डाँट का! लोगों के कान बहरे हो गये। लाओ, तुम्हारा गला सहला दूँ।’

आपने एक नया सिद्धान्त निकाला है, कि दरइ देने से लड़के खराब हो जाते हैं। आपके विचार से लड़कों को आज्ञाद रहना चाहिए। उनपर किसी तरह का बंधन, शासन या दबाव न होना चाहिए। आपके मत से शासन बालकों के मानसिक-विकास में बाधक होता है। इसी का यह फल है, कि लड़के बेनकेल के ऊँट बने हुए हैं। कोई एक मिनट भी किताब खोलकर नहीं बैठता। कभी गुल्ली-डण्डा है, कभी गोलियाँ, कभी कनकौवे। श्रीमान् भी लड़कों के साथ खेलते हैं। चालीस साल की उम्र और लड़कपन इतना। मेरे पिताजी के सामने मजाल थी, कि कोई लड़का कनकौवा उड़ा ले, या गुल्ली-डण्डा खेल सके। खून पी जाते। प्रातःकाल से लड़कों को लेकर बैठ जाते थे। स्कूल से ज्यों ही लड़के आते, फिर ले बैठते थे। बस, सन्ध्या समय आध घण्टा की छुट्टी देते थे। रात को फिर जोत देते। यह नहीं कि आप तो अखबार पढ़ा करें, और लड़के गली-गली भटकते फिरें। कभी-कभी आप सींग कटाकर बछड़े बन जाते हैं। लड़कों के साथ ताश खेलने बैठा करते हैं। ऐसे बाप का भला लड़कों पर क्या रोब हो सकता

है। पिताजी के सामने मेरे भाई सीधे ताक नहीं सकते थे। उनकी आवाज़ सुनते ही तहलका मच जाता था। उन्होंने घर में कदम रखा और शान्ति का साम्राज्य हुआ। उनके सम्मुख जाते लड़कों के प्राण सूखते थे। उसी शासन की यह बरकत है, कि सभी लड़के अच्छे-अच्छे पदों पर पहुँच गये। हाँ, स्वास्थ्य किसी का अच्छा नहीं है। तो पिताजी ही का स्वास्थ्य कौन बढ़ा अच्छा था! बेचारे हमेशा किसी-न-किसी औषधि का सेवन करते रहते थे, और क्या कहूँ, एक दिन तो हृद ही हो गई। श्रीमान्जी लड़कों को कनकौवा उड़ाने की शिक्षा दे रहे थे—यों घुमाओ, यों गोता दो, यों खींचो, यों ढील दी। ऐसा तन-मन से सिखा रहे थे; मानो गुरु-मन्त्र दे रहे हों। उस दिन मैंने इनकी ऐसी खबर ली, कि याद करते होंगे—तुम कौन होते हो, मेरे बच्चों को बिगाड़नेवाले! तुम्हें घर से कोई मतलब नहीं है, न हो; लेकिन आप मेरे बच्चों को खराब न कीजिए। बुरी-बुरी आदतें न सिखाइए। आप उन्हें सुधार नहीं सकते, तो कम-से-कम बिगाड़िए मत। लगे बगलें झाँकने। मैं चाहती हूँ, एक बार यह भी गरम पड़े, तो अपना चंडी-रूप दिखाऊँ; पर यह इतनी जल्द दब जाते हैं, कि मैं हार जाती हूँ। पिताजी किसी लड़के को मेले-तमाशे न ले जाते थे। लड़का सिर पटककर मर जाय; मगर ज़रा भी न पसीजते थे और इन महात्माजी का यह हाल है, कि एक-एक से पूछकर मेले ले जाते हैं—चलो, चलो, वहाँ बड़ी बहार है, खूब आतशबाजियाँ छूटेगीं, गुबारे उड़ेगे, विलायती चर्खियाँ भी हैं। उनपर मजे से बैठना। और-तो-और आप लड़कों को हाकी खेलने से भी नहीं रोकते। यह अँग्रेजी खेल भी कितने जान-लेवा होते हैं, क्रिकेट, फुटबाल, हाकी एक-से-एक घातक। गेंद लग जाय तो जान लेकर ही छोड़े; पर आपको इन सभी खेलों से प्रेम है। कोई लड़का मैच में जीत कर आ जाता है, तो ऐसे फूल उठते हैं, मानो किला फ़तह कर आया हो। आपको इसकी ज़रा भी परवा नहीं कि

चोट-चपेट आ गई, तो क्या होगा। हाथ-पाँव टूट गये, तो बेचारों की ज़िन्दगी कैसे पार लगेगी!

पिछले साल कन्या का विवाह था। आपको ज़िद थी, कि दहेज के नाम कानी कौड़ी भी न देंगे, चाहे कन्या आजीवन क्वारी बैठी रहे। यहाँ भी आपका आदर्शवाद आ कूदा। समाज के नेताओं का छल-प्रपंच आये दिन देखते रहते हैं, फिर भी आपकी आँखें नहीं खुलतीं। जब तक समाज की यह व्यवस्था कायम है, और युवती कन्या का अविवाहित रहना निंदास्पद है, तब तक यह प्रथा मिटने की नहीं। दो-चार ऐसे व्यक्ति भले ही निकल आवें, जो दहेज के लिए हाथ न पैलावें; लेकिन इसका परिस्थिति पर कोई असर नहीं पड़ता और कुप्रथा ज्यों-की-त्यों बनी हुई है। ऐसों की तो कमी नहीं, दहेज की बुराइयों पर लेकचर दे सकते हैं; लेकिन मिलते हुए दहेज को छोड़ देनेवाला मैंने आज तक न देखा। जब लड़कों की तरह लड़कियों की शिक्षा और जीविका की सुविधाएँ निकल आयेंगी, तो यह प्रथा भी विदा हो जायगी। उसके पहले संभव नहीं। मैंने जहाँ-जहाँ संदेशा भेजा, दहेज का प्रश्न उठ खड़ा हुआ और आपने प्रत्येक अवसर पर टाँग अड़ाई। जब इस तरह पूरा साल गुज़र गया और कन्या का सत्रहवाँ लग गया, तो मैंने एक जगह बात पक़ी कर ली। आपने भी स्वीकार कर लिया, क्योंकि वर-पत्न ने लेन-देन का प्रश्न उठाया ही नहीं, हालाँकि अंतःकरण में उन लोगों को पूरा विश्वास था, कि अच्छी रकम मिलेगी और मैंने भी तय कर लिया था, कि यथाशक्ति कोई बात उठा न रखूँगी। विवाह के सकुशल होने में कोई संदेह न था; लेकिन इन महाशय के आगे मेरी एक न चलती थी—यह प्रथा निंद्य है, यह रस्म निरर्थक है, यहाँ रुपये की क्या ज़रूरत? यहाँ गीतों का क्या काम? नाक में दम था। यह क्यों, वह क्यों, यह तो साफ़ दहेज है, तुमने मेरे मुँह में कालिख लगा दी, मेरी आबरू मिटा दी। ज़रा सोचिए, इस परिस्थिति को कि बरात द्वार पर

पड़ी हुई है और यहाँ बात-बात पर शास्त्रार्थ हो रहा है। विवाह का मुहूर्त आधी रात के बाद था। प्रथानुसार मैंने व्रत रखा; किन्तु आपकी टेक थी, कि व्रत की कोई ज़रूरत नहीं। जब लड़के के माता-पिता व्रत नहीं रखते, जब लड़का तक व्रत नहीं रखता, तो कन्या-पक्षवाले ही क्यों व्रत रखें! मैं और सारा खानदान मना करता रहा; लेकिन आपने नाश्ता किया, भोजन किया। खैर! कन्या-दान का मुहूर्त आया। आप सदैव से इस प्रथा के विरोधी हैं। आप इसे निखिद समझते हैं। कन्या क्या दान की वस्तु है? दान रुपये-पैसे, जगह-ज़मीन का हो सकता है। पशुदान भी होता है; लेकिन लड़की का दान! एक लचर-सी बात है। कितना समझाती हूँ, पुरानी प्रथा है, वेदकाल से होती चली आई है, शास्त्रों में इसकी व्यवस्था है, संबंधी समझा रहे हैं, पण्डित समझा रहे हैं; पर आप हैं, कि कान पर जूँ नहीं रेंगती। हाथ जोड़ती हूँ, पैरों पड़ती हूँ, गिड़गिड़ाती हूँ; लेकिन आप मंडप के नीचे न गये। और मजा यह है कि आपने ही तो यह अनर्थ किया और आप ही मुझसे रूठ गये। विवाह के पश्चात् महीनों बोल-चाल न रही। झुक मारकर मुझी को मनाना पड़ा।

किन्तु सबसे बड़ी विडम्बना यह है, कि इन सारे दुर्गुणों के होते हुए भी मैं इनसे एक दिन भी पृथक् नहीं रह सकती—एक क्षण का वियोग नहीं सह सकती। इन सारे दोषों पर भी मुझे इनसे प्रगाढ़ प्रेम है। इनमें यह कौन-सा गुण है, जिसपर मैं मुग्ध हूँ, मैं खुद नहीं जानती; पर इनमें कोई बात ऐसी है, जो मुझे इनकी चेरी बनाये हुए है। वह जरा मामूल से देर में घर आते हैं, तो प्राण नहीं में समा जाते हैं। आज यदि विधाता इनके बदले मुझे कोई विद्या और बुद्धि का पुतला, रूप और धन का देवता भी दे, तो मैं उसकी ओर आँखें उठाकर न देखूँ। यह धर्म की बेड़ी नहीं है, कदापि नहीं। प्रथागत पातिव्रत भी नहीं; बल्कि हम दोनों की प्रकृति में कुछ ऐसी क्षमताएँ, कुछ व्यव-

स्थाएँ उत्पन्न हो गई हैं, मानों किसी मशीन के कल-पुरजे घिस-घिसाकर फिट हो गये हों, और एक पुरजे की जगह दूसरा पुरजा काम न दे सके, चाहे वह पहले से कितना ही सुडौल और नया और सुदृढ़ क्यों न हो। जाने हुए रास्ते से हम निःशंक आँखें बन्द किये चले जाते हैं, उसके ऊँच-नीच, मोड़ और घुमान सब हमारी आँखों में समाये हुए हैं। अनजान रास्ते पर चलना कितना कष्ट-प्रद होगा। शायद आज मैं इनके दोषों को गुणों से बदलने पर भी तैयार न हूँगी।

रसिक सम्पादक

‘नवरस’ के सम्पादक पं० चोखेलाल शर्मा की धर्मपत्नी का जब से देहान्त हुआ है, आपको स्त्रियों से विशेष अनुराग हो गया है, और रसिकता की मात्रा भी कुछ बढ़ गई है। पुरुषों के अच्छे-अच्छे लेख रही में डाल दिये जाते हैं; पर देवियों के लेख कैसे भी हों, तुरन्त स्वीकार कर लिये जाते हैं, और बहुधा लेख की रसीद के साथ लेख की प्रशंसा कुछ इन शब्दों में की जाती है—आपका लेख पढ़कर दिल थाम कर रह गया, अतीत जीवन आँखों के सामने मूर्तिमान् हो गया, अथवा आपके भाव साहित्य-सागर के उज्ज्वल रत्न हैं, जिनकी चमक कभी कम न होगी। और कविताएँ तो हृदय की हिलोरें विश्व-वीणा की अमर तान, अनन्त की मधुर वेदना, निशा का नीरव गान होते थे। प्रशंसा के साथ दर्शनों की उत्कृष्ट अभिलाषा भी प्रकट की जाती थी—यदि आप कभी इधर से गुजरें, तो मुझे न भूलिएगा। जिसने ऐसी कविता की सृष्टि की है, उसके दर्शनों का सौभाग्य मुझे मिला, तो अपने को धन्य मानूँगा।

लेखिकाएँ अनुराग-मय प्रोत्साहन से भरे हुए पत्र पाकर फूली न समातीं। जो लेख अभाग्य भिन्न की भाँति कितने ही पत्र-पत्रिकाओं के द्वार से निराश लौट आये थे, उनका यहाँ इतना आदर! पहली ही बार ऐसा सम्पादक जन्मा है, जो गुणों का पारखी है। और सभी सम्पादक अहम्मन्य हैं, अपने आगे किसी को समझते ही नहीं। ज़रा-सी सम्पादकी क्या मिल गई, मानों कोई राज्य मिल गया। इन सम्पादकों को कहीं सरकारी पद मिल जाय तो अन्वेर मचा दें। वह तो कहो कि सरकार इन्हें पूछती नहीं। उसने बहुत अच्छा किया, जो आर्डिनेन्स पास कर दिये। और स्त्रियों से द्वेष करो! यह उसी का दंड है। यह भी सम्पादक ही हैं, कोई घास नहीं छीलते और सम्पादक भी एक जगत्-विख्यात पत्र के। ‘नवरस’ सब पत्रों में राजा है।

चोखेलालजी के पत्र की ग्राहक-संख्या बड़े वेग से बढ़ने लगी। हर डाक से धन्यवादों की एक बाढ़-सी आ जाती, और लेखिकाओं में उनकी पूजा होने लगी। ब्याह, गौना, मूड़न, छेदन, जन्म, मरण के समाचार, आने लगे। कोई आशीर्वाद माँगती, कोई उनके मुख से सात्वना के दो शब्द सुनने की अभिलाषा करती, कोई उनसे घरेलू संकटों में परामर्श पूछती। और महीने में दस-पाँच महिलाएँ उन्हें दर्शन भी दे जातीं। शर्माजी उनकी अवार्ड का तार या पत्र पाते ही स्टेशन पर जाकर उनका स्वागत करते, बड़े आग्रह से उन्हें एकाध दिन ठहराते, उनकी खूब खातिर करते, सिनेमा के फ्री पास मिले हुए थे ही, खूब सिनेमा दिखाते। महिलाएँ उनके सद्भाव से मुग्ध होकर बिदा होतीं। मशहूर तो यहाँ तक हैं कि शर्माजी का कई लेखिकाओं से बहुत ही घनिष्ठ सम्बन्ध हो गया है; लेकिन इस विषय में हम निश्चय-पूर्वक कुछ नहीं कह सकते। हम तो इतना ही जानते हैं कि जो देवियाँ एक बार यहाँ आ जातीं, वह शर्माजी की अनन्य भक्त हो जातीं। बेचारा साहित्य की कुटिया का तपस्वी है। अपने विधुर जीवन की निराशाओं को अपने अन्तस्तल में संचित रख-

कर मूक वेदना में प्रेममाधुर्य का रस-पान कर रहा है। सम्पादकजी के जीवन में जो कमी आ गई थी, उसकी कुछ पूर्ति करना महिलाओं ने अपना धर्म-सा मान लिया। उनके भरे हुए भंडार में से अगर एक लुपित प्राणी को थोड़ी-सी मिठास दी जा सके, तो उससे भंडार की शोभा है। कोई देवी पारसल से अचार भेज देती, कोई लड्डू; एक ने पूजा का ऊनी आसन अपने हाथों बनाकर भेज दिया। एक देवी महीने में एक बार आकर उनके कपड़ों की मरम्मत कर देती थीं। दूसरी देवी महीने में दो-तीन बार आकर उन्हें अच्छी-अच्छी चीजें बनाकर खिला जाती थीं। अब वह किसी एक के न होकर सबके हो गये थे। स्त्रियों के अधिकारों का उनसे कड़ा रक्त शायद ही कोई मिले। पुरुषों से तो शर्माजी को हमेशा तीव्र आलोचना ही मिलती थी। श्रद्धामय सहानुभूति का आनन्द तो उन्होंने स्त्रियों ही में पाया।

एक दिन सम्पादकजी को एक ऐसी कविता मिली, जिसमें लेखिका ने अपने उग्र प्रेम का रूप दिखाया था। अन्य सम्पादक उसे अश्लील कहते; लेकिन चोखेलाल इधर बहुत उदार हो गये थे। 'कविता इतने सुन्दर अक्षरों में लिखी थी, लेखिका का नाम इतना मोहक था, कि सम्पादकजी के सामने उसका एक कल्पना-चित्र-सा आकर खड़ा हो गया। भावुक प्रकृति, कोमल गात, याचना-भरे नेत्र, बिम्ब-अधर, चंपई रंग, अंग-अंग में चपलता भरी हुई, पहले गोंद की तरह शुष्क और कठोर, आर्द्र होते ही चिपक जानेवाली। उन्होंने कविता को दो-तीन बार पढ़ा और हर बार उनके मन में सनसनी दौड़ी—

क्या तुम समझते हो मुझे छोड़कर भाग जाओगे ?
भाग सकोगे ?

मैं तुम्हारे गले में हाथ डाल दूँगी ;

मैं तुम्हारी कमर में कर-गश कस दूँगी ;

मैं तुम्हारा पाँव पकड़ कर रोक लूँगी;

तब उस पर सिर रख दूँगी।

क्या तुम समझते हो, मुझे छोड़कर भाग जाओगे ?

छोड़ सकोगे ?

मैं तुम्हारे अधरों पर अपने कपोल चिपका दूँगी ;

उस प्याले में जो मादक सुधा है—

उसे पीकर तुम मस्त हो जाओगे।

और मेरे पैरों पर सिर रख दोगे।

क्या तुम समझते हो मुझे छोड़ कर भाग जाओगे।

—'कामाक्षी'

शर्माजी को हरबार इस कविता में एक नया रस मिलता था। उन्होंने उसी क्षण कामाक्षी देवी के नाम यह पत्र लिखा—

'आपकी कविता पढ़कर मैं नहीं कह सकता, मेरे चित्त की क्या दशा हुई। हृदय में एक ऐसी तृष्णा जाग उठी है, जो मुझे भस्म किये डालती है। नहीं जानता, इसे कैसे शान्त करूँ ? बस, यही आशा है कि इसको शीतल करनेवाली सुधा भी वहीं मिलेगी, जहाँ से यह तृष्णा मिली है। मन मतंग की भाँति जंजीर तुड़ाकर भाग जाना चाहता है। जिस हृदय से यह भाव निकले हैं, उसमें प्रेम का कितना अक्षय भंडार है, उस प्रेम का, जो अपने को समर्पित कर देने ही में आनन्द पाता है। मैं आपसे सत्य कहता हूँ, ऐसी कविता मैंने आज तक नहीं पढ़ी थी और इसने मेरे अन्दर जो तूफान उठा दिया है, वह मेरी विधुर शान्ति को छिन्न-भिन्न किये डालता है। आपने एक गरीब की फूस की भोपड़ी में आग लगा दी है; लेकिन मन यह स्वीकार नहीं करता कि यह केवल विनोद-क्रीड़ा है। इन शब्दों में मुझे एक ऐसा हृदय छिपा हुआ ज्ञात होता है, जिसने प्रेम की वेदना सही है, जो लालसा की आग में तपा है। मैं इसे अपना परम सौभाग्य समझूँगा, यदि आपके दर्शनों का सौभाग्य

पा सका। यह कुटिया अनुराग की भेंट लिये आपका स्वागत करने के लिए तड़प रही है।

सप्रेम

तीसरे ही दिन उत्तर आ गया। कामाक्षी ने बड़े भावुकता-पूर्ण शब्दों में कृतज्ञता प्रकट की थी और अपने आने की तिथि बताई थी।

(२)

आज कामाक्षी का शुभागमन है।

शर्माजी ने प्रातःकाल हजामत बनवाई, साबुन और बेसन से स्नान किया, महीन खहर की धोती, कोकटी का ढीला चुन्नीदार कुरता, मलाई के रंग की रेशमी चादर। इस ठाठ से आकर कार्यालय में बैठे, तो सारा दफ्तर गमक उठा। दफ्तर की भी खूब सफाई करा दी गई थी। बरामदे में गमले रखवा दिये गये थे, मेज़ पर गुलदस्ते सजा दिये गये थे। गाड़ी नौ बजे आती है, अभी साढ़े आठ हैं, साढ़े नौ बजे तक यहाँ आ जायँगी। इस परेशानी में कोई काम नहीं हो रहा है। बार-बार घड़ी की ओर ताकते हैं, फिर आईने में अपनी सूरत देखकर कमरे में टहलने लगते हैं। मूँछों में दो-चार बाल पके हुए नज़र आ रहे हैं; पर उन्हें उखाड़ फेकने का इस समय कोई साधन नहीं है। कोई हरज नहीं। इससे रंग कुछ और ज्यादा जमेगा। प्रेम जब श्रद्धा के साथ आता है, तो वह ऐसा मेहमान हो जाता है, जो उपहार लेकर आया हो। युवकों का प्रेम खर्चीली वस्तु है; लेकिन महात्माओं या महात्मापन के समीप पहुँचे हुए लोगों का प्रेम—उलटे और कुछ ले आता है। युवक, जो रंग बहुमूल्य उपहारों से जमाता है, ये महात्मा या अर्द्धमहात्मा लोग केवल आशीर्वाद से जमा लेते हैं।

ठीक साढ़े नौ बजे चपरासी ने आकर एक कार्ड दिया। लिखा था—‘कामाक्षी’

शर्माजी ने उसे देवीजी को लाने की अनुमति देकर एक बार फिर

आईने में अपनी सूरत देखी और एक मोटी-सी पुस्तक पढ़ने लगे, मानो स्वाध्याय में तन्मय हो गये हैं। एक क्षण में देवीजी ने कमरे में कदम रखा। शर्माजी को उनके आने की खबर न हुई।

देवीजी डरते-डरते समीप आ गईं, तब शर्माजी ने चौंक कर सिर उठाया, मानो समाधि से जाग पड़े हों, और खड़े होकर देवीजी का स्वागत किया; मगर यह वह मूर्ति न थी, जिसकी उन्होंने कल्पना कर रखी थी!

एक काली, मोटी, अंधेड़, चंचल औरत थी, जो शर्माजी को इस तरह घूर रही थी, मानो उन्हें पी जायगी। शर्माजी का सारा उत्साह, सारा अनुराग टंडा पड़ गया। वह सारी मन की मिठाइयाँ, जो वह महीनों से खा रहे थे, पेट में शूल की भाँति चुभने लगीं। कुछ कहते-सुनते न बना। केवल इतना बोले—सम्पादकों का जीवन बिलकुल पशुओं का जीवन है। सिर उठाने का समय नहीं मिलता। उस पर कार्याधिक्य से इधर मेरा स्वास्थ्य भी बिगड़ रहा है। रात ही से सिर-दर्द से बेचैन हूँ। आपकी क्या खातिर करूँ?

कामाक्षी देवी के हाथ में एक बड़ा-सा पुलिन्दा था। उसे मेज़ पर पटक कर, रूमाल से मुँह पोंछ कर मृदु स्वर में बोलीं—यह तो आपने बड़ी बुरी खबर सुनाई। मैं तो एक सहेली से मिलने जा रही थी। सोचा, रास्ते में आपके दर्शन करती चलूँ; लेकिन जब आपका स्वास्थ्य ठीक नहीं है, तो मुझे यहाँ कुछ दिन रहकर आपका स्वास्थ्य सुधारना पड़ेगा। मैं आपके सम्पादन-कार्य में भी आपकी मदद करूँगी। आपका स्वास्थ्य स्त्री-जाति के लिए बड़े महत्व की वस्तु है। आपको इस दशा में छोड़कर मैं अब जा ही नहीं सकती!

शर्माजी को ऐसा जान पड़ा, जैसे उनका रक्त-प्रवाह रुक गया है, नाड़ी छूटी जा रही है। उस चुड़ैल के साथ रह कर तो जीवन ही नरक हो जायगा। चञ्जी हैं कविता करने, और कविता भी कैसी?

अश्लीलता में डूबी हुई। अश्लील तो है ही। बिलकुल सड़ी हुई, गंदी। एक सुन्दरी युवती की कलम से वह कविता काम-वाण थी। इस डाइन की कलम से तो वह परनाले का कीचड़ है। मैं कहता हूँ, इसे ऐसी कविता लिखने का अधिकार ही क्या है? वह क्यों ऐसी कविता लिखती है? क्यों नहीं किसी कोने में बैठकर राम-भजन करती? आप पूछती हैं—मुझे छोड़कर भाग सकोगे? मैं कहता हूँ, आपके पास कोई आयेगा ही क्यों? दूर से ही देखकर न लम्बा हो जायगा। क्या कविता है जिसका न सिर न पैर, मात्राओं तक का तो इसे ज्ञान नहीं है; और कविता करती है! कविता अगर इस काया में निवास कर सकती है, तो फिर गधा भी गा सकता है, ऊँट भी नाच सकता है। इस राँड को इतना भी नहीं मालूम कि कविता करने के लिए रूप और यौवन चाहिए, नज़ाकत चाहिए, नफासत चाहिए। भुतनी-सी तो आपकी सूरत है, रात को कोई देख ले, तो डर जाय और आप उत्तेजक कविता लिखती हैं। कोई कितना ही लुधातुर हो, तो क्या गोबर खा लेगा? और चुड़ैल इतना बड़ा पोथा लेती आई है। इसमें भी वही परनाले का गन्दा कीचड़ होगा!

उसी मोटी पुस्तक की ओर देखते हुए बोले—नहीं-नहीं, मैं आपको कष्ट नहीं देना चाहता। वह ऐसी कोई बात नहीं है। दो-चार दिन के विश्राम से ठीक हो जायगा। आपकी सहेली आपकी प्रतीक्षा करती होंगी।

‘आप तो महाशयजी, संकोच कर रहे हैं। मैं दस-पाँच दिन के बाद भी चली जाऊँगी, तो कोई हानि न होगी।’

‘इसकी कोई आवश्यकता नहीं है देवीजी!’

‘आपके मुँह पर तो आपकी प्रशंसा करना खुशामद होगी; पर जो सजनता मैंने आपमें देखी, वह कहीं नहीं पाई। आप पहले महा-नुभाव हैं, जिसने मेरी रचना का आदर किया, नहीं मैं तो निराश ही

हो चुकी थी। आपके प्रोत्साहन का यह शुभ फल है, कि मैंने इतनी कविताएँ रच डालीं। आप इनमें से जो चाहें रख लें। मैंने एक ड्रामा लिखना भी शुरू कर दिया है। उसे भी शीघ्र ही आपकी सेवा में भेजूँगी। कहिए तो दो-चार कविताएँ सुनाऊँ? ऐसा अवसर मुझे फिर कब मिलेगा। यह तो नहीं जानती कि कविताएँ कैसी हैं; पर आप सुनकर प्रसन्न होंगे। बिलकुल उसी रंग की हैं।’

उसने अनुमति की प्रतीक्षा न की। तुरन्त पोथा खोलकर एक कविता सुनाने लगी। शर्माजी को ऐसा मालूम होने लगा, जैसे कोई भिगो-भिगोकर जूते मार रहा है। कई बार उन्हें मतली आ गई, जैसे एक हजार गधे कानों के पास खड़े अपना स्वर अलाप रहे हों। कामाक्षी के स्वर में कोयल का माधुर्य था; पर शर्माजी को इस समय वह भी अप्रिय लग रहा था। सिर में सचमुच दर्द होने लगा। यह गधी टलेगी भी, या बैठी यों ही सिर खाती रहेगी? इसे मेरे चेहरे से भी मेरे मनोभावों का ज्ञान नहीं हो रहा है। उस पर आप कविता करने चली हैं। इस मुँह से तो महादेवी या सुभद्राकुमारी की कविताएँ भी घृणा ही उत्पन्न करेंगी।

आखिर न रहा गया। बोले—आपकी रचनाओं का क्या कहना, आप यह संग्रह यहीं छोड़ जायँ। मैं अवकाश में पढ़ूँगा। इस समय तो बहुत-सा काम है।

कामाक्षी ने दयार्द्र होकर कहा—आप इतना दुर्बल स्वास्थ्य होने पर भी इतने व्यस्त रहते हैं? मुझे आप पर दया आती है।

‘आपकी कृपा है।’

‘आपको कल अवकाश रहेगा? जरा मैं अपना ड्रामा सुनाना चाहती थी?’

‘खेद है, कल मुझे जरा प्रयाग जाना है।’

‘तो मैं भी आपके साथ चलूँ? गाड़ी में सुनाती चलूँगी।’

‘कुछ निश्चय नहीं, किस गाड़ी से जाऊँ ।’

‘आप लौटेंगे कब तक ?’

‘यह भी निश्चय नहीं ।’

और टेलीफोन पर जाकर बोले—हल्लो, नं० ७७ !

कामाक्षी ने आध घंटे तक उनका इन्तजार किया ; मगर शर्माजी एक सज्जन से ऐसी महत्व की बातें कर रहे थे, जिसका अन्त ही होने न पाता था ।

निराश होकर कामाक्षी देवी बिदा हुईं और शीघ्र ही फिर आने का वादा कर गईं । शर्माजी ने आराम की साँस ली और उस पोथे को उठाकर रद्दी में डाल दिया, और जले हुए दिल से आप-ही-आप कहा—ईश्वर न करे कि फिर तुम्हारे दर्शन हों । कितनी बेशर्म है, कुलटा कहीं की ! आज इसने सारा मज्जा किरकिरा कर दिया ।

फिर मैनेजर को बुलाकर कहा—कामाक्षी की कविता नहीं जायगी ।

मैनेजर ने स्तम्भित होकर कहा—फार्म तो मशीन पर है ?

‘कोई हरज नहीं । फार्म उतार लीजिए ।’

‘बड़ी देर होगी ।’

‘होने दीजिए । वह कविता नहीं जायगी ।’

मनोवृत्ति

एक सुन्दरी युवती, प्रातःकाल, गांधी-पार्क में विल्लौर के बेंच पर गहरी नींद में सोई पाई जाय, यह चौंका देनेवाली बात है । सुन्दरियाँ पार्कों में हवा खाने आती हैं, हँसती हैं, दौड़ती हैं, फूल-पौधों से खेलती हैं, किसी का इश्वर ध्यान नहीं जाता ; लेकिन कोई युवती रविश के किनारेवाले बेंच पर बेखबर सोये, यह विलकुल ग़ैर मामूली बात है, अपनी ओर बल-पूर्वक आकर्षित करनेवाली । रविश पर कितने आदमी चहल कदमी कर रहे हैं, बूढ़े भी, जवान भी, सभी एक क्षण के लिए वहाँ ठिठक जाते हैं, एक नज़र वह दृश्य देखते हैं और तब चले जाते हैं । युवक-वृन्द रहस्यभाव से मुसकिराते हुए, वृद्धजन चिंता-भाव से सिर हिलाते हुए और युवतियाँ लज्जा से आँखें नीची किये हुए ।

(२)

वसंत और हाशिम निकर और बनियाइन पहने, नंगे पाँव दौड़ रहे हैं । बड़े दिन की छुट्टियों में ओलिम्पियन रेस होनेवाला है, दोनों उसी की तैयारी कर रहे हैं । दोनों इस स्थल पर पहुँच कर रुक जाते हैं और दबी आँखों से युवती को देखकर आपस में खयाल दौड़ाने लगते हैं ।

वसन्त ने कहा—इसे और कहीं सोने की जगह ही न मिली !

हाशिम ने जवाब दिया—कोई वेश्या है ।

‘लेकिन वेश्याएँ भी तो इस तरह बेशर्मी नहीं करतीं ।’

‘वेश्या अगर बेशर्म न हो तो वेश्या नहीं ।’

‘बहुत-सी ऐसी बातें हैं, जिनमें कुल-वधू, और वेश्या दोनों एक व्यवहार करती हैं। कोई वेश्या मामूली तौर पर सड़क पर सोना नहीं चाहती।’

‘रूप, छवि दिखाने का नया आर्ट है।’

‘आर्ट का सबसे सुन्दर रूप छिपाव है, दिखाव नहीं। वेश्या इस रहस्य को खूब समझती है।’

‘उसका छिपाव केवल आकर्षण बढ़ाने के लिए है।’

‘हो सकता है; मगर केवल यहाँ सो जाना यह प्रमाणित नहीं करता कि यह वेश्या है। उसकी माँग में सेंदुर है।’

‘वेश्याएँ अक्सर पड़ने पर सौभाग्यवती बन जाती हैं। रात-भर प्याले के दौर चले होंगे। काम-क्रीड़ाएँ हुई होंगी। अवसाद के कारण, ठंडक पाकर सो गई होगी।’

‘मुझे तो कुल-वधू-सी लगती है।’

‘कुल-वधू पार्क में सोने आयेगी?’

‘हो सकता है, घर से रूठ कर आई हो।’

‘चलकर पूछ ही क्यों न लें।’

‘निरे अहमक हो। वगैर परिचय के आप किसी को जगा कैसे सकते हैं।’

‘अजी चलकर परिचय कर लेंगे। उलटे और एहसान जतायेंगे।’

‘और जो कहीं फिड़क दे?’

‘फिड़कने की कोई बात भी हो। उससे सौजन्य और सहृदयता में झूझी हुई बातें करेंगे। कोई युवती ऐसी बातें सुनकर चिढ़ नहीं सकती। अजी, गतयौवनाएँ तक तो रस-भरी बातें सुनकर फूल ही उठती हैं। यह तो नवयौवना है। मैंने रूप और यौवन का ऐसा सुन्दर संयोग नहीं देखा था।’

‘मेरे हृदय पर तो यह रूप जीवन-पर्यन्त के लिए अंकित हो गया! शायद कभी न भूल सकूँ।’

‘मैं तो फिर भी यही कहता हूँ कि कोई वेश्या है।’

‘रूप की देवी वेश्या भी हो, तो उपास्य है।’

‘यहीं खड़े-खड़े कवियों की-सी बातें करोगे, ज़रा वहाँ तक चलते क्यों नहीं। तुम केवल खड़े रहना, पाश तो मैं डालूँगा।’

‘कोई कुल-वधू है।’

‘कुल-वधू पार्क में आकर सोये, तो इसका इसके सिवा कोई अर्थ नहीं कि वह आकर्षित करना चाहती है, और यह वेश्या-मनोवृत्ति है।’

‘आजकल की युवतियाँ भी तो फार्वर्ड होने लगी हैं।’

‘फार्वर्ड युवतियाँ युवकों से आँखें नहीं चुराती।’

‘हाँ, लेकिन है कुल-वधू, कुल-वधू से किसी तरह की बात-चीत करना मैं बेहदगी समझता हूँ।’

‘तो चलो फिर दौड़ लगावें।’

‘लेकिन दिल में तो वह मूर्ति दौड़ रही है।’

‘तो आओ बैठें। जब वह उठकर जाने लगे, तो उसके पीछे चलें। मैं कहता हूँ वेश्या है।’

‘और मैं कहता हूँ कुल-वधू है।’

‘तो दस-दस की बाजी रही।’

दो वृद्ध पुरुष धीरे-धीरे जमीन की ओर ताकते आ रहे हैं, मानों खोई जवानी ढूँढ़ रहे हों। एक की कमर झुकी, बाल काले, शरीर स्थूल; दूसरे के बाल पके हुए; पर कमर सीधी, इकहरा शरीर। दोनों के दाँत टूटे; पर नकली दाँत लगाये, दोनों की आँखों पर ऐनक। मोटे महाशय वकील हैं, छुरहरे महोदय डॉक्टर।

वकील—देखा, यह बीसवीं सदी की करामात!

डॉक्टर—जी हाँ देखा, हिन्दुस्तान दुनिया से अलग तो नहीं है!

‘लेकिन आप इसे शिष्टता तो नहीं कह सकते?’

‘शिष्टता की दुहाई देने का अब समय नहीं है।’

‘है किसी भले घर की लड़की।’

‘वेश्या है साहब, आप इतना भी नहीं समझते।’

‘वेश्या इतनी फूहड़ नहीं होती।’

‘और भले घर की लड़कियाँ फूहड़ होती हैं?’

‘नई आजादी है, नया नशा है।’

‘हम लोगों की तो बुरी-भली कट गई। जिनके सिर आयेगी वह मेलेंगे।’

‘जिन्दगी जहन्नुम से बदतर हो जायगी।’

‘अफसोस, जवानी रखसत हो गई।’

‘मगर आँख तो नहीं रखसत हो गई, वह दिल तो नहीं रखसत हो गया।’

‘बस, आँख से देखा करो, दिल जलाया करो।’

‘मेरा तो फिर जवान होने को जी चाहता है। सच पूछो तो आज-कल के जीवन में ही जिन्दगी की बहार है। हमारे वक्तों में तो कहीं कोई सूरत ही नजर न आती थी। आज तो जिधर जाओ, हुस्न-ही-हुस्न के जलवे हैं।’

‘सुना युवतियों को दुनिया में जिस चीज़ से सबसे ज्यादा नफरत है, वह बूढ़े मर्द हैं।’

‘मैं इसका कायल नहीं। पुरुष का जौहर उसकी जवानी नहीं, उसका शक्ति सम्पन्न होना है। कितने ही बूढ़े जवानों से ज्यादा कड़ियल होते हैं। मुझे तो आये दिन इसके तजरबे होते हैं। मैं ही अपने को किसी जवान से कम नहीं समझता।’

‘यह सब सही है भाई; पर बूढ़ों का दिल कमजोर हो जाता है। अगर यह बात न होती, तो इस रमणी को इस तरह देखकर हम लोग यों न चले जाते। मैं तो आँखों भर देख भी न सका। डर लग रहा था कि कहीं उसकी आँखें खुल जायँ और वह मुझे ताकते देख ले तो दिल में क्या समझे।’

‘खुश होती कि बूढ़ों पर भी उसका जादू चल गया।’

‘अजी, रहने भी दो।’

‘आप कुछ दिनों ‘ओकासा’ का सेवन कीजिए।’

‘चन्द्रोदय खाकर देख चुका। सब लूटने की बातें हैं।’

‘मंकी ग्लैंड लगवा लीजिए न?’

‘आप इस युवती से मेरी बातें पक्की करा दें। मैं तैयार हूँ।’

‘हाँ, यह मेरा जिम्मा; मगर भाई हमारा हिस्सा भी रहेगा।’

‘अर्थात्?’

‘अर्थात्, यह कि कभी-कभी मैं भी आपके घर आकर अपनी आँखें ठण्डी कर लिया करूँगा।’

‘अगर आप इस इरादे से आयें, तो आपका दुश्मन हो जाऊँ।’

‘ओ हो, आप तो मंकी ग्लैंड का नाम सुनते ही जवान हो गये।’

‘मैं तो समझता हूँ, यह भी डॉक्टरों ने लूटने का एक लटका निकाला है। सच!’

‘अरे साहब, इस रमणी के स्पर्श में जवानी है, आप हैं किस फेर में। उसके एक-एक अङ्ग में, एक-एक चितवन में, एक-एक सुस्कान में, एक-एक विलास में, जवानी भरी हुई है। न सौ मंकी ग्लैंड न एक रमणी का बाहु-पाश।’

‘अच्छा कदम बढ़ाइए, सुवक्किल आकर बैठे होंगे।’

‘यह सूरत याद रहेगी।’

‘फिर आपने याद दिला दी।’

‘वह इस तरह सोई है, इस लिए कि लोग उसके रूप को, उसके अंग-विन्यास को, उसके बिखरे हुए केशों को, उसकी खुली हुई गर्दन को देखें और अपनी छाती पीटें। इस तरह चले जाना, उसके साथ अन्याय है। वह बुला रही है, और आप भागे जा रहे हैं।’

‘हम जिस तरह दिल से प्रेम कर सकते हैं, जवान कभी कर ही नहीं सकता।’

‘विलकुल ठीक! मुझे तो ऐसी औरतों से साबिका पड़ चुका है,

जो रसिक बूढ़ों को खोजा करती हैं। जवान तो छिछोरे, उच्छ्रंखल, अस्थिर और गर्बीले होते हैं। वे प्रेम के बदले में कुछ चाहते हैं। यहाँ निस्वार्थ भाव से आत्म-समर्पण करते हैं।'

‘आपकी बातों से दिल में गुदगुदी हो गई।’

‘मगर एक बात याद रखिए, कहीं उसका कोई जवान प्रेमी मिल गया, तो?’

‘तो मिला करे, यहाँ ऐसों से नहीं डरते।’

‘आपकी शादी की कुछ बात-चीत थी तो?’

‘हाँ थी, मगर अपने ही लड़के जब दुश्मनी पर कमर बाँधे, तो क्या हो। मेरा बड़ा लड़का यशवन्त तो मुझे बन्दूक दिखाने लगा। यह जमाने की खुशी है।’

अक्टूबर की धूप तेज़ हो चली थी। दोनों मित्र निकल गये।

(३)

दो देवियाँ—एक बूढ़ा, दूसरी नवयौवना, पार्क के फाटक पर मोटर से उतरतीं और पार्क में हवा खाने आईं। उनकी निगाह भी उस नींद की माती युवती पर पड़ी।

बूढ़ा ने कहा—बड़ी बेशर्म है!

नवयौवना ने तिरस्कार भाव से उसकी ओर देखकर कहा—ठाठ तो भले घर की देवियों के हैं!

‘बस ठाठ ही देख लो। इसी से मर्द कहते हैं—स्त्रियों को आजादी न मिलनी चाहिए।’

‘मुझे तो कोई वेश्या मालूम होती है।’

‘वेश्या ही सही; पर उसे इतनी बेशर्मी करके स्त्री समाज को लजित करने का क्या अधिकार है।’

‘कैसे मजे से सो रही है, मानों अपने घर में है।’

‘बेहयाई है। मैं परदा नहीं चाहती, पुरुषों की गुलामी नहीं चाहती,

लेकिन औरतों में जो गौरवशीलता और सलज्जता है, उसे नहीं छोड़ना चाहती। मैं किसी युवती को सड़क पर सिगरेट पीते देखती हूँ, तो मेरे वदन में आग लग जाती है। उसी तरह आधी छाती का जम्पर भी मुझे नहीं सोहाता। क्या अपने धर्म की लाज छोड़ देने से ही साबित होगा, कि हम बहुत फार्वर्ड हैं। पुरुष अपनी छाती या पीठ खोले नहीं घूमते?’

‘इसी बात पर बाईजी, जब मैं आपको आड़े हाथों लेती हूँ, तो आप बिगड़ने लगती हैं। पुरुष स्वाधीन है, वह दिल में समझता है, कि मैं स्वाधीन हूँ। वह स्वाधीनता का स्वाँग नहीं भरता। स्त्री अपने दिल में समझती रहती है, कि वह स्वाधीन नहीं है; इसीलिए वह अपनी स्वाधीनता का ढोंग करती है। जो बलवान् हैं, वे अकड़ते नहीं। जो दुर्बल हैं, वही अकड़ दिखाते हैं। क्या आप उन्हें अपने आँसू पोछने के लिए इतना अधिकार भी नहीं देना चाहती?’

‘मैं तो कहती हूँ, स्त्री अपने को छिग कर पुरुष को जितना नचा सकती है, अपने को खोलकर नहीं नचा सकती।’

‘स्त्री ही पुरुष के आकर्षण की फिक्र क्यों करे? पुरुष क्यों स्त्री से पर्दा नहीं करता।’

‘अब मुँह न खुलवाओ मीनू! इस छोकरी को जगा कर कह दो—जाकर घर में सोये। इतने आदमी आ-जा रहे हैं और यह निर्लज्जा टाँग फैलाये पड़ी है! यहाँ इसे नींद कैसे आ गई?’

‘रात कितनी गर्मी थी बाईजी! टंडक पाकर बेचारी की आँख लग गई है।’

‘रात-भर यहीं रही है, कुछ-कुछ बदती हूँ।’

मीनू युवती के पास जाकर उसका हाथ पकड़कर हिलाती है—यहाँ क्यों सो रही हो देवीजी, इतना दिन चढ़ आया, उठकर घर जाओ।

युवती आँखें खोल देती है—ओ हो, इतना दिन चढ़ आया? क्या मैं सो गई थी? मेरे सिर में चक्कर आ जाया करता है। मैंने समझा,

शायद हवा से कुछ लाभ हो। यहाँ आई; पर ऐसा चकर आया कि मैं इस बेंच पर बैठ गई, फिर मुझे कुछ दोश न रहा। अब भी मैं खड़ी नहीं हो सकती। मालूम होता है, गिर पड़ूँगी। बहुत दवा की; पर कोई फायदा नहीं होता। आप डॉक्टर श्यामनाथ को जानती होंगी, वह मेरे ससुर हैं।

युवती ने आश्चर्य से कहा—अच्छा ! वह तो अभी इधर ही से गये हैं।

‘सच ! लेकिन मुझे पहचान कैसे सकते हैं। अभी मेरा गौना नहीं हुआ है।’

‘तो क्या आप उनके लड़के वसंतलाल को धर्मपत्नी हैं?’

युवती ने शर्म से सिर झुकाकर स्वीकार किया। मीनू ने हँसकर कहा—वसंतलाल तो अभी इधर से गये हैं। मेरा उनसे युनिवर्सिटी का परिचय है।

‘अच्छा ! लेकिन मुझे उन्होंने देखा कहाँ।’

‘तो मैं दौड़कर डॉक्टर साहब को खबर दे दूँ?’

‘जी नहीं, मैं थोड़ी देर में बिलकुल अच्छी हो जाऊँगी।’

‘वसंतलाल भी वह खड़ा है, उसे बुला दूँ?’

‘जी नहीं, किसी को न बुलाइए।’

‘तो चलो, अपने मोटर पर उन्हें तुम्हारे घर पहुँचा दूँ।’

‘आपकी बड़ी कृपा होगी।’

‘किस मुहल्ले में?’

‘बेगमगंज, मि० जयरामदास के घर।’

‘मैं आज ही मि० वसंतलाल से कहूँगी।’

‘मैं क्या जानती थी कि वह इस पार्क में आते हैं।’

‘मगर कोई आदमी तो साथ ले लिया होता?’

‘किसलिए ? कोई जरूरत न थी।’